

చే స్వ ప రి :
వా వి జ్ఞ ప్రై స్మ ర
ము ద్రి త ము.
1953

విషయసూచిక.

— విషయసూచిక —

విషయము.

పుట.

పంచమస్కంధము

సంసారాసక్తులకు భగవత్ప్రాప్తి కలుగరా?	1
సంసారిగానుండియు సిద్ధిగాంచవచ్చును	"
ప్రియవ్రతుని చరిత్ర	2
బ్రహ్మ ప్రియవ్రతునకు నుపదేశించుట	"
ప్రియవ్రతుని సంతానము	7
దివారాత్రుల నిర్మాణము	8
సప్తసముద్ర - సప్తద్వీపనిర్మాణము	"
సప్తద్వీపాధిపతులు	9
ప్రియవ్రతుడు విరక్తుడగుట	"
ఆగ్నిధుని	"
ఆగ్నిధుని - పూర్వచిత్తి	10
పూర్వచిత్తి - ఆగ్నిధుని సంతానము	12
నాభి పుత్రేష్టిచేయుట	13
ఋత్విజులు పరమేశ్వరుని స్తుతించుట	14
ఋషభావతారము	17
నాభి సమాధిసొందుట	"
ఋషభుఁ డాశ్రమధర్మముల ననుష్ఠించుట	"
ఋషభుని ద్వితీయాశ్రమము	18
ప్రజానాయకత్వధర్మము	19
ఋషభుని యుపదేశములు	"
మర్త్యశరీరము - ధర్మసాధనము	"
మోక్షము - మహాత్ముల నేవ	20
ఉపదేశము	21

విషయము.

పుట.

శరీరధారణము	21
అజ్ఞానఫలము	22
శరీరబంధమోచనమార్గము	"
25 సాధనములు	23
లోక ప్రభోధము - తత్ఫలము	24
భక్తి - అనుష్ఠానము	"
భూతంబుల తరగతులు	25
ఉత్తమ పూజనీయులు	26
బ్రాహ్మణాధిక్యతకుఁ గారణము	"
ఉత్తమపూజావిధానము	"
పరమహంసధర్మములు	28
ఋషభుఁడు నన్యసింఁచి యవధూత యగుట	"
ఆత్మారాములు యోగైశ్వర్యంబులకు వెఱవఁజేల?	29
ముక్తి - దేహభిమానాభాసము	30
ఋషభుఁ డగ్నిదగ్గఁ డగుట	31
పాపండువత్ ప్రచారము - కలియుగ ప్రథమదీపము	"
భరతునిచరిత్ర	33
భరతుఁడు యజ్ఞముచేసి భగవంతు నారాధించుట	"
కర్మఫలము కర్తృభావనాధీనము	34
భరతుఁడు తపోవ్రతయై చనుట	35
హరిశ్చంద్రమహిమ	"
భరతుని తపఃక్రమము	"
భరతుఁడు ప్రారబ్ధకర్మఫలమనుకారంబునకుఁ జిక్కుట	36
అంత్యకాలభావము - మఱుజన్మదీపము	38
మృగభరతుఁడు	"
గహనాకర్మణోగతి	39
యోగ శ్రేష్ఠుల జననము	40
జడభరతుఁడు	41
జడభరతుని విద్యాభ్యాసము	"
జడభరతుడు నహోదరాదులు	42

విషయము.

పుట.

జడభరతునిఁ గాఢిఁగాదేవికి బలియిచ్చుట	43
జడభరతుఁడు రహూగణుని పల్లకి మోయుట	45
రహూగణునకుఁ బ్రోత్తబోయకు సంవాదము	46
రహూగణుఁడు ప్రోత్తబోయను తుమాపణంబు వేడుట	48
ప్రోత్తబోయ రహూగణునకు జ్ఞానోపదేశము చేయుట	50
అభిమానములు - తత్కార్యములు	53
విషయ భేదములు - తత్కారణము	"
చిత్తుఁడు - కౌశ్వరుఁడు	54
మాయను జయించుట	55
సత్వదార్థ మేది ?	60
జ్ఞానము నిష్కృష్టము	"
అజ్ఞానావరణనివారణము	"
అపహ్లాసచరిత్రము	61
సంసారమహారణ్యవర్జనము	62
గంతవ్యప్రాప్తికి సాధనము	65
రహూగణుఁడు అపహ్లాసను బ్రార్థించుట	"
భరతవంశానుక్రమము (సమతి)	66
గయనిచరిత్ర	67
గయనిప్రభావము	"
గయనిసంతానము	68
భూగోళపరిమాణాదులు	"
సప్తద్వీప సప్తసాగరములు	69
జంబూద్వీపము	71
జంబూద్వీప కులగిరులు	"
జంబూద్వీప నవఖండములు	"
పర్వతంబుల విస్తీర్ణాదులు	72
మేరుపర్వతము	"
ఉపపర్వతములు	"
క్షీరాదితటాకంబులు	73
నిందనాదీననంబులు	"

విషయము.

పుట.

అరుణోద ప్రవాహము	73
జంబూనది	74
పంచముఖ	"
శతవల్క జాతనదంబులు	"
మేరుపరిసర పర్వతంబులు	75
బ్రహ్మపురము	75
గంగాసిర్గము	76
భూలోకస్వర్గంబులు	77
నవవర్షంబులందు భగవత్ప్రేమాప్రకారములు	78
మూర్తిభేదములఁ బట్టి మంత్రభేదములు	79
భారతవర్ష విశేషములు (1) ముఖ్యశైలములు	80
(2) నలువదిమాఁడు ముఖ్యనదులు	"
(3) పురుషార్థసంపాదన యోగ్యస్థానము	"
దేవతలు భారతవర్ష జన్మము గోరుట	81
ఉపద్వీపములు	82
ప్లక్షాది ద్వీపపరిమాణాదులు (2) ప్లక్ష ద్వీపము	83
ప్లక్షద్వీప సప్తఖండములు	"
" సప్తపర్వతములు	"
" సప్తమహానదులు	"
" చాతుర్వర్ణములు-సూర్యోపాసనము	"
(3) కాల్రీద్వీపము	84
కాల్రీద్వీప సప్తఖండంబులు	"
" సప్తగిరులు	85
" సప్తనదులు	"
" చాతుర్వర్ణములు సోమోపాసనము	"
(4) కుశద్వీపము	"
కుశద్వీప సప్తఖండములు	"
కుశద్వీపకులగిరులు	86
" సప్తవాహినులు	"
" చాతుర్వర్ణము - ఆగ్నేయోపాసనము	"

విషయము.

పుట.

(5) క్రొంచదీప్తిపము	"
క్రొంచదీప్తి సప్తభండములు	87
" సప్తకులగిరులు	"
" సప్తనదులు	"
" చాతుర్వర్ణ్యము - వరుణోపాసనము	"
(6) శాకదీప్తిపము	"
శాకదీప్తి సప్తభండములు	88
" సప్తకులగిరులు	"
" సప్తవాహినులు	"
" చాతుర్వర్ణ్యము - వాయుదేవోపాసనము	"
(7) పుష్కరదీప్తిపము	"
మానసోత్తరపర్వతము	89
పుష్కరదీప్తి సప్తభండములు	"
లోహలోకపర్వతము	"
స్వర్ణదేశము	90
దిగ్గజములు	"
బ్రహ్మాండకపాలములు	"
బ్రహ్మాండకపాలపరిమాణనిర్ణయవిధానము	91
సూర్యగతులు	"
మకరాదిరాసులు	91
అహోరాత్రములు	92
ఉదయాదికాలనిర్ణయము	"
దిశలదూరము	93
ఉదయాస్తమయస్థానములు	"
సూర్యరథము	"
రథచక్రవర్తనము - మాసాదినిర్ణయము	"
సూర్యాదిగ్రహప్రదక్షిణవిచారము	94
కాలనియతికిఁ గారణము	95
వదుమూఁడుమండలములు	96
చంద్రమండలము	"

విషయము.	పుట.
సక్షత్ర మండలము	97
శుక్ర మండలము	"
మధ్యమండలము	"
అంగారకమండలము	98
గురుమండలము	"
శనిమండలము	"
బృహస్పతి మండలము	"
విష్ణుపదము	"
ధ్రువస్థానబలము	99
శిశుమారచక్రము	"
రాహుమండలము	100
సూర్యచంద్రగ్రహణములు	101
ఆధోలోకసప్తకము	102
ఆధోలోకములు	"
మయనిర్మాణకౌశలము	"
ఆధోలోకములు - రవిప్రచారము	103
అక్షలవిశేషములు	"
విక్షలవిశేషములు	104
మృతలవిశేషములు	"
తలాక్షలవిశేషములు	106
మహాక్షలవిశేషములు	107
రసాక్షలవిశేషములు	"
పాతాళవిశేషములు	"
అదిశేషపు	"
నారద కృతబలభద్రస్తుతి	108
కర్తృఫలవైచిత్రి	109
శుభాశుభములు	110
నరకములు - వాని స్థానములు	"
నరకముల పరిఖ్య	111

విషయము.

పుట.

సరకభాధలు (1) తామిస్త్రము	"
(2) అంధతామిస్త్రము	112
(3) రారవము	"
(4) మహారారవము	"
(5) కుంభీపాకము	112
(6) కాలసూత్రము	112
(7) అసిష్టత్రవనము	113
(8) సూకరముఖము	113
(9) అంధకూపము	113
(10) క్రిమిభోజనము	114
(11) నందంశము	114
(12) కష్టార్థి	114
(13) వజ్రకంఠకళాల్పలి	114
(14) వైతరణి	115
(15) పూయోదము	115
(16) ప్రాణరోదము	115
(17) వైశనము	115
(18) లాలాభక్షము	116
(19) సారమేయాదనము	116
(20) అపీచిరయము	116
(21) కేతకపానము	116
(22) క్షారకర్దమము	117
(23) రక్షిగణభోజనము	117
(24) శూలస్తోత్రము	117
(25) దండశూకము	117
(26) అవటనిరోధము	117
(27) అపర్యావర్తనము	118
(28) సూచీముఖము	"

షష్ఠస్కంధము

పాపము - ప్రాయశ్చిత్తము

ప్రాయశ్చిత్తఫలము

దొడ్డభాగ—B

120

121

విషయము.

కర్తమువలన కర్తఫలము నశించునా ?	122
జ్ఞానోత్పత్తి సహకారకర్తంబులు	"
భక్తిరూపప్రాయశ్చిత్తము	123
అజామిళోపాఖ్యానము	124
ధర్మాధర్త దండదండనల విచారము	125
ధర్మాధర్తంబులకు సాక్షులు	126
దండస్థానము దండ్యులు	"
కర్తము — పాపము	"
ధర్మాధర్తజ్ఞాపకములు	127
ధర్తదేవత	"
జీవుడు పూర్వపరస్పృతిజ్ఞానము	128
జీవుని సంసారవృత్తాంతము	"
కర్తంబును జేయకుండరాదా ?	129
సంస్కృతి నివారణమార్గము	"
అజామిళ పాశబంధకారణము	130
విష్ణుదూతల సమాధానము	131
అజామిళుని పాపపరిహారాధికము	132
అజామిళుడు వైకుంఠమునకు బోవుట	134
దోషత్రయనివారణప్రక్రియ	135
యమభటులు యమునితో మొరయిడుట	137
హరిపార్షదులు - వారి ధర్తము	138
భాగవతధర్తము	139
లోకుల పరమ ధర్తము-తత్సాధనము	"
వేదసారము - భక్తియోగము	140
హరిభక్తుల-పూర్వపాపము	140
హరిభక్తుల లక్షణములు	"
పాపాత్ముల లక్షణములు	141
ప్రార్థన-కాంతి	142
స్వాయంభువమన్వంశరస్మప్తివిస్తారకథనము	144
ప్రాచీనము భూమిమీది వృక్షజాలంబును దహించుట	144

విషయము.

పుట.

సోముఁడు ప్రాచేతసులకు స్వధర్మంబుఁ జెల్పుట
దక్షుఁడు ప్రజాసర్గం బొనర్చుట	145
హంసగుహ్యస్తోత్రము	146
దక్షునకు భగవంతుఁడు ప్రత్యక్షమగుట	148
భగవంతుఁడు దక్షునకుఁ బ్రజావృద్ధిమార్గంబుఁ జెల్పుట	149
హర్యశ్వుల జననము	150
హర్యశ్వులు ప్రజాసర్గార్థము తపంబునీయుట
నారదుఁడు హర్యశ్వులకు నుపదేశించుట
బిలము	152
స్వైరిణి	152
ప్రవాహము
పంచవింశతి యను నద్భుతగృహము	153
చిత్రకథకుఁడైన హంసుఁడు
యంత్రము
దక్షుఁడు పుత్రులకుఁగా విచారపడుట	154
శబలాశ్వులు నివృత్తిమార్గంబు బట్టుట
దక్షుఁడు నారదుని శపించుట
దక్షుని పుత్రికలు-వారి యన్వయంబులు	156
ధర్మని సంతానము
వసుసంతానము	157
ఏకాదశశత్రులు
అంగిరస్సు మున్నగువారి సంతానము	158
దక్షుఁడు చంద్రుని శపించుట
కశ్యపుని మొదటి పదియందిభార్యల సంతానము
బృహస్పతికి సుగలు గావించిన యపచారము	160
గుర్వపక్షాఘలము	161
సురలకు బ్రహ్మోపదేశము	162
దేవేంద్రుఁడు విశ్వరూపుని మురోహితునిగా పరించుట
విశ్వరూపుఁడు దేవకార్యము చేయుట	164
నారాయణకవచమహిమ

విషయము.	పుట.
ఇంద్రునకు బ్రహ్మహత్య గల్గుట	165
ఇంద్రకృత బ్రహ్మహత్యాదోషవిభాగక్రమము	"
పుత్రుని జననము	167
అమరకృత విష్ణుస్తవము	"
భగవానుడు పృథ్వీహేమంబు దలుపుట	173
దేవతలు దధీచిని ప్రార్థించుట	174
వజ్రాయుధసిర్పరాణము	176
దేవదానవుల యుద్ధము	177
ఇంద్రవృత్తుల యుద్ధము	178
పృథ్వీకృత భగత్స్మరణము	180
పుత్రుడు దేవేంద్రునకు భైరవీత్యాహంబులు గలిగించుట	181
పృథ్వీసంహారము	185
ఇంద్రుని చింతాకారణము	"
ఇంద్రుడు బ్రహ్మహత్యకు విజిచి దాగుట	186
సహస్రము శరీరదేవిని చెరచుట	187
ఇంద్రుడు హయమేధయాగము చేయుట	"
దానవునకు భగవద్భక్తి గల్గుట యెట్లు ?	"
చిత్రకేతుపాభ్యాసము	188
చిత్రకేతువునకుఁ బుత్రోదయము	190
కృతద్యుతినవతల సంతాపము	191
సవతుల మత్సరము-కృతద్యుతిపుత్రుని చావు	"
చిత్రకేతుని పాటు	192
కృతద్యుతి విలాపము	"
సారదాంగిరీముసుల సహాగము	193
సారదుడు చిత్రకేతువునకు నుపదేశించుట	197
రాజపుత్రుని ప్రత్యుత్తరము	"
చిత్రకేతువునకు సంకర్షణ దర్శనంబగుట	199
చిత్రకేతుకృతసంకర్షణము	"
చిత్రకేతువునకు సంకర్షణోపదేశము	202
చిత్రకేతువును బార్వతీదేవి శపించుట	206

విషయము.

పుట.

చిత్రకేతువు పార్వతిని మన్నన గోరుట	207
వరమేశ్వరుడు పార్వతికి సమాధానము చెప్పట	210
చిత్రకేతువు పృథ్విమరుడై జనించుట	211
సవిత్రాదుల వంశము	212
దిలిసంతానము	213
సప్తమరుద్ధుణజనము	"
స్త్రీనిర్మాణము	214
కశ్యపుడు దిలికి వరంబిచ్చుట	215
కశ్యపుడు డాత్తనింద గావించుకొనుట	"
కశ్యపుడు దిలికిఁ బుంసవనవ్రత ముపదేశించుట	216
పుంసవనవ్రతనియమంబులు	"
ఇంద్రుని పన్నాగము	217
ఇంద్రుడు దిలిగర్పంబును భేదించుట	"
ఇంద్రుడు దిలిమన్ననఁ గోరుట	218
పుంసవనవిధానము	219
పూజోపక్రమము	220

సప్తమస్కంధము

భగవంతునకు రాగద్వేషములు కలవా లేవా ?	223
సుఖదుఃఖంబులకుఁ గర్మము కారణమా ? గుణము కారణమా ?	224
కాలప్రేరణవిధానము	225
శిశుపాలవధ	228
సాయుజ్యము	230
సాయుజ్యము దేనికి ?	"
తాదాత్మ్యకారణము	"
శిశుపాల దంతపక్షుల చరిత్ర	231
శాపఫలజన్తంబులు	233
హిరణ్యకశిపుని చరిత్ర	234
హిరణ్యకశిపుడు తల్లి నోదార్పుట	235
నిష్కూరణము గా శోకము జనించునా ?	236

విషయము.	పుట.
యనుక్రేతబంధువుల సంవాదము	...
దేహోత్పత్తి నాశంబులు	...
బోయ-పిచ్చుకలజంట	...
హిరణ్యకశిపుడు శవంబు నేయుట	...
దేవతలు బ్రహ్మను శరణిల్లుట	...
బ్రహ్మదేవుడు హిరణ్యకశిపుని వెదకి గాంచుట	...
హిరణ్యకశిపుడు బ్రహ్మను నందర్శించి స్తుతించుట	...
హిరణ్యకశిపుడు వరంబులు కోరుట	...
హిరణ్యకశిపుని దిగ్విజయము	...
హిరణ్యకశిపుడు మహేంద్రసింహాసనము నధిష్ఠించుట	...
దేవతలు శ్రీ నిష్ఠువునితో మొరపెట్టుట	...
ప్రహ్లాదఘట్టము	...
ప్రహ్లాదుని బాల్యవర్తనము	...
హిరణ్యకశిపుడు ప్రహ్లాదుని గర్హించిన కారణము	...
ప్రహ్లాదుని విద్యాభ్యాసము	...
హిరణ్యకశిపుడు పుత్రునివిద్యను బరీక్షించుట	...
ప్రహ్లాదునకు వానిగురువులకు సంవాదము	...
హిరణ్యకశిప ప్రహ్లాదుల ద్వితీయసమాగమము	...
హిరణ్యకశిపుడు గురుపుత్రులను దూషించుట	...
గురుపుత్రులు సమాధానముచెప్పట	...
హిరణ్యకశిప ప్రహ్లాదుల ద్వితీయసంభాషణము	...
హిరణ్యకశిపుడు పుత్రవధ నాజ్ఞాపించుట	...
రాక్షసభటులు ప్రహ్లాదుని బాధించుట	...
హిరణ్యకశిపుడు స్వప్రయత్నభంగమనకుఁ దలవ్రాల్పుట	...
చండామారులు హిరణ్యకశిపునకు నుపకారంఁగి బలుకుట	...
ధర్మార్థశామశాస్త్రబోధనల తత్త్వము	...
ప్రహ్లాదుడు సహపాఠకులకుఁ దత్త్వము బోధించుట	...
హిరణ్యకశిప ప్రహ్లాదుల తృతీయసంభాషణము	...
శ్రీ సృసింహావతారము	...

విషయము.

పుట.

హిరణ్యకశిపుసంఘాతము	274
బ్రహ్మదులస్తుతులు	275
బ్రహ్మస్తుతి	"
రుద్రస్తుతి	276
ఇంద్రస్తుతి	"
ఋషిజనస్తుతి	277
పితృదేవతలస్తుతి	"
సిద్ధలస్తుతి	"
విద్యాధరులస్తుతి	278
నాగులస్తుతి	"
మనువులస్తుతి	"
ప్రజాపతులస్తుతి	"
గంధర్వాదులస్తుతి	279
నృసింహోగ్రంబు కాంతిల్లుట	280
ప్రహ్లాదకృత నృసింహస్తోత్రము	"
భగవానుడు బ్రహ్మాదుని బరీక్షించుట	291
భగవానుడు ప్రహ్లాదు నాజ్ఞాపించుట	293
ప్రహ్లాదుడు తండ్రికిగా భగవంతుని బ్రార్థించుట	"
బ్రహ్మవిజ్ఞాపనము	294
భగవానుడు బ్రహ్మను మందలించుట	295
ప్రహ్లాదపట్టాభిషేకము	"
భ్రమరకీటన్యాయము	"
భగవద్ప్రీతి ప్రభావము	296
త్రిపురాసురచరిత్ర	"
భక్తిజ్ఞానంబులవృద్ధికి దగినధర్మంబు తెల్పి ?	298
ధర్మములుపుట్టు - ఉద్దేశ్యము	"
ధర్మవిభాగము	299
స్వధర్మములు	300
వర్ణవిభాగము	"

విషయము.			పుట.
విశేషధర్మములు	301
ధర్మానుష్ఠానఫలము	"
అపత్కాలవృత్తులు	"
వర్ణనిర్ణయము	302
శ్రేణిలక్షణము	"
స్త్రీవిధర్మములు	303
సంకరజాతులు-వారి ధర్మవృత్తులు	"
యుగభేదములు-వృత్తిభేదములు	"
మహాత్కటదుర్వాససలు	304
ఆశ్రమధర్మములు	"
బ్రహ్మచర్యాశ్రమధర్మములు	"
సర్వాశ్రమపరమధర్మము	306
గృహస్థాశ్రమధర్మములు	"
వానప్రస్థధర్మములు	"
నిరశనప్రతము	307
లింగదేహాలయము	308
యతిధర్మములు	309
యతిభేదములు	310
వ్రహ్మద పరమహంసల సంవాదము	"
ఊంటిగ - పురుషవ్రత్యుఫలము	314
అజగరము - యదృచ్ఛాలాభతుష్టి	"
పరమహంసధర్మములు	"
గృహస్థుడు - జ్ఞానసంపాదనము	315
త్రివిధవీర్తములు	316
యజ్ఞవిధానము	317
దానాదికయోగ్యునిములు	"
దానాది శుభకర్మయోగ్యప్రదేశములు	318
దానములకుఁ బాత్రనిర్ణయము	319
భూజావిధానము	"

విషయము.		పుట.
బ్రాహ్మణమాహాత్మ్యము	...	320
హింసాతత్వము	...	321
అధర్మ విచారము	...	"
స్వధర్మ ప్రభావము	...	322
కామాదిజయోపాయము	...	323
గురుభక్తి ప్రభావము	...	"
మోక్షసాధనములు	...	324
మనోజయము	...	"
ప్రాణాయామ ప్రకారము	...	"
మిథ్యాసన్యాసము	...	325
నిషిద్ధత్యాగాదులు	...	"
జ్ఞాని-దేహాపాషణము	...	"
జీవుని విజయయాత్ర	...	326
కర్మ విభాగములు	...	"
జీవుని ప్రయాణమందలి మజిలీలు	...	327
జీవుని పునర్జన్మము	...	"
నివృత్తిపరజీవుల ప్రయాణము	...	328
శరీరత్రయము	...	"
యానద్వయము	...	329
బ్రాంతికారణము	...	330
అద్వైతభావకాఖ్యాత్రయము	...	"
క్రియాసమయవివక్ష	...	331

అష్టమస్కంధము

(1) స్వాయంభువమనువు - అవతారకార్యములు...	...	334
యజ్ఞావతారము	...	"
సప్తఋష్యాదులు	...	335
(2) స్వారోచిషమనువు - విభువుయొక్క అవతారము	...	"
(3) ఉత్తముడు - సత్యసేనావతారము	...	336
(4) తామసుడు - హరియవతారము	...	"

విషయము.	పుట.
(5) వైవతుఁడు - వైకుంఠావతారము	336
(6) చాక్షుఁడు - కూర్మావతారము	337
(7) వైవస్వతుఁడు - వామనావతారము	"
(8) సావర్ణి - సార్వభౌమావతారము	338
(9) దక్షసావర్ణి - ఋషభావతారము	"
(10) బ్రహ్మసావర్ణి - వైశ్వనరవతారము	"
(11) ధర్మసావర్ణి - ధర్మశేతునామావతారము	339
(12) భద్రసావర్ణి - సత్యతాపసావతారము	"
(13) జేవసావర్ణి - దేవహాత్ర్యవతారము	"
(14) ఇంద్రసావర్ణి - బృహద్భాస్వవతారము	"
గజేంద్ర మోక్షఘట్టము - త్రీకూటవర్షతము	340
ఋతుమంతవనము	341
గజేంద్రుఁడు	"
కరిమకరులపోరు	342
గజేంద్రుని పూర్వవృత్తాంతము	348
గజేంద్రుఁడు హరిపార్వదుఁ డగుట	349
గజేంద్ర చరిత్రమాహాత్మ్యము	350
కూర్మావతారచరిత్రఘట్టము	351
ఇంద్రునకు దుర్వానకాపము	"
దేవాసురయుద్ధము	"
సురలు బ్రహ్మను శరణిల్లుట	352
బ్రహ్మకృత పరబ్రహ్మస్తుతి	"
శ్రీమహావిష్ణువు బ్రహ్మాదులకు దర్శనమిచ్చుట	354
'బ్రహ్మ శ్రీమహావిష్ణువును స్తుతించుట	355
దేవతలు ప్రార్థించుట	356
విష్ణువు సురలకు నుపాయంబు తెలుపుట	"
దేవాసురులకు సంధియగుట	357
సురాసురులు మందరాద్రిని దెచ్చుట	"
క్షీరసాగరమథనము	358
కాలకూటవిరోధపుత్తి	359

విషయము.

పుట.

ప్రజాపతులు శివునిఁ బ్రార్థించుట	360
మహాదేవుఁడు కాలకూటవిషంబు మ్రింగుట	361
కామధేనువు మున్నగువాని యుత్పత్తి	363
రమామహాభిషేకము	,
రమాస్వయంవరము - వరలక్షణములు	364
అమృతోద్భవము	365
అనురుల పరస్పరకలహము	366
మోహినియవతారము	"
అమృతవిభాగము	368
రాహుశిరచ్ఛేదము	369
ఏకరూపకర్తృము - ఫలభేదము	"
దేవాసురయుద్ధము	370
బలిదేవేంద్రుల యుద్ధము	372
కాలనేమ్యాదుల సంహారము	373
బలిదేవేంద్రుల సంవాదము	"
జంభాసురదేవేంద్రుల యుద్ధము	374
నముచ్ఛాదుల యుద్ధము	"
నారదుఁడు యుద్ధంబును మాన్పుట	376
శివుఁడు మోహినిరూపంబును జూడఁగోరుట	"
శివునకు మోహిని సందర్శనంబగుట	378
శివుఁడు తన ప్రమాదంబును భార్యకుఁ జెల్పుట	379
మన్వాదుల వ్యాపారములు	380
వామనావతారఘట్టము	382
బలి విశ్వజిన్నహోయాగము చేయుట	"
బలి యింద్రపురంబుపయి దాడివెడలుట	"
స్వర్గపర్జనము	383
ఇంద్రాదుల పళాయనము	384
బలి ఇంద్రసంహాననం బధిష్ఠించుట	385
అదితినిలాపము	"
కశ్యపుఁడు సతికి నోదార్పులు పలుకుట	386

విషయము.

పుట.

పయోప్రతిపాదము	387
అదిలికి భగవానుడు వరమిచ్చుట	389
వామనావతారము	391
బలియజ్ఞము - వామనప్రవేశము	392
బలి శుక్రచార్యుల సంవాదము	396
బలి ప్రతిపదనము	397
బలివామనునకు భూదానము సేయుట	399
వామనుడు విశ్వరూపము ధరించుట	"
హరిపాదద్వంద్వంబున భూమ్యాకాశంబు లాక్రమించుట	400
అనురవిష్ణుపార్షదుల యుద్ధము	401
మూడవయడుగునకు బలి తనతల నిచ్చుట	402
ప్రహ్లాదుడు వామనుని సందర్శించుట	403
వింధ్యావళి భగవంతు నుగ్గడించుట	404
వామనుడు బలిచక్రవర్తి ననుగ్రహించుట	"
బలి సుతలంబునకుఁ బోవుట	406
బలియజ్ఞసమాప్తి	"
వామనుని యుపేంద్రత్వము	407
త్రివిక్రమచరిత్రమాహాత్మ్యము	"
మత్స్యవతారఘట్టము	408
మత్స్యవతారకారణము	409

నవమస్కంధము

వైవస్వతమరుచంశము	414
వైవస్వతుడు పుత్రార్థము యజ్ఞముచేయుట	"
ఇళ సుద్యుమ్నఁ డగుట	415
సుద్యుమ్నదులు స్త్రీలగుట	"
కుమారవనప్రభావము	"
పురూరవజననము	416
సుద్యుమ్ననకు స్త్రీత్వపురుషత్వంబులు రెండుఁ గలుగుట	"
సుద్యుమ్నుడు శవస్న చేయఁబోవుట	"

విషయము.			పుట.
నృగాదుల జననాదికము	417
పృషధుడు	"
కవి	418
కరూశ భృష్టుల సంతానము	"
నృగుసంతానము	"
నరిష్ఠుంతుని సంతానము	"
దిష్ఠుని సంతానము	419
మరుత్తుడు	"
మరుత్తుసంతానము	"
తృణబిందుసంతానము	"
సుకన్యచరిత	420
భార్గవుడు నవయౌవనవంతుడగుట	"
చ్యవనుడు సోమభాగంబు నశ్వినుల కిచ్చుట	421
రేవతి	422
నాభాగునిచరిత్ర	423
నాభాగశకరుల సమావేశము	424
అంబరీష చరిత్ర	"
అంబరీషుని ద్వాదశీవ్రతము	426
దుర్వాససమాగమము	"
దుర్వాసుఁ డంబరీషు నాగ్రహించుట	427
దుర్వాసుని పరుగులు	"
దుర్వాసుఁడు విష్ణుని శరణిల్లుట	428
దుర్వాసుఁ డంబరీషుని శరణిల్లుట	429
హరిదాసులమహిమ	"
అంబరీషవంశాదికము	430
ఇత్వౌకుజననాదికము	431
ఇత్వౌకుఁడు క్రాద్ధము చేయుట	"
వికుక్షి	432
పురంజయుఁడు	"
కుపలయాశ్వఁడు	"

విషయము.	పుట.
యువనాశ్వుండు	433
యువనాశ్వునకు గర్భము వచ్చుట	"
మాంధాత	434
సౌభరిమహర్షి	"
మాంధాతృవంశము	436
శ్రీశంకుండు	"
హరిశ్చంద్రుండు	"
హరిశ్చంద్రుండు పుత్రార్థము వరుణుని బ్రాధింపుట	437
వరుణుండు హరిశ్చంద్రుని నిగ్రహించుట	"
రోహితదేవేంద్రుల సమాగమములు	"
హరిశ్చంద్రుండు సరమేధయాగము చేయుట	438
హరిశ్చంద్రుని నిర్వాణము	"
హరిశ్చంద్రవంశకథనము	439
నగరుండు	"
నగరపుత్రులు దగ్ధులగుట	440
అనమంజనుండు	441
అంశుమంతుండు యాగాశ్వంబును దెచ్చుట	"
భగీరథుండు గంగావతరణము	433
భగీరథసంతతి	444
సౌదాసచరిత్రము	"
సౌదాసుండు కావహతుండు డగుట	445
అశ్వత్థునకు నామాంతరంబులు గలుగుట	447
ఖట్వాంగచరిత్ర	"
ఖట్వాంగుండు బ్రహ్మతాదాత్మ్యంబు నొందుట	"
ఖట్వాంగుని పంశక్రమము	448
శ్రీరామాదుల జననము	"
శ్రీరామచరిత్రము	448
శ్రీరామవరిపాలనావిధానము	456
శ్రీరామవంశము	448

విషయము.

పుట.

మరుపు కలియుగాంతక్షత్రియకులాధారకుఁ డగుట	...	458
భౌతికాలపురాణాలు	...	459
నిమిచరిత్ర	...	"
నిమి వసిష్ఠులు పరస్పరము శపించుకొనుట	...	"
నిమి విదేహుఁడగుట	...	460
జనకునిపుట్టుక	...	"
వసిష్ఠుఁడు కుంభసంభవుఁ డగుట	...	461
సీరధ్వజుఁడు - సీతాజననము	...	"
సీరధ్వజునివంశము	...	"
శేళిధ్వజ ఖాండిక్యులు	...	462
శేళిధ్వజునివంశము - మైథిలులు	...	"
చంద్ర వంశము	...	"
చంద్రుని యుత్పత్తి	...	"
చంద్రుఁడు తారను హరించుట	...	463
దేవదానవయుద్ధము	...	"
తార మఱిల బృహస్పతిని జేయుట	...	"
తారకు సుతుఁ డుదయించుట	...	"
తారాసుతునకై గురుచంద్రుల వివాదము	...	464
బుధజననము	...	"
పురూరవుఁడు	...	465
ఊర్వశికి శాపము	...	"
ఊర్వశీపురూరవుల సమాగమము	...	"
ఊర్వశీపురూరవుల విహారము	...	466
ఊర్వశీపురూరవుల వియోగము	...	"
పురూరవుఁ డూర్వశికై ద్రిచ్ఛరుట	...	467
ఊర్వశీసందర్శనము	...	"
వేదవిభాగము	...	468
పురూరవసంతానము	...	469
జమదగ్ని జననము	...	470

విషయము.	పుట.
పరశురామావతారము	471
క్షత్త్రసంహారకారణము	"
పరశురాముడు కార్తవీర్యుని జంపుట	472
పరశురాముడు పాపప్రాయశ్చిత్తము చేసికొనుట	473
జమదగ్ని వానిభార్యయైన రేణుకను జంప నాజ్ఞాపించుట	474
కార్తవీర్యునిపుత్రులు జమదగ్నిని జంపుట	,
క్షత్త్రసంహారము - శమంతపంచకము	275
జమదగ్ని సప్తమండలం బధిష్ఠించుట	"
విశ్వామిత్రుని చరిత్రము	476
దేవరాతుడు కౌశికు డగుట	"
పురూరవవంశక్రమము	477
నహుషవంశము	479
యయాచిచరిత్ర	"
పూరువంశము	486
దువ్యంతచరిత్రము	487
భరతునిచరిత్రము	488
భరతుని సంతానము	489
భరద్వాజుడు	490
భరతవంశము	"
రంలిదేవుడు	"
రంలిదేవుని పరీక్షించుట	491
గర్గమహావీర్యాదుల వంశములు	493
భరివ్యద్రాజక్రమము	498
మాగధవంశము	499
అనువంశక్రమము	499
ద్రుహ్యుని సంతతి	501
కుర్వును సంతతి	"
యదువంశక్రమము	"
పసుదేవవంశము	507



శ్రీ రస్తు

శ్రీ దొడ్డ భాగవతము

పంచమ స్కంధము

సంసారాసక్తులకు భగవత్ప్రాప్తి కలుగునా?

మునులారా! పరీక్షింపురేంద్రుడు శుకమహర్షి వచనంబులను విని 'మునివర్యా! ప్రియవ్రతుఁ డాత్మవిద్యను గఱచి యాత్మారాముఁ డయ్యుండ బడంపడి గృహసక్తుడై రాజ్యపాలనాదికము చేసి తుదకుఁ బరమపదంబు నొందెనని తెలిపితిరి. గృహసక్తి యనునది కర్తబంధనంబు నకు మూలం బగును. కర్తబద్ధునకు స్వరూపజ్ఞానంబు మఱుగుపడును. తత్ఫలంబుగా సతఁడు బద్ధజీవుడై వివిధ క్లేశవశంఁ డగును. సంసారక్లేశంబు లకు రోసి సర్వసంగపరిత్యాగం బొనర్చి యాత్మజ్ఞానులై భగవత్పాదంబు నాశ్రయించి మనశ్శాంతినిబడసిన భాగవతులకు గృహసక్తి మఱల జనించునా? గృహసక్తి వైకొన్నచో నెట్టివారికిని సంసారసాగరమగ్నత తప్పదుగదా! అట్లు సంసారమగ్నుడైనవానికి మఱల నిశ్చలమతియు నీశ్వరపదప్రాప్తియుఁ గలుగునా? సంసారాసక్తికిని భగవత్ప్రాప్తికిని నైజవిరోధము గదా? ఈసందేహంబులను దీర్చ వేడుదు' ననెను. వానికి శుకమహర్షి యిట్లునియెను.

సంసారిగానుండియు సిద్ధి గాంచవచ్చును

రాజేంద్రా! సంసారాసక్తియు భగవత్ప్రాప్తియుఁ బరస్పర విరుద్ధంబు లనుట నిజము. అయిన నందొక్కవిశేషము గలదు. సంసార ముఖుఁడు భగవంతునకు విముఖుఁ డనరాదు. సంసారమందుండియు సిద్ధులైనవా రెందరోగలరు. సర్వము మనస్థితినిబట్టి యుండును. సంసార

మందుండియు భగవత్పురులై నవారిమనస్సు తామరాకుమీఁది నీటిబిందువు వలె నుండును. సర్వము భగవదాత్మకంబను భావంబుతో నట్టివారు వర్తింతురు. భావము ప్రధానము.

పునస్సంసారాసక్తులకు భగవద్భావం బెట్లు గలుగునని శంకించితివి. భగవత్పాదారవిందమరందరసంబు నొక్కసారి చవిచూచిన చిత్తం బేదే నొకయంతరాయంబునఁ గొండొకకాలంబు తద్రుచిని మఱచినను బూర్వాభ్యాసఫలంబు దానిని మఱల నవ్వంకకు నీడుచును. శుభమార్గఫలం బెన్నడు స్వరూపనాశనంబు నొందదు.

ప్రియవ్రతునిచరిత్ర

రాజేంద్రా! నీప్రశ్నకుఁ బ్రియవ్రతునిచరిత్రయే సమాధానం బగు. దానిని జెప్పెద వినుము. ప్రియవ్రతుఁ డెట్లు నారదునివలనఁ బరమార్థతత్త్వంబును గ్రహించి యాత్మజ్ఞానవ్రతుఁ డయ్యెను. అత్తటి వానితండ్రి ముదిమింజేసి రాజ్యభారంబును వహింపఁజాలఁడయ్యెను. రాజ్యము సురక్షితముగానిచో నరాజకమై గోడుఁచెందును. అంతకన్నఁ బాపకార్యంబు రాజునకుఁ గలుగదు. ప్రియవ్రతుఁడు వయస్సునుబట్టియు గుణంబులఁబట్టియు రాజ్యభారవహనంబునకు నెంతయుఁ దగియుండెను. ఆకారణంబునఁ బ్రియవ్రతునితండ్రి యతనిని ధాత్రీభరణంబునకుఁ జేరేపించెను. ప్రియవ్రతుఁడు నిరంతరసమాధియోగవ్రతుడై సకలేంద్రియంబులను భగవదర్పణంబు గావించుటంజేసి, రాజ్యపాలనంబునకు నియ్యకొన్నచో మనస్సు మఱల ననాత్మభూతప్రపంచాదులందుఁ దగులుకొనుటయు, నాత్మజ్ఞానచ్యుతి గలుగుటయుఁ దప్పవని తలంచి పితృవాక్యం బెదురాడరానిదై నను దండిమనంబు నేయ నతఁడు సమృతింపఁడయ్యెను.

బ్రహ్మ ప్రియవ్రతునకు నుపదేశించుట

రాజా! బ్రహ్మదేవుఁడు సృష్టికర్తగావున సృష్టిసంప్రదాయవృద్ధికిగా నెంతో జాగరూకుడై యంతరాయంబులను నివారించుచుండును. చతు

రాస్యూడు ప్రియవ్రతునిభావంబు గ్రహించి హంసారూఢుడై మూర్తి గొన్నవేదంబులతో మరీచ్యాదిమహర్షులతో సత్యలోకంబునుండి తరలి మార్గమధ్యంబున సురలు విమానారూఢులై గావించుపూజలందుచు, సిద్ధసాధ్యగంధర్వచారణకిన్నరుల ప్రస్తుతులు చిత్తగించుచు గంధమాదన పర్వతకందరంబునకు నరుదెంచెను. నారదమహర్షి వానిని జూచి “అహో! నా జనకుడు వచ్చినాడని తటాలున లేచెను. వానివెంట స్వాయం భువమనువును ప్రియవ్రతుడును లేచి యప్పురమేష్ఠిని బూజించిరి. బ్రహ్మయు వారిపూజలంది దయాద్రిమంపహాసవిలోకనంబుల వారి నాద రించి ప్రియవ్రతునివంక మఱి యిట్లనియెను.

‘వత్సా! ప్రియవ్రతా! నీ కొకసంగతి తెలుపవచ్చితిని. నా చెప్పనున్నది నీ మనోనిశ్చయంబునకుఁ బ్రతికూలంబుగా నుండవచ్చును. ఆకారణంబున నీవు నాయెడ నసూయపడవలదు. మఱియు నా వచించునది భగవద్వచనంబుగాని నా భావము గాదు. భగవానుడు నా ముఖంబున ని న్నాజ్ఞాపించుచున్నాడు.’

‘నాయనా! నేనుగాని యీ నారదమహర్షి గాని నీ తండ్రిగాని స్వతంత్రులము గాము. ఎల్లరము భగవదాజ్ఞాప్రకారము వర్తింతుము. భగవన్నిర్దేశంబును మార్పరాదా! యనియందువా? పరమాత్ముని నిర్దేశంబును మార్పుటకు నర్హులుండె ధర్మపరులొండె మనీషామతు లొండె విద్యానిధులొండె దపాధనులొండె యోగీశ్వరులొండె స్వయ ముగాఁగాని బలవదాశ్రయంబునఁగాని సమర్థులు గారు. వేయేల? పర మేశ్వరవిధిప్రకారము జీవునకు దేహయోగంబు గలుగుచున్నది. దేహంబులన్ననో జీవు లనుభవింపనైన శోకమోహసుఖదుఃఖాదులకుఁ దగినట్లుగాఁ గల్పింపబడుచున్నవి. భోగ్యఫలంబు భుక్తమైనంతనే యాదేహము పతనమగుచున్నది. జననమరణవిషయంబులందే జీవునకు స్వాతంత్ర్యములేని దగుచుండఁగాఁ దక్కినవానింగూర్చి చెప్పనేల?

కర్తాచరణమందుఁగూడ జీవునకు స్వాతంత్ర్యము లేదా యని యందువా? అందును జీవునకు స్వాతంత్ర్యము లేదు. కర్తృబులు వేదప్రతిపాదితంబులు; వేదంబులు పుమేశ్వరుని యాజ్ఞాజాలమగును. జీవులు వేదసూత్ర నిబద్ధకర్తృపరులై ముకుందాదుఁ గట్టిన యెడ్లవలె వర్తింతురు.'

వత్సా! దేహయోగకర్తాచరణంబులందు స్వాతంత్ర్యము లేక పోయినను భోగవిషయమందేనియు స్వాతంత్ర్యము గలుగదా యని యందువు గాఁబోలు! భోగవిషయంబునఁగూడ జీవునకు స్వాతంత్ర్యము లేదు. ఎట్లందువా? గుణంబులనుబట్టి కోరికలును, కోరికలనుబట్టి కర్తృంబులును దత్తలంబులును, గర్తృఫలంబులనుబట్టి నరతిర్యగాది భోగశరీరంబులును ఆశరీరంబులతో ననుభవింపనైన సుఖదుఃఖాదులును గలుగుచున్నవి. ఆసుఖదుఃఖాదుల ననుభవింపకతీతదు. సృష్టియెల్ల నిట్లు నియమబద్ధమైయున్నది. ఇదే భగవదాజ్ఞయగు. ఆయాజ్ఞ సతి క్రమింప నేరికిని సాధ్యముగాదు.

వత్సా! ముక్తసంగులసంగతి యేమందువా? వారికిఁగూడఁ బ్రారబ్ధశరీరసంబంధకర్తృఫలభోగంబు తప్పదు. అయినను వారి కర్తృఫలానుభవంబునకును, దదితరుల కర్తృఫలానుభవంబునకు నొక్కభేదము గలదు. వారికర్తృఫలానుభవం చెప్పడు నభిమానరహితంబుగా నుండును. అందువలన స్వపార్థంబును మేల్కొన్న వాఁ డెట్లు భావించునో, యట్లు కర్తృఫలానుభవంబును వారు భావించురు. ఆకారణంబున వారికి దుఃఖాదులు గలుగవు. అన్యులన్ననో 'అయ్యో! నా కిది దాపురించెగదా' యని యేడ్చుచు, ననుభవించుచు, దుఃఖము పాలగుచున్నారు. అనుభవ విధి యిటులెగలకు నొక్కఁజేయైనను అభిమానముయొక్క కలిమి లేములనుబట్టి దుఃఖాదుల కలిమిలేములు గలుగుచున్నవి. అభిమానంబెట్టిదో యెంతటిదో గ్రహింపుము.'

వత్సా! కర్తృఫలంబు పునర్జన్మాంకురం బగుననియు, జన్మముతోడ భోగ్యఫలవాసన లుండుననియు, ఆవాసనలు వాని స్వభావప్రకారము

పునశ్చర్తంబును జేయించుననియు, ఆవాసనలు శుభాశుభమిశ్రంబులుగా నుండుననియు, అశుభవాసనాప్రేరితకర్తంబులెల్ల నశుభప్రదంబులే యగు ననియు, దత్కర్తంబులకు మఱల నశుభఫలంబులు గలుగుటయు వాని ననుభవించుటకు నై తత్తద్యోగ్యశరీరంబులు వచ్చుటయు దప్పదనియు, సంసారం బిట్లు తెంపులేనిదగుచుండఁగా ముముక్షువుమాత్రము దీనిని దప్పించుకొనుట యెట్లనియు, శంకింతువా? ముముక్షువునకు నభిమానము లేనందున వాసనాప్రేరితకర్తంబులఫలంబులు భుక్తంబులై దగ్ధవీజన్యాయంబున నశించును. అతఁడు ప్రారబ్ధకర్తఫలంబుల నెట్లునుభవించు నందువా? నిరభిమానబుద్ధితో నప్రతీకారంబుగా ననుభవించును. దగ్ధవీజంబు లంకురింపనోపనట్లు, వానికర్తఫలంబులు పునర్జన్మకారణంబులు గానేరవు. కారణములేక కార్యము గలుగదుగదా! అప్రతీకారమతితో ననుభవించుట యనఁగానేమి యని యడుగుదువా? యోగాదులు సంభవించినప్పుడు వానికి దగుచికిత్స సేయక మిన్నకుండుట యప్రతీకారబుద్ధికానేరదు. అది మాధ్యమగును. యోగాదులు వచ్చినందులకై దుఃఖింపక సహించుచు దన్ని వారణోద్యమంబులు సాగించుట యప్రతీకారసహనంబగును.

“గృహమందున్నప్పుడు తద్యోగాదుల ననుభవింపక తప్పదనియు, భోగ్యంబుల నొక్కప్రక్కభోగించుచు నభిమానరహితంబుగా నుండుట సాధ్యముగాదనియు, అభిమానం బున్నంతకాలము మోక్షంబు గలుగదనియు, గృహపరిత్యాగంబు గావించి సన్న్యాసియై వనాంతరము చొచ్చినచో మోక్షము సిద్ధించుననియు దలంతువా? వత్సా! శరీరధారులకుఁ గామక్రోధాది నిత్యవైరు లార్దురు గలరు. ఆవైరిషట్కంబు మనలో నెందఁడ యుండునో, యందఁడ నింటనున్నను మింటనున్నను వనాంతరముచొచ్చినను సంసారభయము తొలగదు. వేయేల? ఆవైరిషట్కంబుతోడిసంబంధమే సంసారంబగును. అట్టి హితశత్రువులను దవ్వు

చేయుటయేసన్నాసముగును. ఆవైరులను సన్నసింపవలయునేగాని వారిని మన్నించుచు గృహదులను సన్నసించుటవలన ఫలము లేదు. వారిని దొలగించుట యెట్లందువా? వారు వట్టిమాటలతోఁ దొలంగరు. కారణ మేమందువా? వారు బహిష్కృతువులు గారు; ఆంతరశత్రువులు. వారు మనయింద్రియంబుల నాశ్రయించియుందురు. ఇంద్రియంబులను జయింతు మేని వారు నిరాశ్రయులై నిలువనీడలేక వారికై వారే తొలగిపోవుదురు. ఈవిధానంబు నింద్రియజయమందురు. జితేంద్రియుఁ డింటనున్నను మఱెందున్నను వానికి నేగిలేదు.

‘ఆశత్రువులను గృహశ్రమమందు జయించుట యెట్లందువా? వారికార్యమేమో మొట్టమొదట గ్రహించి వారినేతలకు భంగంబు గలిగింపవలయును. వారుచేయుపని యేమందువా? వారు మనస్సులోపల దాగియుండి తఱివచ్చినప్పుడు తలయెత్తి విహరింతురు. వారివిజృంభణంబును నిగ్రహింతుమేని వారు బందీకృతులై క్రమక్రమంబుగా శక్తిసంపదలుడిగి సన్నగిలి నశింతురు. అప్పుడు నీగృహము శత్రువులకు దుర్గమంబగును.’

‘వత్సా! ఇదియెల్ల సామాన్యులఁగూర్చి చెప్పితిని. నీవన్ననో పరమేశ్వరపాదకమలకోశదుర్గంబు నాశ్రయించి యంతస్థులైయున్న వైరులను నిర్మూలించితివి; ఇంక నీకు భయమేల? నెంజలిమాని భగవదాదిప్రంబులై నభోగంబులను నిస్సంగబుద్ధితో ననుభవించి, తర్వాత నాత్మ నిష్ఠను గ్రహింపుము. భోగకాంక్ష వైకొనునని వెఱవవలదు. నీ నిస్సంగబుద్ధియే ని న్నుద్ధరించు’ నని బోధించెను.

రాజా! ఆపరమేశ్వరశాసనంబును బ్రయత్నతుఁడు తలఁదాల్చి బ్రహ్మకు యథోచితపూజలు గావించెను. నలువయు వాని నభినందించి వాచామగోచరంబును వ్యవహారశూన్యంబునైన స్వరూపంబును జింతించుచు నంతర్హతుఁడయ్యెను. స్వాయంభవమను వదియెల్లఁ బరికించి

కృతార్థుడనైతి నని భావించి నారదునియనుమతిం బడసి ప్రియవ్రతునందు రాజ్యభారంబుంచి, విషయవిషజలాశయాత్మకంబు నత్యంతదు స్తరంబునైన గృహసక్తినివదలి పరమార్థసాధనోన్ముఖుఁ డయ్యెను.

ప్రియవ్రతుని సంతానము

రాజేంద్రా! ప్రియవ్రతుఁ డట్లు రాజయి విశ్వకర్తయనెడి ప్రజాపతికిఁ బుత్రికయైన బరిష్కృతి యనుకన్నియను వివాహమయ్యెను. వారికిఁ అగ్నిధ్రిఁడు, ఇద్ధజిహ్వఁడు, యజ్ఞబాహుఁడు, మహావీరుఁడు, హిరణ్యరేతుఁడు, ఘృతపృష్ఠుఁడు, నవనుఁడు, మేధాతిథి, వీతిహాత్రుఁడు, కవియనుపుత్రులు నూర్జస్వతి యనుపుత్రికయు జనించిరి. ఆపుత్రులు రూపవీర్యగుణశీలంబులఁ దండ్రికి సాటియై వెలసిరి.

ఆపుత్రకులలోఁ గవియు మహావీరుఁడును సవనుఁడును బాల్యముఁ దొట్టి యాత్మవిద్యాపరులు నూర్జ్వరేతస్కులు నై సంసారభావంబును వదలి పరమహంసాశ్రమంబును గ్రహించి యుపరతిఁగాంచి సకలజీవనికాయావాసంబును భవభీతిజనపరమశరణభూతంబునైన భగవత్పాదారవిందమందు భక్తిపూతచిత్తంబుల నిలిపి తదేకచింతను లైరి. తత్ఫలంబుగా వారి యంతఃకరణంబులు పరమపవిత్రంబు లయ్యెను. ఆశుద్ధాంతఃకరణము లందు సర్వభూతాత్మభూతుఁడు ప్రత్యగాత్మఁడు యథాస్థితి సన్నిధి చేసెను. ఆదర్శపరమహాభాగ్యఫలంబుగా వారికి దేహాదులందలి మమకారశేషంబుగూడ నశించెను. వారికిఁ దాదాత్మ్యంబు గలిగెను.

రాజా! ప్రియవ్రతునకు మఱియొకభార్య యుండెను. అతఁ డామెవలన ఉత్తముఁడు, తామసుఁడు, రైవతుఁ డనుపుత్రుల ముగ్గురఁ బడసెను. వారు మన్వంతరాధిపతు లైరి.

ప్రియవ్రతుఁడు పదునొకండర్బదంబులయేండ్లు నిరాతంకముగా రాజ్యమేలెను. వానిబాహుదండంబులు పురుషకారసారపరిపూర్ణంబు లగుటంజేసి యతఁడు విల్లుఁబూని నారి సారింചినంతనే తచ్చరాసనగుణనినా

దంబునఁ బ్రతిపక్షులగుండియలు వ్రీలుచుండెను. ఆకారణమున వానికి యుద్ధాదిక్లేశంబులుగాని పరిపాలనశ్రమంబులుగాని గలిగెడివికావు.

రాజా! ప్రియవ్రతుని ప్రథమభార్య బర్హిష్ఠతియు స్త్రీజన నైజ లలితలజ్జాశృంగారానుభావంబులను దరహాసంబులను గటాక్షవీక్షణంబులను బతియెడఁ బఱపుచు స్వప్రేమాతిశయంబును వెల్లడించుచుండెను. ఆయింతి మేలంపుమాటలు వానికి నానాటికిఁ గ్రొత్తలగుచుఁ దల్లోలు నిగా వానినొనర్చెను. అతఁ డట్లు సతీలోలుండై వివేకంబును దోఱఁ గెనో, తన్నుఁ దా మఱచెనో యననై యాయంతితోడిచే లోకంబుగా భావించుచు, దానింగూడి వివిధభోగసౌఖ్యంబులఁ జూఱలాడసాగెను.

దివారాత్రుల నిర్వాణము

రాజేంద్ర! సూర్యుడు లోకాలోకపర్యంత ధాత్రీతలంబును వెలిగించుట చూచుచున్నాముగదా! భాస్కరుఁ డట్లు సమస్తభూ భాగంబు నొక్కకాలమందే వెలిగించుటలేదు. కారణమేమందువా? సూర్యుడు మేఘపర్వతంబును జుట్టి సంచరించును. అతఁ డాగిరిని జుట్టి వచ్చుటకు నొక్కదినము పట్టును. సూర్యుఁ డట్లాగిరిని జుట్టివచ్చునప్పు డతఁ డాపర్వతంబునకు నేప్రక్కనుండునో యాప్రక్క వెలుగుండును, అట్లు వెలుగున్న కాలం బాదెసకుఁ బగలగును. వానిప్రకాశం బాకొండకు నేప్రక్కనుండదో యాదెస చీకటిగా నుండును; ఆకాలం బచ్చుటకు రాత్రియగును. అట్లు భూలోకంబున దివారాత్రంబు లేన్పడుచున్నవి.

సప్తసమద్ర - సప్తద్వీపనిర్వాణము

ప్రియవ్రతుడు రాత్రులనుగూడఁ బగలుగాఁ జేయఁదలంచి, తేజోరయంబుల సూర్యరథంబునకు సాటియైనరథం బెక్కి, సూర్యుని వెంటనంటి యేడుపర్యాయములు తిరిగెను. ఆపని వాని కెట్లు సాధ్యమయ్యెనందువా? భగవదుపాసనాత్మకప్రభావవంతులకు ససాధ్యంబు

గలదా? ప్రియవ్రతుఁ డట్లు సప్తపర్యాయంబులు సంచరించినప్పుడు వాని రథచక్రాంచలంబులరాపిడివలన భూభాగంబునఁ బ్రత్యేకములైన గర్తంబు లేడుగా నేర్పడెను. ఆ యేడుగర్తంబులను సప్తసముద్రంబు లనిరి. ఆసప్తసముద్రంబులమధ్య నిల్చిన యేడుభూభాగంబులు సప్త ద్వీపము లయ్యెను.

సప్తద్వీపాధిపతులు

ప్రియవ్రతుఁ డంతట వానికొడుకులలో వాని ననువర్తించియున్న యేడువర నొక్కొక్కని నొక్కొక్కద్వీపంబునకు నధిపతినిగాఁ జేసి, వానిపుత్రికయైన యూర్జస్వతిని శుక్రునకు వివాహము గావించెను. శుక్రునకు నూర్జస్వతివలన దేవయాని యనుసుత జనించెను.

ప్రియవ్రతుఁడు విరక్తుఁ డగుట

రాజా! ప్రియవ్రతుఁ డట్లు పరిపాలించుచుండఁగా, గొండ్రిక నాడు వానికి నారదోపదేశము తలంపునకు వచ్చి 'కటా! రాజ్యాది ప్రపంచసంగమంబున నింద్రియవశుఁడనై వివేకము గోల్పోయి విషయ విషపూర్ణమహంబోధిఁగూలి కామభోగంబులకుఁ జిక్కి స్త్రీమాతృరాలికి వినోదక్రీడామృగంబు నైతిని. ఛీ! నాబ్రదుకేల?' యని యాత్మనిండఁ గావించికొని సంసారవైముఖ్యంబంది భుక్తభోగంబైన సామ్రాజ్యంబును శవంబునట్లుత్యజించెను. దానితోడ వానిమనంబు విమలంబయ్యెను. ఆపరిశుద్ధమానసంబున భక్తి సుస్థిరమై ప్రకాశించెను. ప్రియవ్రతుఁ డంతట జ్ఞానంబుఁ బడసి చరితార్థుఁ డయ్యెను. రాజా! ప్రియవ్రతుని మహిమంబులను బుధులు నేడును వేనోళ్ళఁ గీర్తింతురు.

అగ్నిధుఁడు

రాజేంద్రా! ప్రియవ్రతుని జ్యేష్ఠపుత్రుఁడు అగ్నిధుఁడు పితృ వాక్యప్రకారము సప్తద్వీపములలో నడిమిదైన జంబూద్వీపంబునకు నేతయై యా ద్వీపవాసులను గన్నబిడ్డలనట్లు ధర్మపురస్కరంబుగాఁ బాలింప

సాగెను. వానికిఁ బుత్రవాంఛ జనించెను. అతఁడు వానికోరికఁ బడయుటకై ప్రజాపతి నారాధింప సంకల్పించి సురసారీక్రీడాస్థానమైన మందరగిరి సానుప్రదేశంబునకుఁబోయి పుష్పాపికపూజాద్రవ్యములు గూర్చి బ్రహ్మదేవుని బూజించి యేకాగ్రమతితోఁ దపంబొనర్చెను. పితృమహుఁడు వానితపంబునకు మెచ్చి తనసభలోఁ బాడుచున్నట్టి యస్పరోరత్నంబును 'బూర్వచిత్త' యనుదానినిబిలిచి యగ్నిధునికోరికఁ దీర్చు బనిచెను.

ఆగ్నిధుడు - పూర్వచిత్తి

ఆయింతియంతట బ్రహ్మసభను వదలి మందరగిరి సానుప్రదేశంబునకు వచ్చి, యచ్చోటి శుభ్రజలపూర్ణకమలాకరంబులను, వానిం జుట్టిపఱచి నింగి ముట్టుచున్న వివిధతరువులను, ఆవృక్షంబులమీఁదికిఁ బ్రాణి బంగరు తీవియలఁజోని పుష్పితలతాహస్తంబులను జూచి పథికులను బిలచుచున్నవో యననోష్ఠ పొదరిండ్లను జూచుచు, నవ్విటపశాఖాగ్రంబుల నధిరోపించి షడ్జాదిస్వరంబులఁ గూయుచున్న మయూరాదివిహంగంబుల మనోజ్ఞరుతంబు లాలకించుచు, సరోవరాంతర హంసకారంజవాది పక్షుల విచిత్రకూజితంబుల ప్రతిరుతంబులు వినుచు, విలాసగతు లేర్పడ నటునిటుఁ దిరుగాడసాగెను. ఆసుందరీలలితగతి విన్యాసవిలాసంబులఁ దన్తణిసూపురఘుణఘృణారవంబు ప్రకటించి యగ్నిధునిచెవిసోఁకి యావంకకు వానిచిత్తంబు నాకర్షించెను. అతఁడు సమాధియోగము ద్రితంబులైనవాని నయనంబులను మెలమెల్ల విచ్చి యా ధ్వనివచ్చినవంకకుఁ దల ద్రిప్పి మధుకరాంగనావృత్తి ననుకరించుచున్నదో యనఁ బూలతావుల నానుచు, గ్రీగంటిచూపులుపఱచుచు, మధురమధురంబుగాఁ బాడుచు, హాయిలుదనంపుమురువులు వెలయించుచు, మోవితేనియలకుఁగాఁ బ్రాకులాడుచున్న కొదమతేటిగములకుఁ దలంకి పఱచు తడబాటునం జేసి కంపించు చందోయిమీఁదిపయ్యెదను సవరించుకొనుచు, వీడినకచ భరంబును జక్కనొత్తుచు, నసియాడు నెన్నడుమునుండి జాటుచున్న

బంగరు నొడ్డాణంబును గీలించుచునున్న యొకమోహనాంగిని జూచి
మదనపరవశుడై వివేకముదక్కి జడుడెట్లగుచు నయ్యిందుముఖిని జేరఁ
బోయి 'మునివర్యా! నీ వెవ్వరు? ఈగిరితటంబునకు వచ్చు టేల? పర
దేవతయైన యాభగవానునిమాయవా? ధనుర్ద్వయంబును చాల్చితివి;
ఆ విండ్లకు నారులు గలుగవు. ఆశరాసనంబు లాత్తరక్షణాథమో,
లేక అజితేంద్రులై మృగతుల్యులైన మాయట్టివారిని వేటాడుటకో
యూహింపరాదు. భగవంతుని శతపత్రంబులే పత్రంబులైన బాణముల
జంటఁ గూర్చితివి. అవి పుంఖరహితంబులయ్యు నిశితాగ్రంబులై తోచు
వాని నెవ్వనివయి బ్రయోగింపఁదలంతువు? నిన్ను జూడ వెఱుపయ్యెడు.
నీ విక్రమంబు మాకు క్షేమార్థంబగుఁగాక. ఋషిగణంబులు వేద
శాఖలంబోలే నీశిష్యులు నిన్నుజొట్టి సరహస్యసామగానంబు లొనర్చుచు
భవత్కబరిభారవిలులితసుమనోవర్షలాలసులై చరింతురు. నీ చరణపద్మ
నూపురరత్నంబు లరూపముఖరభాషితంబులు పల్కుచు మాకుఁ జెవిపం
డువు గావించుచున్నవి. కదంబకాంతిసీనుచున్న నీనితంబమండలంబువయి
బరివేపంబు కొఱవివలై మండుచున్నది. ఈవిత యేమి? నీయెడ రెండు
కొమ్మలు కఠోరపూర్ణంబులు గానవచ్చుచున్నవి. వానిలో నేమి నింపి
యీగుణంబులను వానికే గూర్చితివి? నీమధ్యము కడుంగడుఁ గృశించి
యసియాడుచున్నది. అట్టిది యీశ్వంగభరంబును మోయఁజాలునా?
నీశ్వంగంబులందు నాచూడ్కి తగులుకొనెను. మఱియు నీశ్వంగంబుల
పయి కెంజాయసురభిషంకంబునెత్తావులు నాయాశ్రమాంతరంబెల్లఁ బఱచి
పిసాళించుచున్నవి?

చెలీ! ఉరమ్మన నిట్టి యపూర్వావయవంబులును, వక్త్రంబున నిట్టి
మధురాలాపవిలాసంబును, మోవియందు నిట్టి సుధాదరహాసితంబులును,
గలజను లేలోకంబున నుందురు? వారి నొక్కసారి నాకుఁ జూపింతువా?
నీవదనంబు కమ్మనితావి పెడఁజల్లుచున్నది. ఏమి భుజింతువు? నీవు శ్రీమహా
విష్ణుకళ వని భావించును. కాకున్నచో విష్ణునేత్రంబులఁబోలే నీనేత్రం

బులు రత్న కాంతు లీనుచు మోడ్చు లేకయుండనేర్చునా? నీ నెమ్మోము చలన్తి నయుగంబుఁ గలిగి ద్విజప జ్ఞీరుచిరంబును భ్రమరసంకులంబు నై సరోవరంబును దలపించుచున్నది. నీకరసరోజముయొక్క తాఁకునకుఁ గ్రీడాకందుకంబు పరిభ్రమించుచు నాకందోయికి విభ్రమంబుఁ గలిగించు చున్నది. నీ కుటిలజటాభరంబు వీడుట యెఱుంగవా? ధూర్జు డనిలుడు నీ నీవీబంధంబును సడలెను. అదియు గ్రహింపవా? నీరూపంబు తపో ధనులతపంబును భగ్నముచేయును. ఎట్టితపం బొనర్చి యిట్టిరూపంబును సంపాదించితివి? చెలీ! నాతోడఁ దపంబొనర్చుట నీకెంతయుఁ దగు. సంసృతి విస్తారకుఁడా బ్రహ్మదేవుడు నాయెడఁ బ్రసన్నుఁ డగుఁగాక. ఆబ్రహ్మద త్తవై ననిన్ను నాప్రియ నిఁక విడనాడఁజాల. నా మనోనయనం బులు నీయందు లగ్నంబులయ్యెను. వాని నెంత మఱిలించినను మఱలవు. శారుశృంగీ! నేను నీయనువ్రతుఁడ నైతిని. నన్నుఁ బాలింపుము. నీ సచివలు నాకు ననుకూలంతురుగాక.” అని పలికెను.

పూర్వచిత్తి అగ్నిభుక్తుల సంతానము

అగ్నిధుక్రొ డట్లు లలనానునయవిశారదుడై పల్కిన విషయసుఖ వై దగ్యవచనంబులు పూర్వచిత్తి విని, తదీయబుద్ధిరూపశీలవిద్యావయశ్శ్రీ మహాదార్యహృతచిత్తయై వానికి వశవర్తిని యయ్యెను. వారు జంబూ ద్వీపాంతరంబెల్ల నిచ్చావిహారంబు లొనర్చుచు బహుసహస్రవత్సరంబులు వివిధభోగంబులఁ జూఱలాడిరి.

వారికి నాభి, కింపురుషుడు, హరివర్షుడు, ఇలావృతుడు, రమ్య కుడు, హిరణ్య యుడు, కురువు, భద్రాశ్వుడు, కేతుమాలుడు అనుపుత్రులు తొమ్మండ్రుగురు గలిగిరి. పూర్వచిత్తి యంతట నక్కుమారులను వదలి నలువకోలువునకుఁ జనెను. ఆబిడ్డలు దృఢగాత్రులును బలోపేతులునై పెరిగి యుక్తవయస్కులైరి. అగ్నిధుక్రొ డు జంబూద్వీపంబును నవఖండం బులుగా విభజించి యొక్కొక్కని నొక్కొక్కఖండంబునకు నభిషేకి

చెను. ఆఖండంబులు వారివారిపేర నాభివర్షము, కింపురుషవర్షము, హరి
వర్షము, ఇలావృతవర్షము, రమ్యకవర్షము, హిరణ్మయవర్షము, కురు
వర్షము, భద్రాశ్వవర్షము, కేతుమాలవర్షము నని ప్రసిద్ధిగాంచెను.

అగ్నిధ్రుడు కామభోగతృప్తి గాంచక యయ్యచ్చరమచ్చ
కంటినిఁ దలపోయుచు వేదోక్తకర్తంబు లాచరింపసాగెను. తత్ఫలం
బుగా వానికి దానిలోకంబు ప్రాప్తిచెను. రాజా! మతియెంతో గతి
యంతే యన వినమా? నాభి మున్నగువారు తొమ్మండ్రుగురు మేరు
పుత్రికలను మేరుదేవి, ప్రతిరూప, ఉగ్రదంష్ట్ర, లత, రమ్య, శ్యామ,
నారి, భద్ర, దేవవతి యనువారిని నొక్కొక్క రొక్కొక్కతెను
చెండ్లియాడిరి.

✽

నాభి పుత్రేష్ఠి చేయుట

రాజేంద్రా! నాభికిఁ బుత్రసంతానము గలుగకుండెను. అతఁడు
వానిపత్నియైన మేరుదేవితోడ యజ్ఞదీక్షఁ బూని యజ్ఞపూరుషుని
శ్రద్ధాభక్తులతో యజించెను. యాజ్ఞికులు యజ్ఞ ఫలదాతయొక్క యను
గ్రహంబును బడయుటకై ద్రవ్యదేశకాలమంత్రముత్పిగ్దక్షిణావిధా
నంబు లనెడి సప్తాపాయంబులవానిని యజింతురు. భగవానుఁడు భక్త
వత్సలుఁడు గావున శ్రద్ధాశుద్ధభావంబులనే పెద్దసేయుఁగాని యన్యసాధ
నంబులకు సంతగా సులభసాధ్యుఁడు, గాఁడు. ఎవనిని భగవానుఁ డనుగ్ర
హించునో వానికోర్కెలు కూర్చుటకై తానే స్వయముగా దివ్యమంగళ
విగ్రహముఁ దాల్చి ప్రసన్నుఁడగును. భగవానుఁడు నాభికిఁ బ్రీతుడై
దీర్ఘబాహుచతుష్టయంబుతో శ్రీవత్సలాంఛ నాంచితవక్షోభాగముతో
విరాజిల్లుచుఁ బీతాంబరముఁ గట్టి సుధరత్నిరణమణిమయమృతుటకుండల
కటకటసూత్ర హారకేయూరనూపురాద్యంగభూషణంబులు ధరించి శంఖ
చక్రగదాపద్మకౌస్తుభవనమాలాపరిష్కృతుడై తేజరిల్లుచుఁ దద్యజ్ఞ
వాటి సన్నిధి గావించెను.

ఋత్విజులు పరమేశ్వరుని స్తుతించుట

ఆపరమేశ్వరుని గాంచినంతనే యందున్న ఋత్విక్వదస్య యజమానులయంతరంగంబులు పెన్నిధి గన్న పేదచిత్తంబువోలె నుప్పొంగెను. వారు భక్తివిసమృలై యాదేవదేవుని యథావిధి నర్పించిరి. ఋత్విజులు కేలుమోడ్చి 'పూజ్యాతిపూజ్యా ! పరిపూర్ణాడవుగావున నీకు సమర్పింపనైన పదార్థం బెద్దియుఁ గలుగదు. అయినను నీభృత్యులము మేము భక్తిపుష్పంబు నర్పించుచున్నాము. ఇంతకు మిక్కిలిగా నేమియుఁ జేయఁజాలము. మాపూజల నంగీకరింపఁదగు. స్వామీ ! పదార్థరూప పూజలను గాకున్నను వాగ్రూపపూజనేనిఁ జేయరాదా యని యడుగుదువా ? నిన్ను వాక్కుచేతఁ బూజించుటకు నీదివ్యస్వరూపగుణక్రియలు తెలియవలయును. వాని నెఱుంగము. ఇక ని న్నెట్లుగ్గడింపనేర్తుము ? నీకు "నమోనమ" అనుటకన్న నుత్తమమార్గంబును సాధువు లెవ్వరు నుపదేశింపరైరి. కారణ మేమందువా ? నీరూపాదులు వారికిఁగూడ దుర్విజ్ఞేయమగుటయే కారణము. నీరూపమైనవిశ్వము స్పష్టముగాఁ గాన్పించుచుండఁగా దుర్విజ్ఞేయం బనిచెప్పట యెట్లు చెల్లునందువా ? దృశ్యప్రపంచంబెల్లఁ బ్రకృతిగుణవ్యతికరమాత్రం బగును. ప్రపంచమందు మతివొచ్చినవానికి వట్టి నామరూపాకృతులు స్ఫురించునేగాని యంతకుమించి యేమియు లభింపదు. ఈనామరూపాదులు ప్రకృతి విలాసంబులు. నీ వన్ననో ప్రకృతిపురుషులకుఁ బరుండవును నామరూపాతీతుండవు నగుదువు. ఎల్లస్తుతులు నామరూపాకారాస్పదంబు లగు. ఆఘాఃటికి నతీతుండవైన నిన్ను ఆఘాఃటిచేతఁ బరిగణించుట యెట్లు ? మాబోంట్లకు నేమి సాధ్యమగు నందువా ? ఏ నీగుణంబులు సకలజీవకోటి పాపహర్షణంబులగునో యా నీగుణంబులను బల్కు సాధ్యమగును. అదియు సమగ్రంబుగా నొనర్పఁజాలము. వాని నించుకంటేనియుఁ బల్కునోపుదుమేని యసాధ్యంబును సాధించినవార మగుదుము. ఎట్లందువా ? నీ వవాఙ్మానసగోచరుండవయ్యు భక్తులకు సుఖారాధ్యుండవు గావున

భక్తులైనవా రనురాగపూర్వకంబుగా నేమి ప్రియము సంతోషింతువు; వారేమియిచ్చినను గ్రహింతువు. నీ కిచ్చునది తులనీదల మగుఁగాక. దూర్వాంకురం బగుఁగాక; గరితెను నీ రగుఁగాక. ఆయిచ్చుట యను రాగపూర్వకమగునేని యది నీ కేంతయుఁ బ్రియంబగు. భక్తియొక్కటే ప్రధానంబగు గాని పదార్థంబులు ప్రధానంబులు గావు.

స్వామీ! అవాప్తకాముండవైన నీకు నియ్యనైనది యేమియుఁ గలుగకున్నను నీస్వరూపంబులైన పురుషార్థంబులఁగోరి నిన్ను భజింతును. ఆపక్షంబున బహ్వంగపూర్వకంబులైన యాయజ్ఞాదిరూపకభజనం జేల యందువా? ఇదియెల్ల నీయారాధకుల భావనావిశేషంబు లగు. అంతియ గాని వానికై నీ వాసుడుట గాదు. యజ్ఞాదిపూజల నభిలషింప కున్నచో నిష్ప డిచ్చుటకు రానుగదా యని యందువా? చేవా! ఏది మాకు నిక్కముగా హితమో యది యెటుంగని బాలిశులమై నీప్రేమను బడయుటకుఁగా యజ్ఞంబు సాధనమగు నని భావించి యందులకుఁ బూని తిమి. ఈయజ్ఞంబుగూడ నీమహిమమేగాని వేటుగాదని మాకు బోధించుటకై యిందు వచ్చితివి. అంతియగాని పూజ నవేక్షించినవాడవు గావు. నీవు పరమవరదుండవు; ఎవ రేభావంబుతో ని న్నర్థింతురో వారికి నట్టిభావంబులఁ గూర్చుట నీకు వ్రతమైయున్నది. నిన్ను సంపర్శింపఁగోరి యాయజ్ఞరూపంబున ని న్నారాధించితిమి. ఇది నిమిత్తము చేసి మాకు సంపర్శనం బొసంగితివి. ఈమహానుగ్రహంబునకుఁ బాత్రులముగా నోచిన మాభాగ్యం బిం తనరాదు.'

‘దయానిధీ! సర్వసంగపరిత్యాగపూర్వకంబుగాఁ దీవ్రజ్ఞానావలంబులై నిఖిలమలంబులను బాసి నీస్వభావులైన యాత్మారాములకుఁగూడ నీగుణకథనంబు పరమమంగళం బగు ననఁగాఁ జంచలత్వాధివిక్షేపరూప దురవస్థలకుఁ బుట్టిల్లయిన మాబోటిబాలిశులకు నీస్మరణగుణకథనంబు లెంత యవసరంబులో చెప్పదరమా? శ్రీమంతంబులైన నీచరణార

విందంబులను స్మరించుటయు, నీగుణనామంబులఁ గీర్తించుటయు సామాన్య స్థితియందేగాక జ్వరమరణాద్యవస్థలలోఁగూడ మాకుఁ గలుగునట్లును గ్రహింపుము. ఇదే మాకోరు పరమపరము.'

'దేవా ! సంతానవంతుడే పురుషార్థవంతుడని యీ రాజర్షి భావించి యపత్యకాముడై నీయట్టిపుత్రుని గోరి యాయజ్ఞంబున నిన్నారాధించెను. స్వర్గాపవర్గంబులనేగాక సమస్తపురుషార్థంబులనుగూడఁ బ్రసాదించు నిన్నిట్లు గోరుట దరిద్రుఁడు మహారాజుఁడే తుషకణాదికంబును గోరుట యగు. ఇట్లుకోరుటకుఁ గారణ మేమందువా ? సంసారిభావంబిట్లు కోరించుచున్నది. అట్టిభావంబు గలుగుట యేల యందువా ? ప్రకృతి యావరించినప్పు డట్టిభావంబు గలుగుచున్నది. అది తొలంగుట యెట్లందువా ? పెద్దల నుపాసించినచో నీమాయాతత్త్వంబు దెలియును. అప్పుడు నీమాయకుఁ జిక్కుటయు, మాయావృత్తుడై విషయవిషరయంబునకు లోబడుటయుఁ దత్ఫలంబుగాఁ బ్రకృత్యావరణంబునఁ బడుటయుఁ దప్పను.

స్వామీ ! ఈరాజునకుఁ దోడ్పడి యాయజ్ఞంబున మంత్రమూలకంబుగా నిన్నిటకు నాహ్వానించి గొప్పతప్పు చేసితిమి. మాయపరాధంబును సైరింపవేడుదుము' అని ప్రస్తుతించిరి. నాభియు సాష్టాంగనమస్కారంబొనర్చెను.

భగవానుఁడు వారిప్రస్తుతుల నాలకించియు నాభి సాష్టాంగనమస్కారంబు నంగీకరించియు 'యాజ్ఞకులారా! నాయట్టిసుతుఁ డీరాజన్యునకు జనింప వరంబు వేడితిరి. మీకోరినవరంబుత్యంత దుర్లభంబు. అద్వితీయుండనైన నాకు నేన సాటియగుదుఁగాని మఱియొకండు సాటి గలుగఁడు. మీరు బ్రహ్మజ్ఞులు; మీవచనంబులు రిత్తకారాదు. నాకు సాటి లేమింజేసి నేనే నాయంశంబున నిష్ఠేరుదేవియం దవతరింతు' నని పలికి వారిని వీడ్కొని యంతర్హితుడయ్యెను.

ఋషభావతారము

రాజేంద్రా! మేరుదేవి కొన్నాళ్లకు గర్భవతియై యొకపుత్రుని గాంచెను. ఆబాలుడు వజ్రాంకుశాది లక్షణలక్షితపాదాద్యవయవంబులు గలిగి శమదమవై రాగ్యమహైశ్వర్యవిభూతుల నొప్పుచు, బుట్టువు దొట్టి సర్వభూతసమదృష్టి నెఱపసాగెను. ఆబాలుని తేజోబలంబులను సంపత్కీర్తులను ప్రభావోత్సాహంబులను వానితండ్రి గ్రహించి 'ఋషభు' డను పేరు వానికి నిడెను. వాని గుణవిశేషంబులకు బ్రాహ్మణులే గాక ప్రజలెల్లరు మహానందంబునొంది వానివయి నెంతయుఁ గూర్చి నింపుచు నతఁడు రాజ్యపాలనంబునకు నర్హుడని యేకగ్రీవంబునఁ బ్రకీరి.

నాభి సమాధి కొండుట

ఋషభుడు యుక్తవయస్కుఁ డైనంతనే వానికి రాజ్యాభిషేకంబు గావించి నాభి భార్యద్వితీయుండై బదరికాశ్రమంబునకుఁ బోయి యట సరనారాయణరూపంబున వెలసియున్న వాసుదేవుని సమాధి యోగపూర్వకంబుగా నుపాసించి కృతార్థుడయ్యెను. ఋషభుడు రాజ్యాభిషిక్తుఁ డైనంతనే వానిరాజ్యంబునకు 'అజనాభవర్షం' బను పేరు పెట్టిరి.

ఋషభుఁ డాశ్రమధర్మంబుల ననుష్ఠించుట

రాజా! అజనాభవర్షము కర్తవ్యేత్రమగు. కర్తవ్యుఁగా ధర్మము. ప్రజలు వర్ణాశ్రమోచితధర్మంబులు నడపుటయే ధర్మం బగును. రాజు లెట్లో ప్రజలు నట్లే వర్తింతురు. ఋషభదేవుడు భగవత్కలావతారుఁ డైనను బ్రజలకు స్వధర్మానుష్ఠానమార్గంబును జూపుటకై గురుకుల వాసము గావించి విద్యలను గఱచి గురుదక్షిణ లొసంగి, మొదటి యాశ్రమధర్మంబును యథాక్రమము నడపెను. రెండవయాశ్రమధర్మంబునకుఁ దఱియఁజొచ్చెను.

దొడ్డభాగము

ఋషభుని ద్వితీయాశ్రమము

ఋషభుఁ డంతట నింద్రదత్తయైన జయంతి యనుదానిని బెండ్లియై గృహస్థాశ్రమంబును స్వీకరించి యాయునియందు నూర్గురు కొడుకులఁ బడసెను. వారిలో భరతుఁడు పెద్దవాఁడు. తక్కిన తొంబది తొమ్మండ్రగురలోఁ గుశావర్తుఁడు, ఇలావర్తుఁడు, బ్రహ్మవర్తుఁడు, ఆర్యావర్తుఁడు, మలయకేతువు, భద్రసేనుఁడు, ఇంద్రసేనుఁడు, ఇంద్రస్పృక్కు, విదర్భుఁడు, కీకటుఁడు - అను తొమ్మండ్రగురుఁ బ్రథానులైరి. వారి తర్వాతివారైన కవి, హరి, అంతరిక్షుఁడు, ప్రబుద్ధుఁడు, పిప్పలాయనుఁడు, ఆవిష్టోత్తుఁడు, ద్రమిథుఁడు, చమసుఁడు, కరభాజనుఁడు - అను తొమ్మండ్రగురు భాగవతధర్మరహస్యంబులను గ్రహించి పరమభాగవతులైరి. తక్కినవారు తండ్రియాజ్ఞను జవదాటక వినయమతులై శ్రుతివచనంబుల నాదరించుచు యజ్ఞంబు లొనర్చుచుఁ గర్తశుద్ధిం బడసి బ్రాహ్మణులైరి.

రాజేంద్రా ! భగవానుఁడు సర్వస్వతంత్రుఁడును సర్వేశ్వరుఁడును గేవలానందమూర్తియు నగు. అట్టివాఁడు ఋషభావతారం బెత్తినప్పుడు వానియందుఁ బైలక్షణంబులెల్ల నిత్యసిద్ధంబులై యుండు. అట్లున్నను ఋషభుఁడు సామాన్యనిరీతిఁ గర్తంబులఁ దవలి యేయేకాలమం దేయే ధర్తంబుల ననుష్ఠింపవలయునో, యేయేయాచారంబుల వర్తింపవలయునో, గృహమేధి యెట్లు శమము మైత్రి కరుణ మొదలగువానిని బాటింపవలయునో, ధర్తార్థంబుల నెట్లు రక్షింపవలయునో, యశస్సు నెట్లు గూర్పవలయునో, ప్రజారంజనం బెట్లు గావింపవలయునో, మోక్షంబు నెట్లు సంపాదింపవలయునో స్వయముగా నాచరించి గృహధర్మనిరూపణంబునకు లోకమార్గదర్శి యయ్యెను. ఇదంతయుఁ బ్రజాశిక్షార్థమేగాని వేటుగాదు.

రాజా ! భగవానుఁడు ధర్మస్వరూపుఁడు. సర్వధర్మప్రతిపాదియైన వేదంబు ఛానివలన వెలువడెను. అట్టి భగవదవతారమైన ఋషభుఁడు

గూడ బ్రాహ్మణ నిరూపితమార్గంబును దలదాల్చి సామాన్యపాపంబులచేత బ్రజాశాసనంబు గావించుచు, దేశకాలద్రవ్యంబుల నేమరక వయస్కృద్ధులను బాటించుచు, ఋత్విక్సంపత్తిని బెంపునేయుచు, నానా దేవతోద్దేశపూర్వకంబుగా సమస్తయజ్ఞంబుల నొక్కొక్కదానిని నూతేసిమాటులు యథావిధి గావించెను. వానిరాజ్యకాలంబున నెవ్వనికి నెందును లేమిగాని యొకఁడు మఱియొకని నర్థించుటగాని గలుగవు. ప్రజలెల్లరు తేనియందు భక్తివాత్సల్యాదులను వర్షించుచుండిరి.

ప్రజానాయకత్వధర్మము

రాజా ! ప్రజానాయకత్వము కత్తిమీఁది సామువంటి దగును. నాయకుఁడు త్రొక్కినదారిఁ బ్రజలు నడతురు. ఏరాజ్యమందైనను రాజు మార్గదర్శి యగును. తేఁడు స్వధర్మంబు నుపేక్షించునేని జనులు గూడ నట్లే చేయుదురు. దేశమెల్ల నధర్మపరమగును. తత్ఫలముగా లెక్కలేనిదుఃఖంబులు దాపరించును. కాబట్టి రాజు లెల్లప్పుడు జాగరూకులై నిలువెల్లఁ గన్నులుగాఁ బ్రజాసౌఖ్యార్థము పాటుపడుట విధి యగుచున్నది.

ఋషభుని యుపదేశములు

ఋషభుఁడు దేశసంచారంబు వెడలి నానాదేశంబులు చుట్టి కొండొకనాఁడు బ్రహ్మవర్తదేశంబునకు వచ్చెను. అచ్చట బ్రహ్మర్షులు సభ తీరిరి. ప్రజలు గుంపులు గుంపులుగాఁ జేరిరి. ఋషభునిపుత్రులును వచ్చిరి. ఆపుత్రులు ప్రణయవినయాన్వితులును బరమజాగరూకులు నై యున్నను ఋషభుఁడు వారిని నిమిత్తముగాఁగొని ప్రజోపదేశార్థంబు ధర్మంబులను బోధించువాఁడై యిట్లనియెను.

మర్త్యశరీరము - ధర్మసాధనము

‘సుతులారా ! విషయలాలసయు, దాని ననుభవించు నిచ్ఛయుఁ బ్రాణికోటికెల్లఁ గలదు. అందులకుగా మనుష్యజన్మం బెత్త నవసరము

లేదు. శరీరంబులలో నెల్ల మర్త్యశరీరం బుత్తమోత్తమం బగును. ఆశరీరము బహుజన్తకృతపుణ్యఫలంబుగాఁ గలుగుచున్నది. అట్టిదానిని దానికిఁ దగినకార్యములందే వినియోగింపవలయును. అట్లుచేయుట స్వధర్మానుష్ఠానమగు. ఒండుచో ధర్మవ్యతిక్రమంబును బాతకంబు నగు.

మనుష్యశరీరంబునకు యోగ్యమైనకార్యమేది యని యందురా? భగవదారాధనం బొక్కటే దానికి యోగ్యమైనకార్యంబగును. దానినే తపం బందురు. తపఃఫలంబుగాఁ జిత్తశుద్ధి యగు. శుద్ధచిత్తునకు బ్రహ్మ సుఖంబు గలుగును. ఆసుఖమే మోక్ష మనఁబడును.

మోక్షము - మహాత్ములసేవ

వత్సలారా! మోక్షంబును బడయుటకు సాధనంబెద్ది యని యందురా? మోక్షప్రాప్తికి మహాత్ములసేవయే పరమసాధనం బగు. మహాత్ములనఁగా నెట్టివారందురా? సర్వభూతంబులందు నుండునది యొక్క భగవంతుడే యనుభావంబు నలవరించికొని, జీవకోటి నెల్ల నాత్మసమముగాఁ జూచుచు, మిన్నులు మీఁద వ్రాలినను జలింపక, యపకారులకుఁ గూడ నుపకరించుచు, బరమేశ్వరునందు సుహృద్భావం బుండుటయే జన్మసాఫల్యంబని నిశ్చయించుకొని, దేహము ధర్మానుష్ఠానార్థమేగాని భోగార్థముగాదను నిర్ణయము గలిగి, యయాచితప్రాప్తంబుతోడ సంతృప్తులగుచు దేహధారణమాత్రవత్తులై పుత్రకళత్రాదులందలి మమకారంబును బాసి, గృహోదులు స్వధర్మానుష్ఠానయోగ్యోపకరణంబులని భావించుచు నుండువారు మహాత్ము లగుదురు. అనఁగా నపరిచ్ఛిన్నాత్ములు మహాత్ములనఁబడుదురు.

వైఁశిష్ఠిన నియమంబుల ననుసరించుటవలని ఫల మేమందురా? అట్లు వర్తించుటవలన సంతకరణమలంబులెల్ల నశించును. నిర్మలాంతఃకరణమందు నాత్మప్రకాశము యథారూపంబున దీపించును. ఆ దీప్తి ఫలంబుగా జ్ఞానశక్తి విజృంభించును. తత్ఫలంబుగా యథార్థం బను భూతమగును. అప్పుడు వారియం దొకయపూర్వతేజస్సు గానవచ్చును.

ఉపదేశము

అట్టిమహాత్ములను నేవించినప్పుడు వా రనుగ్రహించి యుపదేశింతురు. ఆ యుపదేశవాక్యము వారితేజశ్శక్తితోడ శ్రవణరంధ్రద్వారంబున శ్రోతృహృదయాంతరము చొచ్చి, యందు కేషించియున్న సుశయాదిమూలిన్యంబులనెల్లఁ బటాపంచలు గావించును. తత్ఫలముగా నుపదిష్టునకు నాత్మస్వరూపంబు యథాస్థితిఁ బొడసూపును. అది నిదానంబుగా నతఁడు గురూపదేశప్రకారము వర్తించి క్రమక్రమముగా సిద్ధిఁ గాంచును. సామాన్యులయుపదేశంబులకు నంతతేజశ్శక్తి గలుగదు గావున, నవి యొకచెవిదూఱి మఱియొకచెవిగుండా బహిష్కృతంబు లగునే గాని యంతఃకరణంబును బ్రవేశింపవు. నీ రొక్కపై నను బాత్రశుద్ధింబట్టి పూజ్యంబగునట్లుగా, నుపదేశం బొక్కపైయైనను దదుపదేశకుని మాహాత్మ్యంబునుబట్టి ఫలకారి యగుచుండును. కావున నెల్లరు నుపదేశకులు గానేరరు.

శరీరధారణము

పుత్రులారా ! జీవులకు శరీరధారణము ప్రారబ్ధఫలభోగావ్యమై యున్నది. ఆఫలము శుభము నశుభము నని రెండుతెఱంగుల నుండును. ఇంద్రియప్రీతియే పరమార్థంబుగా భావించి తదర్థము ధర్తాధర్తంబులనెంచక వర్తించుటవలన నశుభఫలంబు గలుగును. ఇంద్రియప్రీతికి లోనుగాక ధర్తదృష్టితో వర్తించుటవలన శుభఫలంబు గలుగును. అశుభఫలంబును బాపంబనియు, శుభఫలంబును బుణ్యంబనియు వచింతురు. ఏది పరమపురుషార్థప్రాప్తికి నడ్డుపడునో యది పాపంబును, ఏది యద్దానికీ దోడ్పడునో యది పుణ్యంబు నాబడును. ఒకవంక పాపంబు ననుభవించుచు మఱియొక దచ్చరీరంబుచేతనే యట్టిపాపంబులను జేయుదురు. అంతకన్న నజ్ఞానులు గలుగరు. అజ్ఞానమనఁగా నెట్టి దందురా? నిక్కమైన మే లెద్దియో దాని నెఱుంగకపోవుటయే యజ్ఞానమగును. అనఁగా విపరీతజ్ఞానం బజ్ఞానమనఁబడును.

అజ్ఞానఫలము

వత్సలారా ! అజ్ఞానఫల మేమందురా ? ప్రాణికోటియెల్ల నానందానుభవార్థము ప్రాకులాడుచుండును. ఆయానందము శాశ్వతికంబనియు ఊణికంబనియు రెండువిధములు. ఊణికంబులను వదలుటయు శాశ్వతంబు నాశ్రయించుటయు నై జము. అట్టి శాశ్వతానందంబును గూర్చునది యేదో మున్నుగాఁ దెలిసికొనవలయును. అజ్ఞానం బట్టి యెఱుక నడ్డుపఱచుచున్నది. తత్ఫలంబుగా నిత్యానిత్యంబు లెఱుంగక కన్నవిన్నదానినెల్ల నాశ్రయించుదురు. అంతతో నది ముగియదు. అట్టి యానందప్రాప్తికై వివిధకర్తవ్యంబు లొనర్చుటయుఁ దత్కర్తవ్యంబులకుఁ ఫలంబు లుదయించుటయుఁ దత్ఫలభోగార్థము పునఃపునశ్శరీరధారణంబు తప్పమియు నగుచున్నది. ఇది యొకనాటికిఁ దీఱదు. ఇదియే యజ్ఞానఫలము. అజ్ఞానంబునకుఁ గారణం జేమందురా ? సాధనలోపమే కారణము. కంటియద్దము మలినవంతమైనప్పుడు వస్తువు యథారూపంబునఁ గాన్పింపమియే యిందులకు నిదర్శనము.

శరీరబంధమోచనమార్గము

పుత్రులారా ! ఈశరీరబంధము తొలఁగు మార్గంజేది యని యడుగుదురా ? జీవరాశియెల్ల సుఖార్థము వర్తించుచున్న దనియు, ఆసుఖము పరము అపరమని రెండువిధంబు లనియు, పరసుఖంబు శాశ్వతంబు అపరసుఖంబు ఊణికంబు నగుననియు, ఊణికసుఖం బింద్రియంబునకు నింద్రియార్థంబులతో సంబంధము గలిగినప్పుడు ప్రాప్తమగుననియుఁ దెలిపితిని. ఇట్టిసంబంధములలో స్త్రీపురుషమైకునసంబంధము గాఢమైనదగును. అట్టిసంబంధఫలంబుగా స్త్రీపురుషులకు హృదయబంధనం జేర్పడుచున్నది. అట్టిబంధనఫలంబుగా జనులకు గృహ క్షేత్ర పుత్ర కళత్ర ధన దేహాదులయెడ 'నేను, నాది' అనునట్టి భావంబులు దృఢమగుచున్నది. దీనినే హృదయగ్రంథి యని చెప్పుదురు.

ఈమైథునక్రియ యథాచితమై సుఖమాత్రానుభవంబు కారాదా? యనియు, అట్లుగునప్పు డయ్యది యెట్లు తాపకరం బగుననియుఁ వలంతురు కాబోలు! స్త్రీజాతికిని బురుషజాతికిని వేటువేటురూపంబు లైనహృదయ గ్రంథు లుండును. అవి రెండుఁగలసినప్పుడు డాముడి వృథతనమై దుర్భేద్యంబుగా నుండు. ప్రవృత్తికి హృదయగ్రంథి గలదు. అది తద్వృత్తికి వానిదేహేంద్రియాదులందుమాత్రమే 'నేను, నాది' అను మోహంబును గలిగించును. స్త్రీపురుషులహృదయగ్రంథులు కలసి పెన గొన్నప్పుడు 'నేను, నాది' అను ప్రత్యేకభావంబులుపోయి 'మేము, మాది' అని మాటి, గృహధనాదిపరంపరను బుట్టించి వానియెడ వదలనిమోహంబును గలిగించును. అట్టిమోహం బున్నంతకాలము పరసుఖంబు లభింపదు. అట్టి పరసుఖంబునే ముక్తి యందురు.

ఇట్టి బంధంబు నుపాయమూలకంబుగా విడదీసికొనవలయును. అట్టియుపాయమును సాధనమందురు. బంధవిమోచనంబునకు నిరుపదియైదు సాధనంబులు గలవు. ఆసాధనంబులను వివరింతు వినుము.

25 సాధనములు

భగవంతునెడ గురుభక్తి చేయుట, భగవత్పరమై యుండుట, తృప్తలేకుండుట, సుఖదుఃఖాదిద్వంద్వంబుల నప్రతీకారబుద్ధితో సహించుట, ఐహికంబులువలె నాముష్మికంబులుగూడ దుఃఖపూరితంబులే యను నిశ్చయము గలిగియుండుట, పరమార్థతత్త్వం జేదో యని విచారించుట, మనస్సు ఏకాగ్రమగుటకై తపం బొనర్చుట, కామ్యకర్తవ్యంబులను వదలుట, స్వధర్మంబులనెల్ల భగవదర్థముగా దృఢనిశ్చయముతోఁ జేయుట, భగవత్కథలను వినుట ప్రచురించుట, భగవద్భక్తులతో నివసించుట, భగవద్గుణంబులను గీర్తించుట, ఏప్రాణియందుఁగూడ వైరభావంబు లేకుండుట, జీవరాశినెల్ల నాత్మసమముగాఁ జూచుట, ఉపశాంతుడగుట, దేహగోహాదులందు 'నేను, నాది' అనుభావంబు నేయకుండుట, ఆత్మబోధక

శాస్త్రంబులను జదివి యందలిభావంబు నభ్యసించుట, అట్టి యభ్యాస కాలంబున మనస్సునకు విఠేపంబుఁ గలుగకుండుటకై నిర్జనప్రదేశంబున నివసించుట, ఇంద్రియమనఃప్రాణంబులను జయించి స్వాధీనముచేసికొనుట, సాధువులయెడ శ్రద్ధఁజూపుట, బ్రహ్మచర్యవ్రతం బాచరించుట, కర్తవ్యమైనదానిని వదలక చేయుట, మితభాషి యగుట, భగవానుఁడు సర్వవ్యాపి యనుజ్ఞానంబు ననుభవసిద్ధము చేసికొనుట, బుద్ధిని భగవంతునందే సమాధిచేయుట-ఇవి యిరువదియైదుసాధనంబు లగును. (గీత.xvi 1,2,3)

ఈసాధనంబులను సాధించినవాఁడు ధైర్యప్రయత్నవివేకయుక్తుడై తనలో నున్నట్టి యహంకారరూపోపాధిని నిరసింప సమర్థుఁడగును.తత్ఫలంబుగా అవిద్యాప్రాప్తంబును గర్తాశయంబునైన హృదయగ్రంధిబంధంబు తనంతట తానే వీడును. అటుతర్వాత నతఁడు సాధింపవలసినసాధనంబు లెవ్వియు నుండవు.

లోకప్రభోధము - తత్ఫలము

పుత్రులారా ! లోకంబెల్లఁ దత్త్వజ్ఞానవిమూఢజనులతో నిండియుండును. అట్టిలోకంబునకు నావచించినయగ్ధంబు నుపదేశించి దాని నెట్లయిన నుద్ధరింపవలయును. అట్లుచేయక మూఢలోకంబును మఱలఁగర్తవ్యం బొనర్చి యథోగతికి లాగరాదు. మూఢలోకంబునకు నుపదేశించుట యెట్లందురా ? తండ్రులు పుత్రులకును, గురువులు శిష్యులకును, రాజులు ప్రజలకును బోధింపవలయును. ఆబోధ క్రమక్రమముగా విస్తరించి లోకవ్యాప్తి గాంచును. తత్ఫలముగా లోకోద్ధారకమగును. మఱియు నట్లుపదేశించువారు భగవదనుగ్రహపాత్రు లగుదురు.

భక్తి - అనుష్ఠానము

సుతులారా ! ఈభక్తిమార్గంబును సంసారమగ్నునకు నుపదేశించుట గ్రుడ్డివానిని మంచితోవ నడపించు టగును. అట్లుచేయనట్టిగురువు గురువుగాఁడు; తండ్రి తండ్రిగాఁడు; తల్లి తల్లిగాదు.

పుత్రులారా! నన్ను బ్రాకృతునట్లు తలంపవలదు. నాయీ మనుష్యాకారశరీరము నాయుచ్చావిలసితంబుగాని ప్రాకృతులకువలె గర్తృఫలాధీనము గాదు. నాహృదయము శుద్ధసత్వాత్మకము. అధర్మంబు నావంకనేని దలఁ ద్రిప్పఁజాలదు. ఆకారణంబున నన్ను ఋషభుఁ డందురు. నాకు మీరు పుట్టితిరి గావున మీరెల్లరు నాకు సమానులే యగుదురు. నాపల్కులు రాగద్వేషరహితంబులు గావున నామాటఁ దలఁదాల్పనగు. భరతుఁడు మీకెల్ల జ్యేష్ఠుఁడు. మీ రెల్లరు నిర్వత్సర బుద్ధితో వానిని శుశ్రూషింపవలసినది. అట్లుచేయుట నన్ను నేవించు టయుఁ బ్రజలకు సాధుమార్గము చూపి వారిని బాలించుటయు రెండు నగును.

భూతంబుల తరగతులు

వత్సలారా! సృష్టియెల్లఁ జేతనాచేతనభూతజాలంబుతోఁ గూడి యున్నది. చేతనంబు లచేతనంబులకన్న నుత్తమంబులు. చేతనంబులు మఱల స్థావరంబు లనియు జంగమంబు లనియు రెండు తెఱంగులు. లతా వృక్షాదులు స్థావరంబు లగును; చలిచీమ మొదలు బ్రహ్మపర్యంతము జంగ మంబు లగును. స్థావరంబులనఁగాఁ బుట్టినచోటనే కదలక యుండునవని భావము. ఒకచోటినుండి వేఱొకచోటికిఁ బోగలుగునవి జంగమంబు లనఁబడును.

ఈచేతనంబులలో లతాదులకన్నఁ బిఠీలికాదులును, వానికన్నఁ బశ్వాదులును, వానికన్న మనుష్యులును, వారికన్నఁ బ్రమథాదులును, వారికన్న గంధర్వులును, వారికన్న సిద్ధులును, వారికన్నఁ గిన్నరులును, వారికన్న నమరులును, వారికన్న నమరులును, వారికన్న నింద్రుఁడును, వానికన్న దత్తాది బ్రహ్మపుత్రులును, వారికన్న భవుండును, వానికన్న బ్రహ్మయు నుత్తము లగుదురు. జ్ఞానాధిక్యతనుబట్టి యీతారతమ్యము గలుగుచున్నది. నేను సర్వోత్తముఁడ నగుదును. ఏల యందువా? నేను

పరమజ్ఞానపూర్ణుడను. వై నఁజెప్పఁబడినవన్నియు నాయంశములు; సంశాంశములు నగును.

ఉత్తమపూజనీయులు

పుత్రులారా ! నేను సర్వోత్తముడ నగుటంజేసి పరమపూజనీయుడనైనను నాకు బ్రాహ్మణులు సర్వవిధపూజనీయు లగుదురు. బ్రాహ్మణులకు సాటి గలుగరు. బ్రాహ్మణుడు శ్రద్ధతో నిచ్చినయన్నము నా కెంతయుఁ దృప్తికరంబగును. యజ్ఞము లొనర్చి యగ్నిముఖింబున నాకుగా ఘృతాదులను వ్రేల్చుదురు గాని యవి బ్రాహ్మణదత్తాన్నంబు వలె దృప్తికరంబులు గావు.

బ్రాహ్మణాధిక్యతకు గారణము

బ్రాహ్మణుల నంత పెద్దనేయుట యేల యని యందురా ? వేదము నామూర్తి యగును. ఆతనువును బ్రాహ్మణులు భరింతురు. అంతియగాదు. వారికి మదన్యంబెద్దియుఁ బ్రార్థనీయంబుగాదు. మఱియు సత్వము, శమము, దమము, సత్యము, అనుగ్రహము, తపస్సు, తితిక్ష, అనుభవము. అనునట్టి యెనిమిదింటికి వారు స్థానభూతులై నిరంతరము మద్భక్తిభావంబుతో నిండియుందురు. అట్టివారికి రాజాధిరాజులవలనఁగూడ గోరంత ప్రయోజనంజేనియుఁ గలుగదు. మీఁదుమిక్కిలి వారివలన సర్వలోకోపకారం బగుచుండును. ఈకారణంబులఁజేసి బ్రాహ్మణు లగ్రగణ్యులగుదురు. అట్టి బ్రాహ్మణులను మీ రెప్పుడు నారాధింపనగు. బ్రాహ్మణారాధనము భగవంతుడనైన న న్నారాధించుట యగును.

ఉత్తమపూజావిధానము

వత్సలారా ! ఉత్తమపూజ యెట్టిదందురా ? భగవత్పూజయే యుత్తమపూజ యగును. నిరాకారుడైన భగవంతుని బూజించుట యెట్లుందురా ? సృష్టిలోని సమస్తభూతంబులు భగవదధిష్ఠానంబు లగును. అట్టిభూతంబులను జంగమాజంగమంబులను నిర్వత్సరబుద్ధితో సంభావింపు

టయే భగవత్పూజయగును. మఱియొక విశేషము. సర్వవ్యాపారంబులు మనోవాఙ్మయనాదీంద్రియంబుల మూలకంబున జరుగుచుండును. ఆవ్యాపారంబులనెల్ల మత్స్యరబుద్ధితో నొనర్చుచు వానిఫలంబును నాకు సమర్పించుచుండుము. అట్లు చేయుట యింద్రియంబులకు సాక్షాత్కృత ఫలం బగును. అట్లు చేయనినాడు కాలపాశకారణమైన విమోహంబు తొలగదు.

(భగవంతుడు నిరాకారుడని భావించి కొందఱు ధ్యానింతురు (గీ. XII-3). నిరాకారుడైనను సగుణుడని భావించి కొందఱు ధ్యానింతురు (గీ. VII-9.) సర్వశక్తిమంతుడు, సర్వాధారుడు, సర్వవ్యాపి, సర్వాతీతుడు, సర్వకళ్యాణమూర్తి యని భావించి కొందఱు ధ్యానింతురు. (గీ. XV-15, 17, 19.) సర్వమయుడని భావించి కొందఱు ధ్యానింతురు (VII-7-12; IX-16-19.) సాకారసగుణుడని భావించి కొందఱు ధ్యానింతురు. (IV-8; IX-26.)

ఇట్లు మూర్తికల్పనము వివిధమైనప్పుడు ఫలముగూడ వివిధముగా నుండదా? యని శంకింపవచ్చును. ప్రథమంబున మూర్తిభేదంబున్నను గ్రమక్రమంబుగా నట్టిభేదభావము నశించి యభేదసిద్ధి గలుగును. అభేద భావముతోనే ప్రారంభించిన వారికి గలుగుఫలంబును XII-4; XIV-19; XVIII-55 లోను, భేదభావంబుతో ప్రారంభించినవారికి గలుగు ఫలవసానఫలము XV-26; IX 31; VII 29; XVIII 56లోను జెప్పబడియున్నది. ఎల్లరకుఁ బర్యవసానఫలం బొక్కటే యగును. ఆఫల మెట్టిదందురా? అది పరమశాంతియని XVIII-62లోను, పరమధామమని XV-6లోను, అమృతమని XIII-12లోను, ఉత్తమగతియని VII-13 లోను, సిద్ధియని XVIII-45లోను, అవ్యయమని XV-5లోను, బ్రహ్మమని V-24లోను ఇట్లు వివిధంబుల వర్ణింపబడియున్నది. అంతకన్న దానింగూర్చి చెప్ప సాధ్యముగాదు.)

పరమహంసధర్మములు

పరిశీన్నరేంద్రా! ఋషభుఁ డట్లు రాజభక్తియు బ్రాహ్మణసేవయు బ్రజలకు నిహపరకళ్యాణార్థము బోధించి భరతునకు బట్టముఁ గట్టి మునులకుఁ బరమహంసధర్మమును బోధింపఁ దలంచి 'పుత్రకులారా! మునియైనవాఁడు పరమోపశముఁడై కర్తవ్యములను వదలును. కర్తవ్యములను వదలినను వానియం దభిమానంబు భాసమాత్రమేనియు శేషించి యుండును. అదియు నశించినఁగాని పరమహంసుఁడు గానేరఁడు.' అని తెలిపెను.

ఋషభుఁడు నన్యసించి యపధూత యగుట

రాజా! ఋషభుఁ డట్లు పలికి యామార్గంబును దానే నడచి చూప నిశ్చయించి భార్యాపుత్రగృహోదులను విడనాడి, యగ్నులను నాత్మారోపణం బొనర్చి, బ్రహ్మవర్తంబును వదలి కాలులాగినట్లు చరింప సాగెను. ఎవరు పిలిచినను బలుకఁడు; ఎవ రేమన్నను వినఁడు. అతఁ డట్లు గోచియను లేక విరిసినవెండు కలతోఁ బురంబులు గ్రామంబులు ఆకరంబులు ఖేటకంబులు పుష్పారామంబులు శిబిరంబులు గొల్లపల్లెలు మంద భూములు బిడారులు గిరివనాశ్రంబులు దిరుగాడసాగెను. అతఁ డట్లు సంపదించునప్పు డాయాచో క్లేష్వియైనదియు, వానియం దెట్టివిశేషంబులున్నదియు నతఁ డెఱుంగఁడు. వానియునికే జూచి యతఁడు చెవిటియని కొందఱును, మూగయని కొందఱును, గ్రుడ్డియని కొందఱును, పిచ్చివాడని కొందఱును, పిశాచగ్రస్తుడని కొందఱును దలకొక్కమాటగా బల్కిరి. వానిమార్గమధ్యమందుఁ గొందఱుమూఢులు చేరి యొకచోట వాని నదలించిరి; ఒకచోట బయిబడి కొట్టిరి; ఒకచోట నుమిసిరి; ఒకచోట మూత్రము చల్లిరి; ఒకచోట త్రాలు రువ్విరి; ఒకచోట మలమునైతి పయి వైచిరి; ఒకచోట దుమ్ము చల్లిరి. అట్లు మూఢులు పలువిధంబులఁ బరిభవించినను ఋషభునకు నవియెల్ల మత్తేభంబుపయి దోమలు వ్రాలున

ట్లుండెను. ఎందునను వానికి మనశ్శాంచల్యంబు గలుగదు. అందులకు నిదర్శనంబుగా వానిముఖమండలము నిరంతరదరహాసమనోజ్ఞమై గ్రాలుచుండెను.

రాజా ! ఋషభుఁ డొకప్పుడు వల్లకాటఁ బరుండును; ఒకప్పుడు ధూళిలోఁ బొరలాడును; ఒకపటి అజగరంబువలె కదలక మెదలక దినంబులపేరటఁ బడియుండును; ఎందేనియు మాత్రపురీషంబులను విసర్జించును; వానిలోనఁ బొర్లాడును. వానిపురీషంబుచుండి సువాసనలు లేచి దవ్వు వీచుచుండును. ఎవ రేది నోటఁ బెట్టినను దానిని మ్రింగుచుండును. వేయేల? వానిచర్యలెల్లఁగాక మృగగవాదులచర్యల మఱపించుచుండెను. ఋషభుఁ డట్లు స్నానాదులు లేక వర్తించుచున్నను వానిశరీరము దివ్యతేజోమండలంబువలె బ్రకాశించుచు బ్రజాదృష్టి నాకర్షించుచుండెను.

రాజా ! ఇట్టినడతల భావం జేసుని యడుగుదువా ? వాసుదేవు నెడ నాత్మతాదాత్మ్యంబు చేసినవారికి భేదభావంబు లేశమాత్రంబు గూడ నుండదు. భేదబుద్ధి నశించినవారికి సర్వము భగవదాత్మకంబై యుండు. అట్టివారు నిత్యపరిపూర్ణులు గావున నాత్మారాములై యుందురు. అణిమాదిసిద్ధు లెల్ల వారి నాశ్రయించియుండును. అట్లున్నను వారాసిద్ధులను లోలోనఁగూడ స్మరింపరు.

ఆత్మారాములు యోగైశ్వర్యంబులకు వెఱవనేల ?

మునులారా ! పరీక్షిన్నరేంద్రుఁడు విని శుకయోగిని 'మహాత్మా ! ఆత్మారాములందు జ్ఞానాన్ని యోగబలసముద్ధీపితమై కర్తవీజంబులనెల్ల దగ్ధమొనర్చియుండును. అట్టివా రేమిచేసినను ఫలకాంక్ష లేమింజేసి పునర్జన్మాకురంబులైన కర్తవీజంబులు మొలవనేరవు గదా! అట్టివారు యోగైశ్వర్యంబులకు వెఱవనేల ? వానిని ద్యజింపనేల ?' యని యడిగెను. శుకుఁ డిట్లనియెను.

రాజా ! చక్కనిప్రశ్న చేసితివి. కిరాతుఁడు చచ్చిపడియున్నను వాని నెఱింగినమృగంబు 'లతనిపాటు నిజమని నమ్మవు; చెంతకేనియుఁ

జనవుగదా! అట్లే మనస్సు వాంఛారహితమై మృతప్రాయమై యున్నను దానిని విశ్వసించుటఁగాని, యజాగ్రతతో నుండుటఁగాని తగదు. మనస్సు నకుఁ జంచలత్వము నైజము. అందువలన నది యొకచోట నిలువక కామాంబులఁ బెంచుచుఁ దదర్థంబుల వెంటఁబడి పఱచుచుండును. కామంబు నంటికొని క్రోధాదు లుండును. అట్టిమనస్సుతో యోగి చెలిమి చేయుట జారభార్యతోడి పొందగును. జారస్త్రీ తనకోరిక తీటుటకుగా నవసరమైనచోఁ బతి ప్రాణంబులనేని గుదువపెట్టునట్లుగా మనస్సు దాని కోర్కె నెఱవేటుటకు నెంతటిపనికై నను బురికొల్పును.

మనశ్చాంచల్యశక్తికి నిదర్శనంబు వలయునా? సౌభరి ప్రముఖుల లెందఱనో పేర్కొనవచ్చును. వారు మహాతపోవంతులయ్యు, శ్రీమహా విష్ణువుయొక్క మోహినీరూపంబు కంటఁబడినంతనే బహుకాలార్జిత తపశ్శక్తినిగూడఁ గోల్పోయి భ్రష్టులైరి. వారు వారిమనస్సును నమ్మినందున నట్లయిరి. చాంచల్యంబు మనస్స్వభావంబు గావునను, స్వభావం బవకాశము గలిగినప్పుడు విజృంభింపక మానదు గావునను, అది తనయధీనంబని యెవ్వరుగాని యెప్పుడుగాని తలంచి పరాకు చెందరాదు. ఈసంగతిని బెద్దలెందఱో స్వానుభవపూర్వకంబుగాఁ బల్కిరి. కాఁబట్టి మనో విషయంబున నింతమాత్రపుజాగ్రత చాలునని చెప్పఁ దరముగాదు. దాని నెప్పుడు నొకకంటఁ గనిపెట్టియే యుండవలయును. అట్లుచేయక యేమాత్రము పరాకుచెందినను మనస్సు తలయెత్తి కామక్రోధమద లోభశోకమోహభయాదులకు నప్పగించును. తత్ఫలముగాఁ గర్మ బంధము తగుల్కొనును.'

ముక్తి - దేహభిమానాభాసము

'రాజా! ఋషభుఁడు భగవంతుఁడయ్యు వానిప్రభావంబును దాచి లోకోపకారార్థమై యవధూతత్వమును గ్రహించి జడునివలె గాన్పించుచు దదాశ్రమతే త్వంబును, అనఁగా సర్వవిషయానువృత్తిని

వదలుట, అత్త పరమాత్మల నభేదముగాఁ జూచుట, అవ్యవహితము డగుట, దేహాభిమానము త్యజించుట మున్నగు లక్షణములను బ్రకటించెను.

రాజా! అభేదవృత్తివలన నాథారాధేయభావము నశించును. అవ్యవహితత్వంబున ఉపాసనాబుద్ధికి నవకాశము తొలంగును. మనో నిగ్రహబలంబున దేహాభిమానము వీడిపోవును.

దేహాభిమానము నశించినప్పుడు దేహపతనము గాదా యని యడుగుదువా?

ఏదేనొక సుస్కారకారణంబున దేహాభిమానము భాసమాత్మంబు శేషించియుండును. తత్ఫలముగా దేహము కులాలనిచక్రమువలెఁ జరించుచుండును. అట్టియభిమానాభాసము అవిద్యావాసనవలన జనించి నదిగాదు గావునను, మఱియు నది యోగమాయావాసనాత్మకంబు గావునను, భాసమాత్మమైన యయ్యభిమానము భుక్తమైనంతనే దేహపతనము గలుగును. అట్టివారు జీవన్ముక్తులగుదురు.

ఋషభుఁ డగ్నిదగ్గఁ దగుట

రాజా! ఋషభుఁ డట్లు యోగమాయావాసనంజేసి త్రిమూర్తులఁ గొంకణకుటకాది దక్షిణకర్ణాటదేశంబులు దిరిగి కుటకగిరివనంబుఁ జేరి నోటఁ బాషాణకబలం బుంచి యటునిటు సంచరింపసాగెను. ఆయడవిలో వెదురుపొదలు మెండు. ఆపొదలు గాలివడికి నొండొండుఁ దాఁకి యొరసి యగ్నిఁ బుట్టించెను. ఋషభుఁ డాపొదలలో నుండినందున వానిదేహముగూడ నప్పుంటలలోఁ గాలి బూదియయ్యెను. వానికి బహిర్భావంబు నశించుటంజేసి వెదురుపొదలు మెండుట మొదలగు సంగతియే తెలియదు.

పాపండుమత్తచారము - కలియుగ ప్రథమబీజము

రాజేంద్రా! అపధూతవర్తనము చతురాశ్రమధర్మములకు నతీ తమై యుండును. ఋషభ దేవుఁడు లోకకల్యాణార్థం బపధూతచేషంబును

స్వీకరించి వర్తించెను. ఆమహాత్ముడట్లు దక్షిణకర్ణాటకాదిదేశంబులకుఁ జన్నపప్పు డాదేశవాసులు వానివేషంబును జూచుటయు వినుటయు నయ్యెను.

కలియుగారంభమున అర్హుఁడనువాఁ డాదేశంబును బాలించు చుండును. వానికి నవధూతవేషంబునుగూర్చి చెప్పదురు. అతఁ డామహానుభావుని పరమార్థవృత్తి నెఱుంగక వాని బాహ్యలక్షణంబులను మెచ్చి వానిని డా నవలంబించుటయేగాక, వానిప్రజలచేతఁగూడ నట్లే చేయించును. ఆకార్యము పులిని జూచి నక్క వాతలు పెట్టుకొన్నట్లుగను; ఆమార్గము వృద్ధియై పఱచుకొలఁది శౌచాదులు హేయములగును. దేవహేళనంబులై న యప్రతంబులందు రుచి పెరుగను. ఎల్లరు బోడతల లగుదురు. బ్రాహ్మణదూషణంబులును యజ్ఞపురుషనిందలును బరలోకనిరసనంబులును మితిమీఱును. వేదబాహ్యమైనట్టి స్వేచ్ఛాప్రవర్తనము వ్యాపించును. ఒకరిం జూచి యొక రట్టి పెంజీకటిలో మునుగుదురు. వారిమతము పాపండుమతం బనఁబడును. తత్ఫలంబుగా నధర్మంబు పెంపొందును. అదియే కలియుగప్రథమబీజం బగును. భవి తవ్యము తప్పదు గదా!

రాజా! సకలవేదంబులకును సమస్తలోకంబులకును దేవ బ్రాహ్మణ గోవులకును బరమగురువైన ఋషభదేవుని విశుద్ధచరిత్రను వినిపించితిని. ఈచరిత్ర చెవి సోఁకినంతనే సమస్తదుశ్చరితంబులు నశించి, పరమమంగళం బొదవును. దీనిని శ్రద్ధాన్వితులై పఠించినను విన్నను వాసుదేవునందు నేకాంతికభక్తి జనించును. ఆభక్తిప్రవాహములో మునిగినవారికి విషయనివృత్తి గలిగి నిఖిలపాపమూలమైన సంసారతాపం బుపశమించును. వారు ప్రాప్తమహిమ లగుదురు. కైవల్యము తనంతట తాను తలఁచి వచ్చినను వారు దాని నాదరింపరు.

రాజేంద్ర! భగవత్ప్రాప్తికై లోకము పలువగలఁ బ్రాకులాడు చుండును. అట్టి భగవానుఁడు మీకును యాదవులకును ప్రభువు

గురువుఁ బ్రియుండు సుహృత్తు దైవంబును గులపతియు నగుటయేగాక
దూతయు భృత్యుండు నై వానియనుగ్రహంబును మీయెడఁ గ్రుమ్మ
రించెను. మీభాగ్యం జేమననగు! ఆ దేవదేవుండు తన్నుఁ గొల్చువారికి
ముక్తి నైన నొసంగునుగాని, పరాభక్తి నంతసులభముగా నీయఁడు.

రాజా! దేహాద్యభిమానంబునఁ జేసి హితాహితవివేకస్థులై
శ్రేయోమార్గం బెడసి జనులు నశింతురు. ఎవఁ డట్టి మూఢమతుల
మేలునకుగా నాత్మతత్వంబును బోధించెనో యాబుషభద్రేవునకుఁ
బ్రణమిల్లుదు.

భరతుని చరిత్ర

రాజేంద్రా! భరతుండు తండ్రియాజ్ఞ మేరకు రాజ్యభారంబు
వహించి, విశ్వరూపునిపుత్రికయైన పంచజని యను కన్యను బెండ్లియై
సుమతి, రాష్ట్రభృత్తు, సుదర్శనుండు, ఆచరణుండు, ధూమ్రకేతుండు
అనుకుమారుల నేవురఁ బడసెను. సర్వభూతాద్వియైన యహాకారంబునకుఁ
బంచసూక్ష్మభూతంబులువోలె భరతునకు నయ్యేపురు ననురూపులైరి.
ఆదేశంబు తత్పూర్వం బజనాభ మని పేర్కొనఁబడుటఁ జెప్పితిని.
భరతుండు రాజై నంతనే యాదేశంబునకు భరతవర్షం బను పేరిడిరి.

భరతుండు యజ్ఞములు చేసి భగవంతు నారాధించుట

రాజా! భరతుండు స్వధర్మంబును యథావిధి ననువర్తించుటయే
గాక ప్రజల నెల్లరను వారివారిధర్మంబులందు నియమించి వారిని
మహావాత్సల్యంబుతోఁ బాలించెను. మఱియు నతఁడు సర్వజ్ఞుండు
గావునఁ బ్రజాక్షేమార్థము దర్శి పూర్ణమాస చాతుర్దాస్య పశుయాగ
సోమయాగంబులను, అయూపంబులైన యజ్ఞంబులను, సయూపంబులైన
శ్రతువులను గొప్పవానిని జిన్నవానిని శ్రద్ధాభక్తులతో నొనర్చి,
చాతుర్హిత విధానంబున యజ్ఞేశ్వరుడైన భగవంతుని నారాధించెను.

పాదభాగ—5

కర్తృఫలము కర్తృభావనాధీనము

రాజా ! ఎట్టి కర్తృమునకైనను ఫలము తప్పక జనించును. యాగం బులుగూడఁ గర్తృంబులే గావున, వానిని సాంగోపాంగంబుగాఁ జేసినప్పుడు ధర్మం బనెడిఫలం బుదయించుచున్నది. ఆఫలంబునే యపూర్వమందురు.

ఒక్కొక్కయజ్ఞమందు నొక్కొక్కమంత్రముచేత నొక్కొక్క దేవత నామంత్రింతురు. దేవతలెల్లరు నధికారమాత్రు లగుదురు. కావున వా రిచ్చునట్టిఫలము వారియధికారంబునుబట్టి యుండును. అందువలన దేవత లిచ్చుఫలంబులు సమగ్రంబులుగాక స్వల్పమాత్రంబులైయుండును. యాగంబులను ఫలాద్ధులై చేయుదురు. ఆఫలం బనుభవింపక తప్పదు. ఫలభోగార్థము జన్మాంతరంబులు గలుగుచుండు.

సర్వదేవతలకు భగవానుఁడు పరదేవత యగును. ఆపరమేశ్వరుని నిష్కామబుద్ధితో భావించుచు స్వధర్మంబుల నాచరించుచు నాత్మార్థము గోరక ఫలంబు భగవదర్పణంబు చేయుదురేని, ఆకర్తృంబువలన జనించు ఫలంబు చిత్తశుద్ధికరమై తుదకు ముక్తిదాయకం బగును. కర్తృరహస్యం బిది గావున నెవ్వ రెట్టికర్తృంబు నొనర్చినను దత్కర్తృదేవతను బరిచ్ఛిన్న భావంబుతో నారాధింపక పరమేశ్వరవిరాడ్రూపంబు ననుసంధించి ధ్యానించుచుఁ గర్తృంబు నొనర్పవలయును. అట్లు చేసినప్పుడు చిత్త శుద్ధి జనించును. శుద్ధచిత్తుని హృదయాకాశమందు భగవానుఁడు ప్రకాశించును.

రాజేంద్రా ! భరతుఁడు వానియాగంబులనెల్ల నట్టిభావనముతోఁ జేసెను గావున, భగవానుఁడు సాకారుఁడై యాతేని హృదయాంతర మందు నిత్యనివాసం బొనర్చెను. రాజా ! కర్తృం బొక్కటయ్యుఁ గర్తృ భావనవిశేషంబునుబట్టి ఫలవిశేషంబు గలుగుట గ్రహించితివా ?

రాజా ! భావనయన్ననో యది స్వభావసిద్ధము. స్వభావం బనఁగా నేమందువా ? ప్రార్థకర్తృఫలవాసనాసముచ్చయంబు. అస్వభావము

త్రిగుణాత్మకముగా వ్యవహరించును. గుణవ్యవహారంబునుబట్టి వర్ణాదు లేర్పడుచున్నవి.

భరతుడు తపోవ్రతియై చనుట

భరతుఁ డట్లు పెక్కువేలయేండ్లు పరిపాలించి తండ్రి తాతలనాటి నుండి వచ్చిన యారాజ్యంబును విభజించి పుత్రులకు నప్పగించి, స్వ సంపన్నిలయమైన గృహంబును ద్యజించి తపస్సుచేయుటకై పులహోశ్రమంబునకుఁ బోయెను. ఆయాశ్రమంబును హరిశ్చేత్ర మనియు పఠింతురు.

హరిశ్చేత్రమహిమము

రాజా ! ఆశ్చేత్రమహిమం బింతనరాదు. అచ్చటిభక్తులు భగవంతు నేరూపంబున ధ్యానింతురో, యారూపంబున భగవానుఁడు వారికి దర్శనమిచ్చును. ఇది నాటికి నేటికి జరుగుచున్నది. అచ్చట గండకీ యను నది ప్రవహించుచున్నది. ఆనదిలో సాలగ్రామశిలలు వెలసి తత్తోయంబులకుఁ బాపనత్వంబుఁ గూర్చుచుండును.

భరతుని తపోక్రమము

భరతుఁ డయ్యాశ్రమముచేరి యేకాకియై తదుపవసమందలి వివిధ కిలయ. కుసుమ తులసీదళంబులతోఁ గందమూలఫలతోపహారంబులతో శుద్ధోదకంబులతో భగవంతు నారాధింపసాగెను. పరమేశ్వరానుగ్రహ ఫలంబుగా వానికి విషయవాంఛలేల్ల నశించి యుపశాంతి సిద్ధించెను. రాజా ! భరతునిభక్తి యింతనరాదు. అతఁడు భక్తిపారవశ్యంబునఁజేసి యానందాశ్రవులు గురియుచుఁ దన్వయుఁడై యుండెను.

భరతుఁ డట్లు భగవద్వ్రాతుఁడై మృగచర్మముఁ గట్టి యనుసవ నాభిషేకార్ద్రంబును గవిశంబునైన కుటిలజటా కలాంబుతో నెంతయు విరాజిల్లుచు సూర్యోదయమైనంతనే సూర్యునియెదుట నిలిచి 'ఏతేజంబు రజోరూపప్రకృతికి బరంబై ప్రకాశించునో, ఏతేజము సర్వేంద్రియ ప్రేరకుఁడైన సవితృని స్వరూపభూతమో, ఏతేజము సర్వకర్తృప్రదమో,

ఏతేజము విశ్వంబునకెల్ల సంతర్వామియై నిజశక్తిచేతఁ గాంతుపరజీవులఁ బాలించుచు వారి బుద్ధిగతుల గ్రహించుచునుండునో యా పరమ తేజంబు నాకు శరణం' బని ధ్యానించుచు దినకృత్యంబులను బ్రారంభించుచుండెను.

భరతుడు ప్రారబ్ధకర్మఫలమనుకారంబునకుఁ జిక్కుట

రాజా! అట్లు ప్రవ్రజితుడైన భరతుడు కొండొకనాడు గండకీనదిలో యథాప్రకారము నీరాడి నిత్యకృత్యములు తీర్చి తత్తీరంబునఁ గూర్చుండి బ్రహ్మాక్షరమైన ప్రణవంబు జపించుచుండఁగాఁ జూడిలేడి యొకటి డప్పిగొని యటకు వచ్చి నీరు గ్రోలసాగెను. అత్తఁజి దత్సమీపంబున సింహం బొండు మహాభయంకరముగా గర్జించెను. జింకలు నై జభీరుజంతువులు. ఆలేడి తద్గర్జనధ్వనికి బెదరి నీరు గ్రోలుట మాని తటాలున నెగసి దూఁకెను. భయవిహ్వలవేగంబులకు దాని చూలు జాఱి యేటిలోఁ బడెను. ఆలేడియుఁ దన యెంటితనంబునకును జూలు జాటుటకును సింహభయంబునకును దిగులొంది యొకగవిలోఁ బడి చచ్చెను.

భరతుఁ డదియెల్లఁ జూచి 'కటా! ఈమృగశిశువు నదిలోఁ బడి పోవుచున్నది. రక్షింపనిచో నిది చచ్చుట సిద్ధ' మని తలంచి జాలిగొని తటాలున నీటిలో దిగి దానిని బట్టితెచ్చి యాశ్రమములో నుంచి పూటపూట దానికి దగినమేత గొనివచ్చి పెట్టుచు; శ్రారజంతువుల నుండి కాపాడుచు దువ్వుచు లాలించుచు 'అయ్యో! దీనికి దోడునీడ గలుగదు; సర్వము నేనే యని యిది భావించుచున్నది. వేటొండుదిక్కు దీనికి గానరాదు. నన్ని శరణుచొచ్చినవారిని రక్షించుటకుఁగాఁ బెద్దలు స్వార్థము నెంతటిదైనను ద్యజింతురు' అని తలపోసి యాభారము వహించి, యాలేడిపిల్లను దనతోడఁ గూర్చుండఁజేయుచు, బూజార్థము ఫలకుసుమాదులు నేకరించుటకుఁగా జనునప్పుడెల్ల దానిని వెంటఁ గొని

పోవుచు, జీమ చిటుక్కుమన్నంతనే దానికి నేదేనియుఁ గీడుగల్గెనో యని తహతహపడుచు, దవ్వు నడువనేరదని మూపున మోయుచుఁ దాను బరుండునప్పుడు దానిని దనయురంబునఁ బరుండఁబెట్టుచు, నది యెప్పుడేని గనుమొఱంగినప్పుడు సర్వముఁ గోల్పోయిన దీరుఁ డట్లు గడుంగడు నువ్వులించుచు 'బిడ్డా! ఎందుఁ బోయితివి? తల్లి చన్నది మొదలు నన్ను నన్ని చేరితివి. నేను నీ కేదేనియుఁ దప్పచేసినా? ఈనిర్భాగ్యునితప్పు మన్నించి మఱిరమ్ము. అయ్యో! నీవు మఱివచ్చి యాశ్రమంబులో యథామతి సంచరించుటఁ జూచుభాగ్యము నాకుఁ గలుగునా? తోడేలువాతఁ బడవుగదా! నక్కనోటఁ జిక్కవుగదా! పులి మ్రింగదుగదా! అదిగో భానుఁడు సర్వలోకజ్ఞమోదయుఁడు క్రంకు చున్నాఁడు. ఇంతదనుక నీవు రాకుండుట యేల?' అని దీనచిత్తుడగుచు నుండెను. వానికి దానితోడిదే లోకమయ్యెను.

రాజా! అతఁడు సమాధిగతుడై కన్నుమూసినప్పు డాలేడిపిల్ల వచ్చి వానిశరీరంబును నిమిరి యోగభంగము గావించినను, దర్భాసనం బును జెఱచినను గోపపడఁడు. ఎప్పుడేని నతఁ డించుక యదలింపఁగా నయ్యది వెఱచి యాటలు సాలించి దవ్వుచన్నచో నతఁడు దానిని వెదుకఁ బోవుచు దాని చిటుగిట్టలజాడలఁ జూచి 'అహో! ఈకురంగపోతఱుర లాంచనంబులు భూదేవికిఁ బెట్టని యలంకారంబు లగుచున్నవి. ఈధరా కాంత యెట్టినోములు నోచెనోగదా!' యని భావించుచు, 'చంద్రా! నాహరిణబాలకుఁడు వనంబునకు నేగెను. లోకతాపంబును జల్లార్చు నీవు నాహరిణకుమారకుని సింహాదిక్రూరమృగభయతాపంబునుండి కాపాడుదువుగదా. ద్విజరాజా! కురంగపుత్రకవియోగతాపదవాగ్నిః జిక్కి యీ ద్విజరాజుమనంబు వేసవినాటి మెట్టదామరవలె నయ్యెను. నాపుత్రకుని జూపి నీశీతశాంతకిరణామృతంబుల నన్ను దడుపవా?' యని వివిధగతుల వ్యాకులపాటొందును.

రాజా! ఆమమకారఫలంబుగా స్నానాచారాది నియమంబులను యమాద్యనుష్ఠానంబులును భగవత్పరిచర్యాదులును భరతునకునానాటికి సన్నగిల్లెను. అది వాని ప్రారబ్ధకర్మఫలవిశేషం బగును. అట్లు కాదేని, విడువరానట్టి దారాపుత్రగృహదులను విడిచి యభిమానంబును జయించిన రాజుని యేడ? ఆత్మకళ్యాణంబునకు భంగకారియైన యిట్టి తుచ్ఛమమకారం జేడ? అదియు సజాతియందుఁ గాక చతుష్పాదజంతువునందు జనించుట వింతగదా!

అంత్యకాలభావము మఱుజన్వరీజము

రాజా! ఎలుకదొఱియ వెదకుచు వచ్చుపాముపగిది, భరతుని వెదకుచు మృత్యువు వచ్చెను. ఆమరణసమయంబున నతఁడు తత్కురంగ బాలకునియందు మనం బుంచి దానినే తలపోయుచు ప్రాణంబులు వదలెను. అంత్యకాలంబున నేభావంబుతో శరీరంబును వదలుదురో యాభావఫలంబు ముందుగా ననుభవింపవలసియున్నది. అందులకై యాజీవి తదనుకూలశరీరంబును ధరించును. ఈనియతి తప్పదు. (గీత-8-6)

మృగభరతుఁడు

భరతుఁడు వాని యవసానకాలంబున మృగంబును దలంచుచుఁ బ్రాణంబులు విడిచెను గావున మఱుజన్వంబున నతఁడు మృగమై పుట్టెను. అతఁ డట్లు మృగమై జనించినను బూర్వతపోబలంబున వానికిఁ బ్రాక్తన జన్మజ్ఞానం బుండెను. మృగభరతుఁ డాజ్ఞానబలంబున వానిపూర్వంబును బరిశీలించి కర్మగతిని గ్రహించి 'కటా! సర్వసుంగంబులు విడనాడి విజనారణ్యంబుఁ జేరి భగవంతునియందు మనంబును నిశ్చలభక్తితోఁ జేర్చి తచ్చింతాస్తరణకథాకర్ణనంబులతోఁ గాలముఁ గడపి సమాహితచిత్తుండ నైతిని. ఎట్టకేలకు లేడిపిల్లనిమిత్తంబున నాబుద్ధి చెదిరి యాత్మవేత్తల దారికి దూరుడనై యీతనువుఁ దాల్చితిగదా!' యని పెద్దయుఁ జింతించెను. అచింతా ఫలంబున నమ్మృగరూపభరతునకుగాఢవైరాగ్యము జనిం

చెను. ఆవైరాగ్యఫలంబుగా నక్కురంగము తల్లిని విడనాడి పులహాశ్రమంబునకుఁ బోయి పునస్సంగదోషంబునకు వెఱచి యేకాకిగా నుండి యెండుటాకులు గడ్డిపఱకలు దిని శరీరయాత్ర గడపుచు, సమయము వచ్చినంతనే యాన్యుగశరీరంబును వదలెను.

గహనా కర్తవ్యో గతిః

భరతుని కర్తవ్యబంధం బంతతో ముగియదయ్యెను. అతఁడు మఱలఁ దనువు దాల్చి ప్రారబ్ధశేషంబు ననుభవింపవలసియుండెను. రాజా! కర్తవ్యఫలం బెంతదూర మీఁద్యునో చెప్పరాదు. అందువలననే 'గహనా కర్తవ్యో గతిః' అని చెప్పిరి. జ్ఞానాన్ని యుదయించినంతనే సంచితప్రారబ్ధాగామి రూపత్రివిధకర్తవ్యఫలంబులు నశించు ననియు, జ్ఞానికి బునర్జన్మాంకురకర్తవ్యంబు శేషింపనందున వాఁడు ముక్తుఁ డగు ననియుఁ జెప్పదు రందువా? సమగ్రజ్ఞానము గలిగినప్పుడు కర్తవ్యఫలంబు వాసనలతోడ నశించును. అప్పుడు పునర్జన్మకారణం బుండదు. వాఁడు ముక్తుఁ డగును. వాసన యేమాత్రం బున్నను జన్మాంతరము తప్పదు. ఈరహస్యంబును గ్రహింప వలయును.

కర్తవ్యం బారబ్ధము అనారబ్ధము అని రెండువిధములు. ప్రకృతశరీర కారణమైన కర్తవ్యము ప్రారబ్ధం బనఁబడును. జ్ఞానములేనట్టి తత్పూర్వ జన్తంబులలోను, ప్రకృతజన్తములో జ్ఞానము గలుగకపూర్వమును జేసినట్టియు భోగ్యముఖము కానట్టియు కర్తవ్యఫలంబు అనారబ్ధమనఁబడును. బాణంబును వదలినతర్వాత దానితీవ్రత యెంతో, యంతదూరం బది పోయి తీఱును. ఆలోపల నెద్దేనియు దానికి నడ్డుపడినప్పు డేమగు నందువా? ఆతీవ్రత యట్లడ్డుపడినదానికి దగిలి తత్ఫలంబు నది యనుభవించును. ఎట్లైన నేమి? దాని తీవ్రత ఫలం బెద్దేనొకదానియందు భుక్తమగుచున్నది. మఱియొకవిషయము. అడ్డుపడునస్తువు అత్యంతశక్తిమంతము. దుర్భేద్యము నగునేని, ఆ బాణంబు మొక్కపోయి క్రింద పడు

చున్నది. వేటొకఫలంబును గలిగింపనేరదు. అడ్డుపడ్డనైనవస్తువులలో భగవంతుఁ డొక్కఁడే యుత్తమోత్తముఁడు. కావుననే 'మామేకం శరణం ప్రజ' అని చెప్పబడెను.

కర్తము ధర్తాధర్తరూపము. వానిఫలంబులు క్లేశంబు లనఁ బడును. అవి అవిద్య, అస్తిత, రాగ, ద్వేష, అభినివేశములరూపంబున నుండును. జ్ఞానోదయముతోడ ఈ క్లేశబీజంబులు పునర్జన్మకారణంబులై నవి దగ్ధంబులై ప్రతీతిమాత్రంబులుగా నుండును. అవి కేవల కర్తాభాసంబులు గావున దగ్ధబీజంబులు పునరంకురంబునకు నెట్లు సమర్థంబులు గావో యట్లే వీనిగతియు నగును. బాణంబును సంధించుటయు వదలుటయు లేనప్పు డది యేమియుఁ జేయలేదు. అట్లే అనారబ్ధఫలంబు లెట్టివైనను జ్ఞానోదయానంతరము చచ్చినట్లుండును. బీజం బంకురించుటకుఁ దగిన పరిస్థితులుండవలయును. అట్టిపరిస్థితులు లేనినాఁడు బీజము స్వస్థానమందే నశించుచున్నది. అట్లే అనారబ్ధకర్తంబులకు వ్యవహారయోగ్యపరిస్థితులు లేనప్పు డవియు స్వరూపనాశంబు నొందుచున్నవి.

ఆకాలంబున నాంగిరసగోత్రప్రవరుం డొక్కఁడు శమదమతపో నిష్ఠఁ బూని స్వాధ్యాయనాథ్యాపనంబులు గావించి, సంతోషతితితో ప్రశయవంతుడై బ్రహ్మకర్తంబుల తాత్పర్యంబు గ్రహించి యతిథులకు నభ్యాసగతులకు నన్నదానాదు లొసంగుచు, ధర్మసంపత్ఫలంబైన యానందంబు ననుభవించుచు నుండెను. వానికి నిరువురుభార్య లుండిరి. అందుఁ బెద్దభార్యకుఁ దొమ్మండ్రుగురు పుత్రులు శ్రుతశీలాచారరూపాదార్య గుణంబులఁ దండ్రికి సాటియైనవారు జనించిరి. రెండవభార్యకు నొక పుత్రికయు. నొకపుత్రుఁడు నమడలుగాఁ బుట్టిరి.

యోగ భ్రష్టుల జననము

రాజా! ఐశ్వర్యాదులఁ గోరి కొందఱును, ముక్తిని గోరి కొందఱును యోగం బాఠరింతురు. ఆయోగము సమాప్తము కాకమున్నే

వారు మరణించినచో మొదటితరగతివారు శ్రీమంతులయిండ్లలోను, రెండవతరగతివారు శుచిమంతులయిండ్లలోను వారికి యుక్తమైనచోట్ల జనింతురని శాస్త్రము. భరతుని కర్తవ్యము రెండవతరగతిలోనిది గావున నతఁడా బ్రాహ్మణగృహమందు వాని రెండవభార్యకు జనించెను. (గీ. 6-41).

జడభరతుడు

భరతుఁ డట్లు జన్మించి పుట్టువునొట్టి సంగఫలజ్ఞానము గలిగి తత్కర్తృబంధనిరసనం బెట్లొ యని తలపోసి, భగవచ్చరణాశ్రయమే మార్గమని నిశ్చయించి యెవ్వనితోను గలయక, నిరంతరభగవదాయత్త చిత్తుడై హరికథాశ్రవణార్హణీర్తనంబులు గావించుచు, నున్నట్లునివలెను జడునిరీతిని నంధునిమాడ్కి జెనిటికైవడి లోకంబునకుఁ గాన్పింపసాగెను. ఆకారణంబున వానికి జడభరతుఁ డనుపే రిడిరి.

జడభరతుని విద్యాభ్యాసము

అతఁ డట్లు జడుఁడుగాఁ దోచినను వానిని వానితండ్రి యుపేక్షింపక స్వధర్మతత్పరుడై వానికి నుపనయనంబొనర్చి, శౌచాచమనాది కర్మనియమంబులు బోధించి, సమావర్తనాదిసంస్కారంబుల యథావిధిఁ గావించెను. రాజా! జడునకు గార్హస్థ్యస్థధర్మంబులందు నధికారము లేదు. శాస్త్రవిధి యట్లున్నను దండ్రులను బుత్రవాత్సల్యంబు వదలదుగదా.

రాజా! వేదప్రతాద్యనంతరము శ్రావణాదిమాసంబులందు వేదాధ్యయనంబు జేయింతురు. అందులకు మొదటిమెట్టుగాఁ జైత్రాది మాసపక్షమయమందుఁ బ్రణవశిరస్సహస్రిపదగాయత్రీజపంబుఁ గావించుదురు. ఆబ్రాహ్మణుఁ డా జడభరతునకు నది చెప్పెను; గాని యతఁడు దానిని గ్రహింపఁడయ్యెను. బ్రహ్మచారులు వివాహంబు నపేక్షించి యధ్యయనము దాఁక దీక్ష వహింతురు. ఆదీక్షను ఉపకుర్వాణ మందురు. ఆదీక్షకాలమందు శౌచాచమనాధ్యయనప్రతనియమపూర్వకంబుగా.

గురునేవాగ్నిపరిచర్యాదులు సలుపుట బ్రహ్మచారిధర్మం బగును. పుత్రు ననుశాసించుట తండ్రిధర్మము గావున నవ్విప్రుఁడు జడభరతునకుఁ దద్ధర్మంబుల నెంతో యోషికతోఁ జెప్పెను. అవియు నబ్బాలుఁడు గ్రహింపఁడయ్యెను. కన్నబిడ్డ యట్లుగుటకు నవ్విప్రుఁ డెంతయు దుఃఖించి యాదుఃఖంబునకు శరీరంబు నప్పగించెను. వాని రెండవభార్య పతితోడఁ జన నిశ్చయించి, తాను గన్న యా కొడుకు కూతులను సవతికి నప్పగించి భర్తృలోకంబును సాధించెను.

జడభరతుఁడు - సహోదరాదులు

రాజా! జడభరతుని పెదతల్లిపుత్రులు కర్మమాత్రనిష్ఠులుగా నుండిరి. వారికి భరతునిప్రభావంబు గోరంతయు గోచరింపదయ్యెను. మీఁదుమిక్కిలి వారెల్ల నతనిని జడునిగా భావించి శాసించుట మానిరి. ప్రజలుగూడ భరతు నట్లే తలంచి యతఁడు గానవచ్చినప్పుడెల్ల 'ఉన్నత్తా!' అనియు 'జడా' అనియు, 'బధిరా' అనియుఁ గేలినేయసాగిరి. భరతుఁ డాపిలుపులను లెక్కనేయక వానిలోకములోఁ జరించుచుండెను. ఎవరేనియుఁ గూలికిఁ బిల్చినచో నతఁడు పోయి యాపని చేయుచు, వెట్టి పనులు చెప్పినచో వానిని గొనసాగించుచు, వెట్టికూడంతో యింతో వైచినప్పు డది యెట్టిదైనను గుడిచి దేహయాత్రఁ గడపుచునుండెను. ఇంద్రియప్రీతి యెట్టిదో యతఁ డెఱుంగడు. అతఁడు నిత్యనివృత్తుఁడు గావున విశుద్ధానందానుభవము వానికి స్వభావసిద్ధమయ్యెను. అతఁడా పరమానందసాగరములో నోలలాడుచు నుండెను. ఆకారణంబున వానికి ద్వంద్వనిమిత్తసుఖదుఃఖంబు లెప్పుడు స్ఫురణకేనియు రావయ్యెను. అభిమానరహితుఁడు గావున శీతోష్ణవాతవర్షంబుల నతఁడు లెక్కచేయక యెండగానీ వానగానీ యెద్దవలె బయట నేలబడి యుండుచుండెను. అతఁ డట్లు మట్టిలోఁ బొద్దాడుటవలనను సంస్కారంబులేనికారణంబునను వానిశరీరము ధూళి కప్పటంజేసి వానిబ్రహ్మవర్చస్సు సానఁదీర్చనిమణి వోలె నిగూఢమై యన్యులకు గోచరింపకుండెను.

భరతుడు బ్రాహ్మణబీజంబున జనించి బ్రాహ్మణుడై యున్నను, వాని మొలయందు నూగులాడు మురికిజన్నిదంబును జూచియేని తత్కుల గోత్రంబులను గ్రహింపరైరి. వానియన్నలు వానికి బిడికెడుగూడేనియు నుచితంబుగా నిడక 'భరతా! ఎవనిబత్తెమును వాడే స్వయముగా సంపాదించుకొనవలయు' నని పలుకుచు గూలికిగా వానిని మళ్లు చక్కనొత్తు పనికి బంపుచుండిరి. అతఁ డట్లే పోయి పనిఁబూనుచుండెను గాని, మిట్ట పల్లంబుల నెఱింగి పనిచేయఁడయ్యెను. ఏలయందువా? వానిభావం బన్య పరమైయుండుటే కారణము. వానికి బిండి యిత్తురుగాక, పురుగుపట్టిన మాషంబు లిత్తురుగాక, తబిలయడుగంట్లు వైతురుగాక, ఏషియిచ్చినను దాని నతఁ డమృతమువలె భక్షించుచుండెను.

జడభరతుని గాళికాదేవికి బలియిచ్చుట

రాజా! ఆదేశంబున శూద్రుఁ డొకఁడు చోరనాయకుఁ డుండెను. వానికి సంతానము లేదయ్యెను. భద్ర కాళికి నరబలి యిచ్చినచో సంతాన ప్రతిబంధము తొలగు నని వానికి జెప్పిరి. అతఁ డట్టి దీక్షఁబూని వధార్థము పురుషపశువును సాధించితెచ్చుటకై నిజపరిచారకుల నాజ్ఞాపించెను. వారు బయలుదేరి దేశమెల్ల వెదకి యెందును గాంక్షితార్థంబును గానక ఖిన్నులై తిరిగివచ్చుచుండిరి.

ఒకనాఁటిరేయి భరతుని వానియన్నలు చేనికాపుదలకుఁ బంపిరి. అతఁ డట్లేపోయి యాచేనిలోని మంచెపయిఁ గూర్చుండియుండెను. అత్తఁజే జోరనాయకునినేవకు లష్టార్థంబున వచ్చుచు మంచెపై నొంటిగానున్న యాభరతుని జూచి 'అహా! మనపంట పండినది. మన స్వామికార్యార్థం బితఁ డెంతయుఁ దగు' నని నిశ్చయించి సంతోష పడుచు, వానిని ద్రాటఁగట్టి కాళికాలయంబునకుఁ గొనిపోయిరి. ఆలయమువారు కొందఁ జితనికి జలకమార్పిరి; కొందఱు పుట్టంబులు గట్టిరి; కొందఱు గంధంబులు పూసిరి; కొందఱు పూమాలలు దొడిగిరి;

కొందఱు పంచభక్త్యపరమాన్నంబులు కుడువఁబెట్టిరి; కొందఱు బలి పూజావిధానంబులు సాగించి మృదంగపణవఘోషపూర్వకంబుగా నప్పురుషపశువును గాళీగర్భాలయంబునకుఁ దరలించిరి.

రాజా! కాళికాదేవి మద్యప్రియ యనియు, మద్యమునకు మాటుగాఁ బురుషరక్తంబును సమర్పించినచో నద్దేవి సంతోషించి యభీష్టితార్థంబులను వెంటనే యిచ్చు ననియు నొకమతము గలదు. దేవీస్తోత్రమందు మద్యప్రియాదిశబ్దంబులు కొన్ని గలవు. భక్తుల మదోన్నతాదులను హరించు సని యాశబ్దంబులభావంబు. ఆరహస్యం బెఱుంగక మూఢలోకము విపరీతభావంబుతో వర్తించుచుండును. కాళికాదేవి యనునది భగవచ్ఛక్తివిలాసమే గాని వేఱుగాదు. ఆశక్తి వలన సర్వము సృష్టిస్థిత్యాదులు గాంచును. ఆకారణంబున నద్దేవిని లోక మాత యందురు. అట్టి లోకమాత యెక్కడ? ఆమె తనబిడ్డలరక్తముఁ గోరుట యెక్కడ? ఇంతకన్న మూఢ్యము గలదా?

రాజా! చిత్రము రజస్తమోమలినావృతమైనప్పుడు హితాహితం బులు స్ఫురింపవు. ఆకారణంబున మలినస్వభావంబు విపరీతాశయంబులకు మూలమై హింసాది దారుణకార్యంబులను జేయించును. అట్టిస్వభావము వైకొన్నప్పు డది యుక్తాయుక్తవిచారమునకు నెడ మీయకపోవుటయే గాక, తత్స్వభావజనితభావమే యుక్త మని తోపించును. భరతుఁడు బ్రహ్మభూతుఁడు, బ్రహ్మ పుత్రుఁడు, నిర్వైరుఁడు, సర్వభూతసుహృదుఁడు; స్వప్రాణంబులను గోరినను గాదనక యిచ్చువాఁడు. అట్టివానికిఁగూడ నిట్టిగతి గలిగెను. ఇదంతయుఁ గర్మఫలవిశేషముగాని వేఱుగాదు.

రాజా! భరతునిదెచ్చి దేవిమ్రాల నిలఁబెట్టినంతనే పురో హితుఁడు ఖడ్గంబెత్తి వానితలఁ దఱుగ నుంకించెను. అంతలోన భరతుని బ్రహ్మతేజము కాళివిగ్రహముఁ జొచ్చి యామెకు నిలువెల్ల మంటలు రేపెను. ఆదేవి చివుక్కున లేచి క్రోధాకారము దాల్చి మహాట్టహా

సంబుఁ గావించి క్రూరదంష్ట్రకరాశికాంతుల వెదఁజల్లుచుఁ గన్నుల నిప్పుకలు రాల్చుచుఁ దదఙ్గంబును బెఱికికొని యాకత్తితోన నందున్న పాపాత్ములతలలు తఱిగి యావేడినెత్తురులు గ్రోలి, వారిపుట్టెలను గందుకంబు లట్లాడి పాడి విహరించెను. ఒకరికిఁ జేయఁదలంచిన కీడు తుదకుఁ గర్తనే చెఱుచును సుమా.

రాజా! భరతునకు నియ్యది యేమియుఁ దెలియదు. కారణ మే మందువా? వానిమనంబు సర్వాంతర్యామియైన భగవంతునియందే లీనమైయున్నందున వానికి వేఱొకటి గోచరింపదయ్యెను. మఱియు భయసంభ్రమంబులు దేహాత్మభావం బున్నప్పుడుమాత్రమే గలుగును. దేహాత్మభావరూపహృదయగ్రంథి యెప్పుడు నశించునో యప్పుడే విప రీతభావంబులు వలసపోవును. అట్టివాఁడు సర్వభూతసుహృత్తయి వర్తించును. దేహభావమే లేనినాఁడు దేహరక్షణం బెట్లందువా! స్త్రాబ్ధకర్త ఫలంబు భోగమగువఱకుఁ బిడుగుపడినను దద్దేహమునకుఁ బతనము గలుగదు. అందాఁత తద్దేహరక్షణాధికము భగవంతుడే భరించి యెప్పు డేమి సేయనగునో యది చేయుచుండును. కారణ మేమందువా? భాగ వతపరమహంసులకును దనకును భేదము లేదని భగవంతుఁడు ప్రతిజ్ఞా పూర్వకంబుగాఁ బల్కియున్నాఁడు గదా!

జడభరతుఁడు రహూగణుని కట్లకి మోయుట

రాజా! సింధు సౌవీరదేశంబులు గలవ్రు. వానికి రహూగణుఁ డను వాఁడు రాజుగా నుండెను. అతఁ డొకనాఁ డిటుమతి నదీతీరంబునకుఁ బోయి యటనున్న కపిలమహర్షిని సందర్శించి, వానివలనఁ దత్త్వజ్ఞానంబు నెఱుంగఁదలంచి పల్లకిని సిద్ధపఱచ నాజ్ఞాపించెను. పెద్దబోయ మోత గాండ్రకై యూరిలోనికిఁ బోయి కొందఱను జేర్చికొని వచ్చుచుండఁగా, మార్గమధ్యంబున నొకయెలప్రాయపువృక్షి దృఢాంగుఁ డెదురయ్యెను. ఆబోయ యతనిఁ జూచి 'ఇతఁ డెంతయు బలశాలిగా, మున్నాఁడు. ఎంత

బరువైనను గాడిదవలె మోయనోపు' నని తలంచి వానినిగూడ వెంటఁ గొనివచ్చెను.

తేడు పల్లకిలోఁ గూర్చుండెను. బోయలు పల్లకిని భుజముల మీఁద నుంచి యడుగులు దొక్కుచు నడువసాగిరి. ఆక్రొత్తబోయ తన యడుగులక్రిందఁ జలిచీమలు పడి చచ్చునేమో యని భయపడుచు, బాణపాతదూరము ముందుఁ జూచుచు మెల్ల మెల్ల నడువసాగెను. వాని యడుగులకుఁ దక్కినబోయల యడుగులకు జత కుదురక పల్లకి యూగు లాడసాగెను. రహళాగణుఁ డది చూచి 'బెస్తలారా! పల్లకి యూగు లాడుచున్నది. సంగతి యేమి? చక్కనడువు' డని మందలించెను. వాహ కులు తేనిమాటకు వెఱచి 'దేవా! మేము యథాప్రకారము మోయు చున్నాము. ఎవఁడో యితఁడు క్రొత్తబోయ మాకు నేడు దాచరించెను. వీనితోఁ గలసి పల్లకి మోయరాకున్న' దని విన్నవించిరి. రహళాగణుఁ డామాట విని 'సంసర్గదోషంబున నిర్దోషులుగూడఁ గష్టంబుల పాలగుదు రనుమాటకు వేటునిదర్శం జేల?' యని లోలోనఁ దలంచి, యాక్రొత్త బోయను బల్కరించి 'అన్నా! నీవొక్కండవే యింతదవ్వు మోచి సోల సితివి. వగ్గు ముదుసలివి గాఁబోలు. తోడిబెస్తలకు నీకు సాటిగలుగ'దని నిందాగర్భంబుగాఁ బలికెను. ఆపల్కుల నతఁడు చెవిఁబెట్టక యథా పూర్వము నడువసాగెను.

రహళాగణునకుఁ క్రొత్తబోయకు సంవాదము

రాజా! పల్లకి యథాపూర్వం బూగులాడసాగెను. రహళాగణుఁ డాగ్రహమొంది 'బోయరాజా! నామాట వినవా? వినియు లెక్కనేయ వా? నీకు బ్రదుకుపైఁ గోరిక లేదా? బ్రదుకఁగోరుదువేని రాజాజ్ఞ నుల్లంఘింతువా? ఇదిగో చూడు నీమాండ్యము పోనడంతును. అట్లు చేసినఁ గాని నీవు నీస్వరూపంబును గ్రహించునట్లు తోచదు' అని పరు పంబుగాఁ బత్కెను.

ఆక్రొత్తబోయ తేనీపల్కులు విని 'కటా! రాజాభిమానం బితని నిట్లు పల్కించుచున్నది. రజస్తమోవృత్తులకు నిది సహజమే గదా!' యని లోలోన నవ్వుచు 'రాజా! నీపల్కులు సోపాలంభములై నను సత్యములే యగు. నే నెంతో బరువు మోచి డస్సితి నని చెప్పితివి. బరువనునది యొకటి గలదా? అట్టిది గల్గినఁ గల్గుగాక. ఆబరువును మోయున దేది? చక్కఁగా నడువనైతి నంటివి. నడుచున దేది? గతిశ్రమ గల్గెనంటివి. ఆశ్రమ దేనికి? మోయునదిగాని నడచునదిగాని శ్రమచెందునదిగాని దేహంబని చెప్పుదువా? దేహము పంచభూతాత్మకంబును జడంబునగును. జడంబునకు లాఘవభారంబులు తెలియునా? మఱియు దేహము జడంబు గావున దానికి జలనాదులు గలవా? నేను బలియుఁడ నంటివి. బలము దేహధర్మమో యాత్మధర్మమో విచారించితివా?

'రాజా! నీపల్కిన వక్రోక్తులెల్ల దేహాత్మబుద్ధి పల్కినపల్కులు గాని వేఱుగాదు. నీచెప్పిన వ్యవహారమెల్ల నజ్ఞానకల్పితము. అది దేహాభిమానులకుఁ జెల్లుఁగాని యట్టియభిమానములేని నాయెడఁ జెల్లువు. మఱియు నన్ను జీవన్మృతుఁడ వని యంటివి. ఆగతి నాకేగాదు. సమస్త పరిణామవస్తువులకు నియతంబగును. వికృతికి నాద్యంతంబులు తప్పవు గదా! రాజాజ్ఞ నుల్లంఘించితి నంటివి. రాజభావం బొక్కటి కలదేని శాసించువాఁడును, శాసనంబును బట్టి గర్తవ్యంబు ననుభవం జేర్పడును. రాజభృత్యభావంబులు భేదబుద్ధివ్యవహారంబులు; సత్యములు గావు. ఈశ్వరుఁడ ననునట్టి యభిమానంబు నీకుఁ గలదేని, ఈశిత్వం బెద్దియో? మేము చేయనైన దెద్దియో తెల్పుము. నాకుఁ బ్రతీకారం బొనర్తు నంటివి. నేను బ్రహ్మభూతుఁడను; బ్రహ్మభూతునకు నీప్రతీకారరూప చికిత్సలవలనఁ బ్రయోజనమేమి? నీమాటలెల్లఁ బిష్టవేషణంబులు' అని బదులుపలికి, 'ఎట్టివానికేనియుఁ బ్రార్థకర్తృఫలభోగము తప్పదు. ఆ ఫలము భుక్తమైగాని నశింపదు. నాప్రార్థకర్తృఫలంబు న న్నివనికి నియ

మించెను. ఈవిధంబునఁగాని యది నశింపదు.' అని లోలోనఁ దలంచి మఱల మోయసాగెను.

రహూగణుడు క్రొత్తబోయను క్షమాపణంబు వేడుట

రాజా ! రహూగణుడు తత్వవిచారపరుఁడు గావున నమ్మాటలు ములుకులై వానిని నాటెను. అతఁడు వెంటనే పల్లకినుండి దిగివచ్చి రాజాభిమానంబుఁ ద్యజించి యాబోయ యడుగులకుఁ దలతో మ్రొక్కి 'మహాత్మా ! నీ వెవ్వండవు? ఈ నీయజ్ఞోపవీతచిహ్నంబులు నీవు బ్రాహ్మణుండ వని తోపించుచున్నవి. అవధూతలు దత్తాత్రేయాదులు గల రందురు. వారిలో నీ వొక్కండవా? నీతండ్రి యెవఁడు? ఎందుందువు? ఇందు నీవు వచ్చిన కారణమేమి? కపిలాచార్యుడవు నీవు మామేలునకై వచ్చితివా? ఇంద్రుని వజ్రంబునకుఁగాని, మహేశ్వరుని త్రిశూలంబునకుఁగాని, యముని దండంబునకుఁగాని, మఱి యెద్దానికేనియు వెఱపుచెందవు. నీధీరత్వం బపూర్వము. బ్రాహ్మణావమానంబన్న నాయొడలెల్ల వడంకును. నీవిజ్ఞానవీర్యంబు లత్యంతనిగూఢంబు లని నీపల్కులు ప్రకటించుచున్నవి. నీ వెవ్వండవో తెలుపవేడెద. నీవచనంబులభావంబులు సూక్ష్మదర్శనులైన మహాత్ములకుఁగూడ నభేద్యంబు లనఁగా నాబోంట్లసంగతి చెప్పవలయునా? మహాత్మా ! ఈసంసారసాగరంబునకు దరియేదో యూహింప రాకున్నది. అది యెఱుంగఁగోరి, యాత్మతత్వజ్ఞమణియు యోగీశ్వరుండును మీఁదుమిక్కిలి శ్రీహరిజ్ఞానకలాపతారంబునైన కపిలాచార్యునుపాసింప జనుచున్నాను. నా వెదకునట్టి యయ్యోగీశ్వరుఁడు నీవే యనుశంక జనించుచున్నది. మహాయోగులు లోకనిరీక్షణార్థము ప్రచ్ఛన్నగతి సంపరింతురు. వారిగతి సంసారాంధువులకుఁ దెలియరాదు.'

'మహాత్మా ! భరించువారికి భారశ్రమంబును నడుచువారికి గమ నాయాసంబును స్వానుభవసిద్ధములు. అవి నీయెడఁ గల్గవంటివి. అది యెట్లు? లోకమెల్ల వ్యవహారమాత్రమేగాని సత్యము గాదంటివి.

ఘటాదులతో నీరు మున్నగునవి కొనివత్తురు. ఘటాదులు వస్తురూపంబులు గానియెడల జలాహరణాదిక్రియ లెట్లు కొనసాగును? కార్యంబులను గన్నారఁ జూచుచున్నాము. కార్యమునకుఁ గరణంబుండవలయును. ఆరెంటికి సత్యత్వము లేదనుట ప్రమాణవిరుద్ధమని తోచుచున్నది. సత్యముగానివి మిథ్య లగును. ఇంద్రియగోచరంబులు మిథ్య లెట్లగును? భారవహనాదిక్లేశంబులు నీకు లేవంటివి. నీకు అనఁగా నీయాత్మ కని నా భావము. గిన్నెలో నీరుపోసి నిప్పుమీఁద నుంచినప్పుడాయగ్ని వేడిమి మొట్టమొదట గిన్నెకుఁ గలుగును. తర్వాత గిన్నె వేడిమి దానిలోని నీరునకు వ్యాపించును. అటుపిమ్మట నీటివేడిమి యందున్న తండులాదులకుఁ బ్రాఁకును. ఆతండులంబు లావేడిమికి నుడికియన్నమగుచున్నవి. అట్లే తాపాదులు మొదట దేహంబునకును, తర్వాత దేహంతరంబులైన యింద్రియంబులకును, ఇంద్రియంబులతాపము తదంతరమైన ప్రాణంబునకును, దానితాపంబు మనస్సునకును, మనస్తాపము తత్సమీపవ ర్తియైన యాత్మ కును సంస్కరకారణంబునఁ గలుగును గదా!’

‘మహాత్మా ! స్వామి భృత్యన్యాయము నిత్యము గాదనియు, జడునకుఁ బ్రతీకారము నిరర్థకమనియు వచించితిని. మొదటిది నిత్యమో కాదో యటుండనిమ్ము. ప్రజాపరిపాలనంబు వలయునన్నచో శాసకుఁడుండవలదా? స్తబ్ధునకుఁ బ్రతీకారము పిష్టవేషణమైన నగుఁగాక. చెడు త్రోవ జనువారిని దండింపవలదా? నండనంబు నీశ్వరుఁడే విధించెను. వానియాజ్ఞను దలఁదాల్చి వర్తించుటయే భగవద్రాధనం బగును. భగవంతు నట్లారాధించువారికిఁ బాపక్షయం బగుచున్నది. ఇది మహా ఫలము గదా!’

‘మహాత్మా ! రాజాభిమానాంధుడనై మహాత్మునెడ నపరాధంబొనర్చితిని. నాతప్పును మన్నించి సత్పసుగ్రహింపుము. నీకరుణావిశేషంబున నాపాతకంబెల్ల దగ్ధమగుఁగాక. మదోస్తత్తుల యకార్యంబులు దొడ్డభాగ—7

పెద్దల నేమియుఁ జేయఁజాలవు గాని యవి తత్కర్తలనే చెఱుచును. అట్టిభీతి నన్నుఁ గలవరపఱచున్నది; అని వినయవినమ్రుఁడై వచించెను.

శ్రొత్తబోయ రహూగణునకు జ్ఞానోపదేశము చేయుట

రాజా! ఆబోయ వానిని విని 'అయ్యా! విద్వాంసునిమాటలు పల్కుదువు. నీయందు విద్యత్తు కానరాదు. ఎట్లందువా? నీవు స్వామి వనియు మేము భృత్యుల మనియు భావించువు. ఈసంబంధము లౌకిక వ్యవహారమాత్ర మగు. ఇట్టిదానిని సత్యం బని తత్త్వవేత్త లెన్నడును దలంపరు. ఏల యందువా? సత్యపదార్థంబెట్టిదో ముందుగా గ్రహించుము. త్రికాలంబులందు దేనికి నెట్టిమార్పు గలుగదో యది సత్యమగును. సంబంధము వియోగాంతము. కావున నయ్యది త్రికాలా బాధ్యము గాదు. దానంజేసి యది సత్యముగాదు.'

'అయ్యా! లోకమునంగతి యేమని యడుగుదువా? లోకము దృశ్యమాత్ర మగును. దృశ్యము నశ్వరము. తార్కాణ మేమందువా? జాగ్రదవస్థయందుమాత్రమే బ్రపంచము గానవచ్చుచున్నది. గాఢ నిద్రావస్థలో నయ్యది లేశమాత్రమేనియుఁ గానరాదు. కలలో నెన్నో చూతుము. మేల్కొంచినిప్పుడు కలలోఁ గన్న వెల్లెఁ గల్లలగుచున్నవి గదా! ఇట్లు స్వప్నదృష్టాంతంబునను అనుమానప్రమాణంబునను బ్రపంచ తత్త్వంబును నిశ్చయింప నగు.'

'అయ్యా! వేదాంతులుగూడఁ గర్తంబుల నీశ్వరార్పణబుద్ధితోఁ జేయుదు రనియు, లోకంబును గర్తంబులును సత్యంబులు గానిచో వా రక్షేల చేయదు రనియు, కర్తంబులు సత్యము లగుననియు, కర్తంబులు సత్యములు గావుననే వానికి ఫలం బుదయించుచున్నదనియు, ఈశ్వరార్పణబుద్ధితోఁ జేసిన కర్తంబునకుఁ బరమార్థప్రాప్తి ఫలంబగు ననియు, కర్తసత్యత్వంబునుబట్టి కర్తాత్మకమైన సంసారంబు సత్యమే యగు ననియు వాదించువా?'

అయ్యా ! సంసారముగూడ మనఃకల్పితమేగాని సత్యముగాదు. మనస్సనఁగా నేమో గ్రహింపుము. మూఁడుగుణంబుల వాసనాసంపుటంబును మన స్సందురు. ఆవాసనలప్రేరణంబున జ్ఞానేంద్రియంబులును వాని ప్రేరణంబునఁ గర్తేంద్రియంబులును వ్యవహరించుచున్నవి. ఇంద్రియ వ్యవహారంబు తత్తద్దణవాసనాప్రేరణంబునుబట్టి యుండు. ఎట్టివ్యవహారంబునకేనియు ఫలంబు తప్పదు. ఫలము భుక్తమైగాని నశింపదు. ఫల భోగార్థము తత్తదనురూపదేహాదులు గలుగును. అనఁగా భోగ్యఫల భేదంబులఁబట్టి యాఫలంబుల భోగించు దేహంబులు చిత్రవిచిత్రంబు లగుచున్నవి. ఈవిధానంబును సంసారచక్రమనిరి. కావున సంసారము మనఃకల్పితముగాని వేఱుగాదు.'

'మఱియు మనస్సు గుణాభిమానంబును బడసినప్పుడు మాత్రమే సంసారము గలుగుచున్నది. అట్టి యభిమానము నశించినప్పుడు కల్యాణము సిద్ధించుచున్నది. దీనింబట్టి సంసారంబునకుఁ గాని, నిశ్చేయసంబు నకుఁ గాని రెంటికి మనస్సే కారణంబని యేర్పడుచున్నదిగదా!'

'సంసార ప్రవృత్తి నివృత్తులు దేనికి ? అని యందువా ? ఇవి యభిమానంబునకుఁ గలుగుచున్నవి. ప్రమాణ మేమందువా ? అభిమానము తలచూపినప్పుడు ప్రవృత్తియు, అది లీనమైనప్పుడు నివృత్తియుఁ గలుగుట యెల్లరకు స్వానుభవమే గదా!'

'అయ్యా ! ఈ యభిమానమునే జీవుఁ డందురు. అభిమానము జడపదార్థ మనియు, జడమునకు వ్యవహారం బెక్కడి దనియు శంకింతువా ? అభిమానము జడమగుట సత్యము. జడంబునకు స్వతంత్ర వ్యవహారము లే దనుటయు సత్యమే. ఎల్ల దేహంబులలోపల నాత్మ యున్నది. ఆ యాత్మ సాక్షిమాత్రుడై యుండును. అత్మసాన్నిధ్యంబున జేసి యభిమానము వ్యవహరించుచున్నది. సూదంటురాయి సాన్నిధ్యంబున నినుపముక్క చలించుటయే యిందులకు నీదర్శనము. ఈరహస్యంబు

నెఱుంగక యభిమానరూపజీవునికార్యంబు నాత్మయం దారోపింతురు. అభిమానంబునకు నంతరాత్మతోడి సాన్నిధ్యం బెట్లు గలిగె నందువా?

ఆత్మ యనునది శరీరాంతరంబుననే యున్నందునఁ దత్సాన్నిధ్యం బభిమానంబునకుఁ గలుగుచున్నది. ఆత్మ యెప్పుడు శరీరంబును వదలునో యప్పు డభిమానము వ్యవహరించుటలేదు గదా! మరణావస్థయే యిందు లకు నిదర్శనము.

ఆత్మ సాన్నిధ్యంబున నభిమానంబు వ్యవహరించునంటిని. ఆపక్షం బున నభిమానకృత పుణ్యాపాపంబు లాత్మకు సంస్కరరూపంబున నంటవా? యని యందువా? కర్తకు ఫలకాంక్ష యున్నప్పుడు తత్కర్తృఫలంబు గలు గును. ఫలకాంక్ష లేనినాఁడు ఫలం బంటదు. సూదంటురాయి సాన్ని ధ్యంబున నినుపముక్క చలించునప్పుడు దాని చలనవిశేషంబుల సూదం టురాతి కంటుటలేదు గదా! కారణమేమి? ఇనుపముక్కచలనాదులను సూదంటురాయి కోరలేదు. కోరికలేనికారణంబును సూదంటురాతికి నినుపముక్కతో సంగమము లేదు. సంగంబున్నప్పుడే యభిమానాదుట జనించును. అదేవిధంబున నాత్మసిద్ధియు గ్రహింపనగును.

‘అయ్యా! మనస్సనునది యొక్కకరణ మగునేగాని భిన్నకరణాత్మ కంబు గాదనియు, మనస్సట్టొక్కటయ్యు సంసారంబునకును మోక్షంబున రెంటికి నెట్లు కారణం బగుననియు శంకింతువా? మనస్సనునది యేక కరణం బగుట సత్యము. మనస్సనునకు రూపభేదము లేకున్నను అవస్థా భేదముగలదు. అవస్థాభేదంబునుబట్టి యేకమైనమనస్సు సంసారమోక్షంబు లకు రెంటికిఁ గారణంబగుచున్నది. అవస్థాభేదం బెట్లు గలుగుచుండు నందువా? గుణంబునుబట్టి అవస్థాభేదము గలుగుచున్నది. మనస్సు గుణ బద్ధమైనప్పుడు సంసారహేతువగును. అట్లు గుణబద్ధము కానప్పుడు మోక్షహేతు వగును. దీపంబు నుదాహరణంబుగా గ్రహింపుము. దీప కాంతి నై జముగాఁ దెల్లని ప్రకాశరూపంబున నుండును. వత్తిని నూనె

లోఁ దడిపి వెలిగించినప్పుడు దానిప్రకాశము పొగ చూఱియుండును. దీపకాంతియొక్క శుద్ధాశుద్ధ ప్రకాశంబులకుఁ దైలముయొక్క అసంబంధ సంబంధంబు లెట్లు కారణమో, యట్లే మనస్సునకు గుణాగుణసంబంధంబులు సంసారమోక్షంబులకుఁ గారణమగును.

అభిమానములు - తత్కార్యములు

అయ్యా! మనస్సునకుఁ బదునొకండువృత్తులు గలవు. అందైదు వృత్తులు పంచజ్ఞానేంద్రియపరంబులు, విదువృత్తులు పంచకర్తేంద్రియపరంబులు నగు. పదునొకండవవృత్తి యభిమానవృత్తి యనఁబడును. జ్ఞానేంద్రియంబు లైదింటికి శబ్ద స్పర్శ రూప రస గంధంబులు విషయంబు లగును. కర్తేంద్రియంబు లైదింటికి విసర్గరతిగవి వచనశిల్పంబులు క్రమంబుగాఁ గార్యంబు లగును. అభిమానముసంగతి యేమందువా? దానికి జ్ఞానేంద్రియంబులకువలె బ్రత్యేకవిషయంబుగాని, కర్తేంద్రియంబులకువలె బ్రత్యేకకార్యముగాని గలుగదు. అది 'నాది' అనెడి కేవల భోగాయతనత్వభావంబుననుండు. స్వీకార్యమే దానికి విషయంబగును. అనఁగా అభిమానంబునకు దేహము విషయం బగును.

అయ్యా! దేహము వేఁ అనియు అభిమానము వేఁ అనియుఁ గొందఁ అందురు. ఆపక్షంబున దేహవృత్తి యనునది మఱియొకటి యేర్పడి అభిమానవృత్తి పండ్రెండవది యగును. అయ్యభిమానము ఆత్మసాన్నిధ్యంబున నహంకారరూపముఁ దాల్చి జీవుఁ డనఁబడును.

విషయభేదములు - తత్కారణము

పైనిఁజెప్పిన శబ్దాది పంచవిధవిషయంబులు స్వభావసంస్కార కర్తకాలంబుల నిమిత్తంబునఁ బెక్కు భేదంబుల నొందుచున్నవి. ఆభేదంబులకు లెక్కయే గలుగదు. ఆభేదంబులు విషయంబులయొక్క స్వశక్తివలన నేర్పడుచున్నవా? లేక, పరస్పరసంయోగ కారణంబున నేర్పడుచున్నవా? అని శంకింపవచ్చును. విషయంబులు జడంబులు గావున వానికే బ్రత్యేక

మైనస్వశక్తి గలుగదు. స్వశక్తి లేనప్పుడు వానికి బరస్పరసంయోగంబు గలుగనేరదు. కావున స్వశక్తిగాని సంయోగముగాని విషయంబుల విభేదంబులకుఁ గారణంబులు గావు. మఱి యెట్లు విషయవిభేదము గలుగుచున్న దందువా? జీవుని సాన్నిధ్యప్రభావంబున విషయంబుల వ్యవహారంబులును దదంతర్భేదంబులును గలుగుచున్నవి.

ఈమనోవిభూతులు నిత్యానిత్యంబులు రెండు నగును. ప్రవాహరూపంబున వానికి నిత్యత్వంబు గలుగుచున్నది. జాగ్రత్స్వప్నదశలందు వానికి జననంబును సుషుప్తిసమయంబున వానికిఁ దిరోభావంబును గలుగుచున్నంపన అనిత్యత్వంబు సంప్రాప్తమగుచున్నది. పై మూడవస్థలందు జీవుఁడు వానిని జూచుచున్నాఁడు గావున తేత్రజ్ఞుఁడనబడును. అతఁడు పై మూడవస్థలందు మార్పులేక చూచుచు నుండుటంజేసి జననస్థితిలయాదిశూన్యం డగును. తేత్రజ్ఞుని సాన్నిధ్యంబున మనోవిభూతులును తద్విభూతులకార్యమైన ప్రపంచంబును గలుగుచున్నది. కావున తేత్రజ్ఞుఁడు జగత్కారణభూతుఁ డగుచున్నాఁడు. తేత్రంబులు నానావిధంబులై పెక్కురూపంబుల నున్నవి. ప్రతితేత్రమందు నొక్కతేత్రజ్ఞుఁడు ప్రత్యేకమైనవాఁ డున్నట్లు తోచుచుండును. ఏకము నద్వితీయము నైన పరమాత్మ వివిధతేత్రంబులందుఁ బ్రకాశించుటంజేసి, తేత్రభేదములనుబట్టి తేత్రాంతర ప్రతిబింబంబులకుఁగూడ నానాత్వంబు కల్పింపబడుచున్నది. తేత్రజ్ఞులను ఆత్మ లందురు. ఈయాత్మలకెల్ల మూలమైన యావస్తువును బరమాత్మ యందురు.

జీవుఁడు - ఈశ్వరుఁడు

అయ్యా! ఈతేత్రజ్ఞుఁడు రెండువిధములఁ బ్రకాశించును. అతఁడు త్వంపదార్థవిషయంఁడైనప్పుడు, అనఁగా 'నీవు' అను భావంబును బ్రకాశింపఁజేయునప్పుడు జీవుఁ డనఁబడును; తత్పదార్థవిషయంఁడైనప్పుడు, అనఁగా భగవద్భావంబును బ్రకాశింపఁజేయునప్పు డీశ్వరుఁ డనఁబడును.

జీవుడు పరిచ్ఛిన్నుడు, పరప్రకాశితుడు, జ్ఞానవిషయుడు, పరోక్షుడు నగును. ఈశ్వరుడు సర్వవ్యాపియుఁ బూర్ణుడును స్వయంజ్యోతియు నగుటంజేసి జ్ఞానవిషయుఁ డొండె దదాశ్రయుఁ డొండె బరోక్షుఁ డొండె గాక యపరోక్షుఁ డగును. అభగవానుడు సర్వవ్యాపి గావున నిఖిలసావరజంగమంబులలో బ్రాణస్వరూపంబునఁ బ్రవేశించి వానికి నియామకుడై యుండును. విశ్వమెల్ల వాని మాయా(శక్తి) విలాసమే గాని వేటు గాదు.

మాయను జయించుట

అయ్యా ! మాయను నిరసించినవాఁ డాత్మతత్వవేత్త యగును. మాయను నిరసించుట యెట్లందువా ? జ్ఞానోదయం బైనంతనే మాయ తనంతట తానే తొలఁగుచున్నది. జ్ఞానోదయం బగుట యెట్లందువా ? మనోజయంబున జ్ఞానోదయం బగును. మనోజయం బెట్లందువా ? మనస్సు మమకారరూపంబున వర్తించుచుండును. ఆమమకారంబును వదలిననాఁడు మనస్సునునది స్వరూపనాశం బగును. మమకారమును వదలుటకు నుపాయం బేది యని యడుగుదువా ? భగవచ్చరణోపాసనమే యుపాయము. ఎందాఁక భగవత్పాదమూలంబు నాశ్రయింపఁడో యందాక మనస్సు దానియాటలను మానదు. మనస్సుయొక్క యాట లెవ్వి యందువా ? శోక మోహ రాగ ద్వేష వైరాదులు మనోనాటకంబు లగును. ఆయాటలవిలాసమే సంసార మనఁబడును. ఈసంగతి గ్రహించి వర్తించు నందాఁక సంసారభ్రమణంబు తప్పదు.

మనోవ్యవహారంబెల్ల నానందానుభవాధిమే గాని వేటు గాదు. అందులకుగా నయ్యది యేదే నొకపదార్థంబు నాశ్రయించుచుండును. లోకీకపదార్థంబులెల్ల ఊణికానందదాయకంబులును దుఃఖాంతంబులు నగు. ఆకారణంబున మనస్సు ఒకపదార్థంబునుండి మఱియొకపదార్థంబునకు నెగయుచు నెండును దనివినొందక పరిభ్రమించుచుండును. భగవంతుడు

పూర్ణుడు నవ్యయశాశ్వతానందస్వరూపుడు నగును గావున, మనస్సు నకు భగవదాలంబనంబును గూర్చినచో అయ్యది తన్నిత్యపదాన్తంబును దవలియించే లీనమగును. అట్లు లీనమైన ఫలంబుగా మనోభ్రమణంబు లుడుగును. ఈవిధానంబును మనోనాశన మందురు. ఏవస్తువుగాని దాని నై జవ్యవహారంబును మానినప్పు డది నశించినట్లేయగుఁ గదా! మనస్సు నిట్లు భగవత్పరంబుఁ జేయుటను బరాభక్తి యందురు.

అయ్యా! మనస్సునునది యొకదర్పణంబునకు సాటి చేయవచ్చును. దర్పణమందు మూలవస్తువు ప్రతిఫలించును. అట్లు ప్రతిఫలించిన ప్రతి బింబంబును జూచునప్పుడు మూలవస్తువువంక మనస్సు తిరుగదు. మూల వస్తువును జూచునప్పుడు దర్పణమందలి ప్రతిబింబము గానరాదు. అట్లే మనస్సు భగవత్పరమైనప్పుడు భగవద్విలాసమైన ప్రపంచము గానరాదు. భగవద్విలాసంబును జూచునప్పుడు భగవంతుఁడు గానరాడు. భగవద్విలాసము ఊణక్షణపరిణామంబులతోఁ గూడి శాశ్వతైకరూపంబు లేకుండును గావున, అట్టిదాని నాశ్రయించినప్పుడు మనస్సునకుఁ గూడ నట్టి గతులే గలుగుచుండు. అందువలన ఊణికానందకరమైన ప్రపంచంబును మాని శాశ్వతానందకరమైన భగవత్సార్థి నాశ్రయింపనగు నని తాత్పర్యము' అని తెలిపెను.

రాజా! రహస్యగణుఁ డావచనంబులు విని 'స్వామీ! నీవు పరమేశ్వరావతారస్వరూపుడవు గాని యేతన్నాత్మ్రుడవు గావు. అత్తా నందప్రకాశకుడవు గావున నీయందు దేహాభిమానం బాపంతయు గలుగదు. ఈ బ్రాహ్మణవేషంబునఁ జరించుట యేలకో యూహింపరాదు. ఇదే నీకు సాష్టాంగ ప్రణామము. ఇతోధికము చేయఁజాలను. జ్వరగ్రస్తులకు శీతలౌషధంబువలె, గ్రీష్మసంతప్తులకుఁ బన్నీరు క్రియ, దేహాభిమాన సుషుప్త్యు నగు నాకు మీవచనంబు లమృతంబగు.

స్వామీ! అథ్యాత్మయోగతత్వంబునుగూర్చి భోధించితివి. నా మందమతి మీతాత్పర్యంబును గ్రహింపఁజాలకున్నది. బరువులు మోచుట

నడచుట మున్నగు వ్యాపారంబులెల్ల దేహమాలంబున జరుగుచున్నవి. భారవహనగమనాది క్రియలవలన నాయాసాదులు గలుగుట యెల్లఁకు స్వానుభవసిద్ధము. అట్టి యనుభవస్థివిషయంబులుకూడ మిథ్య లంటివి. నీభావంబు తేటపడదు. నాసంశయమును దీర్చి నన్నుఁ గృతార్థునిఁజేయ వేడుదు' ననెను.

రాజా! అవధూత వానిసంశయంబులు విని 'అయ్యా! ఏదేది కంటికిఁ గాన్పించునో యది రూపంబుఁ గలిగియుండును. ఆరూపంబులను దేహంబు లందురు. తొయిమొదలు మనుష్యులవఱకు దేహంబులు గలవు. ఆదేహంబులలోఁ గొన్ని చలనాదులు గలవిగాను, కొన్ని చలనాదులు లేనివిగా నుండు. చలనాదులు లేనివానిని జడంబు లనియు, జలనాదులు గలవానిని జరంబు లనియుఁ బిల్చుదురు. జీవశాశి మఱలఁ జరంబు లనియు స్థిరంబు లనియు రెండువిధంబులు. వృక్షాదులు స్థిరవర్గంబునకును, బశుపక్షిసరీసృపమునుష్యాదులు చరవర్గంబునకు సంబంధించును.

ఈ జడజీవభేదంబన్ననో కేవలం బుపాధి నేపట్టి కలుగలేదు. ఉపాధుల చలనాదివ్యాపారంబులఁబట్టి కలుగుచున్నది. ఈ చలనాదులు నిమిత్తవిశేషంబు లగును. ఉపాధు లన్ననో పార్థివంబులు అనఁగా బృథ్వీ తత్త్వమయంబులై యుండును. అవి మట్టిలోఁ బుట్టి మట్టిలోఁ బెరిగి మట్టిలోనే తుదకుఁ గలయుచున్నవి. అన్నిటియం దున్నది మన్నేగాని వేఱుగాదు. ఆదేహంబులకు వానిరూపచలనాదివ్యాపారంబులఁబట్టి నామ భేదంబు గలుగుచున్నది. ఈనామభేదంబులను బట్టికొని యూఁగు లాడుచు మూలవస్తువును మఱచుచున్నారు.

'అయ్యా! దేహంబులకు భారవహనాది వ్యాపారంబులవలన నాయాసంబు గలుగుచున్న దనియు, అట్లు గలుగుట స్వానుభవసిద్ధ మనియుఁ దెలిపితివి. ఈదేహంబునందుఁ బాదాద్యవ్యయంబులు పెక్కు గలవుగదా! నీచెప్పినయాయాసం బీయవయవంబులలో దేనికిఁ గలుగు వొడ్డభాగ—8

చున్నది? నడచునప్పుడు పాదంబులకును, బరువు మోచునప్పుడు భుజంబులకును శ్రమ గలుగుచున్నదని నిరూపింతువా? అయ్యా! ఆయాసంబును జెప్పునప్పుడు నా కాశ్చక్రనియు నా భుజంబులకనియుఁ జెప్పుదురుగదా. దాని భావమేమి? నేను అనుపదార్థం బొకటి యుండుటయు, ఈ యవయంబులెల్లఁ దత్సంబంధంబు లగుటయు నేర్పడుచున్నది. మఱియు ఆ 'నేను' అనుపదార్థమే లేనిచో అయ్యవయవాయాసభావంబు జనించుటకే యవకాశము లేదనిగూడ సిద్ధమగుచున్నది. ఆ 'నేను' అనుపదార్థమేది? అది దేహంబు గానేరదు. ఏలయందువా? నాదేహం బనుచున్నాముగాని, నేను దేహ మనుటలేదుగదా! ఈసంగతి యటుండనిప్పు; పల్లకి సంగతి విచారితము.

పల్లకి పార్థివంబగును. దానిని మోచునది యేది? దేహము. అదియుఁ బ్రార్థివంబే యగును. పల్లకిలో నున్నది యేది? ఒక దేహము. అదియుఁ బ్రార్థివమే యగు. పల్లకియు దానిని మోచుదేహంబును, పల్లకిలో నున్న దేహంబును మూడును బార్థివంబులే గావున, నవి జడంబులగు జడంబులకు సుఖదుఃఖభావం బెందున్నది? సౌవీరపతియైన రహూగణుడు పల్లకిలో నున్నాడందువా? రహూగణుఁ డనువేరు నీదేహంబునకే గాని నీదేహంబులోనున్న 'నేను' అనుపదార్థమునకుఁ గాదుగదా. సంగతి యిట్లుండఁగా 'నేను' అను భావంబును అజ్ఞానవశంబున రహూగణనామకదేహంబునందు నారోపించితివి. దానితోడ దుర్మదాంధత్వంబు నీకన్నుఁ గప్పెను; తత్ఫలంబుగా దయాదాక్షిణ్యంబులు వలసపోయెను; దీనులనుబట్టి చెట్టిపనులకు నియోగించితివి. ఈపని జనపరిపాలనం బనుచుఁ బొగడికొందువు. జ్ఞాను లిది మెత్తురా?'

అయ్యా! నిప్పువీఁచి నీటిగిన్నె సాదృశ్యమును జెప్పితివి. భారవహనాద్యాయాసంబులు పైయవయమునుండి దానిలోని యవయంబునకు వ్యాపించుచుఁ బోవునని నీభావంబు గాఁబోలు! దేహంబంతయుఁ

బృథ్వీవికారం బగును; పృథ్వీయన్ననో యసత్పదార్థమేగాని సత్పదార్థంబు గాదు. పృథ్వీ యనునది పరమాణుసంయోగంబున నేర్పడుననియు, ఆపరమాణువులు నిత్యమైనసత్పదార్థం బగుననియు, క్లేశాదికంబు తత్పరమాణువులకుఁ గలుగుచున్న దనియుఁ జెప్పదువా? ఈ యణుకవాదము కేవల యుక్తివాదమే గాని సత్యము గాదు. ఒక్కమాట వినుము. పృథ్వీ జడమన్నప్పుడు పృథ్వీగా నేర్పడిన పరమాణువులుగూడ జడములే యగుగదా! అణువులు చైతన్యాత్మకములందువా? ఆపక్షంబున వానిసంయోగఫలమైన పృథ్వీయుఁ జైతన్యాత్మకమే యగును. పృథ్వీ జడమని మున్నే నిశ్చయింపబడెను. కావున నీ తలంచిన వాదము నిలువదు. మఱియు నీయభిమానం బెప్పుడు దేహమువంక మఱిలునో, యప్పుడు మాత్రమే దేహబాధ నీకు గలుగుచున్నది. ఆభిమానము లేనప్పు డాబాధ నీకుఁ దెలియుటలేదు. ఈ రహస్యంబునుగూడ గ్రహింపుము.

మఱియు దేహాంతర్గతుడైన యాత్ముడు నిర్వికారుడు, నిస్సంగుడు, జ్యోతిస్స్వరూపుడు నగును. నిర్వికారునకు దేహవికారంబు లంటవు. నిస్సంగునకు దేహముతో సంబంధ ముండదు. జ్యోతిస్స్వరూపుడు గావున సర్వముఁ దత్ప్రకాశితమై వెలుంగును. అగ్నిచేత మండింపబడుచున్న పదార్థం బయ్యగ్నికి దాపము గలిగింపనేర్చునా? ఆత్మసాన్నిధ్యంబున వ్యవహరించు దేహావయంబుల తాపాదు లాత్మకుఁ గేవల జ్యోతిరూపమైన దానికి దగులనేరవు గదా.

అయ్యా! సృష్టియెల్ల మాయావిలాసం బగును. ఆవిలాసంబు ద్రవ్య సభావాశయ కాలంబుల రూపంబునఁ గాన్పించుచుండును. వానివలన స్థూలత్వ కృతత్వగుణులును, అణుత్వ బృహత్త్వంబులును, సత్త్వా సత్త్వంబులును, చేతనత్వాచేతనత్వంబులు ననెడి దైవ్యవ్యవహారం బెల్లఁ గలుగుచున్నది. ఆవ్యవహారంబులు శ్రీకాలబాధితంబులు గావున సత్యం

బులు గావు. అట్టి యసద్వస్తువులతోఁగూడి యేర్పడిన ప్రపంచంబు మిథ్యయగుట తప్పదు. ఈ సంగతి గట్టిగా గ్రహింపుము.

సత్పదార్థమేది?

సత్పదార్థమేది? యని యడుగుదువా! ఏది త్రికాలబాధితము గాక యేకరూపంబున నుండునో, యదియొక్కటే సత్పదార్థం బగును. ఆదృష్టితో విమర్శించినచో జ్ఞానంబొక్కటే సత్పదార్థం బగును. జ్ఞాన సత్యత్వము వ్యావహారికమా? లేక, పారమార్థికమా? అని శంకింతువా! వ్యావహారికసత్యత్వము అశుద్ధము సద్వితీయము, బాహ్యంతరసహితము, పరిచ్ఛిన్నము, విషయాకారము, సవికారము నై యుండును. పారమార్థికసత్యత్వము శుద్ధము, అద్వితీయము, బాహ్యభ్యంతరశూన్యము, పూర్ణము, నిర్విషయము, నిర్వికారంబు నగును. ఈలక్షణంబులఁబట్టి పరిశీలించినచో జ్ఞానసత్యత్వము పారమార్థిక మని స్పష్టపడును. అజ్ఞానమునే పరమాత్మయనియు, పరబ్రహ్మ మనియు, భగవంతుఁ డనియు, వాసుదేవుఁ డనియు వివిధనామంబులఁ జేర్కొందురు. జ్ఞానమనునది సద్వస్తువునకు స్వరూపలక్షణం బగును. ఆలక్షణంబునే యావస్తువునకుం బేరుగా గ్రహింతురు. వేటొకమార్గంబున దానిని జేర్కొన సాధ్యము గాదు.

జ్ఞానము నిత్యప్రాప్తము

రహూగణా! ఈజ్ఞానంబును బడయుట యెట్లందువా? ఈజ్ఞానము నిత్యప్రాప్తము. దానిని గ్రొత్తగాఁ బడయ నవసరములేదు. అది నిత్యప్రాప్తమైనను దాని నజ్ఞానావరణంబు చుట్టియుండును. అయ్యావరణంబు తొలంగినంతనే జ్ఞానము స్వతఃప్రకాశమాన మగును.

అజ్ఞానావరణ నివారణము

అజ్ఞానావరణంబు తొలంగుట యెట్లందువా? అయ్యావరణంబు తొలంగుటకై తపోవ్రతంబులు, యజ్ఞదానపరోపకారంబులు, వేదాధ్యయన జలాగ్ని సూర్యోపాసనంబులు సాధనంబులుగాఁ జెప్పుదురు గాని,

వానివలన ఫలము గలుగదు. ఫలకారియైన సాధనం బెద్ది యందువా? మహాత్ముల సేవయొక్కటే సకలావరణంబులను హరించును. ఆ దెట్లందువా? మహాత్ములు భగవత్కథాకీర్తనంబులు గావించుచుందురు. ఆకథాకీర్తనంబులు ప్రస్తావవశంబుననేని జెవి సోకినచో, గ్రామ్యకథారుచి సన్నుగిల్లును; వాసుదేవునివంకకు బుద్ధి మరలును. ఎప్పుడు బుద్ధి వాసుదేవముఖమగునో యప్పుడు తత్ప్రకాశము సర్వాంతరాయంబులఁ బటాపంచలు చేయును. తత్త్వము గోచరంబగును. అట్లగుటయే జ్ఞానోదయంబనఁబడును.

అవధూతచరిత్రము

ఇందులకు నిదర్శనంబు వలయునా? నా చరిత్రయే యీ సంగతిని స్పష్టీకరించును. నేను తొల్లి భరతుఁ డనుపేర రాజుగానుండి సర్వసంగంబులను వదలి భగవంతు నారాధించుచుంటిని. నా కొకనాడు మృగశిశురక్షణరూపసంగమంబు గలిగెను. తత్ఫలంబుగాఁ బరమార్థంబును గోల్పోవుటయేగాక మృగంబుగా జనించుటయు నయ్యెను. అయినను నా చేసిన భగవదారాధనప్రభావంబునఁ బూర్వస్మృతి యుండి, యామృగజన్మంబునఁగూడ భగవద్భక్తిని వదలనైతిని. ఏ కర్తృఫలానుభవార్థము నాకు మృగశరీరము వచ్చెనో, యాకర్తృఫలంబు భుక్తమైనంతనే యాశరీరము పతనమయ్యెను. ఇప్పు డీజన్మం బెత్తి జనసంగంబునకు నోడినిగూఢంబుగాఁ జరించుచుందును. న న్నిప్పుడు జడభరతుఁ డందురు.

రహుగాణా! నీ వెవ్వండ వని యడిగిన ప్రశ్నకు జవాబు చెప్పితిని. జ్ఞానప్రాప్తి యనునది ప్రాప్తప్రాప్తి యగుటఁ దెలిపితిని. జ్ఞానప్రాప్తియన్నను ముక్తియన్న నొక్కటే యగు. ఎట్లందువా? బంధము తొలఁగుట ముక్తియగు. అజ్ఞానావరణమే బంధము. అది తొలఁగినప్పుడు జ్ఞానము (ముక్తి) స్వతస్సిద్ధమగుచున్నది.

అజ్ఞానావరణము అభిమానరూపంబున నుండు. అభిమానంబున మోహము జనించుచున్నది. మొట్టమొదట దానిని ఛేదించవలయును.

స్త్రుతిలాభంబునఁ గాని మోహవిచ్ఛేదము గాదు. స్త్రుతిలాభము సత్పురుషనేవాహుర్వకహారిక థాకర్ణనాదులవలనఁ గలుగును. స్త్రుతిలాభంబును బడసి యజ్ఞానరూపసంసారసాగరంబును దాటనగును. భగవత్పదప్రాప్తియు సంసారసాగరతరణంబు నేకకాలంబుననే సంప్రాప్తము లగుచున్నవి.

సంసారమహారణ్యవర్జనము

‘రహాగణా! సంసారంబును మహారణ్యంబునకు సాటిచేయవచ్చును. బేహారులబిడారు ధనాష్టనంబునకుఁగాఁ గీకారణ్యంబును బ్రవేశించుపగిది, జీవకోటి సుఖార్థము సంసారంబును జొచ్చుచుండును. ఈసంసారారణ్యమందుఁ గామము క్రోధము మోహము మదము మాత్సర్యము అహంకారము అనునట్టి పెనుదొంగలు పొంచియుందురు. ఆదొంగలను బుద్ధి యనునాయకుఁడు నడపించుచుండును. వారు తన్నాయకప్రేరితులై జీవులను బిడారు సంసారారణ్యము దూటి దూటి సంపాదించునట్టి సుఖమనెడి ధనంబును గొల్లగొట్టుచుందురు.

మఱియు నయ్యరణ్యమందు దారపుత్రాదు లనెడి సక్కలు దిరుగాడుచు, గొల్లపోగా మిగిలిన సుఖధనంబును దోచెట్ల గొఱియలనట్లు హరించుచుండును. ఆకాననంబు కామకర్తాదులనెడి తృణలతాగుల్మంబులతో నిండి నూతరాక దుర్జనులనెడి మళకమక్షికాదులవలని బాధతోఁ గూడియుండును. ఆవనాంతరంబున విహరించునప్పు డందందు నఘటన దేహాదిరూపగంధర్వనగరంబులు గాన్పించుచుండును. అందు సువర్ణమనెడి కొఱవిదయ్యము వెన్నాడి తిరుగుచుండును.

జీవులబిడారు గృహధనదేహాదులందు నాత్మాభిమానం బుంచి యయ్యడవిలోఁ జనునప్పు డొక్కొక్కయెడ స్త్రీరూపరూపానిలంబు వీచును. ఆ సుడిగాలివడికిఁ గోరిక లనెడి రేణువులు చెలరేగి కప్పివైచును. అట్లు దుమ్ము గప్పుటంజేసి కన్నులు మూతపడి కర్తసాక్షి

దేవతలనెడి దిక్కులఁ గానక దారితప్పి చరించుటగు. అట్లు తిరుగాడు నప్పు డొక్కొకవేళఁ గొండీడులనెడి నల్లపురువులు చెవిఁ గఱచుటయుఁ, బ్రల్లదులనెడి గూబలరొద బాధకరంబగుటయు సంభవించును. ఆ బిడారు దాహదీనమై యెండమావుల వెంటఁ బఱచిఁబఱచి డస్సి యధర్మ వృక్షంబుల నీడలకుఁ బ్రాఁకుటయుఁ, భాషండమతంబులనెడి నిష్టల నదులు చొచ్చి దేబెరించుటయు, దుఃఖాత్మక గృహదావాగ్నిఁ బడి పరి తపించుటయు, రాజులనెడి యక్షులచేతఁ జిక్కి ధనంబునెడి ప్రాణంబును గోల్పోయి నిర్వేద మందుటయు, సాహసికులు ముట్టగించి సర్వము నిట్టనిలువున దోపిడిచేయఁగా, నిర్విణ్ణులై శోకమోహమూర్ఛావశులగు టయుఁ బ్రాప్తంబగుచుండును. ఆబిడా రట్టిబాధల నెట్లో తప్పించికొని తుదకు మనోరథమాత్ర పితృపుత్రాదిసౌఖ్యరూపనగరంబుఁ జేరి, యట ముహూర్తకాలము నిర్మృతులవలె మోదంబునొంది, యంతలోన బహిర్గతులై యసాధ్యంబులనెడి నునుకొండలపయికిఁ బ్రాఁగఁ బ్రారంభించును. ఆమార్గము విఘ్నంబులనెడి ముండ్రతోను గఱకురాళ్లతోను నిండి యాబాటసారుల పాదంబులఁ గ్రుచ్చుకొనును. ఆనొప్పికి వారు విమనస్కులగుదురు. అంతలోన జతరాగ్నిరేగి దుస్సహమగును. కుటుంబభరము దుర్భరమగును. తత్ఫలముగా వినువు జనించును. వారు దానిని లోలోన నడంచికొననేరక జనులపయిఁ జొవుదురు. అంతలోన నిద్రయనెడి యజగరంబు వారిని మ్రొంగఁజొచ్చును. అప్పుడు బంధుపుత్రాదులెల్లరు వారికి దవ్వగుదురు. దుష్టులనెడి దండశూకంబులు గఱచును. దిక్కుదోఁపక వారు మోహంబునెడి మోహాంధకరూపంబునఁ బడుదురు.

అట్లు పడియుఁ గంటికిఁ గానవచ్చు పుస్త్రీరూపక్షుద్రసంబులకై యట్లు చాతురు. అప్పుడు పుస్త్రీస్వాములనెడి జంటిగలు వారిని గఱచును. ఆబాధ నెట్లో యొచ్చి యీహితంబు నెట్లో ఛాయామాత్రంబు పడయుదురు, అంతలోఁ లాఁతిబలవంతులు పైకొని యారవంతలాభం

బును హరింతురు. అట్లు నష్టమై గోడుగోడుమందురు. అంతటనేనియు వారు తమయడియాసలు విడువరు. ఆత్మసుఖార్థంబు పుద్రవ్యంబుల మీఁద నాసచేయుదురు. వారికి నెట్టకేలకు నాశాభంగమేగాక యవ మానంబుగూడ గలుగును; విరోధంబులు పెరుగును. అట్లు ధనహీనులును స్థానభ్రష్టులును సహాయరహితులును నై. వారు మృతప్రాయులగుదురు. బిడారు వారిని వదలివైచి క్రొత్తవారిని జేర్చికొని తనపని సాగించును. అట్లు సాగించినను సంసారమహారణ్యంబును దాటి, యది గంతవ్యస్థానంబు నెన్నడు జేరినట్లు గానరాదు.

రహుగాగణా ! ఈయడవిని దాటుటకై యొక్కొక్క రొక్కొక్క విధమైన సాధనసామగ్రిని గూర్చికొని పయనము సాగింతురు. ఎట్లందువా? ఒకఁడు స్త్రీ యనెడి లతను దోడుకొని యరణ్యంబు దాటఁ గడఁగును. ఆ లతనాశ్రయించియున్న పుత్రులనెడి విహంగంబులు మధురరుతంబులు గావించుచుండును. అతఁ డాధ్వనులను విని తన్నయుండఁగును. ఆస్థితిలో నతఁ డెంత నడచినను గాలము గడచునే గాని దారి జరుగదు. అంతలోఁ గాలచక్రం బనెడి సింహసమూహంబు వానిని దారొక్కనును. ఒక్కొక్క సారి. వానికిఁ గ్రూరపాపండులనెడి ఒక కంక గృధ్రంబులతోఁ జెలిమి వాటిల్లును. ఆపొందు మేలుగాదని యతఁడు గ్రహించి వానిని విడనాడి, బ్రాహ్మణులనెడి హంసకులంబును జేరఁబోవును. ఆహంసలశీలంబు వానికి రుచింపదు. అతఁడు వానిని వదలి యాచారభ్రష్టులైన శూద్రులనెడి కోతులను గూడును. వానికి నక్కోతిచేష్టలు రుచించును. వాఁ డాయానందములో మునిగి జీవతాపధిని మఱచి, కేవలదృష్ట ప్రయోజనంబు లైన గృహంబులనెడి చెట్లమీఁదఁ గ్రీడించుచు, సురతేచ్ఛతోఁ గొంత కాలము పుచ్చును. తత్ఫలముగా నాలుబిడ్డలతోడి సంబంధము దృఢతరం బగును. అతఁడు రాగాదులనెడి కొండలోయలలోఁ బడును. అచ్చట మృత్యువనెడి మత్తగజము వాని నెదు రొక్కనును. దానిం జూచి యతఁడు భయగ్రస్తుడై ప్రాక్తనకర్తృబనెడి

తీగను బట్టుకొని వ్రేలాడి యాముప్పు నెట్లో తప్పించికొని యెట్టకేలకు బిడారు చేరును. రాజా! వానిగతి తిరుగుడుకపిలెయెడ్లగతి యగునే గాని యొకనాటికి నతడు గంతవ్యంబును జేరడు.

గంతవ్యప్రాప్తికి సాధనము

‘రహశాగణా! గంతవ్యంబును జేరవలయు ననెడికోర్కీ నీకు నిక్కముగాఁ గలదేని, మొట్టమొదట నిన్నుఁ గొల్పుచున్న దండును విడనాడుము; భూతంబులే నీకు మిత్రంబులుగా గ్రహింపుము; విషయ సంగంబును ద్యజింపుము; హరిసేవచేయుము. భగవత్సేవాఫలంబుగా నీకు జ్ఞానఖడ్గంబు ప్రాప్తంబగును. ఆఖడ్గంబును జేతఁబూని నీవు చనుదారి లోని కంటకాదిగుల్మంబులను ఛేదించుచుఁ బయనము సాగింపుము. ఎట్ట కేలకు గంతవ్యస్థానంబును జేరుదువు. వేఱువెఱవు గలుగదు.’

రహశాగణుడు అవధూతను బ్రార్థించుట

రాజా! రహశాగణుఁ డాయుపదేశసారంబును సాకల్యంబుగా విని ‘మహాత్మా! జీవులు కోటిజన్తంబు లెత్తుదురు. ఎల్లజన్తంబులలో మనుష్యజన్తం బు త్తమంబగు. స్వర్గలోకజన్తంబు మేలుగాదా యని శంకింతురు. అందలిజన్తము భోగార్థమేగాని పరమార్థసాధనార్థంబు గాదు. ఏలయందురా? పరమార్థమును సాధించుటకు భాగవతమహాత్ములతోడి సమాగమంబు వలయును. అది నరలోకమందు సులభముగా సిద్ధించును; స్వర్గమందు దొరకదు. మీపాదపరాగంబు నాపయి సోఁత నోర్పితిని. నాజన్తము నేడు సఫలమయ్యెను. మీబోంట్లచరణధూళి సోఁతినవారికి భగవద్భక్తి గలుగుట వింతగాదు. మీయనుగ్రహంబునంజేసి దుస్తర్కమూలమైన నా యవివేకంబు బలం బుడిగెను. మహాత్మా! అవధూత లిట్టి వారని యెఱుంగరాదు. వారు వృద్ధులుగా నొండె బాలురుగా నొండె బెద్దలుగా నొండెఁ బిన్నలుగా నొండె వటువులుగా నొండె నుండ వచ్చును. శరీరంబులో నయ్యవధూతత్వము లేఱుంగుట కేవలం

బుపాధులనుబట్టి యూహింపరాదు; కావున నెల్లరకు నేను బ్రణమిట్లు దును. రాజులు పదవీగర్వాంధులై యుత్తముల నవమానించి చేటొందుదురు. అందులకు నేనే నిదర్శనము. రాజులకు నేమం బనుగ్రహింపు' మని ప్రార్థించెను.

పరిక్షిన్నరేంద్రా! ఆ బ్రహ్మరికుమారుఁ డట్లు నిజమహానుభావత్వంబును గప్పిపుచ్చి చరించుచుండినను, రహళాగణునకు వానిపుణ్యవిశేషంబునఁ దత్సమాగమభాగ్యము లభించెను. ఆమహాత్ముఁడు రహళాగణుని విని వానియొడఁ గరుణించి యాత్మతత్త్వంబును వానికి నుపదేశించి నిస్తరంగభాగరంబువలె గాన్పించుచు యథామతిఁ జనియెను.

రహళాగణుఁ డట్లు తత్త్వజ్ఞానంబుఁ బడసి యవిద్యారోపితమైన యాత్మాభిమానంబును వదలెను. రాజా! భాగవతులనేవాప్రభావంబెట్టిదో గ్రహింపుము. నరేంద్రా! ఈ భరతునిచరిత్రము క్షేమకరంబు నాయుర్వర్ధనము ధన్యము యశస్యంబు నై స్వర్గాపవర్గప్రదం బగును. దీనిని విన్నను బఠించినను గొనియాడినను నిఖిలశ్రేయంబులు నప్రయత్నంబుగా నొనఁగూడు ననెను.

భరతవంశానుక్రమము

సుమతి

'పరిక్షిన్నరేంద్రా! ఋషభుని పుత్రుడైన యా భరతునకు సుమతి యనుపుత్రుఁడు జనించి తాతకుసమృతమైనట్టి జీవన్ముక్తిమార్గంబు ద్రొక్కెను. ఆ సుమతియే బుద్ధావతారం బని కొందఱుపాపండులు కలియుగంబున భావించుదురు. ఆభావము వేదసమృతము గాని యార్యసమృతముగాని రెండును గానేరదు.

ఆ సుమతికి ధృవనేనయందు దేవతాజితుం డనువాఁడు పుట్టెను. దేవతాజితునకు నాసురియందు దేవద్యుమ్నుఁడును, వానికిఁ గేతుమతి యందుఁ బరమేష్ఠి యనువాఁడును, వానికి సువర్చలయందుఁ బ్రతీహః

డును గలిగిరి. ప్రతీహఁ డాత్మవిద్యను బెక్కండ్రకు వివరించుటయే గాక స్వయముగా ననుష్ఠించి యపరోక్షజ్ఞాని యయ్యెను. ప్రతీహఁనకుఁ బ్రతిహర్త, ప్రస్తోత, ఉద్ధాత యను తనయులు మువ్వరు జనించి యజ్ఞ కర్తనిపుణులైరి. ప్రతిహర్తకు స్తుతి యనుదానియందు వోయిముఁడు, భూముఁడు ననుసుతులు పుట్టిరి. భూమునకు ఋషికుల్యయందు ఉద్ధి ఘుఁడు జనించెను. వానికి దేవకుల్యయందుఁ బ్రస్తోత యనువాఁడు గలిగెను. అతనికి వరరుత్సయందు విభుఁ డనువాఁ డుద్భవించెను. వానికి భారతియందుఁ బృథుఁడేనుఁడు గలిగెను. వానికి నాకూతియందు నక్తుఁ డును, వానికి గయుఁడు పుట్టెను.

గయుని చరిత్ర

రాజా! భరతుఁడు జగద్రక్షోదీక్షితుఁడు గావున వానికళ గయునిరూపంబున నవతరించెను. గయుఁడు దయాద్వైధర్మబుద్ధితోఁ బ్రజాపతిపాలనం బొనర్చుచు, దుష్టులను శాసించుచుచు, బరమేశ్వరాంబు ణంబుగా యజ్ఞాదిసత్కర్మంబులు సేయుచు, రాజర్షిప్రవరం డనుకీర్తి గాంచెను. మఱియు నతఁడు బ్రహ్మవేత్తలను సేవించి భక్తియోగరహస్యం బెఱిగి పరిశుద్ధచిత్తుడై దేహాత్మభావంబుఁ బాసి భగవత్తాదాత్మ్యంబు నొందెను. గయునింబోలు బ్రహ్మవిదుండును ధర్మరక్షకుండును శ్రీయుతుం డును సాధుసేవకుండును వివిధయజ్ఞయు సత్సభాపూజ్యుండు నైనరాజా వేఱొక్కఁడు గలుగుట మిక్కిలి యరిది యనవచ్చును. సత్కర్మాచరణం బున వానికి నతఁడే సాటి యననొప్పెను.

గయుని ప్రభావము

రాజా! దక్షప్రజాపతికన్యకలు శ్రద్ధామైత్రీదయాప్రముఖలు గయునకు నెంతయు మెచ్చి నదీజలంబుల నతని నభిషేకించి రనుటకన్న వానియాధికృతను వేఱ చెప్పవలయునా? అతఁడు నిష్కాముడై యున్నను థాత్రీదేవి వానిగుణంబును పత్సంబుగాఁ గొని యేఁచి వాని

ప్రజలకు సర్వకామంబులను బిదికెను. మఱియు గయుఁ డకాముండై నను వానికి వేదంబు లప్రార్థితంబుగా సకలకామంబులను సమకూర్చెను. వానిమాటకు వెఱచి రాజుల్లెరు ధర్మమార్గంబును దప్పరైరి. బ్రాహ్మణులు వారిధర్మంబునందు నాటవసాలు కప్పంబుగాఁ దమకై తామే వానికి నర్పించిరి. ఇంద్రుఁడు స్వయముగా వచ్చి గయునియజ్ఞంబు లందు సోమంబును దిగద్రావి మైమఱచుటయ్యెను. గయుని శ్రద్ధా విశుద్ధభక్తియోగంబునకు భగవానుఁ డెంతయుఁ బ్రీతుఁడై వానిపూజ లను మహాసంతోషంబుతో గ్రహించెను. వేయేల ? గయునిమహిమంబు పురాణవిదులకు గాధలై లోకమెల్లఁ బ్రాకెను.

గయుని సంతానము

రాజా ! గయునకు జయంతియందుఁ జిత్రరథుఁడు, స్వాతి, అవ రోధనుఁడు అను పుత్రులు మువ్వరు జనించిరి. చిత్రరథునకుఁ బూర్ణ యందు సమ్రాట్టనువాఁడు పుట్టెను. వానికి ఉత్కలయందు మరీచి జనించెను. మరీచికి బిందుమతియందు బిందుమంతుఁడును, భోజయందు మన్యువు ప్రపన్య వనువారు సుద్భవించిరి. మన్యువునకు సత్యయందు భువనుఁడును, వానికి దోషయందుఁ ద్వష్టయు, వానికి విరోచనయందు విరజుండును బ్రభవించిరి. విరజుఁడు విషూచియందు సత్యజిత్తు మొదలగు కొడుకులు నూర్గురను నొక్కకూతును బడసి ప్రియవ్రతువంశంబునకు వన్నెఁగూర్చి నిజయశశ్చంద్రికలను బెద్దయుం దవ్వు పఱపి విబుధస్తవ సీయుండయ్యెను.

భూగోళ పరిమాణాదులు

మహర్షులారా! పరీక్షిన్నరేంద్రుఁడు విని శుకయోగిని 'మహాత్మా! ప్రియవ్రతుని చక్రనేమియొక్క రాపిడికి భూమండలంబున సప్తసాగరంబు లేర్పడి ధరాతలంబు నేడు ద్వీపంబులుగాఁ విభజించె నని తెలిపితివి. ఎందాఁక సూర్యురశ్మి సోకునో, ఎందాఁక చంద్రతారాగణంబు గాన్నిం

చునో, యందాఁక భూమండలంబు వ్యాపించియున్న దనిరి. అట్టి భూమండలముయొక్క పరిణామలక్షణంబుల నెఱుంగ నెంతయుఁ గుతూహలం బయ్యెడు. అది యెఱింగిన ఫలం జేమందువా? భూమండలంబు భగవద్గుణాత్మకస్థూలరూపం బగును. ఆ రూపంబు ప్రత్యక్షగోచరంబు గావున దానియందు మనస్సు ప్రవేశింప నోచనేని, దర్శిత నదియే తనంతట తానే క్రమక్రమంబుగా నిర్గుణంబును సూక్ష్మంబునైన పరబ్రహ్మంబునందుఁ జొఱనేర్చును. పరబ్రహ్మతత్త్వంబు నెఱింగి స్వానుభవ సిద్ధము చేసికొనుటయేగదా జన్మఫలము! ఆకారణంబున మి ష్టిట్లు కోరుచున్నా' ననెను.

శుకమహర్షి యాప్రశ్నకు హర్షించి 'రాజేంద్రా! భగవంతుని విభూతివిశేషంబుల నడుగుచున్నావు. వాని మాయావిభూతిస్థాన విశేషంబులకు నియ్యది యంతం బనియు, నియ్యది రూపం బనియు, నియ్యది లక్షణంబు లనియు సహస్రదివ్యవత్సంబు లూహించినను బుద్ధిఁ గూడ నందవు. ఇక మాటసంగతి చెప్పనేల? అయినను నీకోరికను రిత్తపుచ్చరాదు గావున, భూగోళమందలి ప్రధానవిషయంబులను సూచింతుఁగాఁ!'

సప్తద్వీప సప్తసాగరములు

ఆ చక్రనేమి తిరుగునప్పుడు మొట్టమొదటి రాపిడికి విభాగమైన భూభాగంబును జంబూద్వీప మందురు. అది భూగోళంబునకు మధ్య ద్వీపం బగును. ఆద్వీపము లక్షయోజనంబుల విస్తీర్ణము. దానిని జాఙ్గి యేర్పడిన గర్తంబును తొరొదం బందురు. దానికి లవణసముద్ర మను నామాంతరముగూడఁ గలదు. ఆ సముద్రవిస్తీర్ణముగూడ లక్షయోజనంబులు. ఆలవణసముద్రంబును జాఙ్గియున్న భూభాగంబును ప్లక్షద్వీప మందురు. దానిని విస్తీర్ణము రెండులక్షలయోజనంబులు. ప్లక్షద్వీపంబును జాఙ్గి యేర్పడిన గర్తంబు ఇక్షుసముద్ర మనబడును. దానిని విస్తీర్ణము

రెండులక్షలయోజనంబులు. ఇక్షుసముద్రంబును జుట్టి యేర్పడినభూభాగము శాల్మలీదీప్వపం బనబడును. దానివిస్తీర్ణము నాలుగులక్షలయోజనంబులు. శాల్మలీదీప్వపంబునుజుట్టి యేర్పడిన గర్తంబు సురాసముద్రమనబడును. దానివిస్తీర్ణము నాలుగులక్షలయోజనంబులు. సురాసముద్రంబునుజుట్టి యేర్పడిన భూభాగంబు కుశదీప్వపం బనబడును. దానివిస్తీర్ణము ఎనిమిదిలక్షలయోజనంబులు. దానిని జుట్టి యేర్పడిన గర్తంబు ఘృతసముద్ర మనబడును. దానివిస్తీర్ణం బెనిమిదిలక్షలయోజనంబులు. ఘృతసముద్రంబును జుట్టి యేర్పడిన భూభాగంబు క్రౌంచదీప్వపం బనబడును. దానివిస్తీర్ణము పదునాలులక్షల యోజనంబులు. క్రౌంచదీప్వపంబును జుట్టి యేర్పడిన గర్తంబు దధిసముద్ర మనబడును. దధిసముద్రంబును జుట్టి యేర్పడిన భూభాగము శాళదీప్వ మనబడును. దానివిస్తీర్ణము ముప్పదిరెండులక్షలయోజనంబులు. దానిని జుట్టి యేర్పడిన గర్తంబు క్షీరసాగరం బనబడును. అదియు ముప్పదిరెండులక్షలయోజనంబుల విస్తీర్ణము గలిగియుండును. క్షీరసాగరంబును జుట్టి పుష్కరదీప్వపం బలువదినాల్గులక్షలయోజనంబుల విస్తీర్ణముగలది యున్నది. దానినిజుట్టి స్వాదూదకసముద్రం బంతవిస్తీర్ణము గలది యున్నది.

భూమండలంబు మొత్తముమీఁదఁ గోటియిరువదియేడులక్షలు యోజనంబుల విస్తీర్ణము గల భూభాగంబుతోను, అంతవిస్తీర్ణముగల జలభాగముతోఁ గూడియున్నది. భూ జలభాగంబులు రెండును గలిసి రెండుకోట్లు ఏబదినాల్గులక్షలుయోజనంబుల విస్తీర్ణమగును.

రాజేంద్రా! స్వాదూదకసముద్రంబును జుట్టి యేమి యున్నదందువా? లోకాలోక పర్వతం బుండును. కంటికిఁ గాన్పించునది లోకంబును, కాన్పింపనిది అలోకంబు నగును. ఆపర్వతము దృశ్యాదృశ్యంబుల రెంటి మధ్య నిలిచి రెంటిని వెవ్వేటు చేయుచున్నది గాన, దానికి లోకాలోక పర్వతం బని పేరువచ్చెను. ఆపర్వతముయొక్క యవ్వలిభాగం బగోచరంబు.

జంబూద్వీపము

భూమధ్యభాగముం దేర్పడిన ద్వీపమునందు నొక్క మహాజంబు వృక్షము గలదు. ఆవృక్షంబునుబట్టి యాద్వీపంబునకు జంబూద్వీప మనువేరు వచ్చెను.

జంబూద్వీపకులగిరులు

జంబూద్వీపంబునకు మధ్యభాగంబున మేరుపర్వతం బున్నది. దానికి నుత్తరంబున నీలపర్వతంబును, దానికి నుత్తరంబున శ్వేతపర్వతంబును, దానికి నుత్తరంబున శృంగపర్వతంబును గలవు. అట్లే మేరుపర్వతంబునకు దక్షిణంబున నిషధపర్వతంబును, దానికి దక్షిణంబున హేమకూటంబును, దానికి దక్షిణంబున హిమాచలంబు నున్నవి.

జంబూద్వీప నవఖండములు

జంబూద్వీప నవఖండములలో మధ్యభాగమున మేరుపర్వతం బున్నదని తెలిపితిని. ఆపర్వతం బున్న భాగము 1. ఇలావృతవర్ష మనఁబడును. ఆప్రదేశం బుత్తరంబున నీలపర్వతమువఱకును దక్షిణంబున నిషధపర్వతంబువఱకును వ్యాపించియుండు. నీలపర్వతంబునకును శ్వేతపర్వతంబునకును మధ్యనున్న ప్రదేశము 2. రమ్యకవర్ష మనఁబడును. శ్వేతపర్వతంబునకును శృంగపర్వతంబునకును మధ్యనున్న ప్రదేశము 3. పిరణ్ణయవర్ష మనఁబడును. శృంగపర్వతంబునకు నుత్తరభాగము లవణసముద్రమువఱకు నున్నది 4. కురువర్ష మనఁబడును. అట్లే నిషధ పర్వతంబునకును హేమకూటంబునకును మధ్యనున్న ప్రదేశంబు 5. హరివర్షం బనియు, హేమకూటంబునకును హిమాచలంబునకును మధ్యనున్న ప్రదేశము 6. కింపురుషవర్ష మనియు, హిమాచలంబునకును దక్షిణపార్శ్వ లవణసముద్రంబునకును మధ్యనున్న ప్రదేశము 7. భారతవర్షం బనియుఁ బిలువఁబడును.

నీలపర్వతంబును గదిసి దానికి బల్బిమభాగంబున మాల్యవంశ పర్వతము గలదు. మాల్యవంశంబునకు నవ్వలిభాగము కేతుమాలవృ మనఃబడును. నిషధపర్వతంబునంటి దానికి దూర్పుభాగమున గంధ మాదనపర్వతము గలదు. దానికి నంటియుండు ప్రదేశంబును భద్రాశ్వ వృ మనిరి. ఇట్లు నవఖండంబు లేర్పడెను.

పర్వతంబుల విస్తీర్ణాదులు

మేరుగిరికి నుత్తరపార్శ్వంబునున్న నీలశ్వేతశృంగపర్వతంబులు మూడును దూర్పు దెసకు రెండువేలయోజనంబులు సాగి లవణాబ్ధిని దాకు చుండును. ఆ మూడింటిలో నీలపర్వతంబునకంటె శ్వేతపర్వతం బును, దానికంటె శృంగపర్వతంబును నిడుపులో దశాంశమునకన్నఁ గొంచెము హెచ్చుగాఁ దగ్గియుండును. మేరుపర్వతంబునకు దక్షిణభాగం బుననున్న నిషధాదిగిరులుగూడఁ దూర్పు దెస నిడుదలై పదివేలయోజనం బుల పొడవు గలిగియుండును. మాల్యవంశమును గంధమాదనంబు నొక్కొక్కటి పదివేలయోజనంబుల యాయామము గలిగియుండును.

మేరుపర్వతము

రాజేంద్రా ! మేరుపర్వతము కనకమయమై కులగిరులకు రాజగుచు భూమండలపద్మంబునకుఁ గర్ణికయో యన నొప్పారును. ఆపర్వతంబు లక్షయోజనంబుల యెత్తు. అందులోఁ బదునాఱువేలయోజనంబులు భూమిలోనికిఁ బ్రాకియుండును. భూమిమీఁద నయ్యది యెనుబది నాలుగువేలయోజనంబుల పొడవును పదునాఱువేల యోజనంబుల తనర్పునై గొప్పించును. ఆ గిరిశిరోభాగము ముప్పదిరెండుయోజనంబుల వెడల్పు గలిగియుండును.

ఉపపర్వతములు

మేరుగిరికిఁ దూర్పున 1. మందరపర్వతంబును, దక్షిణంబున 2. మేరుమందరపర్వతంబును, పడమటిభాగంబున 3. సుపార్శ్వపర్వతం

బును, ఉత్తరదిశయందు 4. గుమువపర్వతంబును నిలిచి యొక్కొక్కటి పదివేలయోజనంబుల పొడవు నంతయ తనప్పు గలిగి యమైరువునకు నూతకజ్జులో యన నొప్పుచుండును. అందు మందరశిఖరంబున జూత వృక్షంబును, మేరుమందర శిఖరంబున జంబూవృక్షంబును, సుపార్శ్వ శిఖరంబున గంబవృక్షంబును, కుమువశిఖరంబున వజ్రవృక్షంబును గలవు. ఆవృక్షంబు లొక్కొక్కటియు బహునొకండువందలయోజనంబుల యెత్తు నంతవెడల్పు గలిగి శాఖోపశాఖలతోఁ బలుచి యాగిరలకు నెత్తిన పెక్కెంబులలో యన నొప్పును.

క్షీరాది తటాకంబులు

ఆ పర్వతశిఖరంబులందు గొప్పమడువులు చూలు యోజనముల విస్తీర్ణము గలిగియుండును. వానిలో నొకటి పాలతోను, ఒకటి తేనెతోను, ఒకటి చెఱకురసంబుతోను, ఒకటి తేటనీటితోను నిండి యుండు లాడుచునుండును. ఉపదేవగణంబు లా క్షీరాదుల ద్రావి యొగైశ్వరాదుల బడయుచుందురు.

నందనాది వనంబులు

అచ్చట నందనము, చైత్రరథము, వైభ్రాజికము, విశ్వతో భద్రము అను దేవోద్యానంబులు నాల్గు గలవు. వేల్పులు వారిప్రియ రాండ్రతోడ నవ్వనవిహారంబుల నానందించుచుందురు. ఆవిహారమయంబులందు నచ్చట సిద్ధగంధర్వాదుల సంగీతాదులు చెవులకు విందు గూర్చుచుండును.

అరుణోదప్రవాహము

మందరగిరినెత్తమ్మన నున్న చూతవృక్షగ్రమునుండి యమృత మధురంబులైన ఫలంబులు గిరిశిఖరంబులంత పెద్దవి పండి రాలి పగిలి రసంబుల గ్రుమ్మరించుచుండును. అరసంబులు గూడి యేత్రై యిలా వృతపర్వంబున దూర్పుముఖముగూ బ్రవహించుచుండును. చూతరసంబొడ్డభాగ—10

బరుణంబుగావున నయ్యేటికి నరుణోదం బనుపేరు గలిగెను. అటకు బార్వతీహరిచారికలైన దేవవనితలు వచ్చి యాజలంబును సేవించి పోవు చుండురు. అట్లు వారు చనునప్పుడు తజ్జలదివ్యవాసనలను వారి శరీరం బులనుండి లలితమారుతంబులు గొనిపోయి చుట్టుప్రక్కలఁ బదియోజ నంబుల పర్యంతము పఱచును.

జంబూనది

మేరుమందరశిఖరంబున మహాజంబూవృక్షము గలదు. ఆవృక్ష ఫలంబులు గజప్రమాణముగా నుండును. ఆపండ్లు రాలినప్పుడు తద్రస ములు కూడి జంబూనదివేరఁ బాటి క్రిందికిఁ దిగి యిలావృతవర్షము యొక్క దక్షిణభాగంబునఁ బ్రవహించును. ఆయేటి యిటుదరులనున్న మన్ను తజ్జంబూఫలరసంబునఁ దడిసి మాగి వాతార్కపుటపాకంబు నొంది సువర్ణం బగును. అది జంబూనదీరసంబునఁ గలుగుటంజేసి దానిని జాంబూనదం బందురు. ఆసువర్ణంబును దేవతాదులు గొనివచ్చి, కటకకటి సూత్రమకుటాది భూషణంబులుగా నిర్మించి ధరింతురు.

పంచముఖ

సుపార్శ్వగిరినెత్తంబున గొప్ప కదంబవృక్షంబు గలదు. ఆవృక్ష వివరంబునుండి యైదుమధుధారలు పంచముఖంబుల వెడలి తన్నగశృంగం బులం బడి కూడి యిలావృతవర్షపశ్చిమభాగంబును దధువుచుఁ బ్రవహించును. ఆ తేనియలను మహాస్త్రీతతోఁ గ్రోలుదురు. వారిముఖంబులనుండి కమ్మని వాసనలు వెడలి మారుతానీతములై నూలుయోజనంబులు వ్యాపించుచుండును.

శతవల్క జాతనదంబులు

కుముదపర్వతశిఖరంబున పటవృక్షము గలదని చెప్పితిని. ఆవృక్షం బును శతవల్క మందురు. దానిస్కంధమునుండి పెన్నదంబులు వెడలి క్రిందికిఁ బాటుచుఁ బయోదధిఘృతమధుగుణాన్నంబులను, వస్త్రశయ

నాసనాది సమస్తవస్తుసామగ్రిని గోరినవారికిఁ గోరినంతఁ గూర్పుచు, నిలావృతవ్వంబునకు నుత్తరదిశఁ బ్రవహించును. ఆ నదీజలంబులను నేవించినవారికి మేన ముడతలు గలుగవు; వెండ్రుకలు సరియవు; చెచ్చట వాసనలు పుట్టవు; శ్రమ గలుగదు; ఆధివ్యాధులుగాని శీతోష్ణవివృతలు గాని జరామరణంబులుగాని చేరకావు. వారు యావజ్జీవమునిరతిశయసుఖ జీవులై యుందురు.

మేరుపరిసరపర్వతంబులు

మేరుపర్వతంబునకుఁ గ్రిందిభాగంబున నలువలంకులఁ గురంగ, కురర, కుసుంభ, వైకంకత, త్రికూట, శిశిర, షతంగ, రుచక, నిషధ, పిత వాస, కపిల, శంఖ, చారు, విహంగ, ఋషభ, నాగ, కాలాంజన, నార దాది గిరులు పర్వతర్ణికకుఁ గేసరంబులువలె, నయ్యచలంబునకు నొప్పారు చుండును. మేరుగిరికి దూర్పుభాగంబున జతరదేవకూటంబులును, దక్షిణభాగంబునఁ కైలాసకరవీరంబులును, బశ్చిమంబునఁ బవనపారి యాత్రంబులును, నుత్తరంబునఁ త్రిశృంగమకరంబులును నిల్చి యష్టేరు భారంబును మోయుదిగ్గజంబులో యన నుండును. అందు జతరదేవ కూట పవనపారియాత్రంబులు నాల్గు దక్షిణోత్తరంబులుగా నుండును. అవి యొక్కొక్కటి పదునెనిమిదివేలయోజనంబుల నిడుపు నురెండు వేలయోజనంబుల వెడల్పు నుండును. కైలాస కరవీర త్రిశృంగ మకర పర్వతంబులు నాల్గు పూర్వపశ్చిమంబులకు సాగి, పదునెనిమిదివేలయోజనంబుల నిడుపును రెండువేలయోజనంబుల వెడల్పు నై యుండును.

బ్రహ్మపురము

మేరుపర్వతశిఖరమధ్యభాగంబున బ్రహ్మపురం బుండును. అది పదివేలయోజనంబుల నిడుపును నంతవెడల్పును గలిగి సమచతురశ్రంబయి సువర్ణమయముగా నుండును. ఆపురంబునకు మనోవతి యను నామాంత రము గలదు. ఆపురంబు నెనిమిది దెసల లోకపాలకులపట్టణంబులు

అమరావతి, తేజోవతి, సంయమని, కృష్ణాంగన, శ్రద్ధావతి, గంధమతి, మహోదయ, యశోవతి యనునవి యుండును. ఆనగరంబు లొక్కొక్కటి రెండువేలయేనూలు యోజనంబుల విస్తీర్ణము గలిగియుండును.

గంగానిర్గమము

రాజేంద్రా! భగవానుడు తొల్లి వామనావతారమెత్తి బలి చక్రవర్తి దాతృత్వంబును బరిక్షించుటకై వానిని మూడడుగులనేలఁ గోరుటయు, బలిచక్రవర్తి యట్లే యిచ్చుటయు, వామనుడు దక్షిణ పాదంబుఁ జూచుటయు, దానికి భూభాగంబెల్లఁ జాలకుండుటయు, దర్వాత వామపాదంబుయొక్క యడుగులోపల నూర్ధ్వకటాహంబెల్ల నిమిడిపోవుటయు వినియుండువు. భగవానుడు వామపాదంబును జూచినప్పుడు తత్పాదాంగుష్ఠనఖాగ్రము సోకి యూర్ధ్వకటాహము ప్రీతి యందు బారియ యేర్పడెను. ఆవివరంబునుండి జలధార వెడలి భగవత్పాదపద్మప్రత్యక్షనభాగ్యంబు నోచి తచ్చరణకుంకుమకింజల్కంబు కెంజాయఁ దాల్చి శోభిల్లెను. భగవత్పాదస్పర్శ గల్గుటంజేసి యానదికి భగవత్పది యనుపేరు వచ్చెను.

అట్లు వెడలినజలధారను ఉత్తానపాదునిపుత్రుడు ధ్రువుఁ డను పరమభాగవతుడు చూచి 'అహో! ఇది నా కులదేవతాపాదారవిందో దకం' బని భక్తిపరవశుడై యానందాశ్రవులు గురియుచు నజ్జలంబును నాటికి నేటికి నేవించుచుండును. ధ్రువపదంబునకుఁ గ్రింద సప్తర్షులుండురు. వారు మోక్షార్థంబై యన్యపురుషార్థంబుల నుపేక్షించు చాడువన నితరయోగంబులన్ెల్ల వదలి, తన్నదీజలనిరంతరనేవాయోగంజేయు త్తమోత్తమతపం బని భావించి తమజటాజూటంబులఁ దన్నీరంబును దాల్తురు.

ఆప్రవాహంబు ధ్రువపదసప్తర్షిమండలంబులు దాటి చంద్రమండలంబు నావరించి మేరునగళిఖాగ్రస్థబ్రహ్మసదనంబుఁ జొచ్చి యట నాల్గు

పాయలుగాఁ జేలెను. ఆ నాల్గింటిని సీత, అలకనంద, చతుస్సు, భద్ర
యని పేర్కొందురు. వానిలో సీతయనది బ్రహ్మసదనంబునుండి తూర్పు
పార్శ్వంబున వెడలి కేసరావష్టంభాది పర్వతశిఖరంబులమార్గంబునఁ జని
కుముద కుకురాదిగిరిశృంగంబుల దాటి, క్రిందికి జాఱి మేరుప్రాగ్భాగం
బునఁ బడి, గంధమాదనశిఖరంబుల దాటి భద్రాశ్వవృక్షముఁ బ్రవేశించి
తన్మధ్యప్రదేశంబునకు భాగ్యంబుఁ గూర్చుచు, దూర్పులవణసముద్రం
బును జేరుచున్నది. చతుస్సు పశ్చిమపార్శ్వమునఁ జని మాల్యవంత
శిఖరంబులకు దిగి, యందుండి జాఱి కేతుమాలవర్షమధ్యభాగంబును
బునీతము గావించుచుఁ బశ్చిమలవణాద్ధిఁ గూడుచున్నది. భద్ర యను
నది యుత్తరమార్గంబు ద్రోక్కి శృంగవంతశిఖరంబుఁ బ్రవేశించి, యం
దుండి యుత్తరకురువర్షంబుఁ జొచ్చి యుత్తరలవణార్ణవంబుఁ గలయు
చున్నది. అలకనంద బ్రహ్మసదనంబునుండి దక్షిణద్వారంబున వెడలి
నానాగిరికూటంబులు దాటి మహావేగంబుతో హేమకూటహిమకూటం
బుల నతిక్రమించి కర్ణక్షేత్రమైన భారతవర్షంబుఁ జొచ్చి దక్షిణాలవణో
దధిఁ గూడుచున్నది.

వఱియు మేరువు మున్నగు పర్వతంబులకుఁ బుత్రకలై స్రవ
హించునదులు ప్రతివర్షంబున వేనవేలు గలవు. వానిలోఁ గొన్ని పశ్చిమ
వాహినులును, గొన్ని పూర్వవాహినులును నై పాటుచుండును. పశ్చిమ
ముఖవాహినులను నదంబు లనియుఁ బూర్వముఖవాహినులను నదు
లనియు వచింతురు. -

భూలోకస్వర్గంబులు

రాజేంద్రా ! జంబూద్వీపమందున్న సవవర్షంబులలో భారతవర్షం
బొక్కటిమాత్రమే కర్ణక్షేత్ర మగును. తక్కినవర్షంబు లెనిమిది భోగ
క్షేత్రంబులగును. స్వర్గగతులు వారివారి పుణ్యక్షేపంబుల నయ్యావర్షంబు
లందు భోగింతురు. ఆకారణంబున వానిని భూలోకస్వర్గంబు లందురు.

అచ్చటిపురుషులకుఁ బదివేలసంవత్సరంబు లాయుఃప్రమాణము. వారు దృఢాంగులును గజబలులు నై వయోబలమోదంబుల నొప్పుచు సురత భోగంబుల దేవతుల్యులై యనుభవింతురు. వారికి నాయుశ్శేషంబు సంవత్సరమాత్రమే యున్నదనఁగా వారిభార్యలు గర్భవతులగుదురు. ఆకారణంబున నంతవఱకు వారికి సురతభోగవిషయంబున నెట్టి యంత రాయము గలుగదు. మఱియుఁ బురుషుఁ డెవ్వఁడేనియుఁ బ్రమాదవశం బుననేని ఇలావ్సంబుఁ బ్రవేశించునేని వాఁడు స్త్రీ యగును. ఇది భవానీ దేవీశాపంబు గావున నందుఁ బురుషులెవ్వరుఁ జనరు.

అయ్యిష్టవర్షంబులందుఁ బెక్కువనాశ్రమంబులు గలవు. అవి సర్వర్తులందుఁ గిసలయకుసుమఫలభరితంబులై సౌఖ్యగాంచుచుండును. అందలి గిరినైత్యంబులందు సరోవరంబులు పెక్కులు గలవు. వాని జలంబులు కమలకల్పారవరాగమనోజ్ఞంబులై హంసకాండవాదివిహంగమృదు మధురరవసంకులంబులై శ్రవణాది సర్వేంద్రియవర్షంబుఁ గూర్చుచుండును. దేవతలు వారివారి సుందరీమణులతోడను బరిచారికాబృందము తోను జనుదెంచి యాసరస్సులందు యథేచ్ఛాజలక్రీడలు సలుపుదురు.

నవవర్షంబులందు భగవత్సేవాప్రకారములు

రాజేంద్రా! భగవానుఁడు రూపనామరహితుఁ డయ్యు వాని భక్తులకు సేవాభాగ్యంబును గూర్పుటకై వివిధమూర్తులు ధరించి సన్నిధి చేయుచుండును. భగవానుఁ డిలావృతవర్షమందుఁ జంద్రశేఖరరూపంబునను, భద్రాశ్వవర్షమందు హయగ్రీవమూర్తిరూపంబునను, హరివర్షమందు నృసింహరూపంబునను, కేతుమాలవర్షమందుఁ గామదేవస్వరూపంబునను, రమ్యకవర్షమందు మత్స్యవతారరూపంబునను, హిరణ్యవర్షమందుఁ గూర్తావతారరూపంబునను, ఉత్తరకురువర్షంబున యజ్ఞవరాహమూర్తిరూపంబునను, కింపురుషవర్షంబున సీతాలక్ష్మణహనుమత్సమేత శ్రీరామమూర్తిరూపంబునను, భారతవర్షమందు నారాయణావతారరూపంబునను కేవింబఁబడుచుండును.

మూర్తిభేదములబట్టి మంత్రభేదములు

రాజేంద్రా! ఆయావర్షమందలి భగవన్నూర్తిభేదంబులబట్టి మంత్ర భేదములు గలవు. ఇలావృతవర్షంబున 'ఓం నమో భగవతే వాసు దేవాయ సర్వగుణసాంఖ్యానాయా వ్యక్తాయ నమః' అను మంత్రంబును; భద్రాశ్వమందు 'ఓం నమో భగవతే ధర్మా యాత్మవిశోధనాయ నమః' అను మంత్రంబును; హరివర్షమందు 'ఓం నమో భగవతే నరసింహాయ నమస్తేజస్తేజసే, ఆవిరావిర్భవ - వక్రనఖ - వక్రచంద్ర - కర్ణాశీయాం రంధయ రంధయ - నమ ఉగ్రస్వభావాయ మహాత్మనే తమోగ్రసగ్రస స్వాహ - అభయమభయమాత్మని భూముష్టే' అను మంత్రంబును; కేతు మాలయందు 'ఓం హ్రం హ్రీం హ్రూం ఓం నమో భగవతే హృష్ కేశాయ సర్వగుణవిశేష విలక్షితాత్మనే - ఆకూలీనాం - చిత్తానాం - చేతసాం చ - విశేషాణాం చాధిపతయే - షోడశకలాయ, ఛందో మయాయ, అన్నమయాయ, అమృతమయాయ, సర్వమయాయ, సహస్రే ఓజసే, బలాయ, కాంతాయ, కామాయ నమస్తే - ఉభయత్ర భూయాత్' అను మంత్రంబును; రమ్యకమందు 'ఓం నమో భగవతే ముఖ్యతమాయ నమస్తత్వాయ, ప్రాణాయోజసే సహస్రేబలాయ మహామత్స్యాయ నమః' అను మంత్రంబును; హిరణ్మయమందు 'ఓం నమో భగవతే అకూపారాయ సర్వతత్త్వగుణవిశేషణాయ నోపలక్షితస్థానాయ నమో వస్త్రే నమో భూమ్నై నమోఽవస్థానాయ నమస్తే' అను మంత్రం బును; ఉత్తరకురువర్షమందు 'ఓం నమో భగవతే మంత్రతత్త్వలింగాయ యజ్ఞక్రతవే మహాభ్యుదయవాయ మహీధరాయ మహాపురుషాయ నమః, కర్తృశుక్లాయ త్రియుగా యా గుణాయ నమస్తే' అను మంత్రంబును; కింపురుషవర్షమందు 'ఓం నమో భగవతే ఉత్తమశ్లోకాయ నమ ఆర్య లక్షణశీలవ్రతాయ నమ ఉపశిక్షితాత్మనే నమ ఉపాసితలోకాయ నమ స్సాధువాదనికర్షణాయ నమో బ్రహ్మణ్యదేవాయ మహాపురుషాయ మహా రాజాయ నమః' అను మంత్రంబును, భారతవర్షమందు 'ఓం నమో భగ

వతే ఉపశమశీలాయ ఉపరతానాశ్చాయ నమోఽకించనవిత్తాయ ఋషి.
ఋషభాయ నారాయణాయ పరమహంసాయ పరమగురవే ఆత్మా
రామాధిపతయే నమో నమః' అను మంత్రంబును జపమంత్రంబు లగును.

భారతవర్ష విశేషములు

1. ముఖ్యశైలములు

రాజేంద్రా! భారతవర్షమందుఁ బెక్కుశైలంబులు గలవు. వానిలోఁకెల్ల మలయము, మంగళప్రస్థము, మైనాకము, త్రికూటము, ఋషభము, కూటరము, కొల్లము, సహ్యాము, వేసగిరి, ఋశ్యమూకము, శ్రీశైలము, వేంకటము, మహేంద్రము, వారిధరము, వింధ్యము, శుక్తి మంతము, ఋక్షగిరి, పారియాత్రము, ద్రోణము, చిత్రకూటము, గోవర్ధనము, రైవతకము, కకుంభము, నీలము, కాకముఖము, ఇంద్రకీలము, రామగిరి యను నిరుపదియేడు ముఖ్యపర్వతము లగును.

2. నలువదిమూడు ముఖ్యనదులు

రాజేంద్రా! పైనిఁజెప్పిన పర్వతంబులందుఁ బుట్టి ప్రవహించుచు భారతజనులకు నామస్తరణపానాదులవలనఁ బావనత్వంబుఁ గూర్చుచున్న నదులు పెక్కులు గలవు. వానిలోఁ జంద్రపట, తామ్రవర్ణి, యవటోద, కృతమాల, వైహాయసి, కావేరి, వేణి, పయస్విని, పయోద, శర్కరావర్త, తుంగభద్ర, కృష్ణవేణి, భీమరథి, గోదావరి, నిర్వింధ్య, పయోష్ణి, తాపి, రేవ, శిల, సురస, నర్మద, చరణ్వతి, సింధువు, శోణనద, మహానది, వేదస్త్రుతి, ఋషికుల్య, త్రిసమ, కౌశికి, మందాకిని, యమున, సరస్వతి, దృవద్యుతి, గోమతి, సరయు, భోగవతి, సుషమ, శతద్రు, చంద్రభాగమరు ద్వైధ, వితప్త, యసిక్ష్మి, విశ్వ యనునట్టి నలువదిమూడు ముఖ్యనదు లగును.

3. పురుషార్థసంపాదనయోగ్యస్థానము

రాజా! కర్మము సాత్త్విక రాజస తామసగుణప్రేరితమై కొనసాగుచుఁ దత్తద్గుణానురూపఫలంబుల నిచ్చుచుండు ననియు, దత్ఫలం

బుల ననుభవింపక తీరిదనియు, ఫలభోగార్థము జీవులు తదనురూపగుణ శరీరంబులు దాల్చి పుట్టి ప్రారబ్ధఫలంబు ననుభవించి యాతనువులను వదలి సంచితకర్మఫలశేషభోగార్థము మఱలమఱలఁ దత్తదనుగుణదేహంబులఁ దాల్చుచుండు రనియుఁ దెలిపితిని. అట్టికర్మంబు ననుభవించుటకును జన్మ కారణంబైన యవిద్యాబంధంబును దెగనాడి పురుషార్థంబు నొందుటకును జీవులు భారతవర్షంబునఁ బుట్టుదురు. భారతవర్షజాలకు నవిద్యానిరసనోపాయం బెద్ది యందువా? మహాపురుషసంగంబు ముఖ్యోపాయం బగు. తత్సంగఫలంబుగా ననన్యభక్తియోగంబు సిద్ధించును. ఇవియే పరమ సాధనములు. ఈరెండును భారతవర్షజాలకు వర్ణాశ్రమక్రమంబున నల వడుటకు నెంతయు నవకాశము గలదు.

దేవతలు భారతవర్షజన్మముఁ గోరుట

రాజేంద్రా! నరులు స్వర్గసుఖంబునకై దుష్కరంబులగు తపో వ్రతక్రమదానాదు లొనర్చి దానిని సాధింతురు. స్వర్గలోకవాసులైన సురలు స్వర్గసుఖంబులు తుచ్ఛంబు లని తలపోసి 'ఆహా! ఈస్వర్గ భోగంబులకు నెన్నడో యొకనాఁ డంతంబుఁ గలుగును. తర్వాత జన్మిం పక తప్పదు. ఆజన్మంబు లెట్టివో యూహింపరాదు. మఱియు భోగపరు లకు భగవత్పాదపద్మస్పర్శం బెంతయు నరుదగు. జన్మరాహిత్యం బొక్కటే యుత్తమోత్తమసుఖంబు. అది భగవత్సేవవలనఁ దక్కు వేటొంటఁ గలుగదు. హరిసేవకు నరజన్మంబునందువలె నన్యంబుల నవకాశము కలుగదు. కల్పాంతస్థానమును సాధించియు మఱల జన్మంబు లెత్తుటకన్న సర్వసంగత్యాగమూలకంబున నిత్యమైనహరిపదంబుఁ జేర నోచిన భారతవర్షపురుషజన్మంబు క్షణావస్థాయైవైనను సర్వవిధంబుల వాంఛనీయము గదా! మాకును భారతవర్షంబున మనుజుజన్మంబు గలుగుఁ గాక. కటా! శ్రీవైకుంఠనికథాసుధానదులందుఁ గ్రుంకులాడి భాగవతుల తోడి సంగమభాగ్యంబుఁ బడసి యానందించునట్టి కలిమి లేనినాఁడు బ్రహ్మలోకంబైనను మఱి యేలోకంబైనను గర్వమగునేగాని సుంతే బొడ్డభాగ—11

నియుఁ గోరఁదగదు. భగవదాశ్రయసంపద గల్గియు, మోక్షార్థము యత్నింపనివానిగతి యెంతయు శోచ్యము. వృక్షంబు నాశ్రయించిన పక్షులు బోయవలలో నొకసారి చిక్కి యెట్లొ తప్పించికొనియు, మఱల నవ్విటపంబునే చేరి తిరిగి యాబోయవలకుఁ జిక్కి నశించుచున్నవి. అట్లే జీవులు మనుష్యత్వంబు నెట్లొ పడసియు ముక్తికాములు గాక భోగార్థులగుదురేని, వారిగతి పైనిఁజెప్పిన పక్షులగతియే యగుఁ గదా.'

'భగవానుడు నిత్యపూర్ణుడు. అట్టివాడుగూడ భారతజనకృత పురోడాశాదుల నెంతోప్రీతితో గ్రహించును. భారతవాసులభాగ్యమే భాగ్యము. భగవానుడు సర్వకామప్రదుడు. కోరినవారికిఁ గోరిన దానినే యిచ్చును. నిష్కామబుద్ధితో భగవాను నారాధించినప్పు డెట్టి ఫలము గలుగు నందురా? కామఫలములెల్లఁ గాలగతంబులై నశించును. ఏదియుఁ గోరక భగవంతు నారాధించువారికి నిత్యమైన మోక్షంబును భగవానుఁ డనుగ్రహించును. తొల్లి మేముచేసిన యజ్ఞాధ్యయనసత్కాది సత్కర్తములఫలంబుగా మా ఓప్పుడు స్వర్గలోకనివాసమయ్యెను. ఆకర్మ ములలో నేదేని శేషించి పునర్జన్మమునకుఁ గారణముగా నుండు నేని మాకు భారతవంశంబున నరజన్మంబు లభించుఁగాక. అట్లు జన్మించి భక్తవత్సలుడైన భగవానుని భక్తిచేసి పరమార్థముఁ బడయుదుముగాక' అని లోలోనఁ బరితపింతురు. రాజా! భారతవంశమందలి నరజన్మవిశేషం బెంతయో నీవే యూహింపుము.

ఉపదీప్యమాను

రాజేంద్రా! జంబూద్వీపంబునకు నెనిమిది యుపదీప్యమానులు గలవు. వానిని స్వర్ణప్రస్థము, చంద్రశుక్లము, ఆవర్తనము, రమణకము, మందేహారుణము, పాంచజన్యము, సింహళము, లంక అని పేర్కొందురు. తొల్లి సగరచక్రవర్తి యశ్వమేధయాగంబునకుఁ దొడఁగి యజ్ఞాశ్వంబును వదలెననియు, దాని నింద్రుడు హరించెననియు, సగరునిపుత్రులు తదశ్వా

నేపథ్యపరులై థాత్రిని ద్రవ్వెరనియు, దత్ఫలంబుగా జంబూద్వీప మందు నెనిమిది యుపద్వీపంబు లేర్పడె ననియు గొండ అందురు.

ప్రతాపద్వీపపరిమాణాదులు

2. ప్రతాపద్వీపము

రాజేంద్రా! ఈద్వీపంబున మహాప్రతాపవృక్షము గలదు. దానిని బట్టి దానికిఁ బ్రతాపద్వీపమని పేరువచ్చెను. ఆద్వీపంబున నగ్ని దేవుడు సప్తజిహ్వఁ డను పేర విలసిల్లుచుండు.

ప్రతాపద్వీప సప్తఖండములు

తొల్లి ప్రియవ్రతునిసతుడు ఇత్తజిహ్వఁ డా ప్రతాపద్వీపంబు నేలుచుండెను. వానికి నేడ్వరు పుత్రులు జనించిరి. అతఁ డా ద్వీపం బును ఏడుఖండములుగా విభజించి యేడ్వరుతనయుల కిచ్చెను. ఆయేడు గురపేర నయ్యేడుద్వీపములు శివము, యశస్యము, సుభద్రము, శాంతము, క్షేమము, అభయము, అమృతము అని పరంగును.

ప్రతాపద్వీప సప్తపర్వతములు

ఆ ద్వీపమందు మణికూటము, వజ్రకూటము, ఇంద్రనేనము, జ్యోతిష్మంతము, ధూమ్రవర్ణము, హిరణ్యగ్రీవము, మేఘమాలము అనఁ బడు కులపర్వతంబు లేడు గలవు. ఆపర్వతంబు లేడు నయ్యేడుపర్వం బులకు హద్దులగును.

ప్రతాపద్వీప సప్తమహానదులు

ఆద్వీపమందు అరుణ, సృమణ, ఆంగిరసి, సావిత్రి, సుప్రభాత, ఋతంభర, సత్యంభర అను మహానదు లేడు గలవు.

ప్రతాపద్వీపచాతుర్వర్ణములు - సూర్యోపాసము

ప్రతాపద్వీపమందలి జనులు హంసులు, పతంగులు, ఊర్ధ్వాయనులు, సత్వాంగులు అనుపేర్ల నాల్పవర్ణములుగా నుందురు. వా రా ద్వీప

మందలి నదీజలంబులను స్నానపానాదిరూపంబుల నేవించుటంజేసి తజ్జల ప్రభావంబున నిరస్తరజస్తమోగుణులై యాయుర్వృద్ధి గలిగి వేయేండ్లు జీవించును. వారిదేహంబులు దేవతలశరీరంబు లెట్లో యట్లు చెమర్చవు; బడలికలు పొందవు; వారు సూర్యోపాసకులు. స్వర్గద్వారభూతుండును వేదమయిండు నైన యాసూర్యభగవానుని ద్రయ్యావిద్యాపూర్వకంబుగా నుపాసించి 'ప్రత్నస్య విష్ణోరూపం యత్సత్యైర్తస్య బ్రహ్మణ అమృతస్య మృత్యోశ్చ సూర్యమాత్మాన మి మహీ' అను మంత్రంబును జపించును. స్లక్షాది సత్త్వద్వీపములందుఁ బురుషులకుఁ బుట్టువుతోడనే యాయురింప్రియోజస్సహోబలబుద్ధివిక్రమంబులు పెచ్చుగాఁ గలుగుచుండును.

3. శాల్మలీద్వీపము

రాజేంద్రా! ఆ ద్వీపమందుఁ బ్లక్ష్యవృక్షమంతటిది శాల్మలీవృక్షము గలదు. ఆవృక్షంబునుబట్టి యాఖండంబునకు శాల్మలీద్వీపం బనుపేరు వచ్చెను.

ఆశాల్మలీవృక్షమూలంబున గరుత్మంతుండు నివసించుచుండును. ఆపక్షిరాజు అక్కలల్లార్చినప్పుడు బృహద్రథంతరాది వేదానువాద శబ్దంబులు వెడలును. ఆవిహంగమేశ్వరుఁ డట్లు నిజావయవభూతంబులైన యాశబ్దంబులతో శ్రీమహావిష్ణువును స్తుతించును.

శాల్మలీద్వీపసప్తఖండంబులు

ఆద్వీపంబును త్రియప్రతుని సుతుండు యజ్ఞబాహుఁ డేలెను. వానిః నేడురుకొడుకులు జనించిరి. అతఁ డాద్వీపంబు నేడు భాగంబులుగా విభజించి యయ్యేడుగురకుఁ బంచియిచ్చెను. ఆఖండంబులు వారిపేర సులోచనము, సౌమనస్యము, మణికము, దేవబర్హము, పాలి బర్హము, ఆప్యాయనము, అభిజ్ఞాతం బనఁ బరఁగును.

కాలలీడ్విప సత్తదులు

ఆసత్తఖండములలో సులోచనమందు స్వరసవర్వతము, సామనస్యమునందు శతశృంగపర్వతము, రమణకమందు వామదేవగిరి, దేవబర్హమందుఁ గుముదాద్రి, పారిబర్హమందు ముకుందపర్వతము, అప్యాయనమందుఁ బుష్పవర్షనగము, అభిజ్ఞాతమందు శతశ్రుతిపర్వతము వెలయుచుండును.

కాల్ప లీడ్విప సత్తదులు

మఱియుఁ దద్దీప్యమందు అనుమతి, నిసీవాలి, సరస్వతి, కుమువు, రజని, నంద, రావు అనునదు లేడు ప్రవహించుచుండును.

కాల్ప లీడ్విపచాతుర్వర్ణ్యము - సోమోపాసనము

ఆదీప్యమందలి పురుషులు శ్రుతధరులు, విద్యాధరులు, వసుంధరులు, ఇద్దధరు లనుపేర నాల్గువర్ణముల నుందురు. వారు వేదమయుఁడు నాత్మఁడు నైన సోముని వేదపూర్వకంబుగా యజించి 'స్వగోభిః పితృ దేవేభ్యో వ్యభజన్ శుక్లకృష్ణయోః, అంధః ప్రజానాం సర్వాసాం రాజా న సోమ అస్తు' అను మంత్రంబును జపింతురు.

4. కుశదీప్యము

ఇం దొకకుశస్తంభము దేవనిర్మితమైనది గలదు. ఆస్తంభమును బట్టి దానికిఁ గుశదీప్య మనుపేరు వచ్చెను. ఆదీప్యంబును ఘృతసముద్రము చుట్టియుండును. దానివిస్తీర్ణం బెనిమిదిలక్షలయోజనంబులు.

కుశదీప్యసత్తఖండములు

కుశదీప్యంబును బ్రయవ్రతుని సుతుఁడు హిరణ్యకేతుఁ డనువాఁడేలెను. వానికి వసుదానుఁడు, దృఢరుచి, నాభి, గుప్తుఁడు, సత్యవ్రతుఁడు, విప్రుఁడు, వామదేవుఁడు అను పుత్రులేడ్వరు జనించిరి. హిరణ్యకేతుఁడు కుశదీప్యంబు నేడుఖండంబులుగా విభజించి యాయేడ్వరుసుతుల కిచ్చి తాను తపంబునకుఁ బోయెను. ఆయేడుఖండంబు లాయేడ్వరుపేర వెలయుచుండు.

కుశద్వీప కులగురులు

కుశద్వీపమందుఁ బభ్రువు, చతుశ్శృంగము, కపిలము, చిత్ర కూటము, దేవానీకము, డ్ధ్వరోపము, ద్రవిణము, అనుపేర్లుఁ గలపర్వతంబు లేడు గలవు. ఆపర్వతంబు లొక్కొక్కవర్షంబునకు హద్దుగా నై యాద్వీపంబును సప్తభాగంబు లొనర్చెను.

కుశద్వీపస్తవాహినులు

ఆద్వీపమందు రసకుల్య, మధుకుల్య, శ్రుతవింద, మిత్రవింద, చేపగర్భ, మృతచ్యుత, మంత్రమాల అనునదు లేడు గలవు. కుశద్వీప వాసు లా నదులజలంబులను సేవించి పవిత్రులై యుందురు.

కుశద్వీపచాతుర్వర్ణ్యము - అగ్ని పాదనము

కుశద్వీపవాసులు కుశు లనియు, కోవిదు లనియు, ఆభియుక్తు లనియు, కుశకు లనియు నాల్గుతెగలుగా నుందురు. అగ్ని దేవుడు వారికి నుపాస్యదైవము. వా రద్దేవుని పహ్ని దేవతాకంబులైన వివిధకర్తంబు లతో నారాధించుచు 'పరస్య బ్రహ్మణ స్సాక్షా జ్ఞాతవేదోఽసి హవ్య వాత్, దేవానాం పురుషాంగానాం యజ్ఞేన పురుషం యజ' అను మంత్రంబును జపింతురు.

5. క్రౌంచద్వీపము

రాజా ! ఇందుఁ క్రౌంచమనుపర్వతము గలదు. ఆగిరి పూర్వము మడించి సూర్యమార్గంబు నవరోధించెను. అప్పుడు కార్తికేయుడు తన ఖడ్గంబును దానిపై విసరివైచెను. ఆకత్తి తాకువేడిమికి నగ్గిరియందలి పొదలెల్ల నిట్టనిలువున దగ్ధమయ్యెను. అంతలోన వరుణుడు తద్గిరిని గరుణించి యడ్డుపడి కాపాడెను. ఆక్రౌంచపర్వతముపేర సద్దీపము పరగును.

క్రౌంచద్వీప సప్తఖండములు

క్రౌంచద్వీపంబును బ్రియవ్రతుని సుతుఁడు ఘృతపృష్ఠుఁ డను వాఁడు పరిపాలించెను. వానికి ఆమోదుఁడు, మధువహుఁడు, మేఘ పృష్ఠుఁడు, సుదాముఁడు, ఋషిజ్యోతుఁడు, లోహితాష్ట్రుఁడు, వనస్పతి యను కుమారు లేఁడువరు జనించిరి. ఘృతపృష్ఠుఁడు క్రౌంచద్వీపంబును సప్త ఖండంబులుగా విభజించి యొక్కొక్క ఖండంబునకు నొక్కొక్కచుత్తు నభిషేకించి భగవత్పాదార విందనేవారతుడై తపోవనంబునకుఁ బోయెను. ఆ యేడుఖండంబు లాసప్తపుత్ర కులపేరఁ బరగును.

క్రౌంచద్వీపసప్తకులగిరులు

రాజా! క్రౌంచద్వీపమందు శుక్లము, వర్ణమానము, భోజనము, ఉపబర్హణము, ఆనందము, నందనము, సర్వతోభద్రము అను కులగిరు లేడు గలవు. అవి యొక్కొక్కటి యొక్కొక్క ఖండంబునకు వాఁడుగా నుండును.

క్రౌంచద్వీపసప్తనదులు

ఆద్వీపమందు అభయ, అమృతౌఘ, ఆర్యక, తీర్థవతి, తృప్తిరూప, పవిత్రవతి, శుక్ల యనుపేర్ల నొప్పు నదీసప్తకము గలదు. ఆద్వీపవాసులు తన్నదీజలంబులఁ బూర్ణాంజలులతో నాపోమయదేవు నారాధించి 'ఆహః పురుషవీర్యాః స్థపునంతోఽభూర్భువ స్సువః, తా నపునంత్యమితఘ్నై స్సప్తశతామాత్యా నా భవః' అను మంత్రంబును జపింతురు.

క్రౌంచద్వీపచాతుర్వర్ణము - పరణోపాసనము

ఆద్వీపవాసులు గురువులు, ఋషభద్రులు, విణకులు, దేవకులు ననుపేర్ల నాల్గుతెగలుగా నుందురు. వారికి వరుణుఁ డుపాస్యదైవం బగును.

రీ. శాకద్వీపము

రాజా! ఈద్వీపంబున నొక గొప్ప శాకవృక్షము గలదు. ఆ ఊకుమ్రోతునుబట్టి యాఖండంబునకు శాకద్వీపం బనుపేరు వచ్చెను.

శాకద్వీపసప్తఖండములు

ఆద్వీపంబును వ్రియవ్రతునిసుతుడు మేధానిధి పరిపాలించెను. వానికి బుర్రోజవుడు, మనోజవుడు, వేపమానుడు, ధూమాగ్రీకుడు, చిత్రరథుడు, బహురూపుడు, విశ్వచారుడనువేరి తనయు లేడ్వరు గలిగిరి. మేధానిధి తనరాజ్యంబును సప్తవిభాగంబులు చేసి యేడ్వరు పుత్రులకు బంచియిచ్చి తాను తపోవనంబునకు బోయెను. ఆ యేడ్వరు పేర నయ్యేడుఖండంబులు వెలయును.

శాకద్వీపసప్తకులగిరులు

ఆద్వీపమందు ఈశానము, ఉరుశృంగము, బలభద్రము, శతకేసరము, సహస్రస్రోతము, దేవపాలము, మహాసనము అనువేరి కులగిరు లేడు గలవు. అవి యొక్కొక్కఖండంబునకు హద్దుగా నుండును.

శాకద్వీపసప్తవాహినులు

ఆద్వీపమందు అనఘ, ఆయుర్ధ, ఉభయస్పష్టి, అపరాజిత, పంచపరి, సహస్రధృతి, నిజధృతి యనఃబరగు నదు లేడు తద్వర్షంబును బవిత్రీకరించుచు బ్రవహించుచుండును.

శాకద్వీపచాతుర్వర్ణము - వాయుదేవోపాసనము

శాకద్వీపవాసులు ఋతవ్రతులు, సత్యవ్రతులు, దానవ్రతులు, సువ్రతు లనుపేర్ల నాల్గవర్ణములుగా నుందురు. వారు ప్రాణాయామాది యోగంబు లభ్యసించి రజస్తమస్సులను జయించి పరమసమాధి నుందురు. వారికి వాయుదేవుడు దుపాసనాదైవం బగు. ఆదేవుని వారు 'అంతః ప్రవిశ్య భూతాని యోభిభక్త్యాత్మకేతుభిః, అంతర్యామిశ్వరస్సాత్మాత్పాతు నో యద్వశే ఇదమ్' అనుమంత్రంబున జపింతురు.

7. పుష్కరద్వీపము

ఈద్వీపమందు బరమేష్ఠికి బ్రీతికరమైన యొకమహాపుష్కరము గలదు. ఆపుష్కరము సువర్ణమయములై వహ్నిశిఖలువలె విరాజిల్లు

చుండు లక్షోపలక్షలతోకులతో విరాజిల్లుచుండును. ఆపుష్కరంబును బట్టి యాదీవికే బుష్కరదీప్తిం బనుపేరు గలిగెను.

మానసోత్తరపర్వతము.

పుష్కరదీప్తి మధ్యభాగంబున మానసోత్తరమనుపర్వతము పది వేలయోజనంబుల పొడవు, సంతియ వెడల్పు గలిగి యొప్పారుచు నద్దీవిని రెండుగా విభజించును. ఆ గిరినెత్తంబున నలుదెసల దేవేంద్రాది లోకపాలకులపురంబులు నాల్గు గలవు. సూర్యరథచక్రము మేరుగిరిని వలగొనుచు దివారాత్రంబు లేర్పడుచుచు నచ్చూనసోత్తరగిరిమీఁదనే తిరుగుచుండును.

పుష్కరదీప్తిపసప్తఖండములు

ఆదీప్తింబును బ్రియవ్రతునిపుత్రుఁడు వీతిహోత్రుఁడు పాలించెను. వానికి రమణకుఁడు, ధాతకుఁ డనుసుతు లిద్దఱు గలిగిరి. అతఁ డాదేశం బును రెండుగా విభజించి యిరువురుపుత్రులకుఁ బంచిపెట్టి, వనవాసి యయ్యెను. ఆపుత్రులపేర నయ్యిరువుండంబులు రమణకము ధాతకం బని పేర్కొనబడును.

ఆదీప్తివహసులు బ్రహ్మసాలోక్యపరులై యుందురు. అందులకుఁగా వారు భగవంతుని బ్రహ్మరూపంబునఁ దత్తత్కర్తృంబులతో నారాధించుచు 'యత్తత్కర్తృమయం లింగం బ్రహ్మలింగం జనోఽర్చిత, భేదే నైకాంత మద్వైతం తస్మై భగవతే నమః' అనుమంత్రంబును జపింతురు.

లోకాలోకపర్వతము

రాజేంద్రా! స్వాదూదకసముద్రంబునకు నవ్వల నొకమహాపర్వ తము గలదు. అది పదిరెండుకోట్లయేబదిలక్షలయోజనంబుల విస్తారమై, యేబదికోట్ల యోజనంబుల విస్తృతమై భూమండలంబులో నాల్గవభాగం బాక్రమించియుండును. సూర్యచంద్రధ్రువాదులకిరణంబు లాపర్వతంబు వఱకు వ్యాపించునే గాని యవ్వల వ్యాపింపవు.

రాజా! సూర్యాదులరశ్చి యెందాఁడ ప్రకాశించునో యాప్రదేశంబును లోకంబనియు, తర్వాతిప్రదేశంబును అలోకంబనియు వచింతురనియు, లోకాలోకప్రదేశంబులకు మధ్య నిలిచి యప్పర్వతం బారెంటిని వేఱుచేయుచునుండుటంజేసి దానికి లోకాలోకపర్వతం బనుపేరు వచ్చెననియుఁ జెప్పితిని. ఆలోకప్రదేశములోకప్రదేశమంత విశాలమై మహావిశుద్ధస్థానముగా నుండును. ఆకారణంబున నయ్యది యోగీశ్వరులకుఁ దక్కు నన్యులకుఁ జూరరాకుండును.

స్వర్గదేశము

రాజేంద్రా! మానసోత్తరగిరికిని మేరుపర్వతంబునకును మధ్య నుండు భూభాగము స్వర్గమయమై యద్దమోయన నుండును. ఆకారణంబున నచోట నేవస్తువుగాని జనింపదు; అం డెట్టిప్రాణియుఁ గలుగదు. ఆప్రదేశము దేవతలకుఁ గ్రీడాయోగ్యంబగును.

దిగ్గజములు

ఆపర్వతాగ్రమందు నాల్గుదిక్కుల నుత్తరాదిగా నాల్గుదిగ్గజంబులు ఋషభము, పుష్కరచూడము, వామనము, అపరాజితము అనునవి నిల్చియుండును. జగదీశ్వరుండు సర్వలోకస్థితికై వాని నట్లు నియమించెను.

రాజా! భగవానుండు వాని మాయాకల్పితమైన మహాలోకంబు సురక్షితముగా నడచుటకై కేవల శుద్ధతత్త్వమూర్తిని గ్రహించి శంఖచక్రగదాధారియై యచ్చటఁ గల్పాంతమువఱకు వెలసియుండును. ఆదేవదేవుని విష్వక్సేనాదిపార్షదులు గొలుచుచుందురు. మహేంద్రాదులు వాని కలాంశభూతు లగుదురు. భగవానుఁ డంతర్వామియై వారివలనఁ దత్తత్కార్యంబులు చేయించుచుండును.

బ్రహ్మాండకపాలములు

రాజా! సృష్టియెల్ల నొకగోళరూపంబున నుండును. అగోళం బింతదని చెప్పఁ దరముగాదు కావున దానిని బ్రహ్మాండ మనిరి. ఆబ్రహ్మాండంబు

నకు భూభాగంబు క్రిందిచిప్పయు, సంతరిక్షంబు మీఁదిచిప్పయు నగును. ఆచిప్పలను గపాలంబు లందురు. అరెంటిమధ్య సూర్యుడు వర్తించును.

ఆయండం బచేతనంబుగావున మృతంబని పేర్కొనఁబడును. అట్టి మృతమందుఁ దోచినకారణంబున సూర్యునకు మార్తాండుఁ డనుపేరు వచ్చెను. ఆయండంబు పిరణ్ణయంబుగా నుండును. బ్రహ్మదేవుఁ డయ్యిం డంబున జనించినకారణంబున పిరణ్ణగర్భుఁ డనఁబడును.

రాజా ! ఆకాశభూనభోదిక్కు లనెడి కల్పనంబును, స్వర్గాఽపవర్గనర కంబు లనెడి కల్పనంబును సూర్యునివలన నేర్పడుచున్నవి. మఱియు సూర్యుడు దేవతిర్యజ్ఞనుష్యసరిసృషభగనగలతాది సర్వచరాచరవర్గంబు నకు నాత్ముడు నాయకుడు నధిష్ఠాతయు నగును.

బ్రహ్మాండకపాలపరిమాణనిర్ణయవిధానము

రాజా ! బ్రహ్మాండగోళంబునకు భూమండలము గగనమండలము రెండును రెండుచిప్పలగు నని తెలిపితిని. వాని పరిమాణంబును నిర్ణయించుట యెట్లందువా ? ఒకగింజను రెండుసమభాగములుగాఁజీల్చి యందొక చీలికను గొల్చి దానిపరిమాణంబును నిశ్చయించినచో రెండవదాని పరిమాణముగూడ నంతే యని యేర్పడును. అట్లే బ్రహ్మాండమందలి యొకచిప్పయైన భూమండలముయొక్కపరిమాణంబును నిశ్చయించి నప్పుడు గగనమండలముయొక్క పరిమాణముగూడ నంతే యని యేర్పడును.

సూర్యగతులు

సూర్యుడు భూగగనమండలంబుల మధ్యభాగంబున మంద ఊర్ధ్వ సముములనెడి మూడుగతుల వర్తించుచుండును. ఆమూడుగతులకు డ్డత్తరాయణము దక్షిణాయనము విషువు అనుపేర్లు క్రమముగా నిడిరి.

మకరాదిరాసులు

∴ మకరాదిరాసులు సూర్యుని యారోహణావరోహణస్థానంబు లగును. సూర్యుని యారోహణావరోహణగతినిబట్టి దివా.రాత్రంబులకు

ద్విష్ట హస్త్య సమానభేదంబు లేర్పడుచున్నది. సూర్యుడు మేషతులారాసులలో సంచరించునప్పుడు దివారాత్రులకాలము సమముగాను, వృషభాదిరాశిపంచకములో సంచరించునప్పుడు పగటికాలం బొక్కగడియ హేచ్చుగాను రాత్రికాలం బొక్కగడియ తక్కువగాను, వృశ్చికాదిరాశిపంచకంబులో సంచరించునప్పుడు పగటికాలం బొక్కగడియ తక్కువగాను రాత్రికాలం బొక్కగడియ హేచ్చుగా నుండును. ఇది స్థూలనిర్ణయము. వృషభాది రాశిపంచకసంచారకాలము దక్షిణాయనం బనియు, వృశ్చికాదిరాశిపంచకసంచారకాలం బుత్తరాయణం బనియు వచింతురు.

అహోరాత్రములు

సూర్యుడట్లు మందాదిగతులతో మానసోత్తరగిరి నొక్కసారి చుట్టివచ్చుటకు నగుకాలం బొక్కయహోరాత్రం బగును. మానసోత్తర పర్వతము చుట్టుకొలత తొమ్మిదికోట్లు నేబదియొకండులక్షల యోజనంబులు. అనగా సూర్యుడొక్కయహోరాత్రంబునకు సంతదవ్వు సంచరించుచున్నాడు.

ఉదయాదికాలనిర్ణయము

అమానసోత్తరగిరికి దూర్పుచెన దేవధాని అనునట్టి యింద్రపురంబును, దక్షిణపార్శ్వంబున సంయమని అను యమపురంబును, పశ్చిమపార్శ్వంబున నిష్లేశుని అను వరుణపురంబును, ఉత్తరభాగంబున విభావరి అను సోమునిపురంబును గలవు. సూర్యుడు దేవధానిపురంబును జొచ్చినప్పుడు దయకాలంబును, సంయమనిపురంబు జొచ్చినప్పుడు మధ్యాహ్నకాలంబును, నిష్లేశునిపురంబు జొచ్చినప్పుడు ఉత్తమయకాలంబును, విభావరి జొచ్చినప్పుడు సీశీధి కాలంబు నగును. ఈ కాలవిశేషంబునుబట్టి మేరునగంబు నలుదెసలనుండు భూతంబులకు బ్రవృత్తినివృత్తులకు నవకాశం జేర్పడుచున్నది. సూర్యుడు మేరువును వలగొనునప్పు డాగిరి దక్షిణవర్తిగా, భానుడు దానికి వామభాగవర్తిగా నుండును.

దిశలదూరము

పూర్వదిశనున్న యింద్రనగరంబునుండి దక్షిణదిశనున్న యమ పురంబునకు రెండుకోట్లు ముప్పదియేడులక్షలు డెబ్బదియైదు యోజనంబులు దూరమగును. సూర్యుఁ డా దూరంబును బదు నేనుగడియలలో నడచును. యమపురంబునుండి నిష్ఠాచనిగిని, నిష్ఠాచనినుండి విభావరికి నట్లే యని గ్రహింపనగును.

ఉదయాస్తమయస్థానములు

సూర్యుఁ డెచ్చట నుదయించునో, యచ్చటకు నేరుగా దారము వ్రేసిన ట్లాకచోట నస్తమించును. అనఁగా నుదయాస్తమయస్థానంబు లొకదానికి నొకటి సూత్రపట్టిన ట్లుండును. ఎచ్చట మధ్యాహ్నముగా నుండునో యచ్చోటునుండి క్రిందిస్థానంబునకు సూత్రమును నిర్వక్రముగాఁ బట్టుదుమేని దత్ప్రదేశము నిశీధిగా నుండును.

సోమాయులైన యితరగ్రహంబులయు నక్షత్రంబులయు నుదయాస్తమయంబులు జ్యోతిశ్శక్రంబునఁ బైనిఁజెప్పినవిధముగా జరుగుచుండును.

సూర్యరథము

రాజోత్తమా ! సూర్యరథముయొక్కయిరును మేరుశిఖరము మొదలు మానసోత్తరమువఱకు వ్యాపించి, కోటియేబదియేడులక్షలు నేబదివేలు యోజనంబుల పొడవుగా నుండును. ఆయిరునునకు రవిరథచక్రం బమర్పబడి తైలయంత్రచక్రంబువలె మానసోత్తరంబునఁ దిరుగుచుండును. అనఁగా సూర్యరథం బేకచక్రాత్మకమాత్రంబని గ్రహింపవలయును.

రథచక్రవర్ణనము - మాసాదినిర్ణయము

ఆచక్రంబునకు మూడురంధ్రంబులు నాలుపూటలుఁ బదురెండాకులు. నుండును. రెండేసియాకులసంధు గడచుకాలంబు మాసం

బనియు, రెండేసి పూటీలమధ్యస్థలము గడచుకాలము ఋతు వనియు, ఒక్కొక్కరంధ్రము దాటుకాలము చాతుర్వాస్యం బనియు నిర్ణయించిరి. ఇట్లు ద్వాదశమాసంబులును, షడ్పతువులును, మూడుచాతుర్వాస్యంబులు నేర్పడుచున్నవి.

ఆయిసుయొక్క నాల్గవభాగంబున మఱియొకయిరుసు ముప్పది తొమ్మిదిలక్షలు ముప్పదియేడువేలు నేనూలుయోజనంబులు పొడవు గలది యమరి, గానుగబండివిధంబున నై ధృప్రనిపయికి సాగియుండును.

సూర్యరథమందు సారథి కూర్చుండుస్థానము ముప్పదియాలు లక్షలయోజనాయతము నవలక్షయోజనవిశాలంబునై యుండును. ఆ రథంబునొగలుగూడ నంతపరిమాణము గలిగియుండును. అరుణుడు సూర్యునకుముందుఁ బశ్చిమముఖుడై కూర్చుండి ఛందస్సులనెడి గుఱ్ఱంబుల నేడింటిని బూన్చి యారథంబును నడపును. వాలఖిల్యఋషులు అంగుష్ఠప్రమాణశరీరు లటువదివేవురు సూర్యునెదుర నిలిచి వానిని సూక్తవాకంబుల నుతించుచుందురు. గంధర్వాప్సరాదులు పదునల్లరు చేరి యిద్దటిద్దలు జతలై ప్రతిమాసము సూర్యుని వివిధనామకర్తంబుల నుపాసించుదురు.

రాజేంద్రా! భూమండలంబు తొమ్మిదికోట్ల యేబదియొక్కలక్షల యోజనంబులని తెలిపితిని. సూర్యుఁ డొక్కక్షణములో నందు రెండు వేలుయోజనంబులు నన్నూలుకోసులు గడచును.

మార్కాదిగ్రహప్రదక్షిణవిచారము

మునులారా! శుకమహర్షి యట్లు చెప్పఁగాఁ బరిక్షిన్న రేంద్రుడు విని 'మునివర్యా! సూర్యుఁడు మేరువును ధృప్రని వలగొనుననియు, అప్పుడు మేరుగిరి దక్షిణవర్తిగాను సూర్యుఁ డాగిరికి వామభాగవర్తిగా నుండుననియుఁ దెలిపితిరి. ఎవరేని నొకవస్తువునకుఁ బ్రదక్షిణము చేయు నప్పు డావస్తువు వానివలకేట దెస నుండును. మీరు చెప్పినది చూడఁగా

లోకరీతికి వ్యతిరేక్తముగా నున్నది. ఇది యెట్లొ వివరింపవేడుదు' ననెను. శుకమహర్షి వాని కిట్లనియెను.

‘రాజేంద్ర! కుష్మరిచక్రము దిరుగుట చూచి యుండువుగదా. ఆచక్రంబు తిరుగునప్పుడు పివీలికాదిజంతువులు తచ్చక్రాంతరప్రదేశంబు లందుండి తిరుగుచుండును. అప్పుడు చక్రగమనం బొకవంకను దజ్జంతువులగమనంబు వేటొకవంకను నగుచున్నవి. కారణ మేమందువా? తిరుగుచున్నచక్రముయొక్క ప్రదేశాంతరంబులనుండి యాజంతువులు తిరుగుటయే కారణము.

అట్లే కాలచక్రము నక్షత్రాదిరాశితోడ మేరువును ధ్రువుని బ్రదక్షణీకరించునప్పుడు తచ్చక్రాంతరమునందుండు సూర్యాదిగ్రహంబులు నక్షత్రాంతరరాశ్యంతరంబుల బొందుచుండును. అప్పు డాగ్రహములగతి చక్రగతికి భిన్నముగా నేర్పడుచున్నది.

కాలనియతికి గారణము

రాజా! కాలనియతికి గారణం బేమందువా? భగవంతునకుఁ గల లోకానుగ్రహము కాలమగును. భగవానుఁడు లోకక్షేమముఁ గోరి తనరూపంబును బదిరెండురూపంబులుగా విభజించి, రెండేసిమాసంబుల నొక్కఋతువుగాఁ గల్పించి, తత్తద్వృత్తువులకుఁ దగినట్లు కర్తృభోగానుసారంబుగా శీతోష్ణాదిగుణంబులను గూర్చెను. ఆసౌకర్యఫలంబుగా నిచ్చుటిపురుషులు సూర్యనారాయణుని వారివారి వర్ణాశ్రమాచారంబులప్రకారము వేదోక్తవివిధకర్తవ్యంబులచేతను ధ్యానాదియోగంబులచేతను శ్రద్ధాభక్తులతో నారాధించి భుక్తకర్తులై పరమశ్రేయంబును బడయుదురు.

భూనభోభాగంబుల మధ్య కాలచక్రము తిరుగుచున్నప్పుడు దానిగతినిబట్టి మేషాదిరాశినామక వైత్రాదిద్వాదశమాసంబు లేర్పడును. ఆమాసంబులకుఁ జాంద్రమానంబున శుక్లకృష్ణపక్షంబులును సపాద

నక్షత్రద్వయమును అహోరాత్రంబులును సంవత్సరాయనంబులు గలుగుచున్నవి. సూర్యభగవానుడు సంవత్సరములోని యాతివపాలుకాలంబున రెండురాసులు నడచును. ఆకాలంబు ఋతు వనబడును. సంవత్సరములో సగభాగకాలం బయనం బనబడును. మఱియు సూర్యభగవానుడు ద్యావాప్రథివీమండలంబులతోడ నభోమండలంబునందు వర్తించునప్పుడు వాని గమనభేదంబునుబట్టిసంవత్సరము, పరివత్సరము, ఇళావత్సరము, అనువత్సరము, ఇద్యత్సరము అనునవి గలుగుచున్నవి.

పదమూడవ మండలంబులు

రాజా! భూమండలంబునకు నూలుయోజనంబుల దవ్వన మేఘమండలంబును, దానికిఁ బదివేలుయోజనంబులదవ్వన రాహుమండలంబు నుండును. రాహుమండలముమీఁదఁ బదివేలయోజనంబులదవ్వన సూర్యమండలం బుండును. భూమండలము నరాదులకువలె మేఘమండలము సిద్ధాదులకు స్థానమగును. రాహుమండలము పదుమూడవేలయోజనంబులు, సూర్యమండలము పదివేలయోజనంబులు విస్తారమైయుండును.

చంద్రమండలము

రాజేంద్రా! సూర్యమండలముమీఁద లక్షయోజనములదూరంబునఁ జంద్రమండలం బున్నది. దానివిస్తారము పదురెండువేలయోజనంబులు. సూర్యునిగతికన్నఁ జంద్రునిగతి ద్రుతతరముగావున సూర్యుఁడొక్కసంవత్సరము నడుచు మార్గంబును జంద్రుఁడొక్కనెలలో నడచును. సూర్యునకు నొక్కమాసము పట్టుదూరము చంద్రుఁడు సపాదనక్షత్రద్వయంబునను, రవికి నొక్కపక్షము పట్టుదవ్వ శశి యొక్కదినములోను జనును. చంద్రుఁడొక్కొక్కనక్షత్రమును గడచుటకు ముప్పది ముహూర్తంబు లగును.

చంద్రగతి ద్రుతముగావునఁ జంద్రుఁడెప్పుడును రవికి నగ్రచారియై యుండును. చంద్రకళలనృద్ధిక్షయంబులఁబట్టి శుక్లకృష్ణపక్షవిభా

గం బేర్పడును. పితృదేవతలకు శుక్లపక్షంబు పగలును గృష్ణపక్షంబు రాత్రియు నగును.

చంద్రుడు సర్వజీవకోటికిఁ బ్రాణజీవమయుఁ డగుటయేగాక మనోమయుఁడు, అన్నమయుఁడు, ఆమృతమయుఁడు నగును. దేవపితృమనుష్యభూతపశుపక్షిసరీసృపలతాదులెల్లఁ జంద్రునివలనఁ బ్రాణాప్యాయంబుఁ బడయుచున్నవి. ఆకారణంబున వానిని సర్వమయుఁ డనియు వర్ణింతును.

నక్షత్రమండలము

పరీక్షిన్నరేంద్రా! చంద్రమండలంబునకుమీఁద లక్షయోజనంబులదూరంబున నక్షత్రంబు లుండును. ఆవి యభిజిత్తుతోఁ గలిసి యిరువదియేనిమిదినక్షత్రంబు లగును. ఆనక్షత్రంబులు కాలచక్రంబున నీశ్వరయోజితంబులై మేరుగిరికి దక్షిణంబుననే వర్తించును.

శుక్రమండలము

నక్షత్రమండలముమీఁద రెండులక్షలయోజనంబుల దవ్వన శుక్రమండలం బున్నది. శుక్రునిగతిగూడ సూర్యగతితోపాటుండును. ఆకారణంబున శుక్రుఁడు సూర్యునకుఁ గొంచెము ముందో వెనుకనో చరించును. శుక్రుఁడు తఱుచుగా లోకంబునకు శుభమే తలంచుచుండును. శుక్రచారమునుబట్టి వర్షము నిర్ణయింపఁబడును. వర్షప్రతిబంధము గలిగినప్పుడు దానిని శుక్రుడే యుపశమింపఁజేయును.

బుధమండలము

శుక్రమండలముమీఁద రెండులక్షలయోజనంబుల దూరంబున బుధమండలం బుండును. బుధుఁడు శుక్రునివలెనే సూర్యు ననుసరించి వానికిఁ గొంచెము ముందో వెనుకనో నడచును. బుధుఁడు నైజముగా సౌమ్యుడై లోకహితం బొనర్చుచుండును. బుధుఁ డెప్పుడేనియు సూర్యు నతిక్రమించునేని నయ్యది యతిచారం బనఁబడును. అప్పుడతివాతమును గేవల మేఘాడంబరంబు ననావృష్టి మొదలైనయుత్పాతంబులు గలుగు నని పెద్దలు వచింతురు.

అంగారకమండలము

బుధమండలంబునకుమీఁదఁ రెండులక్షలయోజనంబుల దూరంబున నంగారకమండలం బుండును. అంగారకుడు మూఁడేసిపక్షంబులకు నొక్కొక్కరాశి నడచును. అతఁడు వక్రించినప్పుడు మిక్కిలి యశు ధుడై లోకంబునకుఁ బీడఁ గావించును.

గురుమండలము

అంగారకమండలముమీఁదఁ రెండులక్షలయోజనంబుల దవర్షణ గురుమండలం బుండును. గురు వొక్కొక్కరాశి దాటుటకు నొక్కొక్క వత్సరం బగును. అతఁడు వక్రింపఁడేని బ్రాహ్మణకులంబునకు మే లగు చుండును.

శనిమండలము

గురుమండలముమీఁదఁ రెండులక్షలయోజనంబుల దూరంబున శనిమండలం బుండును. శని మంసగతుఁడు గావున వానికి శనై శ్చరుఁ డను సార్థకనామంబు గలిగెను. అతఁడు ముప్పు దేసిమాసంబులకు నొక్కొక్కరాశి దాటును. అతఁ డంతపర్యంతము తద్రాశిస్థులకు నశాంతిరుఁడుగా నుండును.

సప్తరిమండలము

శనిమండలంబునకుమీఁదఁ బదునొకండులక్షల యోజనంబుల దూరంబున సప్తరిమండలం బుండును. అందు సప్తరులు లోకహితైక పరులై ధృవస్థానంబగు విష్ణుపదంబును వలగొనుచుందురు.

విష్ణుపదము

సప్తరిమండలముమీఁదఁ బదుమూడులక్షల యోజనంబుల దూరంబున విష్ణుపదంబు వెలయుచుండును. అందు ధృవుఁడు నెలకొని కల్పాంతజీవులకు సేవ్యుడై యుండు. ధృవునితోపాటు అగ్ని, ఇంద్రుడు, ప్రజాపతి, కాశ్యపుడు, ధర్మడు అనువారుగూడ నక్షత్రభావంబును గాంచిరి. వా రెల్లరు ధృవుని బ్రదక్షిణీకరించుచుందురు.

ధృష్టానబలము

రాజేంద్రా! ధృష్టానప్రభావంబును సీతుఁ దెలిపియున్నాను. వట్లు నులుచుతఁజే గల్గెములోఁ బశువులు మూఁడుబంటులై తిరుగును. వానికి మధ్యభాగంబున మేధిస్తంభం బుండును. అట్లే యవ్యక్తవేగకాలచక్రం బను కల్లములోఁ బరిభ్రమించుచుండునట్టి గ్రహనక్షత్రాది సకలజ్యోతిర్దణంబులకు ధృష్టాన నడిమి మేధిస్తంభమై యుండును. వాని నాలంబనము గొని గ్రహనక్షత్రాదిగణంబు బహిరంతర్యగంబునఁ గాలచక్రయోగంబు నొంది వాతోదీరితంబులకుఁ గ్రిందఁబడక సంచరించుచుండును. గ్రహదులు నిరాధారంబున సంచరించుచుండియుఁ గ్రిందఁబడనికారణం జేమందువా? విహంగంబులును మేఘంబులును గర్త సహాయంబున మింటఁ జరించుచు నెట్లు క్రిందఁ బడవో, యట్లే జ్యోతిర్దణంబులును బ్రకృతిపురుష సంయోగానుగృహీతంబులై కర్తనిచ్చితగతిఁ దొలంగక నిరాధారంబున సంచరించుచుండియు నందుండి భూమిం బడకుండును.

శింశుమారచక్రము

రాజేంద్రా! ఈజ్యోతిశ్చక్రంబు భగవంతుని శింశుమార సంస్థానం బని యోగధారణాక్రమంబున వర్ణింతురు. ఆకల్పనావిధానంబును వినుము. శింశుమారము కుండలాకారంబుగాఁ చలక్రిందయి యుండును. దాని పుచ్చాగ్రమంబున ధృష్టానంబును, లాంగూలంబునఁ బ్రజాపతీయు నగ్నింద్రధర్మలును, దాని పుచ్చమూలంబున ధాతృవిధాతృలును, దాని కటిప్రదేశంబున సప్తర్షులును, దక్షిణావర్తకుండలీభూతమైన దాని శరీరదక్షిణభాగంబున నుదగయనంబులైన యభిజిదాది పునర్వసు పర్యంతచతుర్దశనక్షత్రంబులును, దాని సవ్యభాగంబున దక్షిణాయనంబులైన పుష్యాద్యుత్తరాషాఢాంతచతుర్దశనక్షత్రంబులును, దాని పృష్ఠంబున దేవమార్గంబును, దాని పూర్వభాగంబున నాకాశగంగయు, కుడియొడమ శ్రోణిప్రదేశంబులందుఁ బునర్వసు పుష్యనక్షత్రంబులును,

దక్షిణ వామపాదంబులందు నార్ద్రాగ్రేష్ఠలును, దక్షిణ వామనాసికంబుల నభిజిదు త్రరాషాఢలును, దక్షిణ వామలోచనంబుల శ్రవణ పూర్వాషాఢలును, దక్షిణ వామకర్ణంబుల ధనిష్ఠామూలలును, వామపార్శ్వవక్త్రంబుల మఖాద్యష్టదక్షిణాయననక్షత్రంబులును, దక్షిణపార్శ్వవక్త్రంబుల మృగ శీర్షాదులైన యుదగయననక్షత్రంబు లెనిమిదియు, దక్షిణ వామస్కంధంబుల శతభిషగ్జ్యేష్ఠలును, ఉత్తరహనుప్రదేశంబున నగస్త్యుండును, అధరహనుప్రదేశంబున యముండును, ముఖంబున నంగారకుండును, ఉదరంబున శనియు, కకుదంబున గురువును, వక్షంబున సూర్యుండును, హృదయంబున నారాయణుండును, మనస్సునఁ జంద్రుండును, నాభిప్రదేశంబున శుక్రుండును, స్తనంబుల నశ్వినులును, ప్రాణాపానంబుల బుధుండును, గళంబున రాహువును, సర్వాంగంబులఁ గేతువును, రోమంబులఁ దారాగణంబు నున్నట్లు కల్పింతురు.

రాజేంద్రా! ఇది భగవంతుని స్వదేవతామయరూపంబు. ప్రతిదినంబు రేపు మాపు సంధ్యాకాలంబులందు శుచియై మానవ్రతంబు పూని యీదివ్యమూర్తిని మనోనేత్రంబునఁ జూచుచు 'నమోజ్యోతిర్గ్లాకాయ కాలాయనాయ అనిమిషాంపతయే మహాపురుషాయాభిధీమహి' అను మంత్రపూర్వకంబుగా నావృత్తిపూర్వకంబుగా జపించి మ్రొక్కి స్మరించువారికి దత్తతొలజ పాపంబులెల్ల నశించును.

రాహుమండలము

రాజేంద్రా! సూర్యమండలంబునకుఁ గ్రిందఁ బదివేలయోజనంబుల దూరంబున నొకమండలం బుండుననియు, రాహు వను, రాక్షసాధముండు సింహికాసుతుండు భగవత్కరుణ్యవిశేషంబున నమరత్వగ్రహత్వంబులు పడసి నక్షత్రరూపంబున నటనుండు ననియు, వాని యునికి జేసి యామండలంబునకు రాహుమండలం బనువేరు వచ్చె ననియుఁ గొందఁ జూచురు. రాహుజన్మకర్తృంబులఁ గూర్చి ముందు వివరింతును.

సూర్యచంద్రగ్రహణములు

రాజా! తొల్లి సముద్రమథనకాలంబున రాహువు సుధాపాన మందుఁ బాల్గొన సాహసించెను. ఆసుగతి రవిచంద్రులు చూచి వెల్ల డించిరి. అందులకుఁగా నతఁడు వానిపయిఁ బగఁబూని త్రయోదశ సహస్ర యోజనవిస్తారంచైన నిజమండలంబుతోఁ బదివేల యోజనంబుల నాయామంబు గల సూర్యమండలంబును పదురెండువేల యోజనంబుల యాయతంబైన చంద్రమండలంబును మ్రింగఁబూనెను. భగవంతుఁ డప్పుడు వానిపయిఁ జక్రాయుధంబును బ్రయోగించెను. రాహు వండు లకు వెఱచి రవిచంద్రులనుండి తొలంగెను. రాహువుయొక్క యుప స్పృణంబు సూర్యచంద్రగ్రహణం బందురు.

13. 1300000 పదుమూడులక్షలు ధ్రువమండలము (విష్ణుపదము)
12. 1100000 పదునొకండు ,, సప్తరిమండలము
11. 200000 రెండు ,, శనిమండలము
10. 200000 రెండు ,, గురుమండలము
9. 200000 రెండు ,, అంగారకమండలము
8. 200000 రెండు ,, బుధమండలము
7. 200000 రెండు ,, శుక్రమండలము
6. 100000 ఒకలక్ష నక్షత్రమండలము
5. 10000 పదివేలు చంద్రమండలము
- [12 వేల యోజనంబుల విస్తారము]
4. 10000 పదివేలు సూర్యమండలము
- [10 వేల యోజనంబుల విస్తారము]
3. 10000 పదివేలు రాహుమండలము
- [13 వేల యోజనంబుల విస్తారము]
2. 100 యోజనములు మేఘమండలము (సిద్ధాధులస్థానము)
1. భూమండలము

3530100 భూమికి ధ్రువమండలమునకు ముప్పదిఅయిదులక్షలు ముప్పదివేలు నూలు యోజనములు దూరము.

అధోలోకపక్షము

రాజా ! ఆతలము, వితలము, సుతలము, రసాతలము, తలాతలము, మహాతలము, పాతాళము అని యధోలోకంబు లేడు భూలోకము క్రిందఁ గలవు. అందు ఆతలము భూలోకంబునకుఁ గ్రిందఁ బడి వేలయోజనంబులదూరంబున నుండును. అట్లే వితలాదు లొకదానికి నొకటి పదివేలయోజనంబులక్రింద నుండును. భూలోకంబునకును బాతాళంబునకును డెబ్బదివేలయోజనంబులదవ్వు గలదు. అలోకంబులందు స్వర్ణాధికకామభోగైశ్వర్యానందాలకు యోగ్యంబులైన భవనంబులును వనోపవనంబులును గలవు. ఆకారణంబున వానిని బిలస్వర్గంబులందురు. అందు చైత్యదానవనాగాధిపులు పుత్రకళత్రబాంధవాదులఁ గూడి వివిధవిनోదరతులై కామభోగంబులకు నీశ్వరప్రతిహతి యేనాడును గలుగ నేదని తలంచి యథామతి నిత్యసంతోషంబున నుందురు.

అధోలోకములు

భూలోకము క్రింద

10000	యోజనములు	ఆతలలోకము
”	”	వితలము
”	”	సుతలము
”	”	రసాతలము
”	”	తలాతలము
”	”	మహాతలము
”	”	పాతాళము

70000 యోజనములు.

మయనిర్మాణకౌశలము

రాజేంద్రా ! మాయావిద్యైన మయుండు మహానిర్మాణకౌశలంబు గలవాఁ డందురు. వాని నిర్మాణకౌశలంబుఁ జూడవలయునన్నచో

సయ్యధోలోకంబులందుఁ జూడనగును. అందలి ప్రాకారగోపురంబులును సభాపైత్యంబులును జత్వరప్రాసాదంబులును వివిధరత్నరచితంబులై నానాకాంతు లీనుచుండును. అచ్చట శుకశారికలును బౌరావతంబులును నానామణికృతంబులై సజీవంబు లట్లొప్పారును. తరువులు మహోన్నతములై లలితలతాలింగితంబు లగుచుఁ గిసలయకుసుమ స్తబకఫలంబులతో నిండారియుండును. ఆతీవెడోలికలందుఁ బలువిధములైన విహంగంబు లూఁగుచు లేజివుల్లను నిండాఁబండినపండ్లను మెసపుచు హృదుమధుర రుతంబుల వీనులకు నామెతలు గూర్చుచు నుండును.

అటు నుద్భావననాంతరంబులందు విశాలసరోవరంబులు నిర్మల శీతోదకంబుల నిండియుండును. అందలి కమలకువలయంబులు హంస కారండవాదిపక్షుల పక్షవాతంబులకు రేగిన తరంగలకుఁ గదలియాడు చుండును. ఆపక్షు లాపద్మాదులపయిఁ గూర్చుండి యుయ్యెల లూఁగుచుఁ గలధ్వనులు గావించుచుండును. ఆయిందీవరంబులమరందంబును భ్రమరంబులు గ్రోలి మైమఱచి యభేచ్ఛగా ఝంకారంబులు గావించుట చూచి యానందింపనగు నేగాని చెప్పఁ దరముగాదు.

అథోలోకములు - రవిప్రచారము

రాజా! అథోలోకంబులందు రవిప్రచారము గలుగదు. ఆకారణంబున నచ్చట రేయుంబవల్ల ను కాలవిభాగము లేదు. అందలివారికి వెలుతు రెట్లందువా? అందున్న ఘణీంద్రుల ఘణాగ్రమణికిరణంబులు సూర్యకిరణంబులకు మాటుగా వారికి వెల్తురు గూర్చుచుండును. ఆలోకంబులందలి యన్న పానంబులు దివ్యోషధిసరసాయనాత్మకంబు లగుటంజేసి తన్నివాసు లాధివ్యాధులుగా జరాపలితంబులుగాని వైషణ్యంబుగాని న్వేదాదిదుర్గంధాదులుగాని యెట్టివో యెఱుంగరు.

అకలవికేషంబులు

రాజేంద్రా! అతలలోకంబున మయునిపుత్రుఁడు బలుఁ డనుషాఁ

డుండును. వాడు ప్లవతమాయలను సృష్టించెను. ఆమాయలలోఁ గొన్ని యిప్పటికీని మాయావంతులయొద్దఁ గలవు. బలునిమాయలలో నొక్కటి యుదాహరణార్థము చెప్పెద వినుము. అతఁ డావులించును. అయ్యావు లింతతోడ స్వైరిణులును గామినులును బుంశ్చలులు ననెడి త్రివిధస్త్రీగణంబు జనించును. ఆస్త్రీ లయ్యతలలోకముఁజొచ్చిన పూరుషు నకు హాటకం బనురసంబును ద్రావనిత్తురు. ఆరసంబును గ్రోలినంతనే యాపురుషుడు తానే యీశ్వరుండ ననియు సిద్ధుండ ననియు అయుత మహాగజబలుండ ననియు భావించుచు, నుపభోగచతురుడై యా యిం తుల క్రీగంటిచూపులకుఁ జిటునగవులకు సల్లాపాలింగనంబులకుఁ బార వశ్యతఁ జెందును. అప్పుడు వా రతనితోడ యథేచ్ఛాభోగంబు లనుభ వింతురు.

వికలవిశేషములు

వికలంబున స్తరహారుడు హాటకేశ్వరుఁ డనుపేరఁ బ్రజాసృష్టివృద్ధి నిమిత్తము భవానీమిథునీభూతుడై పారిషదవర్గంబుతోడ నుండును. ఆపరమేశ్వరునివీర్యము హాటకి యనునదీరూపంబునఁ బ్రవహించుచుం డును. ఆనదీరసంబు ననలుండు వాయుసహాయంబునఁ ద్రావి యుమిసెను. ఆ యుమ్మి హాటకసువర్ణం బనుపేరు గాంచి, దేవేంద్రాంతఃపురకామినీ కాముకులకు వివిధభూషణయోగ్యమై వెలయును.

సుతలవిశేషములు

తొల్లి భగవానుడు మహేంద్రునకుఁ బ్రియముసేయువాడై యదితిగర్భంబున వామనుడై జనించి బలిచక్రవర్తిని మూడడుగులనేల యాచించి రెండడుగులలోన లోకద్వయంబు నాక్రమించెను. మూడవ యడుగునకు బలి వానితల నిచ్చెను. అప్పుడు భగవానుడు బలిసత్యంబు నకు మెచ్చి వానికి సుతలలోకాధిపత్యంబు నొసఁగెను. నాడుసుత బలి యందుఁ జేరి దేవేంద్రాదులకుఁగూడ దుర్లభమైన సర్వశ్రీల ననుభ

వింశతి స్వధర్మంబున నిలిచి భగవంతుని నారాధించుచు సుఖంబుండును.

రాజేంద్రా! బలికి నంతటియైశ్వర్యంబు గలుగుటకు గారణమేమందువా? ఉత్తమపాత్రంబునకు జేసిన భూదానఫలంబుని కొందఱుందురు. ఆమాట యుక్తముగాదు. అట్లుంటువలన దానంబులకు ఫలంబులేదని చెప్పుచున్నానని భావింపవలదు. దానంబులకు ఫలము గలదు. అది తావన్తాత్రమగునే గాని వేఱుగాదు. బలి యైశ్వర్యంబునకు వాని భగవద్భక్తియే కారణము.

కర్తబంధంబును బాంధవ్యకై సాంఖ్యయోగాది నానోపాయంబుల నాశ్రయింతురు. అట్టివానికిఁగూడ నతీతమైన కర్తబంధము భగవన్నామోచ్చారణమాత్రాననే పటాపంచలగును. తుష్టినప్పడో యాపులించునప్పడో భగవన్నామంబు నుచ్చరింతురు. అంతమాత్రానఁ గూడఁ గర్తబంధ మెడయును. ఇంక బుద్ధిపూర్వంబుగా భక్తితో భగవన్నామకీర్తనము గావించినప్పడు తత్ఫలము చెప్పఁదరా! బలి చక్రవర్తి వానిశరీరంబుఁదక్క సర్వము భగవంతునకు శ్రద్ధాభక్తులతో సమర్పించుకొనెను. అట్టిభక్తునకు నట్టిభాగ్యంబు నిచ్చుట వింతగాదు.

రాజా! ఐశ్వర్యం బెప్పుడు నాత్మజ్ఞానవిస్తృతికారణం బగునదై యుండఁగా, భక్తునకు నట్టిదానిని భగవంతుఁ డిచ్చుటకు వానిభావమేమని యడుగవచ్చును. ఈశంకకు బలియే సమాధానము చెప్పెను. వానివాక్యములను దెలిపెద వినుము.

‘దేవేంద్రుఁడు మహావిద్వాంసుఁడు; వానికి బృహస్పతి యాలోచనగురు వగును. అట్లుండియు నయ్యమరేశ్వరుఁడు తైత్తిరిలోక్యాధిపత్యభోగంబునే భగవంతు నర్థించెను గాని పరమార్థంబును వేడఁడయ్యెను. కటా! కాలవేగం బింతనరాదు. అది మన్వంతరంబులకుఁ గూడ మార్పు గలిగించుచుండు. అట్టికాలము మ్రోల నిట్టియాధి

పత్యంబు లేందాక నిల్చు ? ఐశ్వర్యాదులెల్ల ఊభంగరంబులు. నా పితామహుడైన ప్రహ్లాదునకు వాసుదేవుని ప్రసాదంబు లభించెను. అదియే పదివేలుగా నాతాత భావించెను. భగవానుడు నాతాతను బిలిచి 'వత్సా! నీతండ్రిరాజ్యంబును గ్రహించి పరిపాలింపు' మని స్వయముగా జెప్పెను. నాతాత యామాట విని 'స్వామీ! నీపరిచర్యయే నాకు జాలు' నని పలికి తత్సేవాభాగ్యంబును వరించెను. ఆమహానుభావుని మార్గంబునకన్న చుత్తమమార్గంబు గలదా ? నాబోడిరాగలుబ్ధులకు నంతటి మహాభాగ్యము గలుగునా ?' అని బలిచక్రవర్తి యాత్మ తృప్తి బడసెను.

రాజేంద్రా! భగవంతుడు డట్లు బలిచక్రవర్తిని నిలుపుదోచి కొండ లోయంబోని సుతలంబున వానిని ద్రోయుట వాని ననుగ్రహించుటయే గాని వేటుగాదు. ఆమాటకు దార్కాణ మేమందువా ? భగవానుడు గదాపాణియై బలివాకిట కావలి కాచుటయే నిదర్శనము. రావణుడు దిగ్విజయార్థము వెడలి బలిపురంబునకు వచ్చి వానియనుమతిం బడయకయే లోనఁ బ్రవేశింప యత్నించెను. భగవానుడు నిజపాదాంగుష్ఠంబున నయ్యసురేశ్వరునిఁ జివ్వెను. అతడు పదివేలయోజనంబుల దవ్వనఁ బడెను. బలిచక్రవర్తి మహిమం బెంతో యూహింపుము. ఆమహానీయునిచరిత్ర వినఁదగు. దానిని సవిస్తరంబుగా వేటొకసారి వివరింతును.

కళాశలినీకేషంబులు

తలాతలమందు మయుడు వసించును. అతడు త్రిపురాధిపతియై కొండొకనాడు లోకంబులకు నెగ్గు నేయసాగెను. శంకరుడు లోకక్షేమార్థము త్రిపురంబులను దహించెను. అంతట మయుడు గర్వంబు మాని శంకరుని శరణిలైను. ఆభగవానుడు కరుణించి వానికి వాని పూర్వపదంబు ననుగ్రహించెను. మహాదేవుని ప్రాప్తు గలుగుటంజేసి

మయునకు విష్ణుచక్రభయంబు తొలంగెను. అతడు మాయావులకు నాచార్యుడై యం దుండును.

మహాతలవిశేషములు

కద్రూతనయులు తక్షకకాలియాదులు మహామస్తకులును మహాక్రోధవశులు నైనవారు గరుడునకు వెఱచి పుత్రకళత్రంబులతోడ మహాతలమందుఁ గొప్పురం బుండురు.

రసాతలవిశేషములు

ఫణులును నివాతకవచకాలకేయాది దైత్యదానవులును సాహస బలగర్వితులై సురలను బాధింపసాగిరి. ఇంద్రుడు సరమ యనుదానిని వారికడకుఁ బంపెను. ఆసరమ వారి మ్రోల నింద్ర ప్రభావంబును స్తుతించెను. అదివిని వారు భయకంపితులై రసాతలమందు నణగియుండురు.

పాతాళవిశేషములు

పాతాళమందుఁ బంచశీర్షులు సప్తశీర్షులు శతశీర్షులు నైన ఫణి రాజులు వాసుకీ శంఖ కుళికమహాశంఖ శ్వేతధనంజయ ధృతరాష్ట్ర శంఖ చూడ కంబలాశ్వతర దేవదత్త ప్రముఖు లుండురు. వారి ఫణాగ్రమణి మరీచు లందలి చీకట్లను విరియించి వెల్తురుఁ గూర్చుచుండును.

ఆదిశేషువు

రాజేంద్రా! ఆదిశేషువు వేయితలలతో నొప్పుచుఁ బాతాళ మందు ముప్పదియోజనంబుల యంతరంబు నాక్రమించియుండును. అతడు భగవంతుని తామసాంశంబనియు, ద్రష్టుదృశ్యంబలకు రెంటికి నేకీకరణలక్షణంబైన యహంకారంబునకు నధిష్ఠాత యనియు, దత్కారణంబున వానికి సుకర్షణుం డనుపేరు వచ్చె ననియుఁ జెప్పుదురు. సాత్త్విక తంత్ర నిష్ఠులు వానిని జతుర్వ్యూహోపాసనంబుల నారాధింతురు.

ఆదిశేషువును అనంతుడనియుఁ జెర్కిందురు. అతడు వాని వేయిపడగలలో నొక్కపడగమీఁద భూమండలంబునెల్ల నావగింజవలె

ధరించుచుండును. అతడు విశ్వోపసంహరింబును దలంచునేని వానికనుబొమలు ముడివడును. అప్పుడు వాని భూమధ్యప్రదేశంబునుండి సన్నికర్షణం డనురుద్ధుడు త్రిశూలధారియై మూడునేత్రంబులతోడను నేకాదశవ్రూహంబులతోడను జనించును. అదియే వానితామసత్వ లక్షణం బగు.

అయ్యనంతుని యనుణసఖమణిరుచిరంబులైన పాదకిమలంబులకు నాగధాజులు వారిమణిమయమస్తకంబులతో నేకాంతభక్తి చేయుదురు. అయ్యనంతుని భుజంబులు రజతస్తంభంబులఁ బోలియుండును. నాగకన్యలు తద్భుజాలింగనలాంఛనంబులైన చందనాదులతో నొప్పుచుఁ దమయను రాగంబులను లలితస్థితలోలవిలోకనంబులఁ బ్రకటింతురు. ఇది వాని సుభగత్వలక్షణం బగును.

అయ్యనంతుడు రోషామర్షంబులు మాని లోకక్షేమపరాయణుడై నీలాంబరముఁ గట్టి సవతులసీగంధలోలమధుకరమధురరథంకారంబులతోడి వైజయంతీవనమాలికను గంఠసీమ ధరించి, యేకకుండలంబును దాల్చి భుజంబున నాగలి యుంచి, నిజసంతోషాతిశయంబును సూచించు మ్రాగన్నతో, స్నేహార్చనాభావంబును బ్రకటించు క్రింగంటి చూపుతో నున్నప్పు డామూర్తిని బలభద్రరూపంబున సురోరగసిద్ధ గంధర్వవిద్యాధరమునిగణం బుపాసించును. అదేవదేవుడు వారి ధ్యానంబులను గ్రహించి యందు ముముక్షువులకు సంతర్కతుడై అనాది కాలకర్తవాసనాగ్రధితంబును అవిద్యామయంబును ద్రిగుణాత్మకంబునైన హృదయగ్రంథిని విదళించును. వాని మహానుభావత్వంబును వినఁగోరుదువేని, నారదుడు తుంబురసహితుడై బ్రహ్మసభలో వానిం గూర్చి కావించిన ప్రస్తుతిని జెప్పెద నాలకింపుము.

నారదకృతబలభద్రస్తుతి

ఏవని వీక్షణమాత్రంబున సత్త్వాదిప్రకృతిగుణంబు లుత్పత్తిస్థితి

లయంబులు గాంచునో, ఎవ్వఁ డనాపియం ననంతఁడు నొకరుఁడు నయ్య నానారూపకార్యప్రపంచంబును వలలో నుంచునో, ఎవఁడో సదసద్భావ కారణశుద్ధసత్త్వమూర్తియయ్య భక్తుల యశుగ్రహస్థంబు వెక్కు రూపంబులు చాల్చి వారిహృదయాంతరసీమ నధిష్ఠించునో, ఎవని నామంబును బరిహాసంబున నొందె నాకస్మికంబుగా నొందె విన్నను దలం చిననుఁ బల్కినను మహాతాతండుఁ గూడఁ బునితుఁ డగునో, అట్టిబ్రహ్మో త్సునితత్త్వం బెటుంగ నెవ్వనికిఁ దరంబగు.”

రాజేంద్రా! సకాములకుఁ బొందనైన వివిధప్రవృత్తిధర్మపరిపాక గతులను దెలిపితిని. కర్మకారులు వారివారి కర్మానుసారగతులను బడ యుదురు. ఇంక నెద్దియేనియు వినవలతువేని నడుగనగు.”

కర్మఫలవైచిత్రి

మునులారా! శుకమహర్షి యట్లు పలుకఁగాఁ బరితీన్న చేంద్రుఁడు వానిని విని యట్టె యోచించి ‘ముసీంద్రా! ‘ఒక్కరూపకర్తంబునే వెక్కు రాచరింతురు. ఫలంబన్ననో యది యొక్కరూపంబున నుండక బహు విధంబు లగును.’ అని చెప్పితిరి. ఏకవిధకర్తంబునకు ఫలగతేవైషమ్యంబు గలుగుటకుఁ గారణమేమి?’ అని యడిగెను. వానికి శుకమహర్షి యిట్లనియెను.

“రాజేంద్రా! కర్మంబులేల్ల స్వభావప్రేరితంబులై జరుగుచుండును. స్వభావరహితమైనపదార్థమే సృష్టిలోఁ గలుగదు. స్వభావము సత్త్వరజ స్తమోగుణరూపంబున వ్యవహించును. అనఁగాఁ బ్రౌఢకర్మఫల వాసనాసముచ్చయము స్వభావం బగుఁ గావునను, ఆ స్వభావవర్తనము త్రిగుణాత్మకంబుగా నుండుఁగావునను, ఏసమయంబున నెట్టివాసన వీచునో దానికి సరియైన సంకల్పంబు పుట్టుటయు, ఆసంకల్పము ప్రకారము గుణ శక్తి వైకొని వ్యవహరించుటయు నగును. ఆ వ్యవహారంబునే కర్మ ముందురు. కాబట్టి భోగ్యఫలవాసనల భేదంబులనుబట్టి సంకల్పభేదంబు

లును, వానింబట్టి కర్తృఫలభేదంబులు గలుగుచున్నవి. కావున బాహ్య దృష్టికి గర్వం బేకరూపంబునఁ గాన్పించినను గర్తానుష్ఠాతలనంకల్ప భేదంబులనుబట్టి ఫలభేదంబులు గలుగుచున్నవి. మఱియు వాసనలందుఁ గోట్ల సుస్యంతంబుగా నంశాంశ భేదంబు లుండును. ఆ భేదంబులనుబట్టి ఫలంబులందుఁ గూడనంశాంత భేదంబులు గలుగుచున్నవి. కావుననే 'గమానా కర్తృణో గతిః' అనినది.

శుభాశుభములు

కర్తానుష్ఠాతయొక్క సంకల్పశుభాశుభంబులఁబట్టి కర్తృము శుభము అశుభము అని రెండువిధంబు లగును. కర్తృశుభాశుభతత్త్వంబులఁబట్టి ఫలముగూడ శుభాశుభంబు లని రెండువిధంబు లగును. శుభఫలంబు నకుఁ బుణ్యగతు లెట్లొ యశుభఫలంబునకు నరకగతులు గలుగును. ఆ రెండుగతులలోఁగూడ శ్రద్ధాతారతమ్యములఁబట్టి లెక్కింపరానిభేదంబులు గలుగును.

నరకములు - వాని స్థానములు

మునులారా ! పరిక్షిన్న రేండుఁడు శుకమహర్షిని విని 'మునివర్యా! నరకంబు లనునవి యనుభవవిశేషంబులూ ? లేక, దేశవిశేషంబులూ ? దేశ విశేషంబు లగునేని అవి ముల్లోకంబులలోపల నుండునా ? వానివెలుపల నుండునా ?' యని యడిగెను. వానికి శుకకు డిట్లనియెను.

'రాజేంద్రా ! నరకంబులు దేశవిశేషంబు లగును. అవి ముల్లోకంబులలోపలనే దక్షిణదిశయందు భూమికిఁ గ్రిందిభాగంబున, నండజలాశయంబునకు మీఁదిభాగంబున నుండు. పితృపతియైన వైవస్వతయముఁడు భగవదాజ్ఞాప్రకారం బందుండి వానిదూతలు తనలోకంబునకుఁ గొనివచ్చు నట్టి మృతపురుషులకు వారివారి దుష్టకర్తానుసారంబుగా శిక్షలు విధించుచు నుండును. అగ్నిష్వాత్మాది పితృగణంబులుగూడ సందే వసించుచు వారిగోత్రజాలకు మేలు గోరుచు సమాధినిష్ఠులై యుందురు.

నరకములసంఖ్య

నరకంబు లిటువదియొక్కండని కొందఱునుతము. అవి తామిస్త్రము, అంధతామిస్త్రము, రౌరవము, మహారౌరవము, కుంభీపాకము, కాలసూత్రము, అసిపత్రవనము, సూకరముఖము, అంధకూపము, క్రిమిభోజనము, సంహంశము, తప్తార్చి, వజ్రకంటకశాల్మలి, వైతరణి, పూయోచనము, ప్రాణరోధము, విశసనము, లాలాభక్షము, సారమేయాచనము, అవీచిరయము, రేతఃపాతము అసుషేన్ద్ర బరగును.

ఇవిగాక ఊరకర్దమము, రక్షోగణభోజనము, శూలప్రాతము, పంశశూకము, అవటనిరోధనము, అపర్యావర్తనము, సూచీముఖము అనునరకంబు లేడు గలవని మఱియొకనుతము. ఈమతప్రకారంబు నరకంబు లిటువదియొనిమిది యగును.

నరకబాధలు

1. తామిస్త్రము

ఎవరు పరులభార్యలనుగాని ధనావత్యంబులనుగాని హరింతురో, వారిని యమకింకరులు కాలపాశంబులఁ గట్టి బలాత్కారంబుగాఁ దామిస్త్ర నరకమందుఁ బడవేసి యాహారంబు నిడక పడతిట్టుచు, గట్టియలతోఁ గొట్టుచు, గొండలమీఁదికి నెక్కించి యందుండి క్రిందికి ద్రోయుచు వివిధకష్టంబులఁ గుడుపురు. ఆపాపాత్ము లట్టిబాధలకు లోనై యెట్టకేలకు మూర్ఛిల్లుదురు. అంతలో వారిని వదలుదురు.

2. అంధతామిస్త్రము

భర్తను మోసగించి వానిభార్యతో సుపభోగించువానిని నంధతామిస్త్రంబునఁ ద్రోసి బాధింతురు. అతఁ డాబాధలు పడి చృష్టితప్పి స్తృతి నెడి మొదలునఱికిన మ్రానువలె వికలాంగుడై యయ్యాతనల ననుభవించుచుండు.

3. చారవము

నేను; నాది అనెడి స్వాభిమానము గలిగి, యాత్మార్థము పర భూతంబులకు ద్రోహంబొనర్చి, తన్నుఁ దనకుటుంబమును రక్షించుకొను వారికి రారవప్రాప్తి యగును. ఏభూతంబులకు వా రట్లు ద్రోహమొన రించిరో, యాభూతంబు లచ్చట రుచుమృగంబులై వేచియుండి యా ద్రోహు లటకు పచ్చినంతనే వారిని నానాహింసలఁ గాఢించును. ఏమృగం బులకొమ్ములు సర్పదంష్ట్ర లకన్న నతిక్రాంతంబులుగా నుండునో యా మృగంబులను రుచువు లందురు.

4. మహారావము

ఎవఁడు కేవలాత్మార్థమై భూతద్రోహము చేయునో, యానరాధ ముని మహారావంబునఁ ద్రోయుదురు. అచ్చట మహారురువు లుండు. అవి వాని వాడికొమ్ములతో నప్పాపాత్తుని జీల్చిచీల్చి తన్తాంసంబును గబళించును.

5. కుంభీపాకము

పశుపత్యోది ప్రాణులను హింసించు నిర్దయాత్ములకుఁ కుంభీపాక పతనం బగును. అచ్చట వారిని నెలనెలక్రాగునూనియభాండంబులలో వైచి యదిమిపెట్టుదురు.

6. కాలహస్తము

ఇది పదియోజనంబుల విస్తారము. తలదండ్రులకును బ్రాహ్మణుల కును ద్రోహం బొనర్చినవారె నిందువైచి, వారి క్రింద నగ్నిమంటలు పెట్టుదురు. మఱియు వారికి నన్న పానంబు లియ్యరు. అట్లు వారు తదగ్ని తాపంబునకుఁ గ్రాఁగుచు నాకలిదప్పులకుఁ జిక్కియు సొక్కియు నిలువ నేరకఁ బడుచు లేచుచు 'అయ్యో! అయ్యో!' అని యేడ్చుచుఁ బరి తపింతురు. పశువునకు నెన్నిరోమంబు లుండునో యన్ని వేలసంవత్సరం బులు వా రచ్చట ఘోరవేదనల ననుభవింతురు.

7. అసివత్రవసము

కొండలు స్వధర్మమైన వేదమాన్దంబును నిర్మిమిత్తంబుగా వదలి పాపండుమతంబును గ్రహించి చరింతురు. అట్టివారికి నసివత్రవసప్రాప్తి యగు. అచ్చటి లాటియాకులు రెండుపైపుల అంశములువలె బద్దనై యుండును. దానంజేసి యా నరకదేశంబునకు నట్టివేరు గలిగెను. పాపండుల నచ్చట నట్టి అంశంబులతోఁ గోయుదురు. వా రట్లు కొంతలంబడి తుత్తునియలైన తనువులతో నెత్తురు లొల్కుచు నొచ్చితమి చచ్చిత మని యార్పుచుఁ బేర్పుచు నుందురు.

8. సూకరముఖము

రాజులుగాని రాజపురుషులుగాని యచండులను దండించినను బ్రాహ్మణునకు శరీరదండనంబు విధించినను, వానిచేత నకార్యంబుఁ జేయించినను దద్దోషఫలంబుగాఁ దద్రాజుదులకు సూకరముఖనరక ప్రాప్తి గలుగును. అట యమభటులు వారిని బట్టి చెటుకుగడలనట్లు నిలువున విడిచి నలిగులి చేయుదురు. ఆదుష్టు లటఁ గూయుచుఁ దెలివితప్పి పడి యుందురు.

9. అంధకూపము

రాజా ! ఈశ్వరుడు ప్రతిజీవికీ దగినవృత్తిని గల్పించును. ఆజీవులలోఁ గొన్నిటివృత్తులు పరబాధకరంబులుగా నుండును. నల్లులు దోమలు మున్నగు తుద్రజంతువు లీకోటిలోఁ జేరును. వానికి మనుష్య రక్తపానాదులు వృత్తియగును. అవి వానివృత్తిని గావించునప్పుడు వానివలనఁ బరులకుఁ గల్గుబాధ నవి గ్రహింపవు. అయినను వాని కార్యము బుద్ధిపూర్వకము గాదు. అట్టి జీవరాశిని జంపువారికీ నంధకూప ప్రాప్తి యగు. అట మత్కుణాదులు పూర్వము వారిచేతఁ జంఁబడినవి వారికై వేచియుండి వా రందుఁ జొచ్చినవెంటనే వివిధగతుల వారిని బాధించును. వారు తప్పిడితులై నిద్రానిర్వృతులు లేక కుశరీరంబున జీవాత్ముఁ డట్లు పరితపింతురు.

10. క్రిమిభోజనము

ఎవడు తనకుఁ బ్రాప్తమైనయన్నంబు సతిభిభృత్యాదులకుఁ బంచి పెట్టకయుఁ బంచయజ్ఞంబులు గావింపకయుఁ దా నొక్కరుఁడే భుజించునో, వానిని వాయుసతుల్యుఁ డందురు. అట్టివానినిఁ గ్రిమిభోజనసరకమందుఁ ద్రోయుదురు. ఆనరకమందు నూఱువేలయోజనంబులయాయతమైన క్రిమికుండంబు గలదు. అట్లేదా కుండంబునఁ బడినంతనే యందున్న పురువులు వానిని దిన నారంభించును. అతఁడు నాకటికిఁ జిక్కి యాపురువులఁ దినసాగును. అట్లతఁడు స్వపాపపహారంతమువఱకు నందు దుఃఖభాగియై యుండును.

11. సందంశము

బ్రాహ్మణధనంబును బలాత్కారంబుగా నొండె దొంగతనంబుగా నొండె హరించువారును, నుపహాత్యమయందుఁ దక్కు పరులసొమ్మును ముచ్చిలించువారును సందంశసరకంబునఁ బడుదురు. అట వారిని నెఱ్ఱగా గ్రాగిన యిసుపపటకాన్లతోఁ బట్టి యగ్నిపిండంబులనట్లు గ్రుచ్చి బాధింతురు.

12. తప్తార్తి

స్త్రీలుగాని పురుషులుగాని మదనాంధులై పొందరానివారిని బొందిరేని, వారినిఁ దప్తార్తియందుఁ ద్రోసి కళాఘాతంబుల పాలొనర్తురు. మఱియు లోహముచేత స్త్రీపురుషదూపంబులను నిర్తించి యావిగ్రహంబుల నెఱ్ఱగాఁ గాల్చి స్త్రీప్రతిమను బురుషునిచేతను, బురుషప్రతిమను స్త్రీచేతను గౌగలింపఁజేసి పడరాసియిడుమలఁ గుడుపుదురు.

13. వజ్రకంటకశాల్మలి

పశ్వాదులతో సంగమించువారిని వజ్రకంటకశాల్మలినరకంబునఁ బడవైచి యందున్న ముండ్లబూరుగమానునందుఁ గొఱతవేయుదురు. అమ్రానిముండ్లు వజ్రపుముండ్లకంటఁ దీవ్రమైయుండును. ఆముండ్లు నిలువెల్లఁ గ్రుచ్చి యోర్వరానిబాధఁ గలిగించును,

14. వైతరణి

సత్కులమందు జనించెయ్యుఁ దత్కులాచారంబులను దృఢించి పాపండులై వర్తించువారికి వైతరణిశరణం బగును. వైతరణి యనునది విష్ణుత్రపురాయణోఽతితంబులతోఁ గేశనఖాస్థిమేదో మాంసహస్తతోనిండి మురిగి దుర్భరదుర్గంధబంధురమై యగచ్ఛైగా నుండును. ఆందుఁ ద్రోయఁబడిన యాపాపాత్ముల నందలి జలజంతువులు పొడిచిపొడిచి చీల్చిచీల్చి తినసాగును. వారు స్వకర్మఫలంబు నట్లునుభవింపవలసి యున్నందున నట్టిపాట్లకు లోనయ్యుఁ బ్రాణంబులను బాయదు. వారి కప్పుడు స్వకృతపూర్వదుష్కృతంబులు తలంపునకు వచ్చును. వారు వానిని దలంచి తలంచి చింతపడుచుందురు.

15. పూయోదము

బ్రాహ్మణులకుఁ బుట్టియు శూద్రస్త్రీసక్తులై శౌచాచారనియమం బులను దిగనాడి సిగ్గువిడిచి నైర్వరవృత్తి నుండువారు పూయోదప్రాప్తు లగుదురు. ఆపూయోదము పూయవిష్ణుత్రశ్లేష్మలాలాపూర్ణమై యత్యంతాసహ్యముగా నుండును. వారందుఁ బడి యాపూయాదులఁ దినుచు దుఃఖించుచు నుందురు.

16. ప్రాణరోధము

బ్రాహ్మణులు కుక్కలను గాడిదలను బెంచి వానిని వెంటఁగొని పోయి వేటలాడినను, మృగంబులను నిర్నిమిత్తంబుగాఁ జంపినను, వారినిఁ బ్రాణరోధంబున యమభటులు త్రోసి క్రూరనారాచంబుల బాధింతురు.

17. కైకసము

కేవల దాంభికులై యజ్ఞంబులు సంకల్పించి పశుహింస చేయు వారిని వైశేసంబున వైతురు. వారి నచ్చట యమకింకరులు వివిధహింసల పాలు గావించి చంపుదురు.

18. లాలాభక్షము

ఎవడు కామాంధుడై సవర్ణయగు భార్యచేతఁ దనశుక్లంబును ద్రావించునో, వానిని లాలాభక్షమందలి రేతఃకుల్యలోఁ బడవైచి వాని చేత రేతఃపానంబు చేయింతురు.

19. సారమేయాదనము

గృహీదులకు నగ్గిపెట్టుట, ప్రాణులకు విషముపెట్టుట, గ్రామంబులకును బిడారులకును గీడుగావించుట మున్నగునట్టి యక్రమంబులను జేయునట్టి రాజులుగాని చోరులుగాని సారమేయాదనప్రాప్తులై, యందున్న వజ్రఃశోరదంష్ట్రభయంకరసప్తశతశునకదష్టులై నవిని నశింతురు.

20. ఆపీచిరయము

మోమోటము వలనఁగాని, లంచము గొనిగాని తప్పుసాక్ష్యము చెప్పువారిని, క్రయవిక్రయంబులపట్ల బొంకువారిని ఆపీచిరయంబున వైతురు. అందు తొయియొకటి జలమువలె గాన్పించుచుఁ బడిచి యుండును. ఆపాపాత్ములను శతయోజనోన్నతశిఖరాగ్రంబులనుండి తలక్రిందుగా నబ్బండపయి దోయుదురు. వా రాశిఖరాగ్రంబులనుండి దొరలి దొరలి నూగింజంతతునియలై యాబండపయిఁ బడియుఁ గత్తాను భవకారణంబునఁ బ్రాణంబులు వాయరు. వారిని మఱల నట్లే గావించురు.

21. రేతఃపానము

బ్రహ్మణుడుగాని పానిభార్యగాని కల్లు ద్రావినను, రాజులొండె వైశ్యులొండె వ్రతకారణంబుననో ప్రమాదంబుననో సోమపానముచేసినను, సుర ద్రావినను వారిని రేతఃపాననరకంబున వైచి తొమ్ముమీఁదఁ గాలుంచి త్రొక్కి, కళకళగ్రాగునున్న యుక్కునీటిని వారినోటిలో బలవంతముగాఁ బోయుదురు.

22. తారకర్థము

ఎవడు తా నధముఁడయ్య నాత్మాభిమానగర్వంబునఁజేసి మైమఱచి, జన్మవిద్యాచారవత్తాశ్రమములందుఁ దనకంటె నధికులైనవారిని జ్వలనసేయునో వానిని తొరకర్థమంబున వైతురు. అతఁ డందుఁ పలక్రిందుగాఁ బడి పలుబాధ లొందును.

23. రక్షోగణభోజనము

భైరవాదులకు నరబలి పెట్టువారును, కామరూపగణంబులై పురుషులను బీడించుస్త్రీలును రక్షోగణభోజననరకప్రాప్తు లగుదును. అట రక్కసులు వారిని గటికవారు గొఱియలనట్లు, ముక్కముక్కలు చేసి భక్షించి తద్రక్తంబులు ద్రావి యాటపాటనవ్వుల నానందింతురు.

24. శూలప్రాకము

నిరపరాధులను నమ్మించియో మోసగించియో యడవిలోనొండె నూరనొండె కొఱతవేసిగాని యురితీసిగాని హింసించుటయే క్రీడగా నున్నవారికి శూలప్రాతప్రాప్తి యగును. అట వారిని యమభటులు గొఱతతో యురితో యప్పగింతురు. అట్లుచేసినను వారిప్రాణంబులు కర్తానుభవకారణంబున వెడలవు. వారిని గాకులు గ్రద్దలు మున్నగు పక్షులు నిలువునఁ బొడిచి పొడిచి తినును. అప్పుడు వారు స్వదుష్కర్తంబులను స్మరించి దుఃఖింతురు.

25. దండకూకము

ధూర్తస్వభావంబునఁజేసి జంతుపీడనంబుఁ గావించువారు దండకూకనరకప్రాప్తులై యటనున్న పంచశీర్ష సత్తశీర్షపన్నగంబులకు మూషికంబులు వలె నాహారమై వగతురు.

26. అపటనిరోధము

బాలురను గ్రుడ్డివారిని బలహీనములైన యితరప్రాణులను బట్టి గుంటలలోఁ ద్రోసియో గాడెలలోఁ బూడ్చియో గుబురులలో

దాచియో బాధించువారు గలరు. అట్టివారికి నవటనిరోధము శరణంబగు. అట్టివారిని విషవహ్ని శిఖలవైచి యడచి కాఱింతురు.

27. అపర్యావర్తనము

తనయింటికి వచ్చిన సతిథుల నభ్యాగతుల యథావిధి నాదరింపక శ్రోధదృష్టి జూచువాడు అపర్యావర్తననరకంబున బడి, కాకి గ్రద్ద మున్నగుపక్షుల వజ్రకఠోరనాసికాగ్రంబులకు బాలై కన్నులుపోయి యుప్పులింతురు.

28. సూచీముఖము

ఎవడు కలిమిగలదని విజ్ఞప్తిగించు నన్యులయెడ నిరసనభావంబును గుంటియోఱజూపులను వెల్లడించుచు, గురువైన నను దనయొద్దకు నేదేనొక నిమిత్తంబున వచ్చినప్పుడు డతడు తన్నేమి యడుగునో యని లోలోన శంకించుచు, ఏసత్కార్యంబునకేనియు స్వధనంబు నెవ్వడు వినియోగింపక రేయుంబవలు నిద్రాసుఖంబులు లేక పిశాచమువలె దనముల్లెను గాపాడుచుండునో యానీచునకు సూచీముఖనరకము గల్గును. అట వానిని యమభటులు పగములతో నాపాదమస్తము గట్టివైతురు. వాడు కదల మెదలలేక యాదురీవస్థకు గారణమైన నిజపూర్వదుష్కృతంబును దలపోసి తలపోసి వనటనొందును. రాజేంద్రా! ఇట్టి నరకంబులు యమలోకంబున వేనవేలు గలవు. పాపాత్ములు వారివారిపాపంబులకు దగిననరకస్థానంబుల బడి పాపఫలంబుల ననుభవింతురు.

రాజేంద్రా! పాపాత్ములకువలె బుణ్యాత్ములకు వారివారి పుణ్యంబులకు దగిన భోగస్థానంబులు స్వర్గలోకంబున గలవు. పాపపుణ్యంబులను రెంటిని జేసినవారిసంగతి యేమందువా? వారు పాపపుణ్యఫలంబుల నాయాలోకంబుల ననుభవించి, కర్మానుష్ఠానార్థము మరల మర్త్యలోకంబున జన్మింతురు. నివృత్తిలక్షణమైన మోక్షమార్గంబునుగూర్చి తెలిపి యున్నాను.

రాజేంద్రా! బ్రహ్మాండకోశమునందుఁ బదునాల్గుకోశంబులు గలవని పురాణంబులందు వికల్పింపఁబడిన లక్షణంబులను దెలిపితిని. ఈ బ్రహ్మాండము భగవంతుని స్థూలరూపంబగు. ఆపరమేశ్వరుని సూక్ష్మరూపంబు వేటుగా నుండును. ఆరెంటిని దెలిసికొనవలయును. సూక్ష్మరూపగ్రహణం బంత సులభసాధ్యము గాదు. దానిని గ్రహించుటకుఁబూర్వము స్థూలరూపంబును గ్రహించి దానిని ధ్యానింపవలయును. ఆధ్యానఫలంబుగా స్థూల రూపము హృదయంబునఁ బొందుకొనును. దాని నాధారంబుగాఁ గొని సూక్ష్మరూపంబును గ్రహించి దానియందుఁ జిత్తలయంబు గావింపవలయును. ఎవఁడు శ్రద్ధాభక్తివిశుద్ధమతియై భగవంతునియొక్క స్థూలసూక్ష్మ రూపంబులను యథాక్రమం బారాధించునో, వానికిఁ బరతత్త్వము సుబోధ్యమై పొందనగును.

పంచమస్కంధము సంపూర్ణము.

శ్రీ ర స్తు

శ్రీ దొడ్డభాగవతము

ష ష్ఠ స్కంధము

మునులారా ! పరీక్షింపు రేంద్రుడు శుకమహర్షి వచనంబులు సంత
ముగా నాకర్ణించి 'ఋషిచంద్రమా ! నివృత్తికర్తృపరు లర్చిరాదిమార్గం
బున బ్రహ్మలోకంబునకుఁ బోయి యట బ్రహ్మతోడ నుండి కల్పాంతంబున
వానితోడ ముక్తిని బడయుదు రనియు, ప్రవృత్తికర్తృపరులు గుణత్రయ
వ్యవహారము నశింపనివారు గావున వారివారికర్తృఫలంబులను భోగించు
టకై తత్తదనురూపదేహంబులతో జన్మించుదు రనియు, కర్తృములు
కర్తృసంకల్పంబులఁబట్టి శుభాశుభంబు లని రెండుతెఱంగు లగుటంజేసి
శుభకర్తృంబుఁ జేయువారు తత్ఫలక్షయాంతమువఱకు స్వర్గాదిభోగంబుల
ననుభవించు రనియు, స్వర్గలక్షణంబు లిట్టివనియు, అశుభకర్తృంబు
లొనర్చువారు నరకప్రాప్తు లగుదురనియుఁ దెలిసి; వివిధనరకంబులను
వానివాని యాతనావిశేషంబులను బోధించితివి. మఱియు స్వాయంభువ
మన్వంతరచరిత్రంబును, ప్రియవ్రతోత్తానపాదుల వంశక్రమంబును
భూమండలసన్నివేశలక్షణంబులను, జ్యోతిర్గణలోకస్వరూపంబును, అధో
లోకప్రకారంబును దెలిసి యీశ్వరసృష్టి వైచిత్ర్యంబును బోధపఱచి
తిరి. నరులు నరకంబులఁ బడక తప్పించికొను మార్గమేదో యెఱుక
పడదు. ఆమార్గంబును దెలుపవేడుదు' నని ప్రార్థించెను. శుకమహర్షి
వానిభావంబు గ్రహించి.

పాపము - ప్రాయశ్చిత్తము

'రాజేంద్రా ! పాపకర్తృఫలంబుగా నరకప్రాప్తి గలుగుచున్నది.
పాప మనఁగానేమి ? ఏది శ్రేయస్సునకు విరోధమో యది పాపం బనఁ

బడును. ఆపాపంబు మనోవాక్కాయకర్తంబులమూలంబున జేయబడుచున్నది. ఏదేహముతో నట్టిపాపము చేయబడుచున్నదో యాదేహంబుండఁగానే యాయాపాపంబులకుఁ దగినప్రాయశ్చిత్తం బొనర్తురేని వారు నరకంబులకుఁ బోవుటయు, అందుఁ దీప్రయాతనంబు లనుభవించుటయుఁ దొలంగును. రోగము గల్గినప్పుడు రోగనిదానజ్ఞుడైన వైద్యుడు తగినమం దిచ్చుటయు రోగోపశాంతి గలిగి యారోగగ్రస్థుడు సుఖంబుండుటయు లోకానుభవమే గదా! అట్లే పాపంబులకుఁగూడఁ దన్నిదానజ్ఞులు విధించిన ప్రాయశ్చిత్తంబులఁ గావించి పాపపరిహారం బొందవచ్చును. తత్ఫలముగా నరకయాతనలు తప్పును. ఆయాపాపంబుల గౌరవలాఘవంబులను బట్టి ప్రాయశ్చిత్తంబులు వివిధగతుల నుండును. పాపంబునకుఁ దగుప్రాయశ్చిత్తంబును వెనువెంటనే చేయవలయును. అట్లు చేసినప్పుడే బాధ తప్పును.” అని చెప్పెను.

మునులారా! పరీక్షింపఁజేయుటకుఁ దావచనంబులు పర్యాయలోచించి ‘మునిసత్తమా! మీమాటలఁ బట్టిచూడఁగాఁ బ్రాయశ్చిత్తముగూడ నొకవిధమైన దండనంబే యనియు, రాజదండదులవలన దోషంబులు కొన్ని యుపశమించునట్లు ప్రాయశ్చిత్తంబువలనఁ బాపం బుపశమించుననియుఁ దేలుచున్నది. అట్లే యగుఁగాక! ఒకతప్పును ప్రాయశ్చిత్తంబున నుపశమింపఁజేసియు నంతతో మిన్నకుండక మఱల నతఁ డదేతప్పు చేయుట గలదు. అట్టివారికిఁ బ్రాయశ్చిత్తంబులు గజశౌచమాత్రంబులు గావా?’ యని యడిగెను. శుకమహర్షి యిట్లనియెను.

ప్రాయశ్చిత్తఫలము

రాజా! చక్కగా విమర్శించి యడిగితివి. దోషము బుద్ధిపూర్వక కృతమో అబుద్ధిపూర్వకకృతమో మొట్టమొదట నిశ్చయింపవలయును. ఏలయందువా? దండనతాత్పర్యముగాని ప్రాయశ్చిత్తతాత్పర్యముగాని యేమి? దోషియొక్కబుద్ధియందు మార్పు గలిగించుటయే వాని తాత్పర్యము. అట్లు బుద్ధిమార్పు గలుగదేని కొటిదండనంబులుగాని శతకొటి

ప్రాయశ్చిత్తంబులుగాని నిరుపయోగంబులగును. అబుద్ధిపూర్వకంబుగాఁ దప్పుచేసినవాఁడు దండనప్రాయశ్చిత్తాదులచేత స్వకృతాపరాధంబును గ్రహించి యాతప్పునకుఁగా ననుతాపం బొంది మఱల నట్టిదోషంబునకు నెడమియక వర్తించును. బుద్ధిపూర్వకంబుగాఁ దప్పుచేసినవానిసంగతి యట్టిదిగాదు. వానిబుద్ధియందు మార్పు అంతసులభంబుగాఁ గలుగదు. ఎట్లేనియు వానికి బుద్ధిమార్పు గలిగింపవలయును. అట్లు బుద్ధిమార్పు గలిగినప్పుడే యతఁడు మఱల నట్టిదోషంబును జేయుట మానును. దోష పరిహారార్థము ప్రాయశ్చిత్తం బొనర్చియు మఱల నట్టిదోషమునే చేయు నేని, ప్రాయశ్చిత్తంబువలన వానికి బుద్ధిమార్పు గలుగలేదని ప్రకటితం బగును. అట్టివానివిషయంబునఁ బ్రాయశ్చిత్తంబులు నీ వన్నట్లు గజ శౌచమే యగును.

కర్తమువలనఁ గర్తఫలము నశించునా?

ఒకకర్తమువలన మఱియొకకర్త ఫలంబు నశించునా యని యడుగ వచ్చును. కొంతకుఁ గొంత తగ్గునేగాని సంపూర్ణముగాఁ బరిహృతము కాదు. ఆకారణంబుననే ఫలవాసనలు శేషించియుండి పునఃప్రవృత్తికి బీజంబు లగుచున్నవి. కర్తఫలము సమూలధ్వంసము కావలయునన్నచో జ్ఞానంబొక్కటే పరమప్రాయశ్చిత్తంబగును. జ్ఞానసంపత్తి లేనివా రెట్లు చేయవలయు నందువా? రోగబాధకు వెఱచువాఁడు పథ్యాహారంబును గ్రహించి రోగంబునకు నెవ్విధి నెడ మియకుండునో, యట్లే జ్ఞానసంపత్తి లేనివాఁడు జ్ఞానప్రతిబంధకంబులను నిషేధించుచు జ్ఞానోత్పత్తిసహకార కార్యంబుల నాచరింపవలయును. అట్లు చేయుచురాఁగాఁ గాలక్రమంబున వానికి జ్ఞానోత్పత్తి యగును.

జ్ఞానోత్పత్తిసహకారకర్తంబులు

అట్టి సహకారకర్తంబు లేవివి యని యడుగుదువా? ఎల్లసహకార కర్తంబులకు మనోనిగ్రహము ప్రాప్యమగును. మనోనిగ్రహంబునకుఁ

దపస్సు ప్రథానాంగ మగు. తపస్సనగా నేమియందువా? మనస్సు నింద్రియంబులను దీనిరెంటి నేకీకరణం బొనర్చుట తప స్సనబడును. తపస్సునకు బ్రహ్మచర్యం బూతకష్ట యగు. అష్టాంగలక్షణంబులు బ్రహ్మ చర్యమం దిమిడియున్నవి. తపస్సుతోడ శమము, దమము, త్యాగము, ఆహింస, స్నానశౌచజపాదులను ద్రిశుద్ధికి బాటంపవలయును. శమఫలం బుగా మనోనిగ్రహంబును, దమఫలంబుగా బాహ్యేంద్రియ విభర్త నిగ్రహంబును, త్యాగఫలంబుగా 'నాద' అనెడి ఆభిమానంబును, ఆహింసా ఫలంబుగా సర్వభూతంబులు తనవంటివే యనుభావంబును రూఢియగును. రాజా! వెదురుగుమిలో వెదుల్లోండాంటి నొకసి నిప్పు రగిల్చి యానిప్పులోఁ దామెల్ల దగ్ధమై నశించునట్లుగాఁ, బైనిజెప్పినవియెల్లఁ గర్తంబులేయెనను వానివలన జ్ఞానాగ్ని జనించి యావహ్నిఁచేత మనోవాక్కాయకృత సర్వ పాపంబులు సమూలంబుగా దగ్ధములై నశించుచున్నవి.

భక్తిరూపప్రాయశ్చిత్తము

రాజా ! ఈ జ్ఞానమార్గరూపప్రాయశ్చిత్తంబు మహాదుష్కరంబు గావున నెల్లరు నందులకుఁ జాలరు. సర్వశాలభ్యమైన ప్రాయశ్చిత్తంబు వేటొండు గలదు. దానిని భక్తిమార్గ మందురు. ఆమార్గంబునకుఁ దపస్సు మున్నగునవి యంతముఖ్యములు గావు. మనస్సును భగవదాధీనం బొనర్చినఁజాలును. అంతకుమించి యేమియుఁ జేయ నవసరములేదు. సూర్యుఁడు తుహినరాశినట్లు, భక్తియోగము సమస్తపాపంబుల రూపు మాపును.

భక్తిమార్గమందు మఱియొకవిశేషము గలదు. ఇతరమార్గంబు లందు యత్నవిఘాతభయము గలదు. భక్తిమార్గంబున నిర్భయంబుగా సంచరింపనగు. ఇంతియగాదు. భక్తి గోరంతయేనియుఁ గల్గినప్పుడు మాత్రమే యితరమార్గంబులు ఫలకారు లగును. భక్తిలేనినాఁడు కోటి ప్రాయశ్చిత్తంబులవలనఁగూడ హృదయమలంబు తొలగదు. భక్తిలేని ప్రాయశ్చిత్తము లోకిపావన గంగాజలంబున సురాభాండముఁ గడగు

టగు. మఱియుఁ గర్తృకలాపంబు సాకల్యంబుగా జరిగినఁగాని జ్ఞానంబంకురింపదు. భక్తిసంగతి యట్లుగాదు. గోరంతభక్తి గలిగినను జ్ఞానాంకురజనకంబునకుఁ గారణంబగును. కావున బుద్ధిని భగవంతునెడ నిల్పినఁ జాలును. ఆపని బుద్ధిపూర్వకముగాఁ గాకపోయినను గారణాంతరంబుననేని జేసినఁ జాలు. మనఃపూర్వకంబుగా నట్లు చేసినప్పుడు తత్ఫలము వేటుగాఁ జెప్పనక్కఱలేదు.

మఱియు భక్తికి జాతి మత దేశాదినియమంబులు గలుగవు. అనురాగం బొక్కటి యుండినఁ జాలును. ఇందులకు నిదర్శం బేమందువా? చెప్పెద వినుము.

అజామిశోపాఖ్యానము

తొల్లి కన్యాకుబ్జపురమందు అజామిభుఁ డనుబ్రాహ్మణకుమారుఁ డొకఁ డుండెను. వానికి నొకదానితోఁ బొందుఁ గలిగెను. తత్ఫలంబుగా నతఁడు సదాచారంబులనెల్ల మాని, దానితోడిదే లోకంబుగా నుండెను. వారికిఁ బదుగురుకొడుకులు జనించిరి. బహుకుటుంబపోషణభారంబజామిభుని తలపయిఁ బడెను. అట్టిభారంబును సన్తానంబునఁ బోషించు వెఱువు తోవక యతఁడు జూదంబొడియో దొంగిలించియో పంచి చియో నాలుగురూకలు సంపాదించుచు నాలుబిడ్డలను బోషింపసాగెను. అట్టియకార్యంబులను జేయునప్పు డతం డొక్కొక్కవేళ రాజభటులకుఁ జిక్కుటయు, శిక్షితుండై బండియగుటయుఁగూడ వానికి సంభవించుచుండెను.

అట్లు వానికి యశావనంబెల్లఁ గడచి ముదిమి పైకొనెను. ఎనుబది యెనిమిదియేండ్లు నిండారెను; మరణకాలంబు డాకొనెను. ఒకనాఁడు యమభటులు ముగ్గురు మహాభయంకరాకారులు పాశహస్తై యజామిభుని డాయవచ్చిరి. వారిని జూచినంతనే వానికిఁ బ్రాణంబులు నిలువున లేచుచున్నట్లయ్యెను. వాని కడపటికొడుకు నారాయణుఁ డనువాఁ

డతనికి ముద్దులమూటగా నుండెను. అతఁ డట్లు భయపడి సహాయార్థం బాసుతుని 'నారాయణా!' యని యటచెను.

ఆ యటపుతోడ శ్రీవిష్ణుపార్వదులు తటాలున నచ్చటకు వచ్చిరి. అత్తటి యమకింకరు లయ్యజామీభునిహృదయంబును బాశంబులఁ గట్టి యీడ్చుచుండిరి. విష్ణుపార్వదులు వారిని నవ్వలకుఁ బోగిరి. యమ భటులు వారినిఁ జూచి 'అహా! పీతాంబరంబులు ధరించి కీరీటకుండల మండితాంగులై పుష్కరమాలికలు కంఠసీమకుఁ బెట్టని భూషణంబులై గ్రాలుచుండఁగా, ధనుస్తూణీరఖడ్గదాశంఖచక్రవర్తంబులు నాల్గుహస్తం బులఁ దాల్చి దెసల్లెల్ల వెలిగించుచున్న మీరూపంబులు లోకాద్భుతం బులు. మీరెల్లరు నొక్కప్రాయపువారుగా నున్నారు. మీ రెవరు? దేవతలో, ఉపదేవతలో, సిద్ధసత్తములో యూహింపరాకున్నది. యమ కింకరులము మేము. ధర్మరాజశాసనంబును సాగించుచున్నాము. మమ్మీటడ్డ గించి మారాజశాసనంబును నిషేధింతురేల?' యని యడిగిరి.

ధర్మాధర్మ దండదండల విచారము

శ్రీవిష్ణుదూతలు వారిని విని చిటునవ్వు దాల్చి 'యమదూతలారా! మీరు నిక్కముగా ధర్మరాజునాజ్ఞ నడుపువారేనా? అట్లగునేని ధర్మా ధర్మలక్షణంబున నెఱింగియుండవలయును. అవి యెట్టివో చెప్పుము. దండంబు నెట్లు ధరింపవలయును? దానికే దగినస్థానం బెయ్యది? ఏమి చేసినవారు దండనార్హు లగుదురు? వారిలో నెల్ల టు దండ్యులగుదురా? కొందఱుమాత్ర మే దండ్యులగుదురా?' యని ప్రశ్నించిరి.

యమదూతలు వారిని 'వేదచోదితవిధానము ధర్మంబగును. వేద నిషేధమైనది యధర్మంబగును. వేదము సాక్షాన్నారాయణునివలనఁ జనించె ననియు, అది భగవంతుని నిశ్వాసమాత్రం బనియు, దత్కారణంబున స్వయంవ్యక్తం బనియు శ్రుతులు పలుకుచున్నవి. నారాయణుఁ డనఁగా నెవ్వం డందురా? ఎవనిలోఁ ద్రిగుణాత్మకప్రాణిజాలంబెల్ల శాంతాది

గుణంబులతో, బ్రాహ్మణాదినామంబులతో, అధ్యయనాదిక్రియలతో, వర్ణాశ్రమాదిభేదంబులతో వర్తించునో యాతఁడే నారాయణుడు.

ధర్మాధర్మంబులకు సాక్షులు

దేహిచేయునట్టి ధర్మాధర్మంబులకు సాక్షు లెవ్వ రందురా? సూర్యుడు, వహ్ని, ఆకాశము, వాయువు, గోవులు, చంద్రుడు, సుధ్య, అహోరాత్రంబులు, దిక్కులు, జలము, భూమి, కాలము, ధర్మము- ఇవియెల్ల సాక్షులగును. మాధులు తమ రహస్యకృత్యంబుల నెవ్వరుఁ జూడరని యజ్ఞానాంధులై తలంతురు. అంతకన్నఁ బ్రమాదభ్రాంతులు గలుగవు. సూర్యాదులను గనుగప్పి గిల్లెంతపనినిగూడఁ జేయ నెవ్వనికిఁ దరముగాదు. బాహ్యకృత్యంబులు వారికి గోచరించిన గోచరింపవచ్చు ననియు, మానసికంబులు వారి కెట్లు గోచరించు ననియు శంకింతురా? వారు సర్వసాక్షులు. వారికి గోచరింపని బాహ్యభ్యంతరంబులు గలుగవు. ఏపనియైనను వారికి వెనువెంటనే స్పష్టమగుచుండును.

దండస్థానము - దండ్యులు

ఇట్టి సాక్షిమూలకంబుగాఁ దెలియఁబడునట్టి యధర్మంబు దండ స్థానం బగును. అధర్మకారులు దండ్యు లగుదురు. దండనము వారివారి దోషంబులఁబట్టి యుండును. పుణ్యాపాపంబులు గుణతత్త్వంబునుబట్టి యుండును. గుణసంగమంబు కర్తమునకుఁ గారణంబగును. జీవులెల్లరును గుణబద్ధులుగావునను, గుణసంగమంబు కర్తకారణం బగును గావునను, గర్తంబు నంతో యింతో చేయనిజీవి యొక్కటియుఁ గలుగదు. జీవులు చేయునట్టికర్తంబులకు ఫలంబు తప్పదు. ఆఫలంబు శుభమో యశుభమో మిశ్రమమో యగును. అది కర్తలబుద్ధినిబట్టి యుండును. అట్లుదయించిన ఫలంబు ననుభవింపకతీతదు. ఆయనుభవంబు లోకాంతరంబుల నగు చుండును.

కర్తము - పాపము

కర్తము కేవలశుభము గారాదా? యని శంకింపవచ్చును. అగ్ని యందుఁ బోగవలె గర్తమందు పాపం బంతో యింతో యంతర్భూతమై

యుండును. ఆకారణంబున నెంతధర్మాత్ముడైనను బాపంబు నంతో యింతో చేయుటయుఁ దత్ఫలంబు ననుభవించుటయుఁ దప్పనివగుచున్నవి.

ధర్మాధర్మజ్ఞాపకములు

ధర్మాధర్మజ్ఞాపకములు సూర్యాదులు గలరని చెప్పితిమి. వారు మాత్రమేగాదు. వారివారి గుణంబులే వారివారిధర్మాధర్మంబులకు జ్ఞాపకంబు లగును. గుణంబును దాచిపెట్టి వ్యవహరించుట గలదుగదా యని యందురా? ఎంత దాచినను గుణంబు దాని తఱివచ్చినప్పుడు తలయెత్తక మానదు. వృక్షాదులు చిగిర్చి పుష్పించుట వానికి నైజము. అయినను దత్కార్యంబునకుఁ దగిన యదను వసంతముతువు వచ్చినప్పుడుమాత్రమే యది జరుగుచున్నది. ఇతరముతువులందు జరుగదు. వసంతముతువునందుఁ దప్పదు. అట్లే యేగుణముగాని దానికి సమయమువచ్చినప్పుడు వ్యవహరించును; వ్యవహరింపకమానదు. తక్కినకాలమందు దాగియుండును.

ఈసంవత్సరంబున నెట్లో యట్లే పూర్వపరసంవత్సరంబులందుఁ గూడ వసంతకాలగుణధర్మంబు ప్రకటితంబగుచున్నది. కావునఁ బూర్వ పరసంవత్సరంబుల వసంతకాలగుణధర్మంబునకుఁ బ్రకృతసంవత్సర వసంత కాలగుణ ధర్మం బభిజ్ఞాపక మగుచున్నది. అట్లే ప్రకృతజన్మమందలి గుణధర్మాధర్మంబులు పూర్వపరజన్మంబులందలి ధర్మాధర్మంబులకు నభిజ్ఞాపకంబు లగును. అనఁగాఁ బ్రకృతజన్మమందలి వ్యక్తియొక్కకర్తంబును బరిశీలించినచోఁ దత్కర్తకుమూలమైన గుణము స్పష్టమగును. అట్టి గుణము గలుగుటకుఁ దద్వ్యక్తి పూర్వజన్మంబునఁజేసిన కర్తము బోధపడును. మఱియు నిప్పుడుచేయుకర్తంబునకు నెట్టిఫలంబు గలుగునదియుఁ దత్ఫలానుభవంబునకు నుత్తరజన్మం బెట్టిది రానున్నదియు గ్రహింపవగును.

ధర్మదేవత

ధర్మదేవత భగవత్స్వరూపముగాని వేఱుగాదు. కావున వానికిఁ ద్రికాలజ్ఞానము స్వతస్సిద్ధము. మఱియు నతఁ డెల్లజీవులందు సంతర్కా

మియై వారివారిధర్మాధర్మంబుల తత్త్వంబులను స్వయముగాఁ జూచుచు
 వారొనర్చు ధర్మాధర్మంబులఫలంబుల ననుభవించుటకుఁ దత్తదుచిత
 భోగాయతనంబులను నియమించుచుండును. విత్తోకటియైనఁ జెట్టు
 వేటొకటి మొలవదుగదా! ఆచెట్టు వేటొకగుణముగల విత్తు నొసం
 గదు గదా!

జీవుడు - పూర్వజన్మస్మృతిజ్ఞానము

నిద్రించువానికి స్మృతిజ్ఞానంబుఁ గలుగదు. ఆకారణంబున నతఁడు
 నిద్రాకాలమందు ననుభూయమానమైన స్వప్నశరీరంబును మాత్రమే
 గాంచునుగాని పూర్వోత్తరజాగ్రదాదిదేహంబులను గాంచుటలేదు.
 అట్లే జీవుఁ డవిద్యోపాధిగతుఁ డైనప్పుడు తత్కాలశరీరంబును
 మాత్రమే యెఱుంగునుగాని పూర్వోత్తరశరీరంబుల నెఱుంగఁజాల
 కుండును.

జీవుని సంసారవృత్తాంతము

జీవుని సంసారముసంగతి యెట్లందువా? కర్తేంద్రియంబు లైదును,
 జ్ఞానేంద్రియంబు లైదును, శబ్దాదివిషయంబు లైదును, మనస్సు కలసి
 పదునాఱగును. వానిలోఁ గర్తేంద్రియంబులు వానివాని పను లొనర్చు
 చుండును. జ్ఞానేంద్రియంబులైదును వానివాని విషయంబుల నెఱుంగు
 చుండును. జీవుఁడు పదునాఱింటిలో నుండి జ్ఞానేంద్రియ కర్తేంద్రియ
 మనోవిషయంబులనెల్ల ననుభవించుచుండును. ఈయనుభవమే జీవుని
 సంసారవృత్త మనఁబడును.

ఈపదునాఱింటితోఁ గూడినశరీరంబును లింగశరీర మందురు. ఈ
 లింగశరీరమే జీవునకు గుణత్రయకార్యములైన హృద్ శోకభయార్తులను
 గల్గించుచుండును. సాలెపురువు తనకై తానే తంతువులను నిర్మించి
 కొని యాతంతువులలోనే తాను చిక్కి యందుండి వెలువడనేరక
 యుండువిధంబున, జీవుఁడు వాని యజ్ఞానరచితంబులైన షడ్వర్గంబునఁ
 జిక్కి యావర్గంబు నియమించుపనుల నిచ్చుయున్నను లేకున్నను జేయుచు

బద్ధుడైయుండును. అందుండి వెలువడరాదా యని యందురా? ఆ పడ్వర్తంబు వానికినులు గప్పి నిర్గమనోపాయంబును దెలియరాకుండు నట్లు చేయుచుండును. ఆకారణంబున నతఁ డందుండి వెలువడనేరక బద్ధుడై యందే యుండును. ఈ గుణత్రయకార్యం బెప్పుడు ప్రారంభ మయ్యె నందురా? ఇది యనాది యగును.

కర్తంబును జేయకుండరాదా?

‘బురద దొక్కనేల? కాలు కడుగుటేల?’ అన్నట్లు కర్తంబు లను జేయుటేల? తత్ఫలానుభవాక్థము జన్మాంతరంబు లెత్తుటేల? యని యడుగవచ్చును. ఎట్టికర్తంబు నొనర్చక యొక్కక్షణకాలమైన నూరకుండఁ జాలరు. ఏల యందురా? కర్తంబులు నేడు క్రొత్తగా జీవులు కల్పించి చేయునవి గావు. ప్రారబ్ధకర్తఫలవాసనలైన రాగాదులు తత్తద్రూపకర్తం బులకుఁ బురిగొల్పుచుండును. ఆవాసనలన్ననో పూర్వజన్మసంస్కారజనిత గుణకార్యంబులగును. జీవు లట్లు స్వాభావికగుణబలంబులకుఁ జిక్కి స్వాతంత్ర్యహీనులై వర్తింతురు. మఱియు వారికి వారికర్తఫలానుభవం బునకు యోగ్యంబులుగా స్థూలసూక్ష్మశరీరంబులు స్వతస్సిద్ధంబులగును. కాఁబట్టి శరీరం బున్నంతకాలము దానిస్వభావంబు తప్పదు. స్వభావం బున్నంతకాలం బది వ్యవహరింపకమానదు. ఆవ్యవహారములే కర్తంబు లనఁబడును. కావున జీవరాశికిఁ గర్తంబు నై జమగుచున్నది.

. సంస్కృతినివారణమార్గము

పురుషునకుఁ బ్రకృతిసంగమంబే సంసారం బగుటయు, సంసారం బెట్లు వర్తించుటయుఁ దెలిపితిమి. అట్టిసంసారబంధనంబు తొలఁగుమార్గం బేమందురా? దేహి యెప్పుడు ప్రకృతిసంగమంబును విడచునో యప్పుడు సంసారబంధనంబు తొలఁగును. బంధనము తొలఁగుటయే ముక్తి యనఁ బడును. ప్రకృతిసంగమం బెట్లు తొలఁగునందురా? ప్రకృతి యనఁగాఁ బరమేశ్వరుని శక్తివిలాసముగాని వేటుగాదు. శక్తివిలాసమే పరమార్థ మని యుండక శక్తిమంతుడైన పరమేశ్వరునందు బుద్ధి లీనమైనచోఁ బ్రకృతిసంగమంబు తొలఁగు టగు.

బొడ్డభాగ—17

అజామిశపాశబంధకారణము

ఇ య్యజామిభునిసంగతి యేమందురా ? ఇతఁడు తొలుదొల్ల మంచిన్యభావము గలిగి సదాచారసంపన్నుడై త్నమాదయాదిసద్గుణ లక్షణంబుల నొప్పుచు, ధృతవ్రతుఁడును మృదుచిత్తుఁడును దాంతుండునై సత్యంబు వదలక శుచియు మంత్రవిదుఁడు నై గురువుల నగ్నిని నతిథులను వృద్ధులను యథావిధి నేవించుచు, నిరహంకారుఁడును సర్వభూత సుహృదుఁడును మితభాషియు నసూయారహితుఁడు నై పరమసాధువుగా నుండెను. ఒకనాఁ డితనితండ్రి వీనిని ఫలసమిత్తుశకుసుమాదులను దెచ్చుటకై వనమునకుఁ బంపెను. అట దాసి యొకతె కల్లుఁ ద్రావి మైముఱచి పోకముడి వీడుటగూడఁ దెలియక పరాకున నుండెను. శూద్రుఁ డొకఁడు దానితోఁగూడి యాడుచుఁ బాడుచుఁ దదేకలోకంబున నుండెను. వా రిరువురు నజామిభుని కంటఁబడిరి. అదినిమిత్తంబుగా నజామిభుని మదనుఁ డావేశించెను. అతఁడు స్వవిద్యాధైర్యంబుల నాశ్రయించి మదనుని ఢీకొనయత్నించెను గాని వానియాటలు మరుని మ్రోలసాగవయ్యెను. ఆదాసి సర్వకాల సర్వావస్థలందు వానికన్నులలో మెలంగఁజొచ్చెను. తత్ఫలంబుగా వానికిఁ జదువుసంధ్యలు నానాటికి నుడిగెను; స్వధర్మంబు వలసపోయెను. ఇతఁ డెట్టకేలకు నద్దాసికి బంటయి యిల్లాలిని వదలి దానియింటఁజేరి పిత్రార్జితంబునెల్ల దానికి ధారవోసి దానితోడ గ్రామ్యసుఖంబు లనుభవించుచుఁ దక్కిఁ డామృగమయ్యెను.

ఇతనికి దానివలన సంతానము వృద్ధియయ్యెను. కుటుంబపోషణార్థము వలయుధనంబు దుర్లభమయ్యెను. ఇతఁ డంతట కుటుంబభరణమే పరమార్థంబుగా భావించి శాస్త్రంబు నుల్లంఘించి న్యాయాన్యాయంబుల దవ్వఁచేసి స్వేచ్ఛాచారియై జూదంబాడుటయో మోసగించుటయో దొంగిలించుటయో వృత్తిగా గ్రహించి యెట్లొ నాల్గుకాసులు దెచ్చి కుటుంబమును బోషింపసాగెను. ఇతఁ డివ్విధంబునఁ బరమపాపుఁ డయ్యెను. దండనంబునఁదప్ప వేటొకట నితనికి బాపపరిహారంబు గలుగదు. తదర్థము వీనిని దండపాణియొద్దకుఁ గొనిపోవనున్నా' మనిరి.

విష్ణుదూతల సమాధానము

విష్ణుదూత లామాటలు సాంతంబుగా విని 'యమదూతలారా ! ధర్మదర్శనులసభలో నధర్మంబు ప్రవేశించెను. అట్లు కానినాడు చండియ రాని పుణ్యాత్ములను దండసభాసభ్యులు నిష్కారణంబుగా దండనము పాలు చేయుదురా ? ఏసాధువులు ప్రజలకుఁ దండ్రులును బాలకులును సములు నగుదురో, యట్టిసాధువులయందే యిట్టివైషమ్యంబుఁ గాన్పించు నేని నీకడ బ్రజలకు శరణం బెవ్వరు ? పెద్దలు దేని నంగీకరింతురో యదే లోకంబునకుఁ బ్రమాణంబగును. ఆకారణంబున లోకము పెద్దలత్రోవఁ ద్రొక్కుచుండు. లోకం బట్లు ధర్మాధర్మ విమర్శనచింత మాని యెవ్వని తొడపయి దలనుంచి హాయిగా నుండునో, యట్టిభూతవిశ్వాసుడు తన్ను నమ్మి తనకు సర్వార్పణం బొనర్చినవారిని గొంతులు కోయనగునా ? కటా ! ఇక గతియేమి ?'

'యమదూతలారా ! ఈ యజామిభుడు దురంతపాపంబు నొనర్చె నంటిరి. పాపంబులకుఁ బ్రాయశ్చిత్తంబులు గలుగవా ? ప్రాయశ్చిత్తంబుల చేతఁ బాపంబులు నిస్సత్త్వంబులు గావా ? చౌర్యము, సురాపానము, మిత్రద్రోహము, బ్రహ్మహత్య, గురుచారసంగము, స్త్రీహత్య, రాజపితృ హత్య మున్నగునవి మహాపాతకంబు లందురు. ఇవియేగాక యింతకన్న కోటిరెట్లు హెచ్చగుపాతకంబులుగూడ హరినామస్తరణమాత్రంబునఁ దొలగిపోవును. అంతియగాదు. కోటికోట్లజన్మంబుల పాపరాశికీగూడ హరినామస్తరణంబు పరమప్రాయశ్చిత్తమగును. భగవన్నామంబును స్మరించువాడు పాపరహితుఁ డగుటయేగాక పునీతుఁడుగూడ నగు చున్నాడు. ఎప్పుడు పునీతుఁ డగునో యప్పుడే యతఁడు భగవత్కరుణకుఁ బాత్రుఁడగును.

పాపహరీహార్యము మన్నాదిబ్రహ్మవాదులు ప్రతాదిరూపప్రాయ శ్చిత్తంబుల విధించియుండఁగా వానిని గాదని హరినామస్తరణరూప ప్రాయశ్చిత్తంబు నింతగా నుగ్గడించుట తగునా యని శంకింపవలదు.

వ్రతాదులు పాపపరిహారార్థమాత్రంబు లగునేగాని చిత్తశుద్ధికరములు గానేరవు. హరినామస్తరణంబుననో పాపమలంబు నూడ్చుటయేగాక చిత్తంబును శుద్ధిపఱచి యుత్తమశ్లోకునిగుణంబులను మనోగతం బొనర్చును. దానిఫలం జేమందురా? అది పునఃపాపాచరణప్రవృత్తి నడంచి వైచును. ఇతరంబు లందులకుఁ జాలవు. కారణం జేమందురా? చిత్తము సర్వపాపనిలయంబు. పాపమలంబు చిత్తంబునంటి తద్విధవాసనల వీచుచుండును. ఇతర ప్రాయశ్చిత్తంబులు తద్వాసనలనుమాత్రమే తొలగించును. చిత్తమలంబును హరింపనేరవు. హరినామస్తరణంబు సర్వమలాపహరంబగు. చిత్తము మఱలఁ బాపముఖము గాదు.

ఆజామిభుని పాపపరిహారాదికము

ఆజామిభుడు వాని యవసానకాలంబున భగవన్నామస్తరణంబు గావించెను. ఆకారణంబున నితనిపాపంబులెల్లఁ బరిహృతంబులయ్యెను. ఇతఁడు భగవన్నామస్తరణంబును మనస్ఫూర్తిగాఁ జేయలేదనియు, భయాతురుడై వానిపుత్రుని నారాయణుఁ డనువానిని బిలిచెననియు, ఖయ్యది భగవన్నామస్తరణం బెట్లగుననియుఁ బ్రశ్నింతురా? బుద్ధిపూర్వకముగానొండె అబుద్ధిపూర్వకముగానొండె (అనఁగాఁ గాలుజాఱి పడుటో, తేలు కుట్టుటో, పాము కఱచుటో, జ్వరాదితాపంబులు గలుగుటో సంభవించి నప్పుడు) హరి యను రెండక్షరంబు లుచ్చరించునేని వాడు నరకయాతనలకుఁ దగఁడు. ఎట్లందురా? తెలిసియొండె దెలియకయొండె నగ్నిని దాఁకినప్పు డది కాల్పకమానదు. అట్లే హరినామస్తరణంబు తెలిసిచేసినను దెలియకచేసినను బాపంబు హృతమగును. ఔషధమే యిందులకు నిదర్శనము. వస్తుగుణము బుద్ధి నాశ్రయింపదుగదా!

దూతలారా! మా వచించిన యీధర్మంబునుగూర్చి మీకు సందేహము గలదేని మీరు మీతేనియొద్దకుఁ జని యెఱుంగనగు. వానికి దెలియని ధర్మరహస్యంబులు గలుగవు. అని చెప్పిరి.

రాజా ! విష్ణుపార్షదు లట్లు పలికి యయ్యజామిభుని యమపాశబంధంబునుండి విడిపించిరి. అతఁడు మృత్యుబారినుండి తొలగి భయంబుమాని యెదుటనున్న హరిపార్షదులకు సాష్టాంగ ప్రణామం బొనర్చి యేమో పలుకనుండెను. హరికింకరులు వానిభావంబు నూహించి యందుండరాదని తలంచి యంతర్ధానులైరి.

అజామిభుఁడు వారి సువాచంబును విని 'ఒకరు బోధించుధర్మంబు త్రయీబోధ్యంబు గుణాశ్రయంబు నై యున్నది. చెడవవారు బోధించుధర్మంబు శుద్ధనిర్గుణంబైన భాగవతధర్మంబుగా నున్నది.' అని నిశ్చయించుకొనెను. హరిమహిమ చెవిసోకుటంజేసి వానియందు భగవద్భక్తి తలయెత్తెను. అతఁడు వాని చెడునడతలనెల్ల దలపాసి పశ్చాత్తాప మొంది 'కటా ! అజ్ఞానవశంబున నిన్నియిడుమలపాలైతిని. శూద్రస్త్రియందుఁ బుత్రరూపంబున జనించితిని; బ్రాహ్మణజాతిని బాడుచేసికొంటిని; దుష్కృతంబులొనర్చి కులంబునకుఁ దీఱనిమచ్చ దెచ్చితిని; సాధువులకు దూషణపాత్ర మైతిని; సతిని బాసితిని; జఱభిని గూడితిని; సోమంబును వదలితిని; కల్లు ద్రావితిని; కనిపెంచినతలిదండ్రులను వదలి కృతఘ్నుడనైతిని; కేవల కామాంధుడనై ధర్మహాని చేసితిని. నాకు నరకము దప్పదు.'

'నన్నుఁ బాశములఁ గట్టి యిడ్చిరి. అత్తఱి సిద్ధపూరుషు లెవ్వరో నల్వరు తటాలున వచ్చి యాపాశంబులనుండి నన్ను విడిపించిరి. నేను స్వస్థతఁగాంచి కనువిచ్చి చూచునప్పటికి నన్నుఁ గట్టినవారుగాని విడిపించినవారుగాని కాన్పింపరు. ఇది కలయో కల్లయో యూహింపరాకున్నది. ఏది యెట్లున్నను నాకు నాత్మప్రసాదము లభించెను. ఇది యా మహాపూరుషుల దర్శనభాగ్యముగాని వేటుగాదు. మఱియు నిట్టి భాగ్యము నాపూర్వపుణ్యఫలంబు గావలయును. అట్లుకానినాడు దాసీసంగమంబున నశించియైన నా యీనాల్కుకు హరినామోచ్చారణ భాగ్యంబు గలుగునా ? బ్రాహ్మణ్యంబును ద్యజించి సిగ్గువదలి వంచనా

వృత్తి జీవించుచుండిన యీ మహాపాతకి యెక్కడ? పరమమంగళకరం బైన 'నారాయణ' నామోచ్చారణం బెక్కడ? ఇతనీనియు నాకు సంసారగాఢాంధరకారకూపపతనంబు గలుగకుండుఁ గాక!

'ఇదంతయు మనఃకార్యంబని నా కిప్పుడు స్పష్టమయ్యెను. మనంబును నియమింతుఁగాక! అట్లు చేసినవారికి దృశ్యమెల్ల మిథ్యాభూతంబగును. సత్యము స్పష్టపడును. బంధనంబన్ననో యవిద్యాకామకర్తృజమగును. బంధనంబును ద్రెంచివేయవలయును. అట్లు క్రొంచుటకు మనశ్శక్తి తగినంత వలయును. అట్టిశక్తి గలుగుటకు శాంతియు మైత్రియుఁ గారుణ్యంబు. స్వభూతహితత్వము, ముఖ్యాంగకంబులగును. వాని నలవఱచికొని యాత్మవంతుడైనగాక, వేఱొండువిధంబున నాత్మమాయయను స్త్రీకి జిక్కి తద్వశుడై శ్రీ డామృగంబువోలె వర్తించు మహాదౌర్భాగ్యంబు తొలఁగదు. దేహగేహాదు లెన్నండును స్థిరములుగావు. అట్టి యస్థిరంబులయొడ 'నేను, నావి,' అనునట్టి యభిమానంబు నుంచితిని. ఇదియు మాయావిశేషముగాని యెండుగాదు. అట్టి యభిమానంబును మొట్టమొదట గెంటింపవలయును. అందులకు మనశ్శుద్ధి వలయును. మనశ్శుద్ధియన్ననో భగవన్నామసంకీర్తనంబునఁ దక్కి వేఱొంట సిద్ధింపదు.' అని లోలోన నిశ్చయించికొని, పుత్రాదిస్నేహబంధంబును ద్రుంచివైచి గంగాద్వారంబునకుఁ జనియెను.

అజామికుండు ప్రేమంతంబునకుఁ బోవుట

రాజేంద్ర! అజామికునకు నింతమాత్రపుభాగ్యంబు గలుగుటకుఁ గారణమేమందువా? అది క్షణకాలసాధుసంగఫలంబని గ్రహింపుము. అతఁడట్లు గంగాద్వారముచేరి యోగంబుఁ బూని యింద్రియనిగ్రహంబు గావించి మనశ్శాంతల్యంబు నుడిపి బుద్ధి నేకాగ్రంబొనర్చి సమాధినిష్ఠుడయ్యెను. అతఁటి వానికిఁ బూర్వము దర్శనం బిచ్చినమహాపురుషులు మఱలఁ బ్రత్యక్షమైరి. అతఁడు వారికి సాష్టాంగప్రణామంబుఁ గావించి నిజశేఖరంబును గంగాజలంబులఁ ద్యజించెను. వానికి వెనువెంటనే

హరిపాష్టదరూపంబు గలిగెను. అంతలోనఁ గాంచనవిమానం బరుదెంచెను. విష్ణుదూతలు వాని నవ్విమానంబునఁ గూర్చుండఁజెట్టి హరిలోకంబునకుఁ గొనిపోయిరి.

రాజేంద్రా! నిఖిలధర్మంబులఁ దెగనాడి దాసికిఁ బట్టియై యదే లోకంబుగానుండి చెప్పరాని నింద్యకృత్యంబు లొనర్చి నరకంబునఁ బడ నున్న మహాపాపాత్ముఁడుసయితము భగవన్నామకీర్తనపుణ్యఫలంబునఁ జేసి ముక్తుఁడు కాఁగా, హరిభక్తులసంగతి చెప్పనేల? ముముక్షువులకు భగవన్నామంబునకు మించిన పాపక్షయసాధనంబు వేటొందు గలుగదు. ప్రాయశ్చిత్తంబు లెంతకఠినంబులై నవైనను దాత్కాలికపాపహరంబు లగునేగాని, పాపపునరాప్రప్తిమూలకరజ స్తమఃకృతమనోమాలిన్యంబును వదలింపఁజాలవు.

రాజేంద్రా! మనుష్యులు వివిధకర్మంబులు చేయుట నైజము. ఆకర్మంబులు శుభాశుభంబులుగా నుండును. ప్రతికర్మంబునకుఁ దదనుగుణ ఫలం బుదయింపకమానదు. ఆఫలంబును గర్త యనుభవింపకతీతిదు. ఫలానుభవార్థము తగినశరీరంబులు గలుగుచుండును. ఆశరీరంబులు తత్తత్కర్మఫలంబుల ననుభవించి నశించును. శరీరంబు లట్లు అనుభవింప వలసిన కర్మఫలముల వాసనలసముచ్చయంబు అంతఃకరణం బనఁబడును.

ఏయే తటి యేయే కర్మఫలంబు భోగ్యం బగునో యాయాతటి తత్కర్మఫలవాసనలు విజృంభించి మఱలఁ దత్తద్రూపకర్మంబులకుఁ జేరే పించును. అట్టికర్మంబుల నింద్రియంబులు కొనసాగించును. శుభకర్మఫలవాసనలు వీచునప్పుడు శుభభావంబులు గలిగి ధర్మకార్యంబులుఁ జేయఁబడి యుత్తమగతికి జీవుఁడు పోవును. అశుభకర్మఫలవాసనలు వీచుతటి నశుభాశయంబులు జనించి యధర్మకార్యంబులు చేయఁబడి జీవుఁ డధోగతి పాలగును.

అశుభకర్మంబులవలనఁ గలుగు దోషము మలము - విక్షేపము - ఆవరణము అని ఘూఁడువిధంబులు, మలరూపదోషము నిషయాస్క్తిని

గలిగించి నిషిద్ధకర్తృబులకుఁ జేరేపించును. ఇది మలదోషలక్షణము. మనస్సు నిల్కడఁ గాంచక యావంకకు నివ్వంకకు బలుగెత్తుచుండును. ఇది విక్షేపదోషలక్షణము. ఘటము దీపంబుపై నుంచఁబడినప్పుడు దీప కాంతి నెట్లు బహిఃప్రకాశమానముగా నీయక నిరోధించునో, యట్లే యావరణదోషము ఆత్మప్రకాశంబును గప్పిపుచ్చును. ఆత్మప్రకాశము గలుగనినాడు బుద్ధి సత్యమును అనఁగాఁ దా నెవ్వఁడో యనుసంగతినీ గ్రహింపక ప్రమాదపడుచుండును. ఇది యావరణదోషలక్షణము.

దోషత్రయనివారణప్రక్రియ

రాజేంద్రా! ఈదోషత్రయము పోవుట యెట్లందువా? గంగా స్నాన భగవన్నామోచ్చారణ భూతదయా నిష్కామకర్తానుష్ఠానంబులు నాలుగును దోషనివారణప్రక్రియ లగును. ఈ నాల్గింటిలో నే యొక్క దానివలననే నను మలదోషము పోవును. మలదోషమునకంటె విక్షేప దోషము తీవ్రతరము. భగవద్ధ్యానము, అజపాజపము, యోగము, భగవద్బుద్ధితో గురువును సేవించుట, వేదాంతప్రవేశము - ఈయైదింటిలో నే యొక్కదానిచేతనేని విక్షేపదోషంబును మలదోషంబును రెండుఁ దొలంగును. ఆవరణదోషము తీవ్రతరము. అపరోక్షజ్ఞానంబుచేతఁ దక్క మఱి దేనిచేతను దద్దోషము నివృత్తినొందదు.

రాజా! మలవిక్షేపదోషనివారణసాధనంబులలోనెల్ల భగవన్నామోచ్చారణము శ్రేష్ఠమగు. ఆనామస్మరణము తెలిసి చేసినను దెలియక చేసినను శుభఫలము తప్పదు. వస్తుశక్తి యిచ్చ నాశ్రయింపదని మున్నే తెలిపితినిగదా.

రాజేంద్రా! ఈ యితిహాసము సర్వపాపహరంబును బరమరహస్యంబు నగు. దీనిని శ్రద్ధాభక్తులతో విన్నను బఠించినను నరకము దూరమగుటయేగాక యమకింకరులు డాయనోపరు. మఱియు మహాపాపాత్ములకు గూడ విష్ణులోకప్రాప్తి యగు. అచట వారు పూజితు లగుదురు.

యనుభటులు యమునితో మొఱుదుట

రాజేంద్రా! యమదూత లట్లు నిరాకృతులై చని యముని సం
ర్భించి 'దేవా! జీవలోకంబెల్లఁ ద్రివిధకర్తృబు లాచరించుచుఁ దత్తత్కర్తృ
ఫలంబుల ననుభవించుచుండును. ఏజీవి యేఫలంబు నెప్పు డెట్లునుభ
వింపవలయునో విధివిధానం బుండవలయును. ఆవిధానంబును విధించు
నట్టి యధికారియు నుండవలయును. అట్లు శాసించువాఁడు ఏకవ్యక్తిగా
నుండవలయునేగాని బహువ్యక్తు లుండరాదు. బహువ్యక్తులైనచో
నభిప్రాయభేదంబులు గలిగి కార్యక్రమము యథావిధి నడువనేరదు.
ఎట్లందువా? ఒక్కనికి దండనీయుఁడైనవాఁడు వేటొక్కనికి రక్షణీ
యుఁడుగాఁ దోచవచ్చును. అప్పుడు దండనవిధానమే తాటుమా
టగును. కర్తృకారులు పెక్కురై నప్పుడు వారివారికిఁ దగినవ్యవస్థను
గావించువారుగూడ పెక్కురు వలదా? యని యడుగవచ్చును. పలువు
రుండుట యుపచారమాత్రమే గాని వేఱుగాదు. చక్రవర్తి యొక్కఁడే
యెల్లరకును శాసనకర్త యగును. తక్కినవారెల్లరు వానియాజ్ఞలను
గొనసాగించువారై యుండురు. ఎట్లు విచారించినను శాసనకర్త యేక
వ్యక్తి కావలయు నని తేలుచున్నది.'

'దేవా! సర్వలోకంబునకు నీ వొక్కరుండవే శాసనకర్త వనియు'
నరులపుణ్యపాపంబులను విచారించి యథార్హదండనంబు విధించు
శాస్త్రపు నీ వొక్కరుండవే యనియుఁ దలంచి నీయాజ్ఞఁ దలఁదాల్చు
చుంటిమి. నేఁడు మాతలంపు కల్లయయ్యెను. ఎట్లందురా? నీ
యాజ్ఞప్రకారము మేము చని యొకమహాపాత్రుని బాశంబుల బంధించి
యిటకుఁ గొనిరా నుంటిమి. అంతలోఁ దత్పాపాత్ముఁడు భయగ్రస్తుఁడై
'నారాయణా' యని యఱచెను. ఆయఱపుతోడ నల్వరెవ్వరో వచ్చి
వానికి నభయంబు పలికి మా కట్టినపాశంబులను సడలించి వానిని వదలి
పెట్టిరి. వా రెవరో? యట్లు చెయుటేలనో? నీయాజ్ఞను వారుల్లం
ఘించుట యెట్లొ యూహింపరాకున్న' దని విన్నవించిరి.

దండధరుడు వారిని విని 'భటులారా ! ఈ ప్రపంచంబు స్థావరజంగమాత్మకమై యున్నది. ఈ ప్రపంచంబునకు 'నేనే' యీశ్వరుడ నని మీరు భావించితిరి. ఇది మహాప్రమాదము. ఆ ప్రమాదఫలంబు ననుభవించితిరి. ఎట్లుందురా ? మనల నెల్లరను శాసించు మహాపురుషుం డొకడు గలడు. తంతువులలో గుడ్డ యెట్లో, యట్లే వానిలో నివ్వేశ్వంబై నోత ప్రోతమై యున్నది. బ్రహ్మ విష్ణు రుద్రులుగూడ వాని యంశంబులై విశ్వసృష్టిస్థితిలయంబులు గావించురు. సమస్తలోకంబు నమృతాపురుషునివశమై ముకుంద్రాటగట్టిన యెద్దువలె వర్తించును. ఆ మహాపురుషుని పాశంబు లెట్టివందురా ? వానివాక్కులే పాశంబులు. ఆ వాక్సముచ్చయంబే వేదం బనబడును.

'దూతలారా ! ఆ మహాపురుషునిచ్చేష్టితంబు లెట్టివందురా ? వాని షష్ఠీతంబులను గ్రహింపవలయునన్నచో రజస్తమోగుణంబులను జయించి కేవల సత్త్వప్రధానులు కావలయును. అట్టివారికిమాత్రమే సృష్టి రహస్యంబు కొంత స్పష్టమగును. అష్టదిక్పాలకులమైన మేమును, బ్రహ్మయు, సురసిద్ధసాధ్య మరుద్రుద్ర గణంబును, విశ్వవసువులును, లోక సృష్టికర్తలైన ప్రజాపతులును, భృగువు మొదలగు మహర్షులును రజస్త మస్సులకుఁ దవులక సత్త్వప్రధానులమై యుందుము. అట్టి మాకుఁగూడ నమృతాత్మని భావంబులుగాని కార్యంబులుగాని గోచరింపవు. ఇత నన్యుల సంగతి చెప్పనేల ? నేత్రంబులు రూపంబును గ్రహించును; రూపంబులు తమైఱుంగునేత్రంబుల నెఱుంగవు. అట్లే యామహాత్ముడు హృద యాంతర్యామియై చిత్తేంద్రియ ప్రాణవాక్కులనెల్లఁ జూచుచుండును. ఆచిత్తేంద్రియాదులు వాని నెఱుంగఁజాలవు. అట్టిచిత్తాదులు తా మెఱుంగనివానింగూర్చి యేమి చెప్పగలవు ?

హరిపార్షదులు - వారి ధర్మము

భటులారా ! ఆమహాత్ము డాత్మతంత్రుడు, వానిశక్తిని మాయ యందురు. ఆమాయ వాని యిచ్చానుసారము వ్యవహరించును. ఆమహా

త్తుని నేవించినప్పుడు తద్గణస్వభావంబులు గొంతకుఁగొంతయెటుంగుటయు, వానిని గొంతకుఁగొంత యలవరించుకొనుటయు నగును. వానిపరిసేవకు లట్టిమహాభాగ్యంబును బడసి యీలోకంబునఁ జరింతురు. వారిని హరి పార్షదు లందురు. వారిపని యేమందురా? హరిభక్తులకు నెవ్వరివలనఁ గూడ గోరంతయేనియు వెఱపు గలుగకుండ వారిని గాపాడుటయే హరి పార్షదుల ధర్మమైయుండును.'

భాగవతధర్మము

భటులారా ! భాగవతధర్మం బెద్ది యందురా? ఆధర్మము మహా విశిష్టము దుర్బోధము నగుఁ గావునఁ బరమగుహ్యము. ఆధర్మంబును బ్రహ్మయు శంకరుఁడును నారద సనత్కుమార కపిల మను ప్రహ్లాద జనక భీష్మ బలి శుకులంతటివారుగూడఁ గొంతకుఁ గొంతమాత్రమే యెటుంగుదురు. నేనుగూడఁ గొంతమాత్రమే గ్రహించితిని. కాబట్టి భాగవత ధర్మంబు నిట్టిదని సమగ్రంబుగా నెవ్వరుఁ జెప్పజాలరు.

లోకుల పరమధర్మము - కత్వాధనము

దూతలారా ! లోకులకుఁ బరమధర్మం బెద్ది యందురా? భగవద్భక్తి నలవరించుకొనుటయే లోకులకుఁ బరమధర్మం బగును. ఆట్టిభక్తి యెట్లు సిద్ధించునందురా? భగవన్నామంబును గీర్తించుటవలన నట్టిభక్తి క్రమక్రమంబుగా సిద్ధించును. హరినామకీర్తనంబునకు నంతటిమాహాత్మ్యము గలదా యని యందురా? ఆసంగతి మీరే కన్నారఁ జూచితిరి. అజామిఖండ భక్తితో నట్లు చేయలేదనియు, బ్రాణోత్క్రమణానమ యంబున మిమ్ముఁ జూచి వెఱచి వానిపుత్రుని నారాయణుడనుపేరి వానిని 'నారాయణా!' యని కేకవైచె ననియుఁ జెప్పుదురా? పుత్రవ్యాజంబుననేని నారాయణశబ్దంబు నుచ్చరించినంతమాత్రాననే యజామిఖనకు ముక్తిగలుగుట మీరు చూచితిరిగదా! ఇక నియమపూర్వకంబుగా భగవద్గణకర్త నామంబులను గీర్తించుపుణ్యాత్మలసంగతి చెప్పవలయునా?'

వేదసారము - భక్తియోగము

భటులారా ! హరినామోచ్చారణముం దింతమహిమ యుండఁగా దాని వదలి యజ్ఞకర్తృబులతో జీవితంబును గడుపుట యేల యందురా ? అజ్ఞానమే యందులకుఁ గారణము. యజ్ఞాదులు వేదవిధులు గదా యని యందురా ? వేదవచనంబులు పూచినతీవెవలె నర్థవాదరుచిరంబులై యుండును. అనఁగా నెట్టికర్తృబులకు నెట్టిఫలంబులు గలుగునో వేదంబులు నిరూపించును. అంతియగాని యాకర్తృబులను జేయవలసినదని వేదంబులు విధింపవు. జడమతులు తద్వచనంబులు పరమార్థంబుగా భావించి వర్తింతురు. ధీమంతులన్ననో సర్వము విమర్శించి సారముతీసి యాప్రకారము వర్తింతురు. సార మేమందురా ? భక్తియోగమే వేద సారము. అట్టిభక్తికి జిత్తశుద్ధి వలయును. చిత్తశుద్ధి యనఁగా నేమని యందువా ? చిత్తము దానిచాంచల్యంబును మాని యేకాగ్రమగుట చిత్తశుద్ధి యనఁబడును. చంచలమతులకు నేకాగ్రత కలుగుటకై యజ్ఞాది కర్తృబులు సాధనంబులుగాఁ జెప్పఁబడెను. ఆకర్తృబుల నొనర్చుచురాఁగాఁ గొంతకాలంబునకుఁ జిత్తంబు కర్తృఫలదాతవంకఁ జేరి యందు నిల్కడఁ గాంచును. ఇదే వేదవిధుల తాత్పర్యము.'

హరిభక్తులు - పూర్వపాపము

భటులారా ! భగవద్భక్తు లెన్నడును దండులు గారు. ఈసంగతి మఱువవలదు. భగవద్భక్తులైనను వారికిఁ బూర్వపాపంబు గలుగదా యనియు, దాని ననుభవించక తప్పించుకొనుట యెట్లనియు శంకింతురా ? భగవద్భక్తుల పూర్వపాపంబులెల్ల హరిగుణకీర్తనమాత్రాననే నశించును. అంతియగాదు. వారియెడఁ బాపపునరంకురంబునకు నవకాశంబుగూడఁ గలుగదు.

హరిభక్తుల లక్షణములు

హరిభక్తులను గుఱియించుట యెట్లందురా ? ఎవరు సాధువులుగాను సుమధర్మస్థులుగా నుండురో, వారెల్లరును హరిశరణాగతు లని గ్రహిం

పుడు. అట్టివారియొద్దకు మీరు పోవఁగూడఁ దగదు. ఏల యందురా ? భగవంతుఁడు గదాధారియై నిరంతరము వారిని గాఢాడుచుండును. హరిభక్తులను దండింప నేనుమాత్రమే గాదు కాలముగూడ నోపదు.

పాపాత్ముల లక్షణములు

మీరు పోదగినవా రెవ్వరందురా ? పాపాత్ములకడకు మీరు పోనగును. వారిలక్షణంబు లెట్టి వందురా ? ఎవరు భగవత్పాదారవింద మరందంబును మెచ్చక నిరయమాన్గలైన గృహోద్యభిమానమునకుఁ జిక్కియుండురో వా రెల్లరు నసాధువు లగుదురు. వారి నిటకుఁ దోడి తెండు. ఏనిర్భాగ్యుఁ డొక్కనాఁడేనియు భగవన్నామంబును బల్కుట గాని, భగవంతుని భజించుటగాని, వానికి మ్రొక్కుటగాని, సేవ లొన ర్చుటగాని యొనర్పఁడో యట్టివాఁడు దండుఁ డగును.”

భటులారా ! మీరు తెలియక యపరాధం బొనర్చితరి. తెలియక తప్పుచేసినను దర్వాతనేనియుఁ దప్పును గ్రహించి ఊమాపణంబు వేడుట ధర్మంబగు. మన్నన వేడినవారిని మన్నించుటయు ధర్మంబగును. భగవానుఁడు పరమధర్మస్వరూపుఁడు గావున మీకుగా నేను వానిని ఊమాపణంబుఁ బ్రార్థించుచున్నాను.’ అని చెప్పి ‘భక్తవత్సలా ! నాభటుల తప్పునకుగా నేను నమస్కరించుచున్నాను.’ అని సాగిలఁ బడెను. నరేంద్రా ! భగవత్క్రిత్తనము సకలపాపప్రాయశ్చిత్తమేగాక లోకమంగళకరంబు నగును. ఆమహనీయుని చరితలు చెవిసోకినంతనే హృదయమం దొకవిధమైన మార్పు గలుగును. అదియే భక్తిబీజము ! ఆభక్తివలనఁ జిత్తశుద్ధి గలుగును. చిత్తశుద్ధికి వ్రతాదులు లేవా యని యందువా ? వ్రతాదులు పైపైమలంబుల నూడ్చునేగాని చిత్తంబును మలరహితం బొనర్పజాలవు.

భగవత్పాదపద్మమరంద మన్ననో మలంబును సబీజంబుగా నూడ్చి వైచును. మఱియుఁ దన్తరందంబు నొక్కసారి గ్రోలినవానికి గుణ కౌర్యంబులైన యైహికభోగకర్తృంబులు రుచింపవు. చిత్తమాలిన్యంబు

తెల్లఁ గోరికలవలనఁ గలుగుచున్నవనియు, గోరికలను జయించిననాఁడు శుద్ధచిత్తుఁడు కాఁడా యనియు, భగవద్భక్తి యేల ? యనియు శంకింతువా ? చిత్తశుద్ధినిమిత్తము గోరికలను జయింప యత్నింతురు. కేవలము వట్టిప్రయత్నంబులవలననే కామము పూర్ణముగాఁ దొలంగదు. అది బీజమాత్రమై యుండును. అదనువచ్చినప్పు డది తలయెత్తి పునః ప్రవృత్తికరకర్తంబులను జేయించును. భగవద్భక్తి యన్ననో కామంబును మొదలంటఁ బెకలించివైచును. భక్తులు భగవదిచ్చాప్రేరితకర్తంబులనుమాత్రమే యొనర్తురు. కావున వారికిఁ దత్కర్తఫలంబు లంటవు.”

ప్రార్థము - శాంతి

మునులారా ! పరితీన్నరేంద్రుఁ డామాటలు విని ‘మహాత్మా ! శాంతివలనఁ బ్రార్థముగూడ నశించునా ?’ యని యడిగెను. శుకమహర్షి వానిభావంబును గ్రహించి ‘రాజా ! భోగ్యకర్తఫలము ప్రార్థమనఁబడును. వింటినుండి విడిచినబాణంబువలె భోగ్యకర్తఫలగతి యుండును. ప్రయోగతత్త్వంబునుబట్టి బాణగతి మందమధ్యమ తీవ్రంబులుగా నుండునట్లు భోగ్యకర్తఫలగతిగూడ నుండును. నారినండి వెడలినతర్వాత బాణంబును మఱలించుట యెట్లు సాధ్యముగాదో, యట్లే ప్రార్థకర్తగతిని మఱలించరాదు. బాణగతిని మఱలించఁ దరముగా కున్నను, దగునట్టి యుపాయంబులచేత దానిగతి నడ్డగింప నెట్లు సాధ్యమో యట్లే ప్రార్థకర్తఫలగతి నడ్డగింపవచ్చును. శాంతులు తావస్తాత్రంబులు, బాణగతి మహోత్కటమైనచో దాని నడ్డగింప నిడినవస్తువు తగినంత శక్తిగలది గానిచో, బాణం బావస్తువును దూటాడి యవ్వలకుఁ బఱచును. అట్లే ప్రార్థకర్తఫలగతిగూడ మహోత్తీవ్రంబగుచో, దదర్థశాంతి తగినంత శక్తిగలది గానిచో దత్ప్రార్థకర్తఫలంబు ననుభవింపకతప్పదు. రాజా ! నివారణార్థ ప్రయత్నవస్తు బలాబలంబులనుబట్టి ఫలభోగస్థితిగతు లుండును. ఒక్కటిమాత్రము మఱువరాదు. భోగ్యఫలంబునుభవోన్ముఖము గాకమానదు. అయినను దాని తీవ్రతను దగ్గింప

వచ్చును. భోగ్యంబును మున్నుగా జ్యోతిష్కాస్త్రంబునుబట్టి నిశ్చయించి తత్ప్రతికారము చేయరాదా! యని యందువా? మృత్యురూపకర్త ఫలంబును దక్క తక్కినవానికి నుపశాంతులు గలిగింపవచ్చునేగాని, ప్రారబ్ధ కర్తవిధానంబునకు స్వరూపనాశంబును గలిగింపరాదు. శరీరం బనెడి వృక్షంబు తఱివచ్చినప్పుడు కర్తఫల మనెడి చిగురును ధరింపకమానదు. చిగురును గిల్లివేయవచ్చునట్లు కర్తఫలంబు ప్రారంభమైనతర్వాతఁ దొలఁ గింపనగును. ప్రారబ్ధంబును భోగించి తీరివలయు నన్నప్పుడు దాని భావంబు వైఁజెప్పినవిధం బని గ్రహింపవలయును. ఆనఁగాఁ బ్రారబ్ధంబు దానిశక్తికొలఁది పోవలసినంతదూరము పోయితిటుననియు, ప్రతికారాదులవలన దాని నడ్డగించినప్పుడు దానితీవ్రత నడ్డపడువస్తువు గ్రహించుటగుననియు, ఎట్లయినను ప్రారబ్ధఫలము స్వయముగానో పరప్రాపక రూపంబుననో భుక్తమై నశించుచున్నదనియుఁ దాత్పర్యము. మఱియు నడ్డపడువస్తువు సామాన్యమైనదగుచోఁ దత్కర్తప్రతివ్రతకు నయ్యది గుఱియై యాబాధ ననుభవించుచున్నది. ఆవస్తువు దుర్భేద్యమైన దగుచోఁ గర్తప్రతివ్రత దాని నేమియుఁ జేయఁజాలదు. వస్తువు నడ్డము వైచునప్పు డుత్తమోత్తమవస్తువుఁ దెచ్చి వైవలయును. ఉత్తమోత్తమవస్తు వేది యని యందువా? పరమేశ్వరుఁడే యావస్తువు. వానిచాటుచొచ్చినచో నమృతహితుఁడు సర్వకర్తయైనవాఁడు గావున వానిలో నెల్లకర్తఫలంబులు లయించిపోవును. కాఁబట్టి భగవద్భరణాగతికంటె నుత్తమమక్షకవస్తువు గలగదు. భగవంతుని శరణిల్లుటకంటె నుత్తమసాధనంబును లేదు.

రాజేంద్ర! తొల్లి యగస్త్యమునీంద్రుఁడు మలయపర్వతశిఖరంబున భగవంతుని నర్పించుచుండెను. అటకు మునులు కొందఱు చనిరి. ప్రస్తావపశంబున వారికి నియ్యతిహాసంబు నమృతహాసీయుఁడు చెప్పెను. దీనిసారంబును గ్రహించి వర్తించి చరితార్థుఁడ వగుము.” అని వచించెను.

స్వామిభవమనంతరస్పృష్టివిస్తారకథనము

మునులారా ! పరీక్షింపు రేంద్రుడు శుకమహర్షిని విని 'మునీంద్రా ! తొల్లి స్వామిభవమనంతరమందు దేవాసురనరమృగపక్షినాగాదుల సృష్టినిగూర్చి తృతీయస్కంధమందు సంతేపంబుగాఁ దెలిపితిరి. భగవానుఁ డేశక్తి నుద్దేశింపఁజేసి యే ప్రకారంబు సృష్టిని విస్తరింపఁజేసెనో విను గుతూహలంబగుచున్న'దని యడిగెను. వానికి శుకమహర్షి యిట్లునియెను.

ప్రాచేతనులు భూమిమీఁది వృక్షజాలంబును దహించుట

'రాజా ! ప్రాచీనబర్హికిఁ బ్రచేతసు లను పుత్రులు పదిమంది జనించి సముద్రాంతరంబునుండి వెలువడి భూమిపయి నిలిచి నలువలంకులఁ జూచుటయు, ధరాతలంబెల్ల వివిధవృక్షంబులతో నిండి ప్రాణిసంచారంబు నకు సందియ్యకుండుటయు, వా రదిగాంచి 'అహో ! ప్రాచీనబర్హి నార దోపదిష్టుఁడై నివృత్తిమార్గంబును ద్రొక్కుటంజేసి దేశమెల్ల నరాజక మయ్యెను. కృష్యాదులు సన్నగిల్లెను. భూమిని దున్ని చక్కఁజేయువారు లేమింజేసి భూభాగంబెల్ల నిట్లయ్యెను.' అని తలపోసి కోపావేశులై లతాగుల్మవృక్షాదులను దహించుటకుగా వారిముఖంబులనుండి యగ్ని మారుతంబులను బుట్టించుటయు, ఆ నిప్పుగాడ్పులు వృక్షాదులనెల్లఁ గాల్చి బూదిచేయుటయు వినియుందువు.

సోముడు ప్రాచేతనులకు స్వధర్మంబుఁ జెల్పుట

నరేంద్రా ! వనస్పతులకెల్ల సోముడు ప్రభువగును. సోముడు వనస్పతు లట్లగుటకు నెంతయుఁ జింతపడి ప్రాచేతనులను డాయఁబోయి 'మహాభాగులారా ! ప్రజాపతులు లోకవృద్ధిని గావించురు. మీ రట్టి వారయ్యు దీనంబులైన వృక్షంబులకు నిట్లు కీడుచేయనగునా ? మఱియు వృక్షకోటి ప్రత్యుపకారాపేక్షారహితంబుగా జీవకోటికి నాహారంబును గూర్చును. భగవానుడు సృష్టికిఁ గడగి, తాను సృష్టింపనున్న సపాద నిష్పాద సహస్రాహస్తద్విపాద చతుష్పాదాది చరాచర సకలజీవరాశికి నాహారార్థంబై యోషధులను దోలుదోల్తుఁ బుట్టించి వానిని జీవకోటికి

నన్నంబుఁ గూర్పు విధించెను. అంతటఁ బ్రజాసర్గనిమిత్తము మిమ్ము నిర్దేశించెను. మీతండ్రియు మీతాతముత్తాతలును బ్రజాసర్గభరంబు వహించి వన్నెఁగాంచిరి. మీ పెద్దల త్రోవ మీరు వదలరాదు. మీకోపంబులను వదలుఁడు. బాలురకుఁ దల్లివండ్రులును, గంటికీ జెప్పయు, సతీకీ బతియు, భిక్షువులకు గృహస్థుఁడును, అజ్ఞానులకుఁ బ్రాజ్ఞుండు నట్లుఁ బ్రజలకు రాజు సుహృత్తుగును.'

'ప్రాచేతసులారా! మఱియొకమాట. భగవానుఁడు సర్వభూతశరీరంబులందు నాత్మభూతుఁడై యుండు. వేయేల ! లోకంబెల్ల భగవన్నిలయం బగు. లోకములో దేనికి నపకారంబు గావించినను భగవంతునకు నపకారంబు చేయుటగు. నిదర్శ మేమందురా? మీరే యిందులకు నిదర్శకు లగుదురు. ఎట్లందురా? మీర లింతకుఁబూర్వము భగవత్ప్రీతికీ బాత్తులై తిరి. కారణమేమి? మీ సమదృష్టియేగదా కారణము. అది యింతలో మఱవవచ్చునా? ఆత్మవిచారంబు సుంతగావింపుఁడు. కోపంబును జల్లార్పుఁడు. ఆట్లుచేయుట గుణంబులను జయించుటగు. ఇంతటనేని వృక్షదహనంబును నివారించి కేషించినవానికి మేలు గూర్పుఁడు.'

'ఇదిగో యీకన్య వార్తి యనునది వృక్షపాలితయై యున్నది. దీనిని గ్రహించి తదాశ్రయవృక్షంబులను క్షీంపుఁడు.' అని పలికి యాకన్నయ నిచ్చెను. వారు దానిని ధర్మపురస్సరంబుగా గ్రహించి బెండ్లాడిరి.

దక్షుఁడు ప్రజాసర్గం బొనర్చుట

రాజా ! ప్రాచేతసులకు నక్కన్యవలన దక్షుఁడు జనించి ముల్లోకంబులను బ్రజాపూరితం బొనర్చెను. ఎట్లందువా? దక్షుఁడు వాని మనశ్శక్తిచేత దేవాసురమనుష్యులను బుట్టించి వారిని గ్రమంబుగా నభఃప్రదేశంబునను జలప్రదేశంబునను భూప్రదేశంబునను వసింపజేసెను. వారివలనఁ బ్రజాసర్గంబు పరిల్లదయ్యెను. దక్షుఁ డందులకు నెంతయుఁ

జంతపడి వింధ్యగిరిప్రాంతపర్వతంబులకుఁ జని యందున్నట్టి యఘమర్షణ తీర్థంబున నీరాడి శుచియై నియతితో మహాతీవ్రతపం బొనర్చి భగవాను నిట్లు స్తుతించెను.

హంసగుహ్యస్తోత్రము

‘స్వోత్తమా ! నమస్కారము. నీవు సర్వోత్తముండ వగుట యెట్లందువా ? సర్వము నీ చిచ్ఛక్తివిలాసంబగును. ఆశక్తియో యవిత ధము. నీ చిచ్ఛక్తివిలాసం బెట్టిదందువా ? గుణత్రయవ్యవహారంబు నీశక్తి విలాసంబగు. జీవుడన్ననో గుణత్రయాభాసుడౌ గాని వేఱు గాఁడు. జీవుఁ డట్లగుటకుఁ గారణం బేమందువా ? నీ మాయయే కారణము. అట్టిమాయకు నీవు నియంతవగుదువు. నీ వట్టివాడ వగుట జీవుఁ డెఱుంగఁడా యని యడుగుదువా ? ఎఱుంగఁడు. ఏల యందువా ? జీవుఁడు బాహ్యదృష్టిమాత్రుఁ డగుటయే కారణము. గుణంబు లెప్పుడును వానిని బ్రకాశింపఁజేయు గుణి నెఱుంగనేరవుగదా!’

‘గుణంబులు జడంబులు గావున గుణి నెఱుంగలేకుండిన నుండుఁ గాక యనియు, జీవుఁ డట్టివాఁడు గాదు గావున నతఁడు నిన్నేల నెఱుంగఁ డనియుఁ బ్రశ్నింతువా ? జీవుఁడు దేహేంద్రియప్రాణాంతఃకరణభూత తన్మాత్రల స్వరూపంబులను దేవతావర్గంబును దన్మూలభూతగుణంబులను దెలియనేర్చునేగాని ని న్నెఱుంగఁజాలఁడు. ఏల యందువా ? నీ నన్ననో యనంతుడవు. జీవుని జ్ఞానశక్తి పరిచ్ఛిన్నము. పరిచ్ఛిన్నుఁ డపరిచ్ఛిన్ను నెఱుంగుట యెట్లు సాధ్యమగు?’

జీవునకు నిన్నెఱుంగుశక్తి గలుగుట యెట్లందువా ? సృష్టియెల్ల నామరూపప్రతీతిమాత్రంబగు. ఆప్రతీతికి మనస్సు కారణంబగు. మనస్సునకు దర్శనస్వరణవృత్తులు నశించునేని జీవునకు ని న్నెఱుంగు శక్తి గలుగును. మనోవృత్తులన్ననో యుపరతివలన సశించును. మన స్సట్లు పరతినొంది సమాధిగతమైనప్పుడు దర్పణమువలెఁ బరిశుద్ధముగా

నుండును. అట్టి పరిశుద్ధచిత్తమందు నీవు కేవలజ్ఞానస్వరూపహంసుడవై తోచుదువు. ఇదే జీవుడు నిన్నెటుంగుట యగును.

దేవా! సమాధి యన నేమందువా? గాఢనిద్రయందువలె మనోలయంబొండె, జాగ్రత్సృష్టుంబులందువలె విశేషకమొండె గాక జ్ఞానమాత్రంబుగా నుండుస్థితిని సమాధి యందును. కావున చుట్టల యందు నీవు గాన్పించుటయు నిన్నెటుంగుటయు చెందును సిద్ధించును. నీవు సర్వాంతర్యామివి గావున నెల్లచోట్ల నుండుటండేసి యెచ్చోట వైనను నిన్ను జూడరాదా యని శంకింపవచ్చును. నీవు సర్వాంతర్యామివైనను నీ ప్రతీతిస్థానంబు శుద్ధముగా నుండవలయును. అట్టి చోటనే నీ ప్రతిబింబంబు గానవచ్చును. మురికిమందమందు వివింబము గానవచ్చునా? కావున నీ దర్శనము శుద్ధమనన్బంధుమాత్రమే గానవచ్చును. నీవు ఆత్మస్వరూపంబున నెల్లరయందు నుండువు. అట్లున్నను నిన్నెల్లరుం గానరు. ఏల యందువా? ప్రకృతి, పురుషుడు, మహత్తు, అహంకారము, పంచతన్మాత్రలు - ఇవియెల్ల నీ శక్తులగును. ఆశక్తులు త్రిగుణాత్మికంబులును షోడశవికారరూపంబులు వై వ్యవహరించును. వానిలో నీవు నిరూఢుడవై యుండువు. వాచువునందు సంతృప్తుడై యున్నయగ్నిని బంచదశ సామధేనిమంత్రంబుల బుట్వజులు ప్రకాశించు జేయునట్లుగా, అహంకారపరిచ్ఛిన్నుడవై యున్న నిన్ను వివేకంబున బ్రకాశింపజేయనగును. అహంకారము తొలంగినంతనే నీవు గానవత్తువు. ఎవ్విధంబున గానవత్తు వందువా? కేవల నిర్వాణసుఖానుభవ రూపంబున నిన్ను సందర్శింతురు.

దేవా! నీరూపం బెద్ది యందువా? రూపనామంబులు గుణకార్యంబులు. నీవో నిర్గుణుండవు; అనగా గుణాతీతుడవు. కావున నీరూపము గుణకార్యంబులైన మనోవాగాషింప్రియంబులకు నందిదు. దానందేసి నీ విట్టివాడవని యూహింపనుగూడ సాధ్యముగాదు. అట్లుగానే నీవిశ్వరూపత్వము సంగతి యేమగునందువా? విశ్వరూపముగూడ నీమాయా కల్పితమేగాని సత్యముగాదు.

అన్ని కారణంబులకు మూలకారణంబై, యందువలన నాదికారణం బనఁబడుచు, నేకము నసదృశము నై సర్వదృశ్యంబులకు బీజంబును సర్వాధారంబుగా నేది కలదో, దేనియాధారంబున సర్వము వ్యవహరించునో, సర్వసంబంధమూర్తియు సర్వలయస్థానంబు నేది యగునో యట్టి యనాదిసిద్ధంబును సజాతీయ 'విజాతీయశూన్యంబును సత్త్వస్వరూపంబు నైన పరబ్రహ్మంబును నిన్నుఁగూర్చి యిదమిత్యమని నిర్ణయింప నెవరికి సాధ్యమగును? దేవాదిదేవా! నీవు కలవని యోగులు వచింతురు; నీవు లేవనిసాంఖ్యులు వాదింతురు. ఈ వాదవివాదంబులు నీ మాయాశక్తుల కోలాహలమే గాని వేఱుగాదు. నీవే లేకున్నచోఁ బ్రపంచం బుండునా? ఏల యందువా? ప్రపంచం బనఁగా నీ శక్తివిస్తారమేగదా.' మఱియు నీ వుండుట నీ యవతారంబులు వేనోళ్లఁ జాటును. నీయవతారకార్యంబు లెట్టివందువా? నీపాదంబుల నాశ్రయించినవారి ననుగ్రహించుటకై దేశకాలానుగుణంబుగా నీవు. రూపుదాల్చి నీభక్తులకు మేలుగూర్తువు. వాయువు ఏకరూపమయ్య నానాపుష్పసంబంధకారణంబున వివిధగంధ వంతమై తోచునట్లు నీ వేకరూపంబున నెల్లరయందు సంతర్వామివై యున్నను వారివారి పూర్వవాసనలకారణంబున వివిధగతులఁ గాన వత్తువు. అట్టి నీకుఁ బునఃపునర్నమస్కారంబులు.

దక్షునకు భగవంతుఁడు ప్రత్యక్షమగుట

రాజేంద్రా! దక్షుఁడట్లు స్తుతించినంతట వానియెదుట నొక దివ్యమూర్తి నీలమేచకశరీరంబు గలిగి పీతాంబరంబు ధరించి శంఖచక్ర ఖడ్గచక్ర బాణధనుఃపాశగదాయుధంబుల నెనిమిదిహస్తంబులఁదాల్చి, కిరీట కటకమకరకుండలకాంచికాంగుళీయవలయనూపురాంగదభూషణంబులు క్రొవ్చెఱుంగు లీనుచుండఁగా శ్రీవత్సకౌస్తుభవనమాలలు హృదయశీఠి నలంకరించుచుండఁగా నెంతయు నొప్పారుచుఁ దోచెను. ఆమంగళ మూర్తిని నారదాదిమహర్షులును సందాదిపార్షదులును లోకపాలురునుఁ

జుట్టి కొలుచుచుండిరి. సింహచారణగంధర్వులు ప్రస్తుతులు గావించుచుండిరి.

ఆ పరమాశ్చర్యరూపంబును వక్షుండు చూచి గతవడి సాధ్యను డయ్యెను. అతని సర్వేంద్రియద్వారంబులనుండి హ్వా జలంబు చిప్పిలెను. వానినోట మాట రాదయ్యెను. అతఁ డొండెమియుఁ జేయనోపక యాదివ్యమూర్తికి సాగిలఁబడెను.

భగవంతుడు దక్షునకు బ్రజావృద్ధిహర్షంబు నెలుపుట

రాజేంద్రా! భగవానుడు దక్షునకు సంతసించి 'ప్రాచేతసా! బ్రజావృద్ధికై నీయత్నంబు విఫలం బగుటయు, దానిని సాధించుటకుగా నీ విట్లు శ్రద్ధాభక్తిపూర్వకంబుగాఁ దపం బొనర్చుటయు నెఱుంగుదు. ఈ నీతలంపు నాదిగాని నీదిగాదు. నాతలంపును గొనసాగింప నీ చేసినతపం బెంతయు నాకుఁ బ్రీతిని గూర్చెను. నీవు తపస్సిద్ధుండవై తవి. నీవును బ్రజాపతులును మనువులును విబుధేశ్వరులును బ్రహ్మయు భవుండును నా యంశంబులై భూతోద్భవహేతువు లగుదురు. వత్సా! యమనియ మాదిరూపతపస్సు నాకు హృదయంబును, విద్య తనువును, ధ్యానాది క్రియ యాకృతియు, క్రతువు లంగంబులును, ధర్మం బాత్మయు, దేవతలు ప్రాణంబులు నగును.'

దక్షా! ఈ జగత్సర్వంబునకుఁ బూర్వము నే నొక్కండ నుంటిని. మఱియొండు గలుగదు. అప్పుడు గ్రాహ్యగ్రాహకంబులైన బాహ్యంతరంబులు గలుగవు. నేను చైతన్యమాత్రుండనై సర్వతః ప్రసుప్తంబురీతి నుండుఁ గావున నింద్రియవృత్తులకుఁ గాన్పింపను. నాలో లీనమైయున్న నామాయాశక్తికి సుంతమాత్రము చలనం బంగీకరించితిని. ఆశక్తి తోడొడ గుణమయి యయ్యెను. తత్ఫలంబుగా బ్రహ్మాండం బేర్పడెను. అందు బ్రహ్మ యుద్భవించెను.

ఆ బ్రహ్మ మహావీర్యవంతుడయ్యి సృష్టిశక్తి తనకు లేనట్లు భావించి చింతింపసాగెను. వానిచింతను గ్రహించి తపంబు సేయుమని వాని

నాజ్ఞాపించితిని. అతఁడు నాయాజ్ఞప్రకారము వర్తించి శక్తిమంతుడై లోకస్వస్థమగులైన మిమ్ము సృజించెను.

నీకు సంతతి గలుగుటకు నుపాయంబు చెప్పెద వినుము. ఇదిగో యీచిన్నది రసిక్కి యనునది పంచజనుఁ డను ప్రజాపతి పుత్రిక. దీనిని నీవు భార్యగా గ్రహించి మిథునధర్తంబు ననుష్ఠింపుము. ప్రజాసర్గంబునకు వృద్ధి గలుగును. నిన్నుఁజూచి నీక్రిందివారు నామాయామహిమంబున మిథునీభావంబు నర్థించి ప్రజలంగాంచి తద్విధంబున నన్నుఁ బూజింతురు.' అని చెప్పి యంతర్ధానుఁడయ్యెను.

హర్యశ్వలజనము

రాజేంద్రా! దక్షుఁ డంతటఁ బాంచజనిని బెండ్లాడి విష్ణుమాయా ప్రేరితుడై యాకాంతవలన బదివేపురుపుత్రులను హర్యశ్వ లనువారిని బడసెను. వారెల్లరు నొక్కరూపమైన యాచారస్వభావులుగా నుండిరి. దక్షుఁడు వారిని బ్రజసర్గార్థము నియమించెను.

హర్యశ్వలు ప్రజాసర్గార్థము తపంబుసేయుట

హర్యశ్వలు పశ్చిమదిశంబట్టి సింధునదీసాగరసంగమప్రదేశంబు నకుఁ జని, యట మునిసీద్ధసేవితనారాయణసర్వస్థంబుఁ జేరి తపోవ్రతానుష్ఠానపరులై తత్పుణ్యతీర్థమం దాచమించిరి. ఆక్షణంబ వారిహృదయంబులు రాగాదిమలరహితంబు లయ్యెను; వారికిఁ బరమహంసనిష్ఠాభావము జనించెను. అంతట వారు తండ్రియాజ్ఞఁ దలంచి ప్రజావృద్ధికై యుగ్రతపంబుఁ బూనిరి.

నారదుఁడు హర్యశ్వలకు నుపదేశించుట

కొండొకనాఁడు నారదమహర్షి యటకు వచ్చి తపోనిష్ఠులై యున్నవారిని జూచి 'బాలకులారా! మీరు సృష్టికై పూనితిరి. ఇంత పెద్దపనికిఁ బూనినవారు కార్యయుక్తాయుక్తంబులఁ గూర్చి ముందుగాఁ దెలిసికొనవలసిన ముఖ్యవిషయంబులు కొన్ని గలవు. ఎవ్వి యందురా? మొట్టమొదట భూవిస్తారాదికంబు నెఱుంగవలయును. ఆ భూమిలో

నేకపురుషకంబైన రాష్ట్రంబు గలదు. దాని నెఱుంగవలయును. ఆ రాష్ట్రమందు బిలంబొకటి గలదు. ఆ బిలాంతరంబునుండి వెలికినచ్చు మాన్గంబు లేదు. ఆ రాష్ట్రములో బహురూపయైన నైవ్విణి యొకటి గలదు. దానిచేతఁ బురుషుఁ డొకఁ డుండును. మఱియుఁ దద్రాష్ట్రంబున నది యొకటి రెండు దరులు నొరసి పాటుచుండును. ఆ నదీగర్భంమున 'బంచవింశతి యను నద్భుతగృహంబు గలదు. అందుఁ జిత్రకథుఁడను హంసుఁ డుండును. ఆ గృహంతరమందు నొకయంత్రము వజ్ర నిర్మితమో యన నై తనకై తానే తిరుగుచుండును. ఇవన్నియు నెఱుంగక సృష్టికీ బూనుట వెఱ్ఱితనము గాదా?' యని చెప్పెను.

నారదుని గూఢాభిప్రాయంబు వారికి వెనువెంటనే బోధపడదయ్యెను. వా రొకచోటఁ గూడి యామునివాక్యంబుల నొక్కొక్కటి యథామతి విమర్శింపసాగిరి. 'భూవిస్తారాదికంబు నెఱుంగవలయు' నని మహర్షి చెప్పెను. భూశబ్దంబునకు క్షేత్రంబని యర్థంబు గలదు. క్షేత్రమనఁగా మన మేమి గ్రహింపవలయును? లింగశరీరంబని గ్రహింపనగును. లింగశరీరంబు నెఱుంగుట యన నేమి? శరీరంబులెల్ల నశ్వరంబులనియుఁ బరమసాధ్యము మోక్షం బనియు, తదర్థము సాధనంబు వలయుననియు, అట్టి సాధనంబుగా నశ్వరపదార్థమైన శరీరంబు నాశ్రయించి యసత్కర్తృంబు లెన్ని చేసినను ఫలము లేదనియు గ్రహింపవలయున్నది.' అని యొకఁడు పలికెను.

రెండవవాడు వానిమాట నందికొని 'ఏకపురుషరాష్ట్రక మనఁగా నేమి? భగవానుఁ డద్వితీయుఁడు నేకైకపురుషుఁడు నగు. వానిరాష్ట్రమేది? భగవానుఁడు స్వాశ్రయుఁడును స్వాధారుఁడును సర్వసాక్షియు నగును. వానియాధారంబున భూమియెల్ల నుండును. కాబట్టి రాష్ట్రమనఁగా నిచట జగంబే యని గ్రహింపవలయును. అట్టి జగదీశ్వరుని తత్త్వం బెఱుంగక యసత్కర్తృంబు లాచరించుటవలనఁ బ్రయోజనము గలుగదని ఋషి పల్కిన రెండవవాక్యముయొక్క 'తాత్పర్య' మని చెప్పెను.

బిలము

మూడవవాడు వానిమాట నందికొని 'బిలమునుగూర్చి మహర్షి పలికెను. ఆబిలముఁ జొచ్చినవాడు మఱల వెలికి రాఁడట! దీని భావ మేమి? పరతత్త్వముఁ జొచ్చినవానికిఁ బునరావృత్తి గలుగదని విందుము. కాబట్టి మహర్షి చెప్పిన బిలము పరతత్త్వముగా నుండవలయును. పరతత్త్వంబును జేగుటకు నసత్కర్తృంబు లుపయోగింప' వని మహర్షి భావంబుగా నుండనోపునని మూడవవాడు చెప్పెను.

స్వైరిణి

అంత సాల్గవవాడు మునుపడి బహురూపయైన స్వైరిణి యటఁ గలదని చెప్పెను. స్వైరిణి యనఁగా నిల్కడ లేనిదని భావము. నిల్కడ లేకుండుట యనఁగాఁ జాంచల్యం బని యర్థము. చాంచల్యంబు మనస్సునకు నైజము. చాంచల్యంబునకుఁ గారణం జేమని విచారించినచో గుణసంస్థము కారణంబగును. మనస్సు గుణవశమై వర్తించు ననియు ఆకారణంబున మనస్సు స్వైరిణిఁ బోలు ననియు మహర్షి హెచ్చరిక చేసె నని పలికెను.

ఏనవవాడు వానిమాట నందికొని 'ఆస్వైరిణి నాశ్రయించి పురుషుఁ డొకఁ డుండునని మహర్షి పలికెను. పురుషుఁడు కుత్సితభార్య నాశ్రయించి స్వాతంత్ర్యము వీడి దాని సుఖదుఃఖంబులే తనసుఖదుఃఖంబులుగా భావించుచు జీవితముఁ గడపుట లోకమందుఁ జూతుము. అట్లే జీవుఁడుగూడ గుణసంగబుద్ధికి లోబడి స్వాతంత్ర్యము దక్కి యది యిచ్చినట్లు వ్యవహరించి చెడుచున్నాఁ డని మహర్షి తాత్పర్యం' బని వచించెను.

ప్రవాహము

ఆఱవవాడు వానిమాట నందికొని 'ప్రవాహమునఁగతి మహర్షి చెప్పెను. ప్రవాహంబును దేనికిఁ బోల్చినగును? మాయకుఁ బోల్చినగును. ఏటికి దరు లట్లు మాయకు సృష్టిలయంబులు రెండును తీరంబు

లగును. ఆ మాయానదిలోఁ గ్రోథాహంకారంబు లనెడి పెనుమకర తిమింగిలంబులు గలవు. వానికిఁ జిక్కినవారు మఱల వెలికిరారని మహర్షి సూచించెనని పలికెను.

పంచవింశతి యను నదృశ్యగృహము

వానిమాటను మఱియొకఁ డందుకొని 'పంచవింశతి యను నదృశ్యగృహం బెద్ది?' 'తత్త్వంబు లిటువదియై దనియు సృష్టియెల్లఁ బంచవింశతితత్త్వాత్మకం బనియుఁ జెప్పిరి. ఋషిభావంబుగూడ నదే యగు' ననెను.

చిత్రకథకుడైన హంసుడు

వానిమాటను బ్రక్కనున్నవాఁ డందుకొని 'ఆగృహములో నున్న చిత్రకథకుఁ డెవఁడు? భగవానుఁ డంతర్యామియై యుండు నందురు. కావున హంసుఁ డంతర్యామియైన చిత్రకథకుఁ డగును. హంస యేమిచేయుచున్నది. క్షీరసీరంబులను వేటుచేసి క్షీరంబును గ్రహించుచున్నది. అట్లే హంసుడుగూడఁ జిజ్జిడప్రపంచంబునుండి చిత్తును వేటుచేసి గ్రహించుచున్నాఁడు. వాని చిత్రకథ యెట్టిది? బంధమోక్షణంబులఁ దెలుపుటయే వానిచిత్రకథ యగు' ననెను.

యంత్రము

వానిని మఱియొకఁ డందుకొని 'స్వయముగాఁ దిరుగు యంత్ర మును మహర్షి ప్రస్తావించెను. ఆయంత్రము కాలచక్రంబుగా నోపును. కాలచక్రసంచారవిధానంబు శాస్త్రంబగును. శాస్త్రంబు గుణంబుల నాశ్రయించియుండు. గుణధోరణిఁ జన్నవానికి నివృత్తిమార్గము గాన రాదు' అని పలికెను.

రాజేంద్రా! హర్యశ్వ లక్ష్మ ఋషివచనంబుల విమర్శించి తాత్పర్యంబును గ్రహించి వానికి బ్రదక్షిణసమస్కారంబు లొనర్చి నివృత్తి మార్గపరులైరి. నారదుఁ డంతట వీణవాయించుచు స్వర బ్రహ్మమునందఁ బొడ్డభాగ—20

జిత్తంబును లయింపఁజేసి సాక్షాత్కరించిన భగవానుని స్మరించుచు లోక
యాత్రాశీలియై చనెను.

దక్షుడు పుత్రులకుఁగా విచారపడుట

రాజా ! దక్షుడు వానిపుత్రులైన హర్యశ్వలు నివృత్తిమార్గపరు
లగుట విని 'కటా ! నాసుతులు శీలవంతులనియుఁ బిత్రాజ్ఞను బాలింతు
రనియుఁ దలంచితిని. సత్సంతానలాభముగూడ దుఃఖిహేతువయ్యె
గదా' యని చింతపడసాగెను. బ్రహ్మదేవుడు వాని నూరార్చి 'దక్షా !
పాంచజనియందు మఱిలఁ బుత్రులను బడయు' మని చెప్పి చనెను. దక్షుఁ
డట్లే యాకాంతయందు శబలాశ్వలను వారిని వేయిమందిపుత్రులను
బడసి వారినిఁ బ్రజాసర్థంబునకు నియమించెను.

శబలాశ్వలు నివృత్తిమార్గముఁ బట్టుట

వారు పిత్రాజ్ఞను దలఁదాల్చి నారాయణసర్వస్థిర్థంబునకుఁ బోయి
యం దాచమించి వెలువడిరి. అతీర్థనేవాఫలంబుగా వారి మనోమలినంబు
జిడ్డుఁడెను. వా రంతటఁ బ్రణవజపం బొచరించుచు జలాహారాలై కొన్ని
మూసంబులును, వాయుభక్తులై కొన్ని నెలలును దీప్రతపంబు సలిపిరి.
వా రట్లు నారాయణమహిమంత్రంబును జపించుచుండఁగా నారదుడు
వచ్చి హర్యశ్వలకునట్లు వారికిని బోధించి 'దాక్షాయణులారా !
మీరును మీయన్నలతోనఁ జనుడు. అట్లు చేయుట భ్రాతృవత్సలత్వం
బగు. అట్టి ధర్మవిదులకుఁ బుణ్యంబు వీడనిచుట్టమై చరించును.
భ్రాతృవత్సలులు మరుత్తులతోడ సుఖింతు' రని చెప్పి చనియెను. శబలా
శ్వలు తదుపదేశవచనంబులను విని వారియన్నలతెరవుఁ ద్రొక్కి పరమ
పురుషుని బొందిరి. గతరాత్రులు మరల రానికై వడిఁ పరమపదస్థులు
మరల జనింపరు.

దక్షుడు నారదుని శపించుట

రాజా ! శబలాశ్వ లట్లయినంతనే వివిధమహోత్సాహంబులు గలి
గెను. దక్షుఁ డాయుత్సాహంబులఁ జూచి కారణమేమో యని తల

పోయసాగెను. అత్తజీ జారులు వచ్చి శబలాశ్వలవృత్తాంతంబును వత్తునకుఁ దెలిపిరి. ఆమాటతోడ నతఁడు పుత్రశోకాద్దుఁ డయ్యెను. అంతలో నచ్చటికి నారదుఁడు వచ్చెను. వానిని జూచినంతనే దత్తుఁడు పోషవివశుఁడై యాడుగఱచి 'కటా! నాకొడుకులు సాధువులును ధర్మ ప్రవృత్తులు నగుదురు. అట్టివారికి భిక్షావృత్తిని బోధించి యసాధు కార్యం బొనర్చితివి. ఉభయశ్రేయఃకాములు ఋణాత్రయంబుఁ దీర్చి కర్మవిచారం బొనర్పవలయు ననియు, అట్లుచేయక నివృత్తిమార్గనిష్ఠు లైనచో నుభయలోకభ్రష్టు లగుదురనియు శాస్త్రము పలుకుచున్నది. పెద్దలు నట్లే యాచరింతురు. నారదా! నీవు ధర్మవేత్తవయ్య నాసుతు లకు నధర్మమార్గంబు నుపదేశించి వారి నుభయలోకభ్రష్టులఁ జేసితివి. బాలకుల నిట్లు చెఱచువాఁడు భగవత్ప్రీతికి ముప్పుగావించువాఁడు గాదా? భగవత్ప్రీతికి నెక్కుచేసిన నీవు నొకభాగవతుఁడ ననుచు దిరుగు దువు. భాగవతులు భూతానుగ్రహపరవశు లగుదురు. నీతో నిర్వై రులకు వైరంబుఁ బుట్టించి వారిసౌహృదంబును జెఱచితివి. బుద్ధిభేదంబు గల్గినంతనే వైరాగ్యంబగునా? వైరాగ్యము జ్ఞానఫలముగదా? కర్మోప శాంతిమాత్రాననే మమకారబంధంబు తెగునా? విషయంబు లెంతటివ్రం బులో వట్టిమాటలవలనఁ దెలియదు. వాని ననుభవించునప్పుడుమాత్ర మే యది బోధపడును. విరక్తి యెప్పుడు గలుగును? విషయంబులు సారకహి తంబులును బహుదుఃఖమయంబులు నని బుద్ధిస్థమైనప్పుడు వానియందు విరక్తి జనించును. ఆసంగతి యెప్పుడు బుద్ధిస్థమగును? అనుభవముమీఁద నగును. విషయస్వరూపానుభవజ్ఞానంబు గలుగక పరోపదేశమాత్రంబున వైరాగ్యంబు నొందుట పచ్చికాయను బండవేయుట యగుగదా! సాధు మార్గంబును మెట్టి గృహస్థులమై కర్మంబు లాచరించి భగవత్ప్రీతికి బాత్రులము గానున్న మాకు నీవు సైరింపరాని యెక్కు గావించితివి. నాకుఁ గావించిన యాయపకారంబు నెట్లొ నేను సైరింతునుగాక! నాసంతానంబునకుఁ గావించిన కీడు సహించరాదు. నీవు నీయకార్యంబు

నకు ఫలంబు ననుభవింపకతీతదు. ఒకచోట నిలువక సర్వకాలము సర్వ
లోకసంచారశీలి వగుదువుగాక ! యని శపించెను. నారదుడు మాట
తలంపక యాశాపంబును గ్రహించి 'దక్షా ! సాధువులు తాము కష్టపడి
యైనను బరోపకారము చేయుట ధర్మంబగు. నేను నీసుతులకుఁ బరమ
శ్రేయోమార్గంబును దెలిపితిని. నన్ను నిష్కారణంబుగా శపించితివి.
అయినను దానిని గ్రహించుచున్నా' నని చెప్పి చనియెను. రాజా!
శాంతము సాధుశీలముగదా!

దక్షుని పుత్రికలు - వారి యన్వయంబులు

రాజేంద్రా ! దక్షుని పరితాపంబును బ్రహ్మదేవుడు చూచి వాని
నూరార్చి పాంచజనివలనఁ బుత్రికలను బడయు మనిచెప్పిపోయెను. దక్షుఁ
డట్లే పాంచజనివలన నరువదిమందిపుత్రికలను బడసెను. వారెల్లరుఁ బితృ
ప్రియలైరి. అందుఁ బదిమందిని ధర్మనకును, బదుముగ్ధురను గశ్యపున
కును, ఇరువదియేడ్వరను జంద్రునకును, ఇద్దఱును భూతునకును, ఇద్దఱును
అంగిరసునకును, ఇద్దఱును గృశాశ్వనకును, తక్కిన నల్వరను మఱలఁ
గశ్యపునకు నిచ్చెను.

ధర్మని సంతానము

ధర్మని పత్నులు భానువు, లంబ, కకుష్ఠ, జామి, విశ్వ, సాధ్య,
మరుత్వతి, వసువు, ముహూర్త, సంకల్ప యనువేల్ల నొప్పిరి. భానువునకు
వేదఋషభుడును, వానికి నింద్ర నేనుడును జనించిరి. లంబకు విద్యోతుఁ
డును, వానికి స్తనయిత్నువులును బుట్టిరి. కకుష్ఠునకు సంకటుండును,
వానికిఁ గీకటుండు నుదయించిరి. జామికి భూదుర్గాభిమానదేవతలును,
వారికి స్వర్గసందులును గలిగిరి. విశ్వకు విశ్వదేవులు ప్రభవించిరి. వారికి
సంతానము గలుగదు. సాధ్యకు సాధ్యగణంబును బుట్టెను. ఆగణంబునకు
నర్థసిద్ధి యుద్భవించెను. మరుత్వతికి మరుత్వంతుడును జయంతుఁడు
నుదయించిరి. జయంతుఁడు వాసుదేవాంశభూతుఁడు గావున నుపేంద్రుఁ
డనఁబరఁగెను. ముహూర్తకు మహూర్తకదేవగణంబు జనించెను.

ఈగణంబు భూతంబులకుఁ దత్తత్కాలఫలంబు నిచ్చును. సంకల్పకు సంకల్పించును, వానికిఁ గాముడును బుట్టిరి. వసువునకు ద్రోణుడు, ప్రాణుడు, ధ్రువుడు, అర్కుడు, అగ్ని, దోషుడు, వస్తుడు, విభావ సుడు ననఁబరఁగు వసువు లెనిమిదిమంది పుట్టిరి.

వసుసంతానము

వసుపుత్రులలో ద్రోణునకు అభిమతి యనుదానియందు హర్షశోక భయాదులు జనించెను. ప్రాణునకు నూర్జస్వతియనుదానివలన సహాడు, ఆయువు, పురోజవుడును గలిగిరి. ధ్రువునకు ధరణివలన నానాపురంబు లావిర్భవించెను. అర్కునకు వాసన యనుదానివలనఁ దర్వాదిపుత్రులు జనించిరి. అగ్నికి వసోద్ధారయందు ద్రవిణకాదిసుతవర్గం బుష్కవిల్లెను. మఱియు నగ్నికే గృత్తిక యను ద్వితీయభార్యయందు స్కంధుడు పుట్టెను. స్కంధునకు విశాఖాదులు గలిగిరి. దోషునకు శర్వరియందు హరియంశంబున శింశుమారుఁ డుదయించెను. వస్తునకు నంగిరస్సునందు శిల్పాచార్యుడు విశ్వకర్త పుట్టెను. విశ్వకర్తకుఁ జాతుపమనువును, వానికి సాధ్యులును జనించిరి. విభావసునకు ఉష యనుదానివలన పుష్టియు, రోచిస్సు, ఆతవుడు జనించిరి. ఆతవునకు దివసుడు పుట్టి మనుష్యుల కర్త జాగరణంబులకు నిమిత్తుఁడాయెను. భూతునకు సురూప యందుఁ గోటిరుద్రగణంబులు పుట్టెను. మఱియు వానికి వేటొకభార్య వలనఁ బ్రేతవినాయకాదిఘోరులు జనించి యేకాదశరుద్రులకు బార్షదులైరి.

ఏకాదశరుద్రులు

రాజా! ఏకాదశరుద్రు లెవరందువా? రైవతుడు, అజుడు, భవుడు, భీముడు, వాముడు, ఉగ్రుడు, వృషాకపి, ఏకపాదుడు, అహిర్బుధ్నుడు, బహురూపుడు, మహర్తు - వీరు ఏకాదశరుద్రు లనఁ బడుదురు.

అంగిరస్సు మున్నగువారి సంతానము

అంగిరస్సు స్వధవలనఁ బితృదేవతలను అధర్వాంగిరోనామకవేదంబును గాంచెను. కృతానుఁడు అర్చివలన ధూమ్రకేశుని, ధిపణయను పత్నివలన వేదశిరోదేవుఁడు, వయుఁడు, మనువు అనువారలను బడసెను. కశ్యపునకు రెండవసారి భార్యలుగా నీయబడిన దక్షసుతలు వినత, కద్రువ, పతంగి, యామిని యనబడుదురు. వారిలో వినతకు విష్ణువాహనంబైన గరుడుఁడును, సూర్యసారథియైన యనూరుఁడును బుట్టిరి. కద్రువకు సర్పకులంబు జనించెను. పతంగికిఁ బక్షిగణము పుట్టెను. యామినికి శలభంబులు గలిగెను. చంద్రునిపత్నులు కృత్తికాదులు ఇరువదియేడ్గురు నిరువదియేడుతారలై వెలయుదురు.

దక్షుఁడు చంద్రుని శపించుట

రాజేంద్రా! చంద్రునకు దక్షశాపము గలిగెను. తత్ఫలముగా నతఁడు క్షయరోగపీడితుఁడును సంతానహీనుఁడు నయ్యెను. తద్రోగఫలంబుగా వానికి గళలు తగ్గుట యేర్పడెను. అతఁడు మఱల దక్షుని గ్రహపాత్రుఁడై కళాక్షయంబును బాపికొనెను. ఆకారణంబునఁ జంద్రునకుఁ గళాక్షయవృద్ధి లేర్పడెను.

కశ్యపుని మొదటి పదిమందిభార్యల సంతానము

రాజేంద్రా! దక్షుఁడు వానిపుత్రికలలోఁ బదుమువ్వరను కశ్యపునకు మొదటిసారిభార్యలుగా నిచ్చెనని చెప్పితిని. వారు అదితి, దితి, దనువు, కాష్ఠ, అరిష్ట, సురస, ఇళ, ముని, శ్రోధవశ, తామ్ర, సురభి, సరమ, తిమి యనుపేర్ల లోకమాత లైరి.

వారిలోఁ దిమికిఁ దిమింగిలాదిజలజంతువులును, సరమకు సారపేయాదిశ్వాపదంబులును, సురభికి గోమహిషాదులైన యేకశఫంబులును, తామ్రకు శ్వేనగృథ్రాదులును, శ్రోధవశకు దండకూకాదిసర్పంబులును, మునికి నవ్సరోగణంబును, ఇళకు భూజంబులును, సురసకు యాతుఘాను

లును, అరిష్టకు గంధర్వులును, కాష్ఠకు గిట్టలులేని మృగంబులును, దనువు నకు ఏకపక్షికుమారులును గలిగిరి.

రాజా! ఆ యజువదియొక్కరలో ద్విమూర్ధుడు, శంబరుడు, అరిష్ఠుడు, హయగ్రీవుడు, విభావనుడు, అయోముఖుడు, శంకు శిరుడు, స్వర్భానుడు, కపిలుడు, అరుణి, పులోముడు, వృషపర్వుడు, ఏకచక్రడు, అనుతాపకుడు, ధూమ్రకేతుడు, విరూపాక్షుడు, విప్ర చిత్తి, దుర్జయుడు అనువారు పదునెనమంత్రి ముఖ్యులగుదురు. దనువు నకు వైశ్వానరు డనుకొడుకు మఱియొకడుగూడఁ గలడు. .

స్వర్భానునకు సుప్రభ యనునది జనించెను. దానిని నముచి పెండ్లాడెను. వృషపర్వునకు శర్త్తిష్ఠ పుట్టెను. దానిని యయాతి వివాహ మయ్యెను. వైశ్వానరునకు ఉపదానవి, హయశిరస్సు, పులోమ, కాలక యనుకూతులు నల్వరు జనించిరి. ఉపదానవిని హిరణ్యాక్షుండును, హయశిరస్సును గ్రతువును వివాహమాడిరి. పులోమాగాలకలను బ్రహ్మపేరితుడై కశ్యపుడు పెండ్లాడెను. పులోమకుఁ బౌలోములును, కాలకకుఁ గాలకేయులును జనించిరి. వారికి నివాతకవచు లనువారు నలువదివేవురు గలిగిరి.

రాజేంద్రా! నివాతకవచులు మహాయుద్ధశాలురై యజ్ఞంబులకు విఘ్నంబులు గావింపసాగిరి. అత్తఱి దేవేంద్రుడు నీపితామహుడైన యజ్ఞునుని స్వర్గలోకంబునకు రప్పించెను. పార్థుఁ డా నివాతకవచులను బరిమార్చి యింద్రుఁడుఁ బ్రీతిఁ గూర్చెను.

విప్రచిత్తికి సింహికవలన నూటొక్కనుతులు పుట్టిరి. వారిలోఁ బెద్దవాడు రాహు వనియుఁ దక్కిననూర్ధురును గేతువు లనియుఁ బరగిరి. వారెల్లరు గ్రహము లైరి.

నరేంద్రా! అదితివంశంబును జెప్పెద వినుము. అదితికిఁ గశ్యపుని వలన వివస్వంతుడు, అర్యముడు, పూషుడు, త్వష్ట, సువిత్వడు, భగుడు, ధాతృడు, విధాతృడు, వరుణుడు, మిత్రుడు, శక్రుడు,

ఉరుక్రముడు, ననువారు జనించిరి. వారిలో వివస్వంతునకు సంజ్ఞయందు శ్రాద్ధదేవుడు, మినువును, యమియము లనెడి మిథునంబును బుట్టుటయ్యెను. ఆమిథునము బడబయై యశ్వినులను గనెను.

ఛాయ యనునది శనైశ్చరుని సావర్ణమనువును దపతి యను పుత్రికను గాంచెను. ఆ తపతి సంవరణుని బతిగా వరించెను. ఆర్యముడు మాతృక యనుదానివలనఁ జన్మణులను గాంచెను. వారు కృతాకృతజ్ఞాన వంతులై వెలసిరి. బ్రహ్మదేవుడు వారియం దాత్మానుసంధానంబుఁ గావించి మానుషజాతిని గల్పించెను. పూర్ణుడు తొల్లి దక్షయజ్ఞంబునఁ బండ్లు తెరిచి గేళిచేయుటయు వానికి దంతభగ్నమగుటయుఁ దెలిపితిని. అదిసుత యతడు దంతహీనుఁ డగుటంజేసి పిష్టభోజనుఁ డయ్యెను. వానికి సంతానము గలుగదు. త్వష్ట యనువాడు దైత్యసోదరియైన రచన యనుదానియందు సన్నివేశుడు, విశ్వరూపుడు ననువారిని బడసెను.

రాజా! బృహస్పతి సురలకు గురువుగా నుండెను. దేవతలు గురువు నుపేక్షించిరి. అదికారణంబుగా బృహస్పతి వారిని వదలెను. సుర లంతట నసురులకు భాగినేయుండైన విశ్వరూపుఁ డనువానిని బురోహితునిగా వరించిరి.

పరోక్షితు వానిని విని 'మునీంద్రా! సురలు వారిగురువునెడ నేమి యక్రమంబు గావించి' రని యడిగెను. వానికి శుకుఁ డిట్లనియెను.

బృహస్పతికి సురలు గావించిన యపచారము

రాజా! కొండొకనాడు దేవేంద్రుడు పేరోలగంబు తీతెను. బ్రహ్మవాదులైన మహర్షు లొకవంకను, మరుద్వసురుద్రాదిత్యు లొకవలనను, విశ్వదేవసిద్ధసాధ్యచారణగంధర్వు లొకక్రేతను, విద్యాధరాపురః కిన్నరపతంగోరగు లొకయొయ్యను, అశ్విను లొకప్రక్కను యథార్హస్థానంబు లలంకరించిరి. శచీదేవి యింద్రునితోడ సర్ధాసనంబు నధిష్ఠిం

చెను. మహారాజ లాంఛనంబులైన శ్వేతచ్ఛత్రచామరంబులు వెలసెను. వందిమాగధాదులు స్తుతిగీతంబులఁ బాడసాగిరి.

అత్తఱి బృహస్పతి యాసభకు వచ్చెను. దేవేంద్రుఁడు త్రిభువనైశ్వర్యమదోన్మత్తతంజేసి యట్లువచ్చినగురువునకు నెదురేగుటయు వానిని బూజించుటయు నుపేక్షించెను. అయ్యాంగిరసుఁ డదిగాంచి 'అహో! ఇది యైశ్వర్యమదవికారవిశేషం' బని గ్రహించి వచ్చినదారిం బట్టి వానియింటికిఁ బోయెను. సురగురుఁ డట్లు మఱిపొవుట యింద్రుఁడు చూచి నిజాపరాధంబును గ్రహించి 'కటా! ఐశ్వర్యమదంబు నాకన్ను గప్పెను. నీచమతి నై గురుతిరస్కారం బొనర్చితిని. ఇతరులకుఁ బ్రార్థనీయంబేనియుఁ గానట్టి మహేంద్రశ్రీ నాకు లభించుటంజేసి దేవేశ్వర్యపదవి సంప్రాప్తమయ్యెను. ఆలక్ష్మితోడ గర్వంబు నన్నుఁ బైకొనెను. తత్ఫలంబుగా నసురభావంబునకు లోనైతిని. రాజు సింహాసనాధిష్ఠుఁడైయున్నతఱి నెట్టివారు వచ్చినను దనస్థానంబును వదలి చని ప్రతుష్ఠానాదులు సేయరాదని కొందఱు చెప్పుదురు. ఆమాట ధర్మబాహ్యము. అది పాటించదగినది గాదు. అట్టిబోధనలు కేవల గాఢాజ్ఞానజనితంబుగాని వేఱు గానేరవు. అట్టిమాటల నమ్మి చరించువారిగతి తాఁతితెప్ప నెక్కి జలాశయంబును దాటువాదిగతి యగును. ఇంతటనైనఁ దెలివి తెచ్చికొని గురుపదంబుల వ్రాలి తత్ప్రసాదంబుఁ బడయుదుఁగాక!' అని చింతించి గురుగృహంబునకుఁ దరలెను. దేవేంద్రుఁ డట్లువచ్చుట బృహస్పతి నిజయోగబలంబున గ్రహించి యిల్లు వెడలిపోయి యథ్యాత్మమాయామహిమంబున నదృశ్యుఁడయ్యెను. ఇంద్రుఁడు గురునింటికిఁ బోయి వానితోలఁకువ గానక పెల్లు దుఃఖించి తపాతపాపడసాగెను.

గుర్వపజ్ఞాఫలము

అసురు లయ్యది యవసరంబుగాఁ దలంచి వారిగురువైన భార్గవుని సమ్మతిఁ బడసి యాయుధపాణులై సురలపయి దాడివెడలి క్రూరనారాదౌడ్డభాగ—21

చంబులఁ గురిపించిరి. దేవతలు కాళ్లు తెగి కొందఱును, చేతులు విడిగి కొందఱు నై యసురులతాఁకునకు నోర్వలేక తాఱుమాతైరి. ఇంద్రుఁ డును గత్యంతరము గానక యాసురలను వెంటఁగొని బ్రహ్మయొద్దకుఁ జని వానిని శరణవొచ్చెను.

సురలకు బ్రహ్మోపదేశము

చతురాస్యుఁడు వారికి నూటఁ బల్కి సురలారా! ఎల్లవిధంబుల మీరు సమృద్ధులు. అసురులన్ననో మాకు నోడి వర్తింతురు. అట్టి వారిచేత నేడు మీఁకట్టిపరాభవంబు గలిగెను. కారణంబును గ్రహించి తిరా? మీరు మీగురునకుఁ గావించినయపరాధం బిట్లు ఫలించెను. గురువు నతిక్రమించి మీ రిట్లయితిరి; యసురులు వారిగుర్వాఙ్మనుఁ దలఁ దాల్చి మీతలఁ దన్నిరి. అంతియగాదు. వారు స్వర్గలోకంబునేగాదు నానదనంబునుగూడ నిష్పూ డాక్రమింపఁజాలుదురు. సురలారా! గోవిప్ర విష్ణువులను నేవించునట్టిరాజులకు నశుభంబు లెన్నడును గలుగవు. మీ గురువుఁ విప్రమాత్రుఁడేగాక పరమశాంతుఁడును బ్రహ్మనిష్ఠుఁడు నగును. అంతటివాని కృపాదృష్టికి మీరు దూరులైతిరి. ఇప్పుడేమిసేయనగు నందురా? త్వష్టృపుత్రుఁడైన విశ్వరూపు నాశ్రయింపుము. అతఁడు మీయర్థంబు నొనగూర్చును. అతఁ డసురపక్షపాతి యని యందురా? అగుఁగాక; అది మీరు నై రింపవలయు' నని తెలిపెను.

దేవేంద్రుఁడు విశ్వరూపునిఁ బురోహితునిగా పరించుట

రాజా! దేవేంద్రాదు లంతట బ్రహ్మను వీడ్కొని విశ్వరూపు నొద్దకుఁ బోయి 'వత్సా! అతిథులమై నీయాశ్రమంబునకు వచ్చితిమి. నీకు శుభమయ్యెడు. సాధువులైనపుత్రులు తాము పుత్రవంతులైనను బిత్తుశుక్రాదుల పరమధర్మంబుగా నుందురు. ఇక బ్రహ్మచారులసంగతి చెప్పనేల? వత్సా! ఆచార్యుఁడు వేదమూర్తి యనియు, తండ్రి బ్రహ్మ మూర్తి యనియు, తల్లి ధాత్రీమూర్తి యనియు, భార్య యింద్రమూర్తి యనియు, భగిని దయామూర్తి యనియు, అతిథి ధర్మమూర్తి యనియు,

అభ్యాగతుఁ డగ్నిమూర్తి యనియు సర్వభూతంబు లాత్మమూర్తి యనియుఁ బాటించును. తండ్రులకుఁ బరులవలనఁ బరాభవదూషమహర్తి గలిగినప్పుడు పుత్రు లయ్యార్తిని వారితపశ్చక్తివలనఁ దొలఁగింపవలయును. వత్సా! మావచ్చినపని యేమందువా? మమ్ముఁ బరిభవించిన వారిని జయింపఁగోరుదుము. అందులకై నిన్నుఁ బురోహితునిగా వరించితిమి. ఇదే నీకు నమస్కరింతుము. పెద్దవారు పిన్న వారికి మ్రొక్కరాదందువా? కార్యములపట్ల నది తప్పగాదు. మఱియు బాలుడైనను జ్ఞానియగునేని వాడే జ్యేష్ఠుఁడగును. మావిన్నపము ననుగ్రహింపుమని వేడిరి.

రాజా! విశ్వరూపుఁడు వారిని విని చిటునవ్వు దాల్చి 'సురవరు లారా! మీకుఁ దెలియనిధర్మము గలుగదు. పురోహిత్యంబు బ్రహ్మవర్తసుంబును హరించునని ధర్మవేత్తలు నుడివిరి. అయినను మీయట్టి లోకేశ్వరులు వచ్చి యడిగినప్పుడు కాదనుట నాబోఁటివానికిఁ దగదు. ఒక్కసంగతి వినుము. పురోహితుఁడు గురువగును. గురునాజ్ఞను దలఁదాల్చుట శిష్యులకు నాత్మధర్మంబగు. శిష్యులసంగతి యటుండనిమ్ము. పురోహితునిసంగతి యేమందురా? పురోహిత్యంబు ధనలాభంబు నిచ్చుననియు, ఆవృత్తిని స్వీకరించి ధనంబు నార్జించి సత్కర్తృంబులు చేయవచ్చుననియుఁ గొందఱు తలంపవచ్చును. అంతకన్న ప్రాస్యదృష్టులును నీచమతులును గలుగరు. దరిద్రులైనను జోలిగట్టి భిక్ష మెత్తి చొరకినంతలో సత్కర్తృంబు లాచరింపనగును. సత్కర్తానుష్ఠానార్థమై యమ్ముడు పోరాదు. నాకు ధనకాంక్ష గలుగదు గావున నింద్యవృత్తిని నామది యంగీకరింపదు. ద్రవ్యార్థము నేను మీయిచ్చు నేయనొల్లను. మీరు నాకు గురువులగుదురు. తండ్రులమాట యెట్టిదైనను బుత్రులు శిరసావహించక తీఱదు. మీకార్యార్థము నాకుఁగల కలిమినేగాక నాప్రాణంబునుగూడ. సమర్పింతును.' అని చెప్పి దేవపురోహిత్యంబు సంగీకరించెను.

విశ్వరూపుడు దేవకార్యము చేయుట

రాజా! విశ్వరూపుఁ డట్లు సురపౌరోహిత్యము సంగీకరించిన తోడనే దేవతలకు హితము గూర్పుట వానికి విధియయ్యెను. సురహితం బెద్ది యందువా? అసురసమృద్ధిని తగ్గించుటయే సురహితం. బగును. అసురులన్ననో వారిగురువైన శుక్రాచార్యులవిద్యాబలంబున సర్వ సమృద్ధులును సురక్షితులు వై యుండిరి. శుక్రుని విద్యాబలంబే తన్మాత్రము గాదు. విశ్వరూపుఁ డది తలపోసి వైష్ణవవిద్య నాశ్రయించెను. ఆవిద్యా ప్రభావంబున నసురులు జితులైరి. అంతట విశ్వరూపుఁ డసురసమృద్ధిని దానితోడ వైష్ణవవిద్యను దేవతలకు ననుగ్రహించెను. ఆవిద్యను నారా యణకవచ మందురు.

నారాయణకవచమహిమ

రాజేంద్రా! ఈకవచమహిమం బింతనరాదు. ఒక్క నిదర్శనము వినుము. తొల్లి కౌశికుఁ డనుబ్రాహ్మణుం డొకఁ డుండెను. అతఁ డీవిద్యను ధరించి యొకానొకనిర్జలప్రదేశముఁ జేరి యట యోగధారణాప్రభావం బున వానిశరీరంబును వదలెను. కొండొకనాఁడు చిత్రరథుఁ డనుగంధర్వ రాజు వానిస్త్రీలతోడ విమానంబెక్కి గగనమార్గంబునఁ బోవుచుండఁగా వానివిమానంబు కౌశికదేహత్యాగప్రదేశంబునకు సూటిగా మీడి భాగంబునకు వచ్చి యటనుండి కదలక తటాలున నేలఁగూలెను. అట వాలఖిల్యాదిమహామును లుండిరి. వా రదిచూచి 'చిత్రరథా! కౌశికునియస్థు లిందుఁ గలవు. అవి యాకర్షించుటంజేసి నీవిమానం బిచ్చట వ్రాలుటయ్యెను. ఆయస్థులను నీవు కొనిపోయి ప్రాకృతవాహని యైన సురస్వతీనదిలోఁ దన్తధ్యభాగంబున నిక్షేపించి కృతస్నానండువై చను' మనిరి. చిత్రరథుఁ డాయస్థులను గొని విమానం బెక్కిను. అది యథాపూర్వము గగనమార్గంబునఁ బయచెను. గంధర్వవతి సురస్వతీనదిని డాసి తన్తధ్యప్రదేశంబునఁ గౌశికునియస్థులను నిక్షేపించి నీరాడి చనియెను.

రాజా ! ఈకవచపారాయణంబునకు నియమం జేమందువా ? శుచియై యాచమించి యథాద్వాసనంబున నుత్తరాభిముఖుడై కూర్చుండి మానియై మనంబును శ్రీమన్నారాయణమూర్తియందు నిలిపి యంగ న్యాసకరన్యాసపూర్వకంబుగా నిక్కవచంబును బారాయణము చేయవలయును. ఈమంత్రపారాయణంబున జేసి యథ్యాత్మికాధిదైవికాధిభౌతిక భయంబులెల్లఁ దీటును.

ఇంద్రునకు బ్రహ్మహత్య గలుగుట

రాజా ! విశ్వరూపునకు సోమపానము, సురాపానము, అన్నాదనము అనుతలలు మూఁడుండెనట! అతఁడు హవిర్యాగంబులను బాహుటంబుగా నమరులకు నిచ్చుచు వానినిఁ బోక్షింపఁబుగా వానిమేన మామలైన యసురులకుఁ జెందఁజేయుచుండెనట! ఆకపటకృత్యంబును దేవేంద్రుఁ డెఱిగి యాగ్రహించి విశ్వరూపుని మూఁడుతలలు దునిమెనఁట. వాని సోమపానశిరస్సు కపింజలంబుగాను, సురాపానశిరస్సు కలవింకంబుగాను, అన్నాదశిరస్సు తిత్తిరిగా నయ్యెనట!

రాజా ! విశ్వరూపుని వధించినఫలంబుగా బ్రహ్మహత్యాదోషంబింద్రునకుఁ జుట్టెను. అతఁడు సురరాజయ్యును దత్పాతకంబును సువత్సర పర్యంతంబు వహించెను. అంతలో వానికి లోకాపవాదము మొండయ్యెను. అంతట నింద్రుఁ డాపాతకంబును నాల్గపాళ్లుగా విభజించి భూమికి, జలంబులకు, వృక్షంబులకు, స్త్రీలకు నొక్కొక్కభాగంబుఁ బంచివెట్టి తాను దోషరహితుఁ డయ్యెను.

ఇంద్రకృతబ్రహ్మహత్యాదోష విభాగక్రమము

రాజేంద్రా ! ఇంద్రుఁడు వానిదోషంబును బంచిన క్రమం జేమందువా ? భూమియందు బావులు మున్నగు జలాశయంబులను, ద్రవ్యదురు. అట్లు త్రవ్వినగర్తంబుల నెవ్వరును బూడ్చరు. భూమికి నయ్యది యొక చింతాకరవిషయమయ్యెను. భూదేవి యింద్రునికడకు వచ్చి 'సురేశ్వరా ! నాహృదయంబునఁ ద్రవ్వబడిన గర్తంబులు తమంతట

తాము కాలక్రమంబునఁ బూడునట్లు వరం బిత్తువేని నీ బ్రహ్మహత్యా దోషంబున నాల్గవపాలు నేను గ్రహింతు' ననెను. ఇంద్రుఁడు వల్లె యనెను. రాజా ! భూమిమీఁద నెచ్చుటెచ్చట నూషరక్షేత్రంబులు నేటికినిఁ గానవచ్చునో యవియెల్ల బ్రహ్మహత్యారూపంబులే యగును. ఇంద్రుఁ డంతట వానిపాపంబులో నొకభాగంబును గ్రహింపుమని జలంబులఁ గోరెను. జలంబులు వాని కోరికను విని 'దేవేశ్వరా ! మాలో నేద్రవ్యంబు జేరినను దానికి నిజాకృతిపరిమాణంబు హెచ్చగునట్లు వర మిత్తువేని నీతలంపు సేయుదు' మనెను. అది యింద్రుఁ డంగీకరించెను. జలంబులు సురేశ్వరునిదోషంబులో నొకభాగంబును గ్రహించెను. జలంబు లందలి నురుగు మొదలైనవి తత్పాపరూపంబులగును. ఇంద్రుఁ డట్లే వృక్షంబులను గోరెను. భూరహంబులు వానితలంపు విని 'సుర రాజా ! మమ్ములను నిష్కారణంబుగా నిట్టనిలువున నటుకుదురు. ఆ యపకారంబును మే మెట్లొ సహింతుము. నటికినమ్రాడులు మఱిలఁ దమంతటఁ జిగిర్చి పెరుఁగునట్లు వరం బిత్తువేని నీపాతకంబున నొకభాగం బును మేము భరింతు' మని చెప్పెను. ఇంద్రుఁ డట్లే వరంబిచ్చి తన పాతకంబునం దొకభాగంబును బాపుకొనెను. ఇక నొక్కభాగము శేషించియుండెను. ఆభాగంబును గైకొమ్మని యింద్రుఁడు స్త్రీలను గోరెను. వా రదివిని 'దేవేశా ! మేము ప్రసవించునందాక సంభోగ సుఖంబునకు నంతరాయముగాని, మాధరించుగర్భంబులకు నేఁగిగాని లేకుండునట్లు వరంబు నిత్తువేని నీమది సేయుదు' మనిరి. ఇంద్రుఁడు తథాస్తు అనెను. వానిపాపశేషంబును స్త్రీలు గ్రహించిరి. స్త్రీలకుఁ బ్రతిమాసంబునఁ గలుగు రజస్సావంబు తద్దోషరూపం బగును. అట్లు దేవేంద్రుఁడు వానిపాపంబును బాసి సుఖముండెను.

రాజా ! దోషంబులను బ్రతిఫలపూర్వకంబుగా గ్రహించినప్పుడు గృహీతలయందుఁ దద్దోషలక్షణంబులు వివిధరూపంబులఁ బ్రకటమగు చుండును. ఆదోషఫలంబులఁ ననుభవించకతీతిదు. ఈరహస్యంబును

దెలిసినవారు పరులవలనఁ జుట్టోషకరిహానము వానాదులను గ్రహించు వెఱతురు. మఱియొకవిశేషము. సుకృతముగాని దుష్కృతముగాని గావించినప్పుడు తత్ఫలం బెట్లొ యొకవిధంబున భుక్తమై నశించవలయును. ఒండువిధంబున నశింపదు. ఇది విధివిధానము. ఈసంగతి తెలిసినవారు తమదోషంబులను దామే సహించనోర్తురు గాని పరాక్రాంతంబులఁజేసి యన్యులను దమకై లాభపెట్టఁ దలంపరు.

వృత్తుని జననము

రాజా ! విశ్వరూపుఁడు త్వష్టకొడుకని చెప్పితిని. త్వష్ట యింద్రుని యకార్యంబును స్వపుత్రమరణంబును దెలిసి 'కటా ! ఇంద్రుఁ డింతద్రోహి యయ్యెనా ? ఇతనిని బరిమార్చక తీఱ' దని నిశ్చయించి యందులకుఁ దగినవానిని బడయుటకై 'అభిచార' మనెడి ఇష్టికిఁ గడగి 'ఇంద్రశ్శత్రో వివర్ధస్వ' అని యుచ్చరించుచు నగ్నిముఖంబున వ్రేల్చెను. ఆ దక్షిణాగ్ని నుండి యొకఘోరాకారుఁడు యుగాంతకృతాంతుఁడో యన వెలువడెను. అతఁ డట్లు వెలువడి దినదినంబు నొక్క బాణప్రమాణంబుఁ బెరిగి కరగిన రాగిని బోలునట్టి రక్తశిఖాశ్శశువులతో, మట్టమధ్యాహ్నసూర్య బింబంబునుబోలు నేత్రంబులతోఁ గాలినకొండయట్టి యాకారంబుతో ఘోరాకారుఁడై నక్షత్రంబులను నాకుటకో యన నాలుక చాచి, ముల్లోకంబులఁ గబళించుటకో యన నోరప్పళించి, భూమి కంపిల్లునట్లు నృత్యము నేయుచు, దెసలు ప్రిలునట్లుగాఁ బెల్లార్చుచు లోకంబునెల్ల నాక్రమించెను. ఆకారణంబున వానిని వృత్రుఁ డనిరి.

రాజా ! దేవత లావృత్తునిసంగతి విని సేనలఁ గూర్చికొని దాడి వెడలి వానిని దలపడి దివ్యాస్త్రంబులను వర్షించిరి. వృత్రుఁ డాయస్త్రంబులను దిగమ్రొంగెను. అందులకు సురలు మహాశ్చర్యభయంబులంది దారిదోడక భగవానునొద్దకుఁ బోయి

అమరకృతవిష్ణుస్తవము

'పంచమహాభూతంబులును, దన్నిరి తజగత్రయంబును, తదధీశులైన బ్రహ్మాదులును, వారివెనుక మేమును ఏకాలంబునకు వెఱచి బలియిత్తుమో

యాకాలంబుగూడ నెవ్వనికి వెఱచునో యాసర్వేశ్వరుడు మాకు శరణం బగుంగాక. దేవాదిదేవా ! నిన్నే శరణిల్లుట యేల యందువా ? నీవు నిఖిలోపాధిపరిచ్ఛేదరహితుండవును, బూర్ణుండవును రాగాదిరహితుండవును బరమేశ్వరుండవు నై వెలయుదువు. నిన్నుగాదని పరిచ్ఛిన్న మూర్తుల నాశ్రయించుట కుక్కతోక సూతఁగొని మహల్లవంబు నీదుట గును. నిన్నాశ్రయించినవారికిఁ గోరిక లీడేకు ననుటకు నిదర్శనం జేమందువా ? తొల్లి మనువు మొఱయిడఁగా మత్స్యమూర్తివై కొమ్మకొన యందు భూమిన్లు నిలిపి దానిని నావంబోలెఁ జేసి మనుపరితాపంబును దీర్చితివి. పద్మసంభవుఁడు ప్రబలవాతవిఘ్నోభకల్లోలమాలికాకరాశప్రళ యార్ణవజలంబులందు నిజాసనరాజీవంబునుండి డొల్లగా వాని నుద్ధరించితివి. పెక్కులు చెప్పనేల ? దేవా! అద్వైతమూర్తివి. నీవు నిజమాయా విశేషంబున మమ్ము బుట్టించి విశ్వసృష్టికిఁ జేరేపించితివి. నీయాజ్ఞఁ దలఁ దాల్చి వర్తింతుము. నీవు నిరాకారుడవయ్యు నంతర్యామియై మమ్ము మా కార్యంబులకుఁ జేరేపించుచున్నను వాస్తవస్థితిని గ్రహింపలేక మేము సర్వశక్తిమంతులమని భావించి ప్రమాదపడుచున్నాము. ఎవ్వఁడు నిత్యుఁడును నిర్వికారుఁడు నయ్యు మేము సారెసారెకు శత్రువశమైనప్పు డెల్ల మాబాధలను దీర్చుటకుఁగా యుగయుగంబున స్వమాయ నధిష్ఠించి తత్తత్కార్యంబులకుఁ దగినట్లుగా దేవర్షి నరతిర్యగాద్యవతారంబులు ధరించి మమ్ము రక్షించునో యావిశ్వాత్మకుఁడు జగత్కారణస్వరూపుఁడు ప్రధానపూరుషుఁడు విశ్వాతీతుఁడు మాకు దిక్కుగుంగాక. దేవా ! మే మెల్లరము నీవారము. మాకు మేలుగూర్పు' మని స్తుతించిరి.

రాజా ! అంతలోనఁ బ్రశ్నిమభాగంబున శంఖచక్రగదాధారియు శ్రీవత్సకౌస్తుభవఁగోవిశాలుఁడు నైన యొకదివ్యమంగళమూర్తి తోఁచెను. శ్రీవత్సకౌస్తుభంబులు దక్కఁ దక్కినవిషయంబులఁ దన్నూర్తికి సరూపులై కొందఱు వానిని జొట్టి నేవించుచుండిరి. దేవతలు వారింజూచి శ్రీమన్నారాయణుఁడు పార్వ దసహితంబుగా సందర్శనమిచ్చుట గ్రహించి పరమానందపరవశులై,

‘నమస్తే యజ్ఞవీర్యాయ వయనే ఊతయే నమః’

నమస్తే అస్తవక్రాయ నమస్సుపురుషహితయే’ - అని సాగిలిబడి లేచి మఱల నిట్లు స్తుతించిరి.

‘దేవా ! నీవు నిర్గుణస్వరూపుండవును గుణత్రయనియామకుండవు నగుదువు. సృష్టియన్ననో గుణత్రయకార్యంబు. అట్టి సృష్టిలోనివాడు తత్సృష్టినియామకుని ని న్నె డ్లెఱుంగఁజాలు ? నారాయణా ! వాసు దేవా ! ఆదిపూరుషా ! మహానుభావా ! శుద్ధధర్మాధారా ! పరమ కళ్యాణా ! నిరంతరకారుణికా ! సీస్వరూపంబు కేవలాత్మసుఖానుభవ మాత్రంబగును. ఆదివ్యరూపంబు అత్తోపలబ్ధి బగునేగాని వేటొంటికిఁ గానరాదు. అట్టి యుపలబ్ధి యన్ననో యెల్లరకు సాధ్యముగాదు. ఎవరికి సాధ్యమగు నందువా ? పరమహంస పరివ్రాజకులకుమాత్రమే సాధ్య మగును. అదియు వారికి సర్వావస్థలందు లభింపదు. వారు నిష్పంద మైన యాత్మయోగసమాధియందు నిష్ఠులై పరమహంసధర్మంబు నూత గొని వారిచిత్తంబును మూసియున్న తమకవాటంబును దెఱచినప్పుడు మాత్రమే యయ్యుపలబ్ధి వారికిఁ గలుగును. అదియుఁ బ్రత్యగ్రూపం బునఁ గలుగునేగాని పరాగ్రూపంబునఁ గలుగదు. కారణ మేమందురా ? నీ పరాగ్రూపంబు జ్ఞేయమాత్రమేగాని దృశ్యం బెన్నడును గాదు.

స్వామీ ! నీమాయావిలాసంబు లిట్టి వని యూహకుఁగూడ నందవు. ఇక వానిని మాటతోఁ జెప్పు టెట్లు ? ఎట్లందువా ? నీవు నిర్గుణుండవును నిర్వికారుండవును అశరీరుండవును అనాశ్రయుండవు నై వెలయుదువు. నీశక్తివలన సగుణులైన యీవిశ్వంబు గలుగుచున్నది. నీశక్తికార్యంబును నీయం దారోపించుటంజేసి నీవే సృష్టిసీతలయకర్త వగుచున్నావు. ఈసృష్టికార్యంబునకు నీకుఁ గల సంబంధమేమి ? యని వివిధంబుల నూహించి సమవాయసంబంధమని పల్కిరిగాని యెట్టిసంబంధ మును లేకయే నీ వొక్కరుండవే దీనిని సాగింతువు. నీచిత్రగతి బుద్ధికి గోచరింపదు.

దేవా ! సృష్టియెల్ల గుణవిస్మయంబగును గావున నది జడంబగును, జడంబునందుఁ జైతన్యము గాన్పించుచున్నది. ఇది యెట్లుని తర్కింతురు, కార్యమునందుఁ గారణం బనుసూత్రమైయుండును గావున కార్యమైన సృష్టియందుఁ గారణమైన నీశక్తి యనుసూత్రమయ్యే యుండును. శక్తికిని శక్తిమంతునకు వేర్పాటులేదు గావున నీశక్తి యుండుట యనఁగా నీవుండుటేయగును. ఏరూపంబున నుండునందువా? జీవరూపంబున నుండువు. సృష్టియందెల్ల నీ వున్నప్పుడు సృష్టిలోఁ గొన్నిపదార్థంబులు నిర్జీవంబు లుండుట యెట్లు పొసఁగునని శంకింతురు. పదార్థము జడమైనంతనే నిర్జీవంబు గానేరదు. ఏపదార్థమందు నీశక్తి నిర్వాహపాత్రస్థితినుండునో యాపదార్థమందుఁ జైతన్యకార్యము బహిర్బహిష్టికే గానరాదు. ఆరహస్యంబు నెటుంగక తత్పదార్థము జడమందురు. జడమనఁగాఁ జైతన్యవ్యాపారరహితపదార్థమేగాని చైతన్యరహితపదార్థము కాదు.

దేవా ! నీప్రవేశఫలం జేమందువా? నీప్రవేశఫలంబుగా నుపాధివ్యవహరించును. నిదర్శన మేమందువా? సూదంటురాయి మ్రోల ననుపముక్కు స్వయముగా నస్వతంత్రమైనదియయ్యు వ్యవహరించుటయే యిందులకు నిదర్శనము. ఆవ్యవహారంబునే కర్తమందురు. కర్తమునకు ఫలము స్వతస్సిద్ధము. ఆఫలము శుభాశుభంబులరూపంబున నుండును. ఉపాధి జడమనియు జడవస్తువు పరప్రేరితమై వ్యవహరించునప్పుడు ఫలము ద్వివిధమగుటకుఁ గారణ మేమనియు, ఫలభేదంబునకుఁ గర్తయెవరనియు శంకింతురు. ఉపాధిస్వభావంబునుబట్టి ఫలభేదం బుండును. అంతియగాని అంతర్యామియొక్క భేదభావంబునంజేసి భేదఫలంబులు గలుగుటగాదు. స్వభావభేదంబునకుఁ గారణ మేమందువా? స్వభావమనఁగాఁ బ్రారబ్ధభోగ్యకర్తఫలవాసనాసముచ్చయంబు. కర్తఫలవైచిత్రిని బట్టి స్వభావభేదం బేర్పడుచున్నది. కర్తము అనాది, అనఁగా సృష్టితో వచ్చెను. అంతియగాదు. కర్తఫలమే సృష్టియగు. కర్తవైచిత్రిబట్టి ఫల

వైచిత్రీ గలుగుచున్నది. కర్తవ్యవైచిత్రీకీ గౌరవం జేమందువా? కారణము లేక కార్యంబు గలుగదు. ఆకారణంబు నీకే సోచరంబు.

దేవా! కర్తవ్యంబులైన శుభాశుభంబుల ననుభవించువాఁడెవఁడందువా? నీవే పరతంత్రుడవై జీవరూపంబున వాని ననుభవించువని కొందఱు అందురు. నీవు కేవలత్వారాముఁడ వనియు, ఆత్మ నీవు తుచ్ఛంబులైన కర్తవ్యంబుల ననుభవించువనుట పాశుగదనియు మఱి కొందఱు అందురు. ఈవాదంబులన్నియు నితీవలివారి యాహలగును. నీ పుట్టుపూర్వంబులు వారి కెట్లు గోచరించును? శాస్త్రంబులనుగతి యేమందువా? వివిధమతభావంబులేగదా శాస్త్రంబు లనఁబడును. ఆభావంబులన్ననో వారివారి మేధాశక్తిదర్పణంబున స్ఫురించిన స్ఫురణంబు లగును. మేధాశక్తి యేకరూపంబున నుండదు. ఆకారణంబున భావభేదంబులు గలుగును. శాస్త్రంబు లేకముఖంబున నుండకపోవుటయే యిందులకు నిదర్శనము. ఏకవస్తు వాక్కునికి గుణవంతంబుగా వేటొకనికి గుణరహితంబుగా దోచుచున్నది. అంతియగాదు. ఒక్కవస్తువే ఒక్కవస్త్వక్తికే యొక కాలంబున హితకరంబు వేటొక కాలంబున దోషవంతంబుగా నగుచున్నది. ఇదంతయు బుద్ధిరుచిభేదంబునఁ గలుగుట స్పష్టము.

దేవా? వికల్ప వితర్కవిచారప్రమాణాభాసకుతర్కంబులతో నిండియున్న యాశాస్త్రంబులను బరిక్షించినచో దత్తతత్త్వల దురాగ్రహంబు స్పష్టమగును. అట్టి దురాగ్రహగ్రస్తచిత్తులకు నీ వెన్నండేనియు బోధపడుదువా? అట్టిశాస్త్రంబులఫల మేమందువా? మాబొంట్లు బుద్ధికలవరంబు గలిగి యిదమిద్దమని నిశ్చయించుకొననేరక పలుపోకలకుఁ జిక్కి గంతవ్యముఁ జేరలేకుండుటయే ఫలము.

స్వామి! నీవు అనంతగుణుఁడవు. నీమాహాత్మ్యంబునకు లోతు పాతులు గలుగవు. సంసారము మాయామయము. నీవో ఉపరతుండవు. నీమాయ నీయిచ్చప్రకారము వర్తించును. నీకు దుష్టుల బెద్దియు గలు

గదా. నీకు సమవిషమభేదమే లేదు. ఎల్లరయందు నీ వొక్కరుండవే
యంతరాత్మవై వర్తింతువు. ఆపక్షంబున సమవిషమంబులు లోకంబునఁ
గానవచ్చుటకుఁ గారణ మేమందువా? అవి వారివారిమతిభేదంబులఁ
బట్టి జనించిన యభిప్రాయమాత్రంబులేగాని వాస్తవములు గావు. అది
యెట్లందువా? మునుజీతటిలోఁ ద్రాడు పడియున్నప్పుడు దాని స్వరూప
జ్ఞానము లేనివాడు త్రాటిని జూచి స్వమని భ్రాంతిపడుచుండుట
సార్వత్రికమే గదా. ఆభ్రాంతికి అజ్ఞానము కారణము. అజ్ఞానమనఁగా
విపరీతజ్ఞానమని భావము. అట్టి యజ్ఞానంబునకుఁ గారణ మేమందువా?
సాధనలోపమే కారణము. మురికియద్దమందుఁ బ్రతిబింబము విపరీతం
బుగాఁ గాన్పించుటయే యిందులకు నిదర్శనము. భ్రాంతి తీటుట యెట్లం
దువా? వాస్తవజ్ఞానోదయంబున భ్రాంతి తీటుచున్నది. త్రాటిని జూచి
స్వభ్రాంతి పడినవానికి దీపమును దెచ్చి చూపించినప్పు డతఁడే తన
ప్రమాదంబును గ్రహించి భ్రాంతిని విడిచి యది త్రాడను జ్ఞానంబును
బడయుచున్నాడుగదా భ్రాంతియు నొకకార్యంబగు. కార్యమునకుఁ
గారణం బుండవలయును. కారణమేమో మాబుద్ధులకుఁ గోచరింపదు.

దేవా! నీ స్వరూపజ్ఞానంబు గలుగుట యెట్లు? భ్రాంతి తీటుట
యెట్లందువా? నీ మహిమామృతరసబిందు వొక్కటి గ్రోలినచో భ్రాంతి
రూపవిషంబులెల్ల నశించును. నీస్వరూపంబు తేటపడును. ఏకాంత
భక్తులు పరమభాగవతులే యిందులకు నిదర్శనము.

దేవా! సురాసురు లిరువురును నీవిభూతులే యగుదురు. ఎల్ల
రకు నీవే యీశ్వరుండవు. దండ్యులకు దండనరూపసంస్కారంబుఁ
గలిగించుటకై సమయానుసారంబుగా వివిధరూపంబులు దాల్చి శిక్షించి
సృష్టిని నిర్మితివి. నీవారమైన మాకు వృత్తుఁ డిప్పు డెంతయు నుపకృతి
గావించి తత్కారణంబున దండనార్హుఁ డయ్యెను. నీకు మాయెడ దయ
గలదనుటకు నీ విట్లు ప్రసన్నుడవగుటయే నిదర్శనము. నీ మంగళ
రూపంబును గాంచనోచితిమి; మామోఱ విన్నవించితిమి. నీవే గతి

యని నమ్మితిమి. ప్రియంబును మధురంబునైన మాటయొక్కటి పల్కి-
మా యంతస్తాపంబును జల్లార్పము.

ఎవనిశక్తియొక్క విస్తారవ్యవహారోపసంహారంబులు సృష్టిస్థితి
లయంబు లగునో, ఎవ డట్టిశక్తి విలాసంబుల వినోదించునో, ఎవడు
చరాచర సమస్తప్రపంచ బహిరంతరంబులఁ బ్రత్యేకాత్మపరమాత్మ ప్రధాన
రూపంబుల నుండునో, ఎవడు దేశకాల దేశావస్థానవిశేషంబులకుఁ
దగినట్లుగా నుపాదానంబు నుపలంభకుడైన యాత్మానందంబు ననుభ
వించుచుండునో, ఎవడు నిర్లెస్వరూపుఁడును బరబ్రహ్మవాచ్యుఁడు
నైన పరమాత్మ యగునో, వహ్నికీ దదంతవిస్ఫులింగంబు లట్లుగా నెవ
నికి మే మగుదుమో, ఎవడు బుద్ధ్యాదులకుఁగూడ సాక్షి యగునో
యట్టివానికిఁ దెలియనిదియు మేము చెప్పఁగలదియు నేమి గలదు?
సర్వజ్ఞ! వివిధపాపజనితసంసారపరిభ్రమశాంతిదాయకమైన నీ పాదపద్మం
బులనీడఁ జేరితిమి. ఇదే నీకుఁ బ్రణామంబు' అని మఱల సాగిలఁబడిరి.

భగవానుడు పుత్రవధోపాయంబుఁ జెలుపుట

రాజా! భగవానుడు సురలప్రణయంబులు విని 'అమరవర్యు
లారా! మీజ్ఞానంబునకు మెచ్చితిని. ఆత్మకు సంసారిత్వము లేదని మీరు
పల్కిన పల్కులు పరమసత్యములు. మీభక్తి నా కెంతయు సంతసము
గూర్చెను. నేను ప్రీతుడ నగుదునేని నాకు దుష్లభంబెద్దియుఁ గలుగదు.
నాప్రీతిని బడయుటకు నేకాంతభక్తియే పరమసాధనము. తత్త్వవిదు
లెల్లరు నద్దానినే కోరుదురు. విషయంబు లేన్నడును సద్వస్తువులు గావు.
అట్టి యసత్పదార్థంబులను సత్పదార్థంబులుగా భావించువాడు కేవల
కృపణుఁడగును. కృపణులకు వారిశ్రేయమేదో తెలియదు. అట్టివారికి
గోర్మి గూర్చువాడుగూడఁ గృపణుఁడే యగును. ఎవడు నిశ్చేయింబు
బెఱుంగునో వాడే విద్వాంసుఁడు. విద్వాంసుఁ డజ్ఞానకుఁ గర్తవ్యవృత్తిని
బోధింపడు. మంచివైద్యుఁడు రోగికి నపథ్యంబు నిచ్చునా?

సురేశ్వరా! మీరు వెనువెంటనే దధీచియుపిస త్తమునియొద్దకు బోయి వానిశరీరంబును యాచింపుడు. అతడు శుద్ధబ్రహ్మజ్ఞానసంపన్నుడు. వానిశరీరము విద్యావ్రతతపస్సారము. ఆ మునీంద్రుడు అశ్వినులకు అశ్వశిరోనామక బ్రహ్మవిద్య నుపదేశించి జీవన్ముక్తు డయ్యెను. మఱియు నతడు నారాయణాకవచంబును దృష్టకు బోధించెను. ఆ మహాకవచంబును దృష్టవలన వానిపుత్రుడు విశ్వరూపుడును, వానివలన నీవును గ్రహించితివి. వా రతనిని యాచించుటయేగాక అశ్వినులనుగూడ వానినిఁ బ్రార్థింపనిమ్ము. మీప్రణయంబు నమ్మని యంగీకరించి నిజాంగంబుల నొసంగును. ఆయంగంబులతో నొకఖడ్గంబును విశ్వకర్త నిర్మించవలయును. ఇంద్రా! ఆఖడ్గంబును నీవు హస్తంబున ధరింపుము. ఆఖడ్గమును నీవు చేతఁ బట్టినంతనే నాతేజము నిన్నుఁ బ్రవేశించును. అంతట నక్కర్తయితో వృత్తునితల ఖండింపుము. అతడు తెగినంతనే మీరు మీమీయస్త్రాయుధంబుల తేజంబును బడయుదురు. మీకు మేలయ్యెడు. నాభక్తులెందును దుఃఖమందరు. 'అని పలికి యంతర్ధానుడయ్యెను.

దేవతలు దధీచిని ప్రార్థించుట .

రాజా! అంతట దేవతలు దధీచియొద్దకు బోయి వానికి మ్రొక్కి 'మునీంద్రా! మహాత్ములకు లోకకళ్యాణము ప్రధానంబగు. తదర్థము వారు ప్రాణంబులనేనియుఁ ద్యజింతురు. దిలీప, జీమూతవాహన, శిబి మున్నగువారిచరిత్రలు లోకప్రసిద్ధము. నేడు లోకకళ్యాణార్థము మీరు మీశరీరంబు నొసంగవలసిన క్షేర్పడెను. తదర్థము వచ్చితిమి.' అని విన్నవించిరి. దధీచి వారిని విని 'సురలారా! శరీరమును మీ కిచ్చుటకుఁ జైతన్యంబును దానియాశ్రయంబునుండి తొలగించుటగు జీవింపఁ గోరువానికి దేహంబునకన్నఁ బ్రియమైనది గలదా? అట్టిదేహంబును గోరనగునా? విష్ణుప్రేరణంబున వచ్చితిమందురా? ఆవిష్ణువే స్వయముగా వచ్చి యడిగినను జీవితార్థి స్వదేహంబు నిచ్చునా?

లోకకళ్యాణార్థము నాశరీరంబును గోరుచున్నారు. లోక కళ్యాణ మనఁగా నేమి ? జీవరాశి సుఖంబుగదా ! లోకకళ్యాణవాంఛ యెందుకుఁ గలుగునో విచారించురా ? సుఖాభిలాష యెల్లవఁకుఁ గలదు. అది నైజము. సుఖమునుగోరువారు. 1. స్వాస్థ్యము, 2. వీర్లు దర్శి స్వాస్థ్యము, 3. ఉదాత్తస్వాస్థ్యము. 4. పరోపకారైకస్వాస్థ్యము అని నాల్గు తెగలుగనుందురు. వారిలోఁ గేవలసుఖార్థి యెన్నడును బరసుఖం బును దలంపఁడు; దీర్ఘ దృష్టి సుఖార్థి భావం బేమన్ననో పరులకు సుఖము గలిగించినచో వారివలనఁ దనకు సుఖంబు గలుగునని యట్లు చేయును. ఉదాత్త సుఖార్థి భావం బేమనఁగా నెల్లరు సుఖముగా నున్నచో నెల్ల రలో నొకండైన నాకును సుఖంబగునని తలంచును. మైముగ్గురు ఇంద్రియగమ్యసుఖంబునే దృష్టినుంచి వర్తింతురు. నాల్గవవానిసంగతి యట్లుగాదు. ఇంద్రియగమ్యసుఖంబు తాత్కాలికమేగాని శాశ్వ తంబు గాదనియు బుద్ధిగమ్యసుఖం బొక్కటే శాశ్వతంబనియు, ఆకారణం బులజేసి మొదటిది ప్రేయంబనియు రెండవది శ్రేయంబనియుఁ బేర్కొనఁ బడు ననియు, ఆశ్రేయమే నిశ్చయమైన కళ్యాణంబనియు, అట్టి కళ్యాణం బునకుఁ బట్టుకొమ్మ 'నేను, నాది' అనుభావంబు పోవుట యేయనియు, అది త్యాగరూపంబనియు, శాశ్వతసుఖంబుఁ గోరువారికిఁ ద్యజింపరాని దుండ దనియు నాల్గవతరగతివారి యంతర్భావంబగు. ఇదియే వాస్తవమైన ధర్మంబగు' ననియుఁ బల్కెను.

ఆయుషివచనంబులు దేవతలు, విని అయ్యా ! 'మహాత్ము లెప్పుడును సర్వభూతహితై కచిత్తు లగుదురు. ఆకారణంబున వారు మహాశ్లోకులకుఁ గూడఁ గీర్తిపాత్రు లగుచున్నారు. అట్టి మహాత్ములకుఁ ద్యజింపరానివస్తు వొక్కటి గలుగునా ? లోకమన్ననో యది యెప్పుడును స్వార్థపరుము. స్వార్థపరులందుఁ ద్యాగబుద్ధియే గలుగదు. వా రిచ్చునట్టిదానాదులు గూడఁ బ్రతిఫలాపేక్షాపూర్వకంబులుగా నుండును. మఱియొకవిశేషము. స్వార్థపరులకుఁ బరక్షేశవిచారంబు సుంతయుఁ గలుగదు. హితాహిత విచారంబున్నచో యాచించుటగాని లేదనుటగాని రెండు నుండ' వనిరి.

రాజా! దధీచి వారిని విని 'బృందారకులారా! మీ ధర్మదృష్టిని దెలియఁగోరి యట్లంటినేగాని వేలుగాదు. ఒక్కసంగతి వినుడు. నాశరంబును గోరుచున్నాను. నే నున్నంతకాలము నాశరీరంబుండును. అనఁగా నేను శరీరంబునకు నంతప్రియతముండ నగుదు. అట్టి నన్నుగూడ నాయీశరీరంబెన్నడో యొకనాడు తటాలునఁ ద్యజించుచున్నది. అట్టి దానిపయి మమకార మేల? ఇదే యీతనువును మీ కిచ్చుటకు సన్నిధిముగా నున్నాను. అనిత్యమైన యీదేహంబువలన భూతంబులకు మేలుగలుగ నుండునేని భూతదయాపరుఁడు దేహత్యాగంబునకు వెనుదీయఁడు. పరోపకారమే పరమధర్మంబనియు, శరీరము పరోపకారార్థమే యనియుఁ దత్త్వవేత్తలు పలికిరి. అట్టి పరమధర్మార్జునంబునకుఁ దఱివచ్చుటయే దుష్టభము. ఎట్లొ వచ్చినతఱిని జేతులారఁ బోగొట్టుకొనువాడు చరంబులకేగాక స్థావరంబులకుఁగూడ మహాశోచనీయుం డగును. సురలారా! భూతంబుల శోకహర్షంబులు తనశోకహర్షంబులుగా భావించి వర్తింతుటయే పరమధర్మము. ఆభావంబు పుణ్యాశ్లోకుల నెడఁబాయదు. మఱియొకటియు గ్రహింపవలయును. విత్తముగాని పుత్రాదులుగాని దేహంబులుగాని క్షణభంగురంబులు. అట్టివానిని బరోపకారార్థము వినియోగించినప్పుడే యవి సార్థకత్వంబును బడయును. అట్లు చేయనినాడు వానిగతి యేమగునో యోచించితిరా? విత్తము పరహస్తగతమై నశించుచున్నది. పుత్రాదులు స్వలాభపరులును ధర్మదూరులు నై చెడిపోవుదురు. దేహంబులు కుక్కలపాలగుచున్నది.' అని చెప్పి ప్రాణేంద్రియమనోబుద్ధులను నియమించి సర్వబంధంబులఁ బాసి పరమయోగస్థుడై యాత్మను బరమాత్మయందుఁ దాదాత్మ్యంబుగావించి శరీరంబును వదలెను.

పశ్చాద్యుధర్మము

అంతట దేవతలు విశ్వకర్తను జీరి 'సీపు పోయి దధీచియంగంబులఁ గొని వానితో ఖడ్గంబును నిర్మింపు' మని చెప్పిరి. విశ్వకర్త యట్లుగావించి యాఖడ్గంబు నిర్మన కిచ్చెను. ఆఖడ్గమే పశ్చాద్యుధము.

దేవేంద్రుఁ డాఖడ్గంబును జేతఁ బూనినంతనే వానియందు నొకనూత్న తేజస్సు గలిగెను. అతఁ డంతట నై రావతం బెక్కి సురసేనాసహితంబుగాఁ దరలి వృత్తునిఁ దలపడెను.

దేవదానవులయుద్ధము

రాజేంద్రా! ఇది యెప్పుడు జరిగె నందువా? తొలిమహాముగ మందలి త్రేతాయుగముయొక్క ప్రారంభంబున జరిగెను. ఎచ్చట జరిగె నందువా? సర్వదాతీరంబున జరిగెను. దేవేంద్రుఁ డట్లు యుద్ధాస్త్రము తరలినంతనే రుద్రులును, పసువులును, అపిత్తులును, అశ్వీచులును, అగ్ని దేవతలును, మరుత్తులును, ఋషభసాధ్యవిశ్వదేవులును, చిత్రదేవతలును వానిని వెంబడించిరి.

ఇంద్రుఁ డట్లు వచ్చుట తెలిసి వృత్రుడును యుద్ధసన్నద్ధుఁ డయ్యెను. వానివెంట నముచియు, శంబరుడును, అనర్వుడును, ద్విమూర్ధుడును, వృషభుడును, అంబర హయగ్రీవ శంకు శిరోవిప్ర చిత్తులును, అయోముఖ పులోమ వృషపర్వ హేతి ప్రహేతులును, ఉత్కట ధూమ్రకేశ విరూపాక్ష కపిల విభావసులును, ఇల్వల పల్వల దండశూక వృషధ్వజ కాలనాభ మహానాభ భూతసంతాపనవృకులును, మాలి సుమాలి మున్నగు దైత్యదానవయక్షరాక్షసాదులు క్రోధపరి తులై సువర్ణకవచంబులు ధరించి రణరంగంబు జొచ్చిరి.

రాజా! ఇరుసేనలుఁ దలపడెను. వృత్రునినై న్యము గదా పరిఘ బాణప్రాసవరశుతోమర ముద్గరాదివివిధాయుధంబులను బ్రయోగించుచు నానాస్త్రశస్త్రంబులను వర్షించుచు దేవతలను నొప్పించిరి. అమరులు హస్తలాఘవంబును మెఱయించి దానవప్రయుక్త ఖడ్గాదులను మార్గ మధ్యంబుననే తుత్తునియలు గావించిరి. అసురులు తమ యాయుధంబు లెల్ల నట్లు వృధపోవుటఁ జూచి కోపక్రోధవివశులై పెనువృక్షంబులను గిరిశిఖరంబులను బెల్లించి తెచ్చి సురలపై వైచిరి. నిర్జరులు వానిని గూడఁ బుప్పొడిచేసి మహాద్భుతవిక్రమాటోపంబులఁ జూపిరి. అసుర

వీరులు తమయత్నంబులెల్ల రిత్తయగుటకుఁ జింతించుచు నుక్కుదక్కి డీలుపడి వృత్తుని వదలిపఱచిరి.

వృత్త్రుడు స్వపరివారపలాయనంబుఁ జూచి నగుచు 'విప్రచిత్తీ! ముచీ! పులోమా! మయా! అనర్యా! శంబరా! పుట్టినది గిట్టక మానదు. చావునకుఁ బ్రతీకారమే లేదు. శరీరంబునకు మృత్యువు దప్పనిదై నను దానిపరిత్యాగంబునకు శ్లాఘ్యమార్గంబులు రెండు గలవు. అవి యెవ్వియందురా? యోగరతుఁడై బ్రహ్మనిష్ఠతోఁ గళేబరంబును వదలుట మొదటిమార్గము. రణంబున చెన్నుచూపక పోరి మడియుట రెండవమార్గము. ఈ రెండుమార్గంబులు ధర్మసమ్మతంబులేగాక యత్యంత దుష్లభంబులు నగు. వీనిని బాటించినవారికిఁ గీర్తియు స్వర్గంబును రెండును జేకూరును. మీరు త్రొక్కినదారి సరిగాదు; ఆమార్గంబునఁ జన్నచో నుభయభ్రష్టులగుదు' రని గంభీరస్వరంబునఁ బలికెను. అనురులు వానిపిలుపును జెవిఁబెట్టక యూడంబారిరి.

ఇంద్రవృత్తులయుద్ధము

రాజా! వృత్తుఁ డట్లు పిలిచినను వానిపరివారము మఱలక పాటి పోవుటఁజూచి యతఁ డెంతయు మండిపడసాగెను. అంతలోన నమరులు వారిపయి నురువడించిరి. వృత్తునికోపక్రోధంబులు రెట్టించెను. అతఁడు మహోగ్రమూర్తియై సురలారా! ఆపఱచుచున్నయనురులు మూత్ర పురీషప్రాయులు. వారిం బరిమార్చుట శౌర్యముగాదు. మీకు యుద్ధ శ్రద్ధయు ధైర్యంబును గలదేని గ్రామ్యసుఖలాలసులుగారేని తొమ్మిచ్చి యెదుట నిలిచి పోర రండు' అని యదలించి లోకంబెల్ల జడీభూతం బగు నట్లుగాఁ బెల్లార్చెను. వాని సింహగర్జనంబునకు దేవతలు పిడుగువడినట్లు మూర్ఛిల్లి నేల రాలిరి. అట్లు తామరతూండ్లువలె నేలఁబడియున్ననిర్జరులను వృత్త్రుడు కాలఁ జమిరి నుగ్గుచేయసాగెను. వాని ఘోరకృత్యంబునకు దిక్కులందు హోహాకారంబులు ప్రతిధ్వను లీనఁజొచ్చెను.

ఇంద్రుఁ డదిచూచి గదయైత్తి వృత్రనిపయి వైచెను. వృత్రుఁ డా గదను జెండుంబోలె డాకేలఁ బట్టి యైరావతకుంభస్థలిఁ బడునట్లు విసరెను. ఆవ్రేటునకు నగ్గజంబు తలవ్రీలి ఘూర్జిల్లుచు నెత్తురులు గ్రక్కుచు నేడువిండ్లమేర వెనుకకుఁ బోయెను. ఇంద్రుఁడు తనవాహనముపాటునకు విషణ్ణచిత్తుఁ డయ్యెను. వృత్రుఁ డది గ్రహించి యుద్ధధర్మమును వలంచి యింద్రునిపయిఁ దనగదను విసరుట మానెను. సురవల్లభుండుంతుట సుధాస్రావియైన నిజకరతలంబున నగ్గజేంద్రంబుచు నిమిది నేద తేర్చి మఱల యుద్ధోన్ముఖుఁ డయ్యెను.

రాజా ! దేవేంద్రుఁ డట్లు వచ్చుట వృత్రుఁడు చూచి 'పురందరా ! బ్రహ్మహత్యఁ గావించితివి; గురుద్రోహం బొనర్చితివి. ఇంతటి ఘోర పాపంబులు చేసియు లజ్జింపక న న్నెదురవచ్చితివి. నీ విట్లువచ్చుట నాభాగ్యంబని తలంతును. ఇదిగో నేను నా యీశ్వరాలాగ్రంబున నీ హృదయంబుఁ జీల్చి నాభ్రాతృణంబును దీర్చికొనెదఁగాక. సురాధమా ! నాయన్న యాత్మ విదుఁడును దీక్షితుండును బ్రాహ్మణుండునై పేరొందెను. అతఁడు నీ ప్రార్థనంబుననీకు గురువయ్యెను. అట్టివానిని నష్టించి చేరఁదీసి, స్వర్గకాముండు యజ్ఞపశువుతల నట్లు వానితలలు దఱిగితివి. నీయందు దయాభావము గోరంత యుండినచో నింతఘోరం బొనర్తువా ? నీయట్టి పాతకిశరీరంబు పురుషాదులకుఁగూడ వెక్కసంబగుఁగదా ! అతియగాదు. నీదుష్టశరీరంబును దహించుటకు నగ్నిదేవుఁడు సయితము సిగ్గుపడును. నీవు గ్రద్దలకును నీతోడివారు భూతపరులకును బలియగుదురుగాక !'

ఇంద్రా ! నీకు వజ్రంబు గలదందువా ? నీవజ్రంబు నాతలఁ ద్రెంచు నేని నేను కర్తృబంధంబును బాయుదును. నాదేహంబుచేత భూతబలిఁ గూర్తును. నేను పరమసంతోషపూర్వకంబుగా నాత్మవంతులచరణపరాగంబు నాశ్రయింతును. సురేశ్వరా ! వజ్రంబును జేతఁ బట్టితివి. ఇంక జాగునేయుటేల ? కృపణుని యాచించుటవలన దరిద్రునకుఁ గలిగినఫలంబు నీగదకుఁ బ్రాప్తమయ్యెననియు, నీవజ్రాయుధంబుగూడ నట్లే యగు

నేమో యనియు శంకింతువా? నీవజ్రంబు ధధీచి తేజోవిరాజితంబు. నీవో విష్ణుప్రేరితుండవై వచ్చితివి. ఆభగవానుం డేవలను గలుగునో యావలను జయశ్రీ వెలయును. నాసంగతి యేమందువా? నేను 'గ్రామ్యపాశంబులనెల్లఁ ద్రుంచివైచి భగవచ్చరణారవిందలీనచిత్తుండనై యుత్తమగతిం బడయ సిద్ధుండనై తిని. నాసిరిసంపదలసంగతి యేమందువా? అవి రాగద్వేషభయంబులకు మదకలహవ్యసనాయాసంబులకుఁ గారణంబు లగునేగాని శాంతిప్రదంబు లెన్నడును గావు. అందువలననే శ్రీభగవానుడు వాని యేకాంతభక్తులకు సంపదలీయఁడు. ఆదయానిధి యెవనికీ ద్రివర్గాయాసంబును దొలఁగించునో వానికి నకించినగోచరంబును మహాదుర్లభంబు నైనభగవత్ప్రసాదంబు కొంగుబసిండి యని యెఱుంగుము' అని చెప్పి, భగవంతు నిట్లు స్తరించెను.

పుత్రకృతభగవత్సరణము

'దేవా! నీ దాసానుదాసునిగా నన్ను గ్రహింపుము. నామనంబు నీగుణస్తరణంబును, నావాక్కు నీగుణకీర్తనంబును, నాశరీరము నీపరిచర్యా పరంబు నిరంతరం బగునట్లుగా నాకుఁ బ్రసాదింపుము. వేఱుకోర్కెలు లేవా యని యందువా? రసాతలాధిపత్యంబు నిత్తు నన్నను, సార్వభౌమ పదంబు ననుగ్రహింతు నన్నను, బ్రహ్మలోకంబు నొసంగుదు నన్నను, సర్వ యోగసిద్ధులు గూర్తు నన్నను, దుదకు ధ్నివపదంబునం దధిష్ఠింతు నన్నను నాకు వలదు. వేయేల? మోక్షంబుగూడ నాకు వలదు. నామనంబు దేనిని గోరుచున్నదందువా? తెక్కలురాని పక్షిపిల్లలు తుఱ్ఱాత్రి దల్లి పక్షినివలె, త్రాటఁగట్టివైచినదూడ యాకటం దూలుచుఁ దల్లిగోవును వలె, విరహావిపణ్ణయైన సతి దేశాంతరగతపతినివలె, నామనంబు నిన్నుఁ జూడఁ దహతహపడుచున్నది. సర్వసౌభాగ్యనిధి! పూర్వకర్త ఫలసంప్రాప్తంబైన సంసారచక్రంబునఁ బరిభ్రమించి పరిభ్రమించి విసిరితిని. ఎట్లో నీయనుగ్రహలేశంబు నాకు సిద్ధించెను. తత్ఫలంబుగా దేహగేహపుత్ర విత్తాదులందలి నామమకారంబు వలసపోయెను. అది మఱలఁ దలయెత్త

కుండునట్లు కృపనేయుము; ఉత్తమశ్లోకులైన నీభక్తులతోడి నెయ్యంబు తొలంగకుండునట్లుగా ననుగ్రహింపుము.'

రాజా! వృత్తుఁ డట్లు భగవంతుని బ్రార్థించి విజయంబునకంటె రణమరణంబే పరమశ్రేయంబని తలంచి శూలంబు నెత్తి దేవేంద్రునివయ్య విసరెను. ఆశూలము యుగాంతాగ్నిజ్వాలాభీలమై యంతరిక్షంబునెల్లఁ బ్రదీపించుచు నింద్రునిమీఁదఁ బడవచ్చెను. సురరాజు దనవజ్రంబుచేత దానిని ఖండించి వృత్తుని దక్షిణభుజంబును భోగిభోగాకారమైనదానిని ద్రుంచెను. అట్లు దక్షిణబాహువు దెగియు వృత్తుఁడు సంరంభించి వామహస్తంబునఁ బరిఘంబునెత్తి యింద్రకపాలభాగంబును వానియైరావతంబు నడిచెను. ఆతాఁకువడికి సురేంద్రునివజ్రంబు వానిచేతనుండి జాఱి క్రిందఁబడెను. ఆమహద్భుతకర్తవ్యునకు ఖేచరులు వృత్తునిఁ బ్రశంసించిరి. ఇంద్రుని దురవస్థకు బృందారకులహాహాకారంబు లెగసెను. సురనాథుఁడు తనవజ్రంబును శత్రువుమ్రోలఁబడినదానిని మఱల గ్రహింప లఙ్ఘించెను.

వృత్తుఁడు దేవేంద్రునకు దైర్యోత్సాహంబులు గలిగించుట

రాజా! వృత్తుఁ డింద్రునిభావంబు గ్రహించి 'నిర్జలేశ్వరా! వజ్రంబును గైకొని వైరిని దెగటార్చుము. ఏదే నొక్కగోరంతయోటమి గలిగినంతనే వెలవెలఁబోజనదు. ఓమగెలుపులకు నిలుకడ గలుగదు. సర్వకాల సర్వవిధ సర్వజయంబు సర్వజగదుత్పత్తిస్థితిలయకర్తయైన యాసర్వేశ్వరునకు సర్వజ్ఞునకు నొక్కనికే చెల్లునుగాని తదితరులకు నెన్నఁడును. గలుగవు. మఱియు నీవిట్లు విషాదమొందుటకు నివి సమయము గాదు.'

'స్వర్గాధిపా! ప్రాణులకు నోజస్సహోబల ప్రాణామృతంబులు గాని మృత్యువుగాని గలుగుటకు మూలకారణంబేమో గ్రహింతువా? అవి వారి యత్నాధీనంబులు గావు. మఱియేమన్నచో వాని రాకపోకలకు భగవానుఁ డొక్కఁడే హేతువగును. లోకందెల్ల వలలిఁజెక్కిన

పక్షియట్లు వర్తించును. మూఢు లీరహస్యంబు నెఱుంగక తామే సమస్తంబునకు హేతువులని భావించి విఱ్ఱివీగుదురు.'

'సురనాయకా ! పురుషుడు, ప్రకృతి, మహత్తత్త్వంబు, అహం 'కారంబు, భూతేంద్రియాశయంబులు, ఇవి పరస్పరముఁ గూడి సర్గాదులను గలిగించుచున్నవని కొందఱు తలంతురు. ఇంతకన్న వెఱ్ఱులు గలుగరు. భూతంబులెల్ల జడంబులు. జడంబులకు సంయోగవియోగ రూపస్వతంత్రశక్తి గలుగదు. కావున భూతంబులు భూతంబులను సృజించుటగాని, భూతంబులు భూతంబులను గ్రసించుటగాని యెన్నడును సంభవింపదు. ఈశ్వరనిర్మాణప్రకారం బవి వర్తించును. యంత్రగాని చేతిబొమ్మలయాటలఁ జూతుముగదా!

'అమరేశ్వరా ! ప్రాదుణాలకు స్వాతంత్ర్యము లేదనుటకు మఱి యొకనిదర్శనము వినుము. ఆపదల నెవ్వరును గోరరు. కోరకున్నను రానైనప్పుడవి తప్పక వచ్చుచునే యున్నవి. ఆయురారోగ్యయశ శ్రీల నెల్లరు నెంతో వలతురు. తలచినంతనే యవి వచ్చుటలేదు. దీనింబట్టి యేమి యేర్పడుచున్నది ? ద్వంద్వాదులు పురుషాధీనంబులు గావనియు, వాని రాకపోకలకుఁ గారణాంతరము గలదనియు, ఎప్పుడే యెవ్వనికి నెట్లు కలుగవలయునో యప్పుడది వానికి నవ్విధంబునఁ గలుగుచున్నదనియు, అనివార్యంబులు సంప్రాప్తమైనప్పుడు తలయొగ్గి యప్రతీకారబుద్ధితో సహింపవలయుననియు, వేఱుమార్గంబు లేదనియు సిద్ధమగుచున్నదిగదా!'

'లోకపాలకా ! మఱియొకవిశేషముగూడ వినుము. 'భగవచ్ఛక్తిని బ్రకృతి యందురు. ఆప్రకృతి తద్వ్యవహారదశయందు సత్త్వరజస్తమోగుణరూపంబులు దాల్చి వ్యవహరించును. ఆత్ముడు అనగా శక్తిమంతుడు సాక్షిమాత్రుడై యుండును. ఈరహస్యంబు నెఱుగనివారు ప్రకృతిగుణంబులను ఆత్మనియం దారోపించి యవి తద్గుణములుగా భావించి వ్యవహరింతురు. ఈవ్యవహారమే బంధక మనబడును.

ఆత్మఁడు సాక్షిమాత్రుడేయైనను వానిశక్తియైన ప్రకృతియొక్క వ్యవహారంబెల్ల వానివ్యవహారమే యగుఁగదా యనియు, ఆకారణంబునఁ బ్రకృతిగుణంబు లాత్మనిగుణంబు లెట్లు కాకుండుననియుఁ గొందఱు వాదించుచు. ఆత్మసాన్నిధ్యంబున గుణంబులకు వ్యవహారశక్తి గలుగుననుట నిర్వివాదాంశము. అయినను బ్రతిగుణము దానిస్వభావము ప్రకారము వర్తించును. స్వభావం బన్ననో ప్రారబ్ధకర్తృఫలవాసనాసముచ్చయంబగును. అనఁగాఁ బూర్వజన్మంబులందుఁ జేసిన వివిధకర్తృంబుల ఫలంబులు వానిభోగ్యకాలమందు శరీరస్థములై వాసనారూపంబున నిలిచి మఱలఁ దత్తద్రూపకర్తృంబులకుఁ జేరేపించుచున్నవి. ఏవ్యక్తీయం దేనియు మూఁడుగుణంబులు నేకకాలంబుననే వర్తించునుటయు, ఒకదానివెంట నొకటి వ్యవహరించుటయుఁ జూతుముగదా! సూదంటు రాయి మ్రోల నినుపముక్కల వ్యవహారం బెట్లొ యట్లే యాత్మసాన్నిధ్యంబున గుణత్రయవ్యవహారంబనియు, ఆవ్యవహారమందలి మంచిచెడుగులు తత్కాలమందు వ్యవహరించుగుణముయొక్క స్వభావంబునుబట్టి గలుగుచున్నదనియు, గుణకార్యఫలంబునకు సాక్షిమాత్రుడైన యాత్మఁడెన్నడును కారణభూతుఁడు గాఁడనియు గ్రహింపవలయును. అట్లు గ్రహించి వర్తించువాఁడు ముక్తుఁడగును.

నరేంద్రా! యుద్ధము సంగతి యేమందువా? అది జూదమువంటిదగును. ఎట్లందువా? బ్రాణంబులు పాచికలకును, వాహనంబు పలకకు, బ్రాణం బనునది జూదంబులో వొడ్డుపణంబునకు సాటి యగును. జూదంబులో నోడుగెలుపులు మున్నుగా నెట్లు నిర్ణయింపరాదో యట్లే యుద్ధమందు జయాపజయంబులు మున్నుగా నిశ్చయింపఁదరముగాదు. జూదమునందు సర్వస్వముఁ గోల్పోవునందాఁక జూదరి యెట్లు మానఁడో, యట్లే యుద్ధమందుఁగూడఁ బ్రాణంబు పోవునందాఁక యుద్ధవీరుఁడు మానఁడు.

నాబాహువు తెగెను, అట్లుని నాధర్మంబును విడవనేరను. ఇదిగో నాశక్తి కొలఁది పోరాడి నీ ప్రాణంబును హరింపనున్నవాడ' నని చెప్పెను.

రాజా! ఇంద్రుడు వానిని సాంతంబుగా విని తదీయనిష్కాపట్యంబునకు నెంతయు మెచ్చి క్రిందబడియున్నవజ్రంబు నెత్తి చేతధరించి 'వృత్రా! నీవు పరమాత్ముని సర్వాత్మకంబుగా భజించుటంజేసి నాయసుర భావంబు తొలంగెను. దానితోడ విష్ణుమాయను దరించితివి; మహాపురుషుడవైతివి. దానవులకు రజోగుణంబు నైజము. అట్టి రజస్వర్ణభావులు భగవంతునెడ నిట్టి భృడవిశ్వాసంబుంచుట నెంతయు నాశ్చర్యకరంబగును. లోహము వహ్నితప్తమై శుద్ధిఁ గాంచునట్లు రజస్తమస్సులు భగవద్భక్తితప్తంబులై నప్పుడు శుద్ధినిొందక మానవు. అగ్నికి నెట్లు వస్తువుయొక్క జాత్యాదిభేదము గలుగదో యట్లే భక్తికిగూడ దేవాసురాదిభేదము గలుగదు. మఱియు భక్తులు పరమానందసముద్రంబున నోలలాడుదురే గాని స్వర్గాదిభోగరూపపల్వలోదకంబులకై యాసీంపరు. కాబట్టి నీ యీతత్త్వము వింతగాదు' అని చెప్పెను.

రాజా! వా రట్లు కొంతవడి ధర్మజిజ్ఞాసావచనంబులాడి సమరోన్ముఖులైరి. వృత్రుడు వానియినుపకట్లగుదియను డాకేల నెత్తి యింద్రుని పయి విసరెను. దేవేంద్రుఁ డాగుదియను వజ్రాయుధంబుచేత హరించి వృత్రుని వామహస్తంబునుగూడఁ ద్రుంచెను. వృత్రుఁ డట్లు హస్తద్వయంబును గోల్పోయి, టెక్కలు దెగినపక్షి మింటనుండి నేలరాలినట్లు, భూమిపయింబడి నెత్తుటఁ దోఁగుచు నో రప్పలించెను. వానిక్రిందిహనువు నేలను మీఁదిహనువు నింగిని దాఁకెను. అతఁ డంతట నాకసంబును నాకుటకో యన నాలుక సాచి, ముల్లోకంబులను గబళించుటకో యనఁ బెన్గోటల తోడి నోరువిచ్చి యింద్రుని వానియైరావతముతోడ మ్రింగెను. వృత్రునికార్యంబుఁ జూచి సురలును మహర్షులును బ్రజాపతులును 'హా! హా!' యని యాక్రోశించిరి.

వృత్రసంహారము

ఇంద్రుఁ డట్లు వృత్రుని యుదరంబుఁజొచ్చియు నారాయణకవచ
రక్షణంబునను యోగమాయాబలంబునను బొలివోవక నిజవజ్రాయుధంబు
చేతఁ దత్కుఱిని జీల్చి వెలువడివచ్చి తచ్చిరంబును దెగవైచెను.
ఆవ్రేటునకు వానికుత్తుక పూర్ణముగాఁ దెగవయ్యెను. ఇంద్రుఁడు మఱల
మఱల వానికంత దేశంబును దెగవైచెను. అట్లొకయేఁడాది జరిగెను.
ఎట్టకేలకు వానికుత్తుక తెగి తల నేలఁబడెను. ఆసంతోషంబునకు దేవ
దందుభులు మ్రోసెను; సిద్ధులు నెబ్బ సనిరి; గంధర్వులు పాడిరి; మహా
ర్షులు వృత్రసంహారవీర్యమంత్రంబుల దేవేంద్రుని బ్రస్తుతించిరి. పుష్ప
వృష్టి గురిసెను.

రాజా! వృత్రుని తల తెగి యవ్వలఁబడినంతనే వానిదేహంబు
నుండి దివ్యజ్యోతి యొకటి వెడలి యెల్లరుఁ జూచుచుండఁగానే వైకి
నెగచి భగవంతుని జేరెను. వృత్రసంహారముతోడ ముల్లోకంబులు
సంతాపంబు మాని స్వస్థులై త్తతఁ గాంచెను. లోకపాలురును దేవర్షి పితృ
భూతదైత్యదేవానుచరులును బ్రహ్మేశ్వరులు వారివారి నెలవులకుఁ
జనిరి.

రాజా! ఇంద్రునకుమాత్రము వృత్రవధ సంతోషకారి కాద
య్యెను. అతఁడు నెవ్వగతోడ స్వస్థానముఁజేరె ననెను. పరీక్షిన్నరేంద్రుఁ
డామాట విని 'మునివర్యా! వృత్రవధకు బ్రహ్మేశ్వరులుగూడ సంత
సించి రంటివి. అట్టిది మహేంద్రునకు మాత్రము సంతోషకారి కాకుం
డుటకుఁ గారణమేమి?' యని యడిగెను. వానికి శుకయోగీంద్రుఁ
డిట్లునియెను.

ఇంద్రుని చింతాకారణము

రాజేంద్రా! వృత్రునివిక్రమంబు నోర్వఁజాలక సురలును మహర్షు
లును దేవేంద్రునికడకు వచ్చి వృత్రవధను గోరిరి. సురరాజు వారిని విని
'కటా! విశ్వరూపుని జంపి బ్రహ్మహత్య నొడిగట్టి యెట్లొ దానిని
దొడ్డభాగ—24

భూజలవృక్షస్త్రీల యనుగ్రహంబునఁ దోలఁగించికొంటిని. ఇంతలో వృత్తునిజంపుటయ్యెను. ఇదియు బ్రహ్మహత్యగాక మానదు. దీని నీగి కొనుట యెట్లు?' అనుచిత వానిని వైకొనెను. బ్రహ్మలు దేవేంద్రుని తలంపు గ్రహించి 'నిజరేశ్వరా! నీవు బ్రహ్మహత్యాదోషంబునకు వెఱుతువు. మాతాపితృలను గోబ్రాహ్మణాచార్యాదులను జంపినమహాపాతకీ గూడఁ బరమేశ్వరారాధనంబునఁ బునీతుఁడై సుఖ ముండును. వేయేల! చరాచరప్రపంచంబును వధించినను దత్పాపము భగవత్పీఠస్థనమాత్రంబున భస్మీకృతంబగును. అది యట్లుండనిమ్ము. వృత్తుఁడు ఖలుఁడు, ఖలసంహారము దోషకారణంబుగాదు. ఒకవేళ నీ వట్టిదోషంబును శంకితువా? ఆపక్షంబున మేము నీచేత హయమేధయాగంబును జేయించి యమృతాంశంబున భగవాను నారాధింతుము. వృత్రపథపాతకంబు నీవలను గన్నేనియుఁ ద్రిప్పజాల' దని చెప్పి యనునయించి వానివలన వృత్తుని జంపించిరి.

ఇంద్రుడు బ్రహ్మహత్యకు వెఱచి దాఁచట

రాజేంద్ర! ఇంద్రుఁ డట్లు వృత్తుని జంపి స్వస్థానంబును జేరిన తర్వాతఁ గొండ్లకనాడు వగ్గమునలిచండాని త్తయరోగపీడితయై దగ్గుచు గడగడ వడంకుచు నెత్తుట మాసినపుట్టంబుతో నెఱసినవెండ్రుకలతో మహాభయంకరంబుగాఁ దోచుచు నింద్రునొద్దకు వచ్చెను. ఇంద్రుఁ డా ఘోరరూపంబును గాంచి వెఱచి పలుగెత్తసాగెను. ఆచండాని వానిని వెన్నంటి నిలునిలు మనుచుఁ దఱుమసాగెను. వేయిగన్నులవేల్పు దాని బారినుండి తప్పించుకొనుటకై దెసల్లెఱచి యెట్టకేలకు నీశానుదిశఁ బట్టి చని మానససరోవరంబుఁజొచ్చి యందలి పద్మనాళతంతువులలో డాఁగెను. ఆచోటు బ్రహ్మహత్యకుఁ జూటరాదు గావున నమ్మునలిచండాని తద్భూషాప్రదేశంబునఁ గాచియుండెను.

రాజా! హవిర్భాగంబున నింద్రుఁడు శరీరభారణము చేయుచు డును. హవిర్భాగంబును హత్యవాహనుఁడు దెచ్చి వాని కిచ్చుచుండును,

ఇంద్రుడు జలమధ్య నుండుటంజేసి యగ్ని దేవునకు నచ్చోటు ప్రవేశ యోగ్యము గావయ్యెను. ఆకారణంబున నింద్రునకు యజ్ఞపురోడాశాది భాగంబు లందవయ్యెను. సురపతి యట్లు సర్వాహారదూహఁడై కృశించుచు సందే వేయిసంవత్సరంబు లుండెను.

నహుషుడు శచీదేవిని జెఱపట్టుట

ఇంద్రుడు స్వర్గలోకంబును వదలి చన్నంతనే నహుషుడు దాని నాక్రమించెను. అతఁడు విద్యాతపోయోగబలశాలి గావున వానికి నింద్ర పదవి వశమయ్యెను. అతఁ డట్లు స్వర్గాధిపతియైనంతనే వానిని మైశ్వర్య మదాంధత్వము పైకొనిెను. నహుషుడు మైమఱచి ధన్తదృష్టివశి యింద్రునిపత్నియైన శచీదేవిని జెఱపట్టెను. రాజా! అధర్మదోషంబు తప్పదు. నహుషుఁ డాదేవీనిమి త్తంబునఁ దిర్యగ్యోనిగతుఁడై యజగరంబుగా జనించెను.

ఇంద్రుడు హయమేధయాగముఁ జేయుట

రాజా! ఇంద్రుఁ డట్లు మానససరోజలాంతరంబునఁ జింతాపరి తప్తుడై క్రాగుచుండఁగాఁ గొండాకనాడు 'ఇంద్రాగచ్ఛ' అనుపిలుపు వాని చెవిఁబడెను. ఆపిలుపుతోడ నతఁడు భగవంతుని ధ్యానించెను. అంతలోన బ్రహ్మ లటకు వచ్చి సురేంద్రుని హయమేధదీక్షుతునిజేసి యథావిధి నయ్యజ్ఞంబును సాగించి యజ్ఞేశ్వరు నారాధించిరి. తత్ఫలంబుగా నింద్రుని బ్రహ్మహత్యాదోషంబు సూర్యాతపంబున మంచురితి రూపుమానెను. సురపతి యట్లు కృతార్థుఁడై స్వస్థానముఁజేరి యథా సుఖంబుండెను.

పరీక్షిన్నరేంద్రా! ఈ యుపాఖ్యానంబును బ్రతిపర్వమందు విన నోచువారు విముక్తపాపులై ధనసమృద్ధియుఁ గీర్తివృద్ధియు గలిగి శత్రు భయంబులేక యాయురారోగ్య తేమలభంబులు పడయుదురు.

దానవునకు భగవద్భక్తి గలుగుట యెట్లు?

మునులారా! పరీక్షిన్నరేంద్రుడు వృతునిచరిత్ర విని శుకయోగిని జూచి 'మునీంద్రా! భూమిలోఁ బరమాణువు లెన్నిగలవో యన్ని

జంతువు లుండును. ఆజంతువులలో మనుష్యులసంఖ్య గోరంత యగును. ఆమనుష్యులలో నెవ్వరో కొందఱుమాత్ర మే శ్రేయఃకాములగుదురు. అట్టివారిలో నేకొందఱో ముక్తిరూపపరమశ్రేయస్సును పరింతురు. మహాత్మా ! ముక్తి యనునది కోరినంతనే యొడిలోఁ బడదు. ముముక్షువు పరమసత్త్వమూర్తియై సర్వాభిమానంబు వర్జించి యాత్మారాముడైన పృథు ముక్తుడగును. కావుననే ముముక్షువులకోట్లలో నెవఁడో యొక్కఁడు ముక్తుఁ డగుచున్నాఁడు. అట్టిముక్తులకోట్లను వెదకివెదకి చూచితిమేని భాగవతుఁ డొక్కఁ డుండుట దుర్లభమగుచున్నది.'

‘మహాత్మా ! లోకవృత్తం బిట్లుండుట మీకుఁ దెలియనిదిగాదు. వృత్తునిసంగతి విచారితము. వాఁడు రజఃప్రధానమైన దానవకులంబునఁ బుట్టెను. సర్వలోకంబులను వేధించెను. చేయరానిపాపంబులు చేసి మహాపాతకి యనబరఁగెను. అట్టివాఁడు ముక్తుఁ డగుట యెట్లు? మఱియు వానికి రణరంగంబులో భగవత్తత్త్వస్ఫురణంబును దద్భక్తియుఁ గలిగె నంటివి. భగవద్భక్తికి సత్త్వం బంతో యింతో యుండవలయునుగదా! సత్త్వంబున్నంతమాత్రాననే ఫలము లేదు. దానిని బ్రోదిచేయవలయును. సత్త్వము ప్రోదికొలది పెంపొంది శుద్ధసత్త్వముగాఁ బరిణమించి ముక్తి సాధనంబగు నందురు. వృత్తునిచర్యలంబట్టి చూడఁగా వానియందు సత్త్వం బుండుటకే యవకాశము దోఁడదు. ఈ నాసంశయంబును ‘దీర్పు’ మని వేఁడెను.

మునులారా ! శుకమహర్షి యామాటలు విని ‘రాజేంద్రా ! నీకుఁ గలిగినసంశయమే తొల్లి నాకును గలిగెను. దానింగూర్చి నాతండ్రి యైన వేదవ్యాసులను నారదమహర్షిని నిరువుర నడిగితిని. వారొక యితిహాసంబును జెప్పి నాసందేహంబును దీర్చిరి. దానిని నీకుఁ దెలిపెద విను’ మని యిట్లు చెప్పెను.

చిత్రకేతూ పాఖ్యానము

రాజా ! పూర్వము సూరసేనదేశంబును జిత్రకేతుండనురాజు పాలించుచుండెను. వానికి సర్వకామంబులను భూమియే పిదుకుచుండెను.

ఆతడు కోటిభార్యలను బెండ్లాడెను. పుత్రోత్పాదనసామర్థ్యము, వానికి జక్కగా నుండియు నొక్కభార్యయందేనియు గోపించుబుడతఁడైన గలుగకుండెను. ఆకారణంబున నతడు సర్వసంపదలు గలిగియు సంతానములేమికి లేనివాడుంబోలె గృశింపసాగెను.

అట్లుండఁగా, బ్రహ్మరి యంగిరసుడు లోకసంచారముచేయుచుఁ గొండ్రికనాఁ డాకస్తికంబుగాఁ జిత్రకేతువునొద్దకు వచ్చెను. ఆతేడు యథావిధి నమ్మని నర్పించి యుత్తమాసనంబున సుఖాసీనుని గావించి విసయవినయములై వానియెదుట నిలిచెను. అంగిరసుడు వాని నాదరించి 'రాజవర్యా! అనామయమేగదా! నీప్రజలు సుఖ ముందురుగదా! రాజా! జీవుడు మహదాదిసప్తప్రకృతిగుప్తులై శ్రుభంబుఁ గాంచునట్లు తేడు స్వామ్యమాత్యసుహృత్కోశరాష్ట్రదుర్గబలంబుల నెడి సప్తావరణంబులచేత గుప్తులై ప్రకృతివశులై మేలుపడయును. జీవపరిపాలితంబైన దేహంబట్లు రాజపరిపాలితంబైన రాష్ట్రంబు సుఖముండు. రాజా! అమాత్యులు మంత్రులు నీమాట మెలంగుదురుగదా? సామంతరాజులు నీకు హితవర్తులేగదా? పౌరజానపదులు నీయందు వాత్సల్యంబును శూర్తురుగదా? భార్యలు భర్తృభక్తివశలై నిన్నుఁ బ్రాణవదంబుగాఁ బూజింతురుగదా! పుత్రులు నీమాట దాటక నీకుఁ బ్రియంబుఁ శూర్తురుగదా?'

రాజా! ఎవఁడు తనమనస్సును స్వాధీనపఱచికొనునో వానికి లోకంబెల్ల వశమై వర్తించును. లోకమేగాదు లోకపాలురుకూడ నట్టివాని ననువర్తింతురు. నరేంద్రా! నీముఖచిహ్నంబులబట్టి నిన్ను నేదో యొకయత్నప్తి కలంచుచున్నట్లు దోచుచున్నది. అది స్వకృత ఫలమా? పరకృతఫలమా?' యని యడిగెను.

చిత్రకేతుడు చేదోయి జోడించి 'ఋషిచంద్రమా! దివ్యజ్ఞానులకు మీకు దేహధారుల బహిరంతర్వృత్తాంతంబులు స్పష్టంబులు. నాచింతాకారణంబు నెఱింగియు దానిని నానోటఁ బ్రకటించుచున్నారు.

జలాతురునకు స్రక్పందనాదులు రుచింపనట్లు సంతానహీనునకు నాకు సామ్రాజ్యైశ్వర్యభోగంబులు లోకపాలక ప్రార్థనీయంబులై నవయ్యు నింపుఁ గావింపవు. సంతానార్థము వగవనేల? యని యందువా? సంతానహీనత్వంబునంజేసి నేను నాపూర్వులకు నధోగతిఁ గలిగించిన వాడనైతిని. తవర్థం బెంతయు వగతును. మహాత్మా! నాకు సంతానంబు ననుగ్రహించి నన్నును నాపెద్దలను నరకపతనంబునుండి రక్షింపు' మని వేడెను. అంగిరసుఁడు వానికి నెంతయు జాలిపడి త్వష్ట్రయాగంబు గావించి యయ్యజ్ఞ శేషంబును రాజభార్యలలోఁ బెద్దదియు యోగ్యురాలునైన కృతద్యుతి యనుదానికి నొసంగి యూతేని నామంత్రించి 'రాజా! నీ కొక్కసుతుండు జనించును. వానివలన నీకు హర్షశోకంబులు రెండుఁ గలుగు' ననిచెప్పి యథేచ్ఛ జనియెను.

చిత్రకేతువునకుఁ బుత్రోదయము

రాజా! ఆయజ్ఞచరు శేషంబును కృతద్యుతి మహాభక్తితో నేవించి, కృత్తిక యగ్నివలనంబోలెఁ జిత్రకేతువువలనఁ గొన్నాళ్లకుఁ జూలు దాల్చెను. ఆగర్భము శుక్లపక్షచంద్రునివలె దినదినాభివృద్ధి నెనసెను. నెలలు నిండా రెను. ఆమెకు నొక్కకుమారుఁ డుదయించి శూరసేనజనుల కెల్లఁ బరమానందంబును గూర్చెను.

చిత్రకేతువును బుత్రప్రాప్తికి మహాసంతోషంబునొంది స్నాన మాచరించి శుచియై యలంకరించికొని బ్రాహ్మణోత్తములను రావించి వారిచేతఁ బుత్రునకు స్వస్తివాచక జాతకర్తంబులు చేయించి యాశిశువునకు నాయుర్యశోధనంబులు గలుగుటకై బ్రాహ్మణులకు స్వర్ణాభరణ వస్త్రంబులను గజహయగ్రామంబులను షడర్బుదధేనువులను దానంబు లిచ్చి తదితరజనులకు సకలకామంబులను వర్షించెను.

రాజా! పేదకుఁ గష్టార్జితధనంబుపయిఁ జ్రేమ నానాటికి హెచ్చు నట్లు టేనిఁ గానక కన్న యాబిడ్డపయి వలపు నానాటికిఁ బెచ్చు పెరుగ

సాగెను. కృతద్యుతియు నబ్బుడుతను స్వమోహకల్పఫలంబుగా గార
వించుచు వానితోడిదే లోకంబుగా నుండెను.

కృతద్యుతిసవతులసంతాపము

రాజా ! కృతద్యుతి సంతానవతి యగుటంజేసి చిత్ర కేతువుయొక్క
ప్రీతి దానియందే మూర్తిభవించెను. ఆరహస్యంబును తక్కినభార్యలు
గ్రహించి 'కటా ! సంతానహీనలమగుటకుఁ దోడుగాఁ బతిప్రేమకుఁగూడ
దూరమైతిమిగదా!' యని లోలోన దురపిల్లసాగిరి. వారిహృదయాంత
రంబులు దుఃఖాగ్ని కుండంబులయ్యెను. ఒక్కొక్కరుగావారుఁ దనయన
పత్యతను దలంచికొని 'కటా ! సంతానహీనురాలికి సుఖం బెక్కడిది ?
అట్టిదానిని దత్పతియు నిల్లాలుగాఁ దలంపఁడు. మఱియుఁ బుత్రపతియైన
సవతి దానిని దనదాసిగాఁ జూచును. దాని యనియుం జెప్పదగదు.
ఏలయందువా ? దాని స్వామికి నేవచేసి వాని మెప్పుఁబడని సుఖముం
డును. ఆభాగ్యంబుగూడఁ బుత్రహీనకుఁ గలుగదు. సవతిదాసికి దానినై
యూడిగంబు నేయునట్లు నానొసఁట వ్రాసియున్నది' అని స్వగతంబున
నువ్వులించుచు 'కటా ! నా యీదుర్గతికి నబ్బుడుతగదా కారణం' బని
తలంచుచు నప్పట్టిపయి నసూయాద్వేషంబులఁ బెంపసాగిరి.

సవతులమత్సరము - కృతద్యుతిపుత్రునిచావు

రాజా ! ఆసవతితల్లులు కొండొకనాఁడు రహస్యంబుగా మంతనం
బులు సలిపిఁ చిత్ర కేతువు సుతుఁ డున్నంతకాలంబు తమకు గతులే గలుగ
వని నిశ్చయించి యాబిడ్డకు విషముఁ ద్రాపిరి. ఆపాపఁడు కొంతపడికి
బ్రాణంబులు దొఱంగెను. కృతద్యుతి యాకపటం బెఱుంగక తన
పుత్రుఁడు గాఢనిద్రపోవుచున్నాడని తలంచి గృహకార్యతత్పరయై
యుండెను. పెద్దయుం బ్రొద్దెక్కిను. బాలకుఁడు నిద్రలేవఁడయ్యెను.
వానికి బాలిచ్చుతఱిగూడ మించెను. కృతద్యుతి దానిని బిలిచి 'దాదీ !
ప్రొద్దయ్యెను, బిడ్డకు బాలియ్యవలయును. ఆబుడుతను గొని' వ్వునెను.

దాది యంతట నుయ్యలయొద్దకుఁబోయి శిశువునెత్తికొనివచ్చుటకై యుయ్యలవంక వంగెను. ఆబుడత గుడ్డు మీఁదికి వైచియుండెను. అదిచూచి దాది యచ్చెరువొంది వానిముక్కుదగ్గఱ వ్రేలుంచెను. ఊపిరి రాకపోకలు గానరావయ్యెను. అంతట దాది 'హా! ఇంకేమున్న' దని బిగ్గ నేడ్చుచు నేల రాలి తొమ్ము గుద్దుకొనసాగెను. ఆయేడుపు కృతద్యుతి విని పరువెత్తివచ్చి మృతపుత్రకుని జూచి నేలబడి పొరలి పొరలి శిఖయుఁ జీరయు వీడుటఁగూడ తెలియక యెలుగెత్తి యేడువ సాగెను. ఆరోదనంబులు విని యంతఃపురజనులు హఠాహఠిఁ బరుగెత్తిరి. సవతులును గుంపులుగుంపులైవచ్చి తమతప్పును గప్పుటకుఁగా పగయేడ్పు లేడ్చిరి.

చిత్రకేతునిపాటు

రాజా! ఆసంగతి చిత్రకేతునకుఁ దెలిసిరి. ఆమాటతోడ వాని చూపు దప్పెను. అతఁడు పడుచు లేచుచు మూర్ఛిల్లుచుఁ బ్రాశ్చుఁ జని యాశిశుశవపాదంబుల వ్రాలెను. వాని కన్నీరు వెల్లువయయ్యెను; అతనికి నోట మాటరాదు. రాజు నంటి విప్రాదులువచ్చి సంగతి గ్రహించి యెచ్చటివా రచ్చటనే మ్రోడులై నిల్చిరి.

కృతద్యుతివిలాపము

కృతద్యుతి నిజనేత్రకుంకుమపంకిలంబైన కన్నీటఁ దోఁగుచు విలపించి విలపించి 'హా! ధాతా! సృష్టికర్తవని నిన్నందురు. వృద్ధులు జీవించియుండఁగానే వానిబిడ్డలకుఁ జావుఁగూర్చిన నిన్నేమనవలయును? సీకంటె బాలిశుఁ డుండునా? నీ యీనేత లోకగర్వితంబని గ్రహింపవా? జననమరణంబులు వారివారికర్తాధీనంబులని సమాధానముఁ జెప్పుదువా? అట్లుగునేని జీవసర్వంబెల్లఁ గర్తాధీనము కాకతప్పదు. ఆ పక్షంబున నీపనియేమి? కర్తృఫలప్రదుండ నందువా? కర్తృఫలంబులకు రాగద్వేషంబులు కారణంబులగును. రాగద్వేషంబులకు రజోగుణంబు మూలంబగును. రజోగుణవృద్ధితోడ రాగద్వేషంబులవ్యవహారంబులు

గలుగుచుండు. ఆవ్యవహారంబులే కర్తంబు లనబడును. కర్తములకు ఫలంబు పుట్టుకమానదు. కాఁబట్టి కర్తఫలంబుగూడ స్వతంత్రసిద్ధమేగాని నీకల్పితము గానేరదు. కర్తఫలంబు స్వాతంత్రికమైనను దదనుభవకాలంబును జీవరాశికి విధింతు నందువా? బురదఁ ద్రొక్కనేల? కాలు గడుగ నేల? రజోజనితరాగాదిపాశంబులను ద్రెంచివైపుము. నీక్లేశము తీటును. ప్రజాస్థంబును వర్ధిల్లి సుఖపడును? అని బ్రహ్మను దూఱ నాడి, మ్రోలనున్న పుత్రశతంబును జూచి 'తండ్రి! దిక్కులేనినన్నును శోకవివశుడై నతండ్రిని నవల నీకుఁ దగునా? నీవలన మే మిరువురము ననపత్యరూపదుస్తరఘోరసంకంబును నిస్తరింపఁ బెన్నానతో నుంటిమి. నిర్దయుడవై మమ్ము న య్యమునకు నప్పింపవలదు. వత్సా! లేలేమ్ము. కన్నెత్తిచూడుము. వీరుగో నీతోడిబాలకులు క్రీడలకై నిన్నుఁ బిలుచు చున్నారు. ఇంతసేపు పరుండవచ్చునా? ఆఁగొంటివి; లేచి చమ్ము కుడుపుము. నాయనా! నీముద్దుమొగంబు విన్ననయ్యెను. కారణ మేమి? ముద్దుపలు కొక్కటేనియుఁ బలుకవేల? కటికివైవము నిన్ను లోకాంతరంబునకుఁ గొనిపోవుటంజేసి నీపల్కు లింతదూరము విన రావా?' యని పలువిధంబుల వాపోవఁజొచ్చెను.

నారదాంగిరోముసుల సమాగమము

రాజా? చిత్రకేతు వట్లు దుఃఖవివశుడై పుత్రశవముమ్రోల శవాకారంబుగాఁ బడెను. వానిని జుట్టి తదీయులెల్లరుం బరమార్థ లోచనంబులు గావింపసాగిరి. అత్తటి నంగిరసుడు నారదద్వితీయుడై యటకు వచ్చి యిట్లనియెను.

'రాజేంద్రా! ఎవ్వనికై శోకింతువు? నీశోకించువాడు నీకేమి కావలయును? నీవు వాని కేమి కావలయును? అతఁడు నీకుఁ బుత్రుఁ డును నీవు వానికీ దండ్రివియు నందువా? ఈపితృపుత్రభావంబు మీ యిరువురకు నిజన్తంబునఁ గలిగెనా? తత్పూర్వముగూడఁ గలదా? ఉత్తర జాడభాగ—25

జన్మంబున నుండునా ? జన్మాంతరంబులందు మీ రెట్లెట్లు వర్తించితిరో ముం దెట్లు వర్తించురో చెప్పుగలవా ?

‘రాజా ! పాటుచున్న నదిలోఁ బడినకట్టలకువలెఁ గాలప్రవాహ గతదేహులకు సంయోగవియోగంబులు గలుగుచుండును. ఈసంబంధ వియోగంబులకుఁ గారణ మేమందువా ? భీజములలో బీజాంతరంబులు పుట్టుటయుఁ గిట్టుటయుఁ బుట్టుకయే యుండుటయు నెట్లొ యట్లే భూతంబులకుఁ బుట్టుచావులును బుట్టుకయే లేకుండుటయు సర్వముఁ బరమేశ్వర మాయావిలాసంబున జరుగుచుండును. మేముగాని నీవుగాని యీ చరాచరసమస్తభూతంబులుగాని యుత్పత్తికిఁ బూర్వము గలుగముగదా ! వినాశానంతరంబున నుండముగదా ? ఈరెంటి మధ్యకాలమందుఁగూడ మనస్థితి యట్టిదే యని గ్రహింపుము.’

‘రాజా ! ఉత్పత్తిలయంబులు దేనికి ? ఇవి దేహంబులకేగాని తద్దేహాంతరతునకుఁ గలుగవు. కారణ మేమందువా ? అతఁడు నిత్యుడు కావున వానికి జాపుపుట్టువలు గలుగవు. అతఁడు పూర్ణసంతాత్రవస్తువు కావున వానికి జాతివిభాగంబుగాని వ్యక్తివిభాగంబుగాని గలుగదు.’

‘దేహవిభాగం బెట్లు కలుగుచున్న దందువా ? కొయ్య కాలు నప్పుడు తదగ్నియందు దీప్తుప్రాస్వస్థాలకృత్యాదులను గాంతుము గదా ! అవి దారుధర్తములా ? అగ్నిధర్తంబులా ? సర్వావస్థలందు నగ్ని తత్త్వం బేకరూపంబుగానే యుండును. మండుచున్న యగ్నియందుఁ గాన వచ్చునట్టి చిన్న పెద్ద మున్నగునవస్థ లెల్ల దారుగతంబులగును. అట్లే దేహభేదంబులుగూడ తద్భేదమాలకారణంబైన ప్రాభుకర్తృభేదంబున గలుగుచున్నవి. మంటలలోఁ జిన్న పెద్ద కానవచ్చినను మంటలోని వహ్నియొక్కతత్త్వంబునకు నెట్లు భేదము గలుగదో, యట్లే దేహంబులకుఁ బ్రాభువశంబున జన్తనాశవృద్ధిక్షయాదులు గలుగుచున్నను దద్దేహంబులందు నంతర్గతుడై సాక్షిమాత్రంబుగా నుండునట్టి యాత్మనకు గలుగవు.

‘రాజా! దేహసంబంధంబులను ఆత్మసంబంధంబులుగా భావించుటకుఁ గారణ మేమందువా? దేహభిమానమే కారణము. ఈయభిమానంబును అహంకారమందురు. అహంకారమనఁగా ‘నేను’ అనుభావము. అహంకారఫల మేమందువా? ‘నాది’ అనుభావము గలుగుటయే దాని ఫలము. ఈభావంబును మమకార మందురు. మమకారఫలంబుగా సంసారము గలుగుచున్నది. సంసారమనఁగా జననమరణరూపప్రవాహంబని గ్రహింపుము. అది గలుగుట యెట్లందువా? ఎప్పుడు ‘నాది’ అనుభావంబుదయించునో యప్పు డావస్త్తువును స్వాధీనంబునం దించుకొనుటయు దానిని భోగించుటయుఁ దప్పక గలుగును. ఆభోగంబునకై పెక్కుజన్మంబులు గావలసివచ్చును. ఫలభోగాంతమందుఁ దద్దేహముఁతన మగును. దానినే మరణమందురు. ఫలభోగకాలమందుఁ దత్ఫలవాసనాప్రేరితులై తద్విధకర్తృంబు లాచరింతురు. ఆకర్తృంబులకు ఫలంబు తప్పదు. తత్ఫలభోగార్థము తదనురూపదేహధారణము విధి యగుచున్నది. ఇది యొక నాటికినిఁ దీఱదు. ఈవిధానంబునే సంసార మందురు.’

“ఈసంస్మృతి తప్పట యెట్లందువా? ‘నాది’ అనుభావంబు నశించినచో, అనఁగా మమకారము నశించినచో సంస్మృతి నశించును. మమకారము నశించుట యెట్లందువా? ‘నేను’ అనుభావంబు అనఁగా ‘అహంకారము నశించినచో’ మమకారంబు తనంతట తానే నశించుచున్నది. ఇందులకు నిదర్శనం జేమందువా? గాఢనిద్రావస్థయే నిదర్శనంబు. ఎట్లందువా? గాఢనిద్రలో జీవుఁ డున్నను నీ క్షేప్తిప్రపంచజ్ఞానమే గలుగుటలేదుగదా? కారణమేమి? ‘నేను’ అనేదిబుద్ధివృత్తి యప్పుడు వ్యవహరించుటలేదు గావున నీకుఁ బ్రపంచజ్ఞానంబు గలుగుటలేదు. ఇది తార్కాణంబుగాఁ దత్త్వసారంబును గ్రహించి స్వర్ణచిత్తుఁడ వగుము. రాజా! రెండవది గలదని తోచినప్పుడే భయాదులు జనించును. అంతి లేనప్పుడు భయాదులు గలుగవు. కావున ద్వితీయత్వభావంబును మిఱచి సర్వము ఏకమే యనియు, అయ్యేకైకపదార్థమే భగవానుఁడనియు విశ్వసించి వానియందుఁ జిత్తంబును గూర్చుము.”

రాజా! చిత్రకేతువు తద్వచనంబులు విని సుంత యుపశాంతిఁ బడసి 'మహాత్ములారా! మీ రెవరు? మీ యవధూతవేషంబులనుబట్టి మిమ్ము నూహింపరాకున్నది. సనత్కుమారుడు, నారదుడు, ఋభుడు, అంశిరసుడు, అశితుడు, దేవలుడు, ప్రకృతవేదవ్యాసుడు, మార్కం డేయుడు, గౌతముడు, వసిష్ఠుడు, పరశురాముడు, కపిలుడు, శిరుకుడు, దుర్వాసుడు, యాజ్ఞవల్క్యుడు, జాతూకర్ణి, ఆరుణి, రోమశుడు, చ్యవనుడు, దత్తాత్రేయుడు, ఆసురి, పతంజలి, పరాశరనుడు, మైత్రేయుడు, భరద్వాజుడు, వారుణి, దేవశిరసుడు, బోధ్యుడు, పంచ శిఖుడు, హిరణ్యనాభుడు, కౌసల్యుడు, శ్రుతదేవుడు, ఋతధ్వజుడు మున్ను గాఁగల సిద్ధేశ్వరులు నాయుట్టి గ్రామ్యమతులకు బుద్ధిగఁబుట్టకై భూసంచారం బొనర్తురని విందు. వారిలో మీ రెవ్వరో తెలియదు. ఏవరైన నేమి? గాఢతమంబునఁ బడియున్న యీమాధుబుద్ధికి జ్ఞానదీపంబు ననుగ్రహింపు' మని వేఁడెను.

రాజా! అంగిరసుఁ డామాట విని 'రాజా! పుత్రకాముడవైన నీకుఁ బుత్రు నెవ్వఁ డిచ్చెనో యాయంగిరసునిగా న న్నైఱుంగుము. ఈతఁడు బ్రహ్మానందనుడు నారదముసీంద్రుడు, ఏల వచ్చితి రందువా? భాగవతులెన్నడును వగపాలుగారాదు. భాగవతుడవు గావున నిన్నుద్ధరించుటకై వచ్చితిమి. నృపాలా! పుత్రవంతులకు నెంత సంతాపంబు గల్గునో యనుభవ మయ్యెఁగదా! అట్లే భార్యాగృహధనంబులును, వివిధైశ్వర్యసంపదలును, శబ్దాదివిషయంబులును, భోగంబులును, ఘాత్రీ బలకోశభృత్యామాత్యసుహృదాదులును వేయేల? ప్రాపంచికపదార్థంబులెల్ల శోకమోహభయప్రదంబులగును. అవియు నిత్యంబులాయన్నచో గంధర్వనగరస్వప్నమాయామనోరథతుల్యంబు లగును. వాని కార్య మేమందువా? అవి మనోవిజృంభణంబును గలిగించును. తత్ఫలంబుగా వానిని బడయుకోర్కెలును, కోర్కెలు దీటుటకై ప్రయత్నంబులును గలుగును. ఆప్రయత్నంబులనే కర్మంబు లందురు.

కర్తృబులకు ఫలంబు తప్పదు. ఫలభోగాదివిషయంబులనుగూర్చి తెలిపి తిని. కాబట్టి ఆధిభూతాధివైవాధ్యాత్మికరూపంబును ఆభిమానికీ బహువిధతావకారణంబునైన యీదేహంబునయి మమకారంబును వదిలి వ్యాకులంబును మాని యాత్మతత్త్వంబును విమర్శించి ద్వైతం బనిత్యం బగుట గ్రహించి యుపశాంతి నొందుము. ఇంతటనేనియు నీయభినివేశంబును దొలగించుకొననేరక పుత్రునే గోపదువేని వానిని నీకు మఱల నిచ్చెదఁ గొనుము.' అని బోధించెను.

నారదుఁడు చిత్రకేతుశ్చనకు సుపదేశించుట

రాజా ! అంతలోన నారదమహర్షి వానిమాట నందుకొని 'భూపాలా ! నీ కొకదివ్యమంత్రంబు నుపదేశింప నున్నాను. శుచియై దానిని గ్రహింపుము. ఆవిద్యాప్రభావంబున నీకు సత్త్వరాత్రులలో సుకర్షణసందర్భంబగు. ఏదేవదేవుని పాదమూలంబు నాశ్రయించి శర్వాదులైన తొల్లిఁటి పెద్దలు సంసృతిభ్రమణరూపద్వైతంబులనెల్లఁ బాసి యాపరమపూరుషుని బ్రాపించి యామహాత్ముని నచిరంబ నీవు పొందుదువు.' అని చెప్పి, యందు శోకించుచున్నవారికిఁ జచ్చిపడి యున్న తాపఘ్టిశంబును జూపి, యాశంకమువంక మఱలి 'జీవాత్మా ! శుభమగుఁగాక! నీతల్లిని దండ్రిని గన్నెత్తి చూడుము. నీకై గోడు గోడు మనుచున్న సుహృద్భంధుజనంబు నోదార్పుము. నీకుఁ గాల మృత్యువు గలుగలేదు; అపమృత్యువు దాఁచరించెను. కాబట్టి యాయుష్కాలంబు నీకు శేషించియున్నది. నీవు నీకళేబరంబును జొచ్చి జీవితుడవై రాజ్యపీఠి నెక్కి తండ్రిగూర్చినభోగంబుల ననుభవింపు' మనెను.

రాజుత్రువని ప్రత్యుత్తరము

పరిక్షితరేంద్రా ! ఆమాటతోడ మృతుఁడు కన్ను విచ్చి 'బ్రహ్మరి వర్యా ! కర్తవ్యశంబునందేసి జీవులు దేవతర్యజ్నురదేహంబులను ధరించి

పరిభ్రమించుచుందురు. అట్లు సుసారచక్రంబునఁ బడి వివిధదేహంబులతోఁ ద్రిష్టురువారికిఁ గాలభేదంబునుబట్టి తత్తజ్జన్మంబులందు బంధుజ్ఞాతులు, శత్రుమిత్రులు, మధ్యస్థద్వేష్యులు నుదాసీనులుఁ గలుగుచుందురు. సువర్ణాదిపదార్థంబులు బేహారులయొద్ద నొకచేతినుండి మఱియొకచేతికి మాటుచుండునట్లుగా, జీవుఁడు కర్తవశుడై యొకయోనినుండి మఱి యొకయోనిఁ బడయుచుఁ దిరుగాడుచుండును. సువర్ణంబునకుఁ బురుషాంతర సంబంధం బెట్లు తాత్కాలికమో యట్లే నిత్యపదార్థమైన జీవునకును దేహదేహాంతరసంబంధము తాత్కాలికమగును. ఆసంబంధ మెవ్వనికి నెప్పుడేనియు సార్వకాలికము గానేరదు. ఆసంబంధం బెంత కాల ముండునో యంతకాలంబువఱకే యాపదార్థంబులయెడ మమతాభి మానంబు లుండును. దేహత్యాగముతోడ సర్వసంబంధంబులును, తత్సంబంధకారణమైన మమకారంబును దత్కారణమైన యహంకారం బును నశించుచున్నది. దేహంబును ధరించినజీవునకే తద్దేహంబువయి మమకారము లేనినాడు శవరూపమైన యాదేహంబునకై మీరు శోకించుట యేల ?

‘జీవుఁడు పరమాత్మకన్న వేఱుఁ గాఁడు. అజీవుఁడు స్వశక్తి యొక్క గుణంబులచేత విశ్వసృష్టిఁ గావించుచున్నాడు. వానికిఁ బ్రియాప్రియులుగాని తనవారు లాఁతివారుగాని గలుగరు. అతఁ డద్వితీయుఁడు; సంగరహితుఁడు. జనుల గుణాదోషంబులు వారివారిబుద్ధి గతములు; బుద్ధులంబట్టి క్రియాఫలంబులు గలుగుచుండును. అవి జీవునకుఁ దగులవు. అతఁడు దేహాంతరమందు సాక్షిమాత్రుడై కార్యకారణంబుల రెంటినిఁ జూచుచు భోక్తయుఁ బరతంత్రుఁడును గాక యుదాసీనుడ ట్లుండును’ అని పలికి యాజీవుఁడు చనియెను.

అందున్న వారెల్లరుఁ దద్వచనంబులు విని విస్మయమంది తత్త్వరహ స్యంబు గ్రహించి భ్రాంతిఁబాసి స్నేహపాశంబులఁ ద్రెంచి శోకంబు నడచివైచి యారాసుతునికభేదంబునకు నుచితసంస్కారక్రియలు

జరిపిరి. ఆబాలుని జంపినసుతులు తద్వధాపాతకంబునంజేసి తేజంబుఁ బాసిరి; సిగ్గు వారిని బైకొనెను; వారియుల్లంబులు మనోవ్యధావ్యాకులంబులై యుయ్యెల లూగసాగెను. వారు తమపాపపరిహారార్థము బ్రాహ్మణనిరూపితవిధంబున యమునాజలంబులందు బాలహత్యావ్రతంబు సలిపిరి.

రాజా! చిత్రకేతుఁ డట్లు మహర్షులవలనఁ దత్త్వప్రబోధితుడై బురదపడియనుండి మత్తేభంబట్లు గృహంధకూపంబునుండి వెలువడి యమునాజలంబులఁ గృతస్నాతుడై పితృతర్పణాదులు గావించి యామునీంద్రులకుఁ బ్రణమిల్లెను. అట్లు ప్రపన్నుడైన చిత్రకేతునకు నారదుఁడు సంకర్షణవిద్య నుపదేశించి యంగిరస్సహితుడై బ్రహ్మలోకంబునకుఁ జనియెను.

చిత్రకేతువునకు సంకర్షణ దర్శనంబగుట

రాజా! చిత్రకేతువు నారదోపదేశప్రకారము సమాహితచిత్తుడై జలాహారమాత్రుఁడుగానుండి యామంత్రంబును సప్తరాత్రంబులు జపించెను. వానికి దద్విద్యాప్రభావంబున నేడవనాటిరేయి వేంకటకాలంబున విద్యాధరపతిపదవి గలిగెను. తర్వాతఁ గొన్నాళ్లకు వానికి నొకదివ్యమూర్తి సందర్శనం బయ్యెను. శ్వేతశరీరుండును నీలాంబరధారియుఁ గిరీటకేయూరాది భూషణప్రకాశుండు నై సిద్ధేశ్వరులు గొలుచుచుండఁగా రక్తనయనకాంతుల దెసలు గప్పచుఁ దోచిన యామూర్తిని గాంచినంతనే చిత్రకేతునిపాపంబులెల్ల నశించెను. వాని యంతఃకరణంబు నిర్మలమయ్యెను. అతఁడు సంతోషపులకితశరీరుడై యామహాత్ముని నానందబాష్పంబుల నభిషేకించుచున్నాఁడో యనఁ దోచుచు నోట మాటరాక కొంతపడి యుండి యెట్టకేలకుఁ గుదుటఁజెంది యిట్లు స్తుతించెను.

చిత్రకేతుకృతసంక్షీర్ణజస్తతి

‘దేవా! చిరాత్తులును సమబుద్ధులు నైన సాధువులకుఁదక్క నన్యులకు నీవు సాధ్యుండవుగావు. మరియు నిష్కాములన్ననో వారు ని

న్నేమియుఁ గోరమింజేసి జితోస్తి యనుచు నీవు నీకై వారికి సమర్పించి కొందువు.

స్వామీ! విశ్వసృష్టిలయాదులెల్ల నీలీలామాత్రంబులుగాని వేఱుగావు. సృష్టికర్తలు బ్రహ్మాదులు గలరందువా? వారెల్లరు నీ యంశాంశమాత్రు లగుదురు. మే మధికులము మే మధికులమని వారు పరస్పరస్పర్ధచేయుట యేలయందువా? అభిమానవివశత్వంబు వారి నట్లాడించుచున్నది.

దేవా! ఆదిమథ్యాంతంబులు నీకుఁ గలవు. నీయునికియన్ననో యిట్టి దనరాదు. మహాస్థూలపదార్థంబు మొదలు పరమాణువువఱకు నీవు లేనిపదార్థమే గలుగదు. నీయాకారం బెట్టి దన్ననో యది యిట్టిదని జెప్పఁ దరముగాదు. వీలయందువా? భూమ్యాదులు దశగుణోత్తరంబులైనవి యెన్నో కలసి యొకయండం బగును. అట్టియండంబులు కోట్లకుఁ గోట్లు కలసి యొకబ్రహ్మాండం బగును. అట్టి బ్రహ్మాండంబు నీ యుదరాంతంబునఁ బరమాణుప్రాయమై యుండును. ఇట్టి నీయొక్క విస్తృతి యిట్టిదని చెప్పశక్యమా? కావుననేగదా యనంతంబున నిన్నుఁ జేర్కొందురు.

స్వామీ! ఇంతటిమహానుభావుండవైనను ని న్నెల్లరు నుపాసించుటలేదు. కారణ మేమందువా? విషయతృష్ణాపరత్వం బొక్కటే కారణము. అది యెట్లందువా? నీవు నీశక్తిని నంశాంశంబు లొనర్చి యొక్కొక్కయంశంబునకు నొక్కొక్కయధికారం బిచ్చితివి. ఆయధికారులను దేవతలందురు. వారు పాలించునట్టి విషయంబులు ఊణికమాత్రంబులైనను సులభప్రదంబులగును. విషయతృష్ణాపరులు సద్యో ఫలంబులనుగోరి తత్తత్ఫలాధికారులైనదేవతలను గొల్తురు. దానంజేసి వారిదృష్టి నీవంకఁ దిరుగదు.

ఇంద్రాదిదేవత లిచ్చుఫలంబు ఊణికమాత్రంబునట యెట్లందువా? రాజు నాశ్రయించి పడసినఫలంబు తద్రాజకులం బున్నంతవఱకే నిల్చి

యుండును. ఆరాజకులంబు నశించినంతనే వా రిచ్చినసంపదలుగూడ తొలగుచున్నది. ఇది లోకానుభవసిద్ధము. ఇంద్రాదిదేవతలుగూడఁ దాత్కాలికాధికారిమాత్రులు. వారికిని గాలనియతి గలదు. దానం జేసి వా రిచ్చునట్టిఫలంబులుగూడఁ దాత్కాలికమాత్రంబులై నశించు చున్నవి.

దేవా ! ఆమందమతులే సకామమతితోనే నిన్నే నేవింతురేని, గృతార్థులగుదురు. అది యెట్లందువా? వస్తుశక్తి యెన్నడును బుద్ధి నాశ్రయించదు. ఆశక్తి దాని స్వభావానుగుణంబుగా ఫలంబు నిచ్చును. నీవు నిర్గుణుండవు. నిన్నాశ్రయించినప్పు డాశ్రితుల కామబీజంబులు గుణరహితంబులై వేచినగింజలువలె మొలకలెత్తక నశించును. వారు కాలక్రమంబునఁ గృతార్థు లగుదురు. ఇత నాత్మారాములై నిన్ను నేవించునట్టి సుతస్కూమారాదులసంగతి చెప్పనేల?

దేవా ! బుద్ధివృత్తి యేకరూపమైనను దదాశ్రితవస్తుధర్మంబును బట్టిఫలభేదము గల్గుటెట్లందువా? నీ ధర్మంబైన భాగవతధర్మంబునకును దదితరకామధర్మంబులకు నెంతో భేదము గలదు. భాగవతధర్మంబు రాగ ద్వేషరహితంబు; కామధర్మంబు రాగ ద్వేషయుక్తంబు. నీధర్మంబునకు అహింస మొట్టమొదటిసూత్రం బగు; కామధర్మంబునకు హింసాదు లూతకట్టలగును. నీధర్మార్జితంబు శాశ్వతంబు; కామధర్మార్జితంబు నశ్వ రము. నీధర్మమందు బుద్ధి యేకాగ్రమై యుండును. కామధర్మమందు నేను నాది, నీవు నీది అనెడిభావంబులు బుద్ధి నలమి దానిని బలు వంకలకు లాగుచుండుటంజేసి యది యవ్యవసాయాత్మికమై నిలుకడ లేకుండును. ఏకాగ్రబుద్ధికి నీవుదక్క వేటొండు దోషము. ఆకార ణంబున నహంకారమమకారాదులకుఁ దావు గలుగదు. అవ్యవసాయాత్మికబుద్ధి యహంకారమమకారవశమై పరపదార్థంబులకుఁ బ్రాకు లాడుచు లాఁతులకుఁ జేటుగలిగించుటయేగాక తుట్టుతుదకుఁ దాను గూడఁ జేటొందుచున్నది. ఏకాగ్రబుద్ధి నీధర్మపూతంబగుటంజేసి తాను

మేలందుచుఁ బరులకుఁగూడ మేలు గూర్చును. నీధర్మపరులు నీయనుగ్రహంబునకుఁ బాత్రులగుదురు. కామధర్మపరులొక్కదొడ్డవలె నీయాగ్రహంబునకు గుఱి యగుదురు. దేవా! నీధర్మపరులమెట నీ వెప్పుడు నుండువు. కామధర్మపరులకుఁ గోటిజన్మంబులకేనియు నీధర్మనంబు లభింపదు. నీధర్మపరులకుఁ దద్ధర్మపరిత్యాగం బెన్నండును గలుగదు. కామధర్మపరులకు నెప్పుడే నొకప్పుడు తద్ధర్మచ్యుతి గలుగును. కామధర్మంబు బహుధనక్షేప సాధ్యంబగును. నీధర్మంబునకుఁగా సంతద్రవ్యవ్యయముగాని గోరంతక్షేపముగాని గలుగవు. నీవే రొక్కసారి విన్నను బల్కినను జాలు. కామధర్మంబులకు నీతినియమంబులును జాతిలింగభేదంబులును గలవు. ధర్మాచరణము దేమాత్రము లోపము గలిగినను వాంఛితఫలంబు దూరమగుటయేగాక విపరీతఫలంబుగూడఁ గలుగును. నీధర్మంబునకు మనోనియతిదక్క వేటొం డక్కఱలేదు. చండాలుడేనియు నీధర్మంబు నాచరింపవచ్చును. ఎవ రెంతసేయుదురో యంతఫలము గలుగును. విపరీతఫలము కలలోఁగూడ సంభవింపదు.'

'దేవా! నీసందర్శనభాగ్యంబునంజేసి మాకుఁ బరమచిత్తశుద్ధి దొడరెను. మేము కృతార్థులమైతిమి. ఈమహాభాగ్యము నీవాడైన నారదమహర్షియొక్క కృపావిశేషము. నీవారిమాటకు నెన్నడేనియు వస్తుగల్గునా? దేవా! నీవు జగదాత్ముడవు గావున జరాచరసమస్త భూతహృదయాంతరభావంబులు నీకుస్పష్టము. మాభావంబులను వేటుగా విన్నవింప నక్కఱలేదు. ఎవ్వనిసంకల్పశక్తి జేసి విశ్వసర్వ కారకులుగూడఁ జేష్టావంతులై వ్యవహరించురో, ఎవ్వని వీక్షణభాగ్యంబునొంది జ్ఞానేంద్రియంబులు జ్ఞానవంతంబులై స్వధర్మంబులను నిర్వర్తించునో, ఎవ్వనిఫణాగ్రమందు నావగింజవలె భూమండలంబు దోచునో యాసహస్రశీర్షునకు సంకర్షణమూర్తికిఁ బునఃపునః ప్రణామంబులు.'

చిత్రకేతువునకు సంకర్షణోపదేశము

పరీక్షిన్నరేంద్రా! ఆశేషమూర్తి చిత్రకేతువునకుఁ బ్రీతుడై 'విద్యాధరేంద్రా! నారదాంగిరసులు నీకు నుపదేశించిన యనుశాసన

విద్యలఫలంబుగా నీవు నాదర్శనభాగ్యంబు గంటివి. సిద్ధుండ వైతివి. నేను భూతాత్ముండను భూతభావనుండనై యుందు. సర్వభూతంబులు నేనే యగుదు. నాకు రెండుమూర్తులు గలవు. శబ్దబ్రహ్మము, పరబ్రహ్మము అని వానిని జేర్చొందురు. అవి రెండును శాశ్వతంబులు. నేను భోగ్యప్రపంచమందు ననుగతుండనై భోక్తృరూపంబున నుందునని కొందఱును, ప్రపంచంబెల్ల భోగ్యరూపంబున నాయందు వ్యాపించి యుండునని కొందఱును, అన్నింటికీ గారణాత్మకుండనై భోగ్య భోక్తృ రూపంబులను రెండింటియందు వ్యాపించియుండునని కొందఱును బల్కుదురు.'

ఈభేదంబులెల్ల నాయెడఁ గల్పితంబులేగాని వాస్తవములు గావు. ఈభేదదృష్టికి గారణం బేమందువా? బుద్ధియొక్క అవస్థాభేదమే కారణము. అది యెట్లుండువా? స్వప్నమందు వివిధాంశంబులను జూతురు. మేల్కొంచినప్పు డవి యెవ్వియుఁ గానవచ్చుటలేదుగదా! కావునఁ బదార్థం బొక్కటయ్యు నవస్థాభేదంబునఁజేసి దర్శనభేదము గలుగుచున్నది. బుద్ధియొక్క అవస్థాభేదంబు లెవ్వి యని యడుగుదువా? జాగరణము, స్వప్నము, సుషుప్తి - ఈమూఁడు బుద్ధియొక్క అవస్థాభేదంబులగును. అవి యాత్మమాయామాత్రంబులు. ఈరహస్యంబును గ్రహించి యీయవస్థలలో బుద్ధికి గోచరించువానిని వదలి యీమూఁడవస్థలకుఁ బరమందున్నట్టి సర్వసాక్షిని బరాత్ముని జింతించుట మేలగు.

పరమాత్మ నెఱుంగుట యెట్లుండువా? నిద్రాకాలంబున నాత్మ భూతుడై స్వాపరూపంబున నింద్రియసుఖంబు నెవఁ డనుభవించుచున్నాఁడో వానినే పరమాత్మనిగా నెఱుంగుము. నిద్రాకాలంబున జ్ఞాన మెక్కడి దని యందువా? గాఢనిద్రనుండి లేచినప్పుడు నేను హాయిగా నిద్రించినాను; ఇప్పుడు మేల్కొన్నాను అనుట లోకసహజమే గదా. ఇది జ్ఞానముగాదా? ఈనిద్రాజాగరణావస్థల రెంటి నంటి యేదే నొకటి యుండి యారెంటి నెఱుంగుచునుండనిచో యట్లు చెప్పుటకే

యవకాశములేదు. మఱియు నిద్రాజాగరణావస్థలకు భేదముగూడ నేర్పడదు. అట్లు తెలిసికొనుచున్న శక్తియే పరబ్రహ్మంబని గ్రహింపుము.

ఆతత్త్వంబును గ్రహించుట యెట్లందువా? పరబ్రహ్మము జ్ఞాన స్వరూపము. జ్ఞానమనగాఁ బ్రకాశము. ఎప్పు డాప్రకాశము సోఁకునో యప్పుడే బుద్ధియు మాలిన్యరహితమై స్వచ్ఛతనొందును. అట్టి స్వచ్ఛ బుద్ధియందుఁ దత్ప్రకాశము శుద్ధదర్పణంబున సూర్యప్రకాశంబువలె బ్రతిబింబించును. అబింబదర్శనానుభవమే యాత్మానుభవం బనఁబడును. బుద్ధింద్రియంబు జడంబనియు, జడంబునకు జ్ఞానశక్తి యెక్కడిదనియు శంకింతువా? సూదంటురాయి సంబంధముగన్న లోహశకలము దాను గూడఁ దచ్చుక్కిని బడయుటఁ జూడవా? అట్లే జ్ఞానశక్తిచేతఁ బ్రకాశిత మైనబుద్ధిగూడ జ్ఞానవంత మగుచున్నది.

విద్యాధరేశ్వరా! జ్ఞానమనగా 'ఇది యిట్టిదని తెలిసికొనుట' యని భావము. అట్టి జ్ఞానంబుచేత వ్యక్తమైనవస్తువు ననుభవించుటవలన గలుగునట్టి ఫలము విజ్ఞానం బనఁబడును. ఈరెండును మనుష్యజన్మంబు నకుమాత్రమే లభించును. అట్టి మానవజన్మం బెత్తియు నాత్మని దెలియనివాడు మఱియెందుగాని, యెప్పుడుగాని శుభంబును బడయుడు. ఆదురదృష్టాడు జననమరణప్రవాహరూపసంసారమందుఁ బడి దరిగానక పరిభ్రమించుచుండును.

జన్మము ప్రారబ్ధఫలభోగార్థంబు గలుగుననియు, జన్మముగలిగినప్పుడు ఫలభోగం బనుభవించుటయు, తత్ఫలవాసనావ్రేరితుఁడై తద్విధ కర్మంబుఁ జేయుటయు నేర్పడుచున్నదనియు, అది తప్పుట యెట్లనియుఁ బ్రశ్నింతువా? ఇంద్రియవ్యాపారంబులు కర్మంబు లనఁబడును. ఇంద్రియంబు లన్ననో వానకప్రేరితములై వర్తించుచున్నవి. మనస్సున్నంత కాలము కోరికలు తప్పవు. కోరికలను గోరుట యేల? ప్రీతికొఱకేగదా? ప్రీతి నిచ్చునట్టివస్తువులలో నుత్తమోత్తమమైనదాని నొక్కసారి మనస్సు నకు రుచిచూపించినచో నయ్యది దాని నెప్పుడు వదలదు. ఎప్పుడు మఱ



స్వట్లగునో దానిప్రేరేపణము స్తంభించును. ఇంద్రియంబులు రహితంబులై స్వభావానుసారంబుగా వర్తించును. అప్పుడింద్రియవ్యాపారము కామరహితం బగుటంజేసి తత్కర్తృంబు నిష్కామకర్తృంబగును. నిష్కామకర్తృఫలంబు కర్తకుఁ జెందదు. అది భగవదాయత్తమగును. కర్తృఫలంబు కర్తకుఁ గలుగనప్పుడు వాడు ఫలానుభవాత్థము జన్మించెత్తుట తప్పను. అంతట వానికి శుభంబగు. విద్వాంసు లట్లానర్చి కృతకృత్యులగుదురు.

మఱియొకరహస్యము. సుఖప్రాప్తియు దుఃఖనివృత్తియుఁ జలిచీమమొదలు బ్రహ్మపర్యంతముఁ గోరుట నైజము. తదర్థము కర్తృంబు లాచరింతురు. కర్తాచరణరహస్యంబు తెలియమింజేసి వారికిఁ దలంచిన దొక్కటియు సంప్రాప్తమైనది వేటొక్కటియుగా నగుచున్నది. కర్తాచరణతత్త్వరహస్యంబును గ్రహించి యైహికాముష్మికవిషయసుఖలాలసనుమాని నిష్కామబుద్ధితో స్వధర్మానుష్ఠానశీలులై వర్తించువారు క్రమక్రమంబుగా జ్ఞానవిజ్ఞానసంతుష్టులై తురీయంబైన సూక్ష్మగతి నాశ్రయించి స్థానత్రయవిలక్షణంబైన యాత్మ నెఱుంగుదురు. ఇట్లుచేయుటయే భక్తియగును. ఇట్లుచేసినవాడే భక్తుఁ డనఁబడును. ఈవిధానంబును భక్తియోగమందురు. యోగంబనఁగా రెండింటి సంధానమని యర్థము.

విద్యాధరనాథా! రెండువస్తువులు కూడి యేకమగుటకు ఆరెంటి గుణంబు నేకముగా నుండవలయును. భిన్నగుణవదార్థంబు లెన్నడును స్వరూపభేదరహితంబుగాఁ గలియవు. ఆత్మకుఁ బరమాత్మతో నేకత్వము గలుగవలయునన్నచో రెండు ఏకస్వభావముగలవి కావలయును. పరమాత్మయన్ననో ప్రేమైకస్వరూపము. ఆత్మయన్ననో వాస్తవముగాఁ జేమస్వరూపమే యైనను గోరికలంజేసి భిన్నభిన్నరూపంబులు భరించుచున్నది. దానితోడ స్వపరభేదభావంబులుగలుగుచున్నవి. అట్టిభేదభావంబులను డుల్చివై చినప్పుడు ఆత్ముడు నైజస్వభావయుక్తుఁ డగును. అనఁగాఁ జేమస్వరూపుఁడగును. ఆత్మయుఁ బరమాత్మయు రెండును

శ్రేష్ఠస్వరూపంబులైనప్పుడు వానికి సులభంబుగాఁ గలయిక సిద్ధించును. మఱియు నయ్యది యభేదరూపంబును దాల్చును. అట్లు కలియుటయే యోగం బనబడును.

రాజన్యా! నావచించినది చక్కఁగా విమర్శించి మనస్సునకుఁ తృప్తి గావించి వర్తింపుము. మనస్సును దృష్టిపఱచనిచో మనోజన్యంబులైన చాంచల్యంబులు తొలగవు. కావున మనస్సమాధానంబు మొట్టమొదట కర్తవ్యంబగును. మనస్సమాధానంబున నేకాగ్రబుద్ధియు, తత్ఫలంబుగా జ్ఞానంబును దత్ఫలంబుగా విజ్ఞానంబును బడసి శీఘ్రసిద్ధి గాంతువు.

పరీక్షిన్నరేంద్రా! సంకర్షణమూర్తి యట్లు పలికి యంతర్విత్తు డయ్యెను. చిత్రకేతు వంతట భగవానుడు తిరోగతుడైనదెసకు మ్రొక్కి హరికీర్తి బాడుచుఁ బ్రియురాండ్రఁగూడి కాలము పుచ్చు చుండెను.

చిత్రకేతువును భార్యతీదేవి శపించుట

పరీక్షిన్నరేంద్రా! చిత్రకేతు వట్లు గృహస్థాశ్రమంబు గ్రహించి కొండొకనాడు భార్యలతోడ విమానంబెక్కి కులగిరిసానుప్రదేశంబుల విహరించుచుఁ గైలాసంబునకు వచ్చెను. అగిరిశిఖరంబున మహేశ్వరుడు పార్వతీదేవిని దొడపయి నిడి గవుంగిటఁగూర్చి వేరొలగం బుండెను. వారిని జాట్టి మునిముఖులు సభ నలంకరించియుండిరి. సిద్ధచారణులు నలువలంకులఁ దీటి నేవలు గావించుచుండిరి.

చిత్రకేతుడు విమానంబునుండి యాసభవంక దృష్టి సారించి 'అహో! ఇదేమి వింత! మహేశ్వరుడు సాక్షాత్లోకగురుం డగును. వానివలన సర్వధర్మంబులను శరీరధారులు గ్రహింపనై యున్నది. అట్టి మహాత్ముడు నిండుసభలో భార్యను జంకఁగూర్చి యధిష్ఠించియున్నాడు. ప్రాకృతులుగూడ నిట్లు చేయరు. ఈమహానుభావునకు నిది యెట్లు చెల్లును?' అని సాశ్చర్యంబుగాఁ బలికెను.

ఆమాటలు చెవిబడినను మహేశ్వరుఁ డేమియుఁ బలుకక చిటు నవ్వు దాల్చి మిన్నకుండెను. పార్వతీదేవి యాపల్కులు విని 'కటా! వీనిగర్వం బేమననగు? జితేంద్రియుండ ననెడి దురభిమానంబు వీని గన్నుఁ గప్పెఁగాఁబోలు! అట్లుగానిచో నితఁడు మహాదేవునిమహిమ యెఱుంగఁడా? ఎఱిగి యెఱిగి యిట్టి ప్రల్లదంబులాడునా? ఈశ్వరుఁడు పార్వతిని తనయంకము నిడుకొనిన రహస్యము ప్రశ్న ప్రతిపచనములఁ జెప్పించుట. కాదుకాదు; నాబోధిసిగ్గులులను శాసించుటకై యితఁ డీలోకంబునకు దండధారి యయ్యెఁగాఁబోలు! ఇతఁ డెఱింగినంత ధర్మంబును బ్రహ్మదేవుఁ డెఱుంగఁడా? భృగు నారద సనత్కుమారులు గ్రహింపరా? కపిలాదియోగులు తెలియరా? వా రెఱుకగలవారేని హరునికార్యంబు ధర్మబాహ్యంబని వారింపకుందురా? బ్రహ్మాదులు నిరంతరము మహేశ్వరపాదారవింపంబులఁ బూజింతురు. ఎన్నఁడు వారి కిట్టి తలంపు గలుగదు. ఇతనిమాటలు సర్వభువనమంగళాత్మకునియొడఁ దిరస్కారపచనంబులుగాని యన్యంబులు గావు. ఇంత దురభిమానము గల వాఁడు హరిపాదసేవకుఁ డగునా? యని తలపోసి 'దుర్వతీ! నీనోట వచ్చినమాటలు దురహంకారప్రేరితంబులుగాని వేఱుగావు. ఇట్లు వాగి పెద్దలకు నెంతయు నపచారం బొనర్చితివి. మహాకఠినశిక్షకుఁ బాత్రుఁ డవు. అయినను నావాక్కునకు వాత్సల్యం బడ్డవడుచున్నది. అసురుఁ డవై జన్మింపుము' అని శపించెను.

చిత్రకేతువు పార్వతిని మన్ననగోరుట

రాజా! ఆశాపముతోడఁ జిత్రకేతుఁడు తటాలున విమానంబు నుండి దిగి పార్వతీపాదంబుల వ్రాలి 'తల్లీ! నీశాపంబును దోడిటబట్టి తలదాల్చు. ఆమర్త్యలనోట మర్త్యలంగూర్చి వెలువడువాక్కు మర్త్యుల పురాకృతకర్తాయ త్తముగాని యొండుగాదు. ప్రాణి యజ్ఞానవశుడై సుఖార్థము గొంతెమకోరికలు గోరుచు వానిసిద్ధికై కర్తంబు లొనర్చి తత్ఫలభోగరూపమైన సంసారచక్రంబునఁబడి యొండమావులంబోలు

సుఖదుఃఖంబులఁ గుడుచుచుండు. వాస్తవము విచారించినచో ప్రాణి
 యనుభవించు సుఖదుఃఖంబులకుఁ దాను కర్తగాఁడు మఱియొకఁడును
 గాఁడు. కర్తంబును జేయునది మనుష్యుడేగదా యని యందువా?
 మనుష్యుని కర్తృత్వము నిమిత్తమాత్రం బగును. అతియ
 గాని యతఁడు వాస్తవకర్తగాఁడు. తల్లీ! ఈసంసారము గుణప్రవాహము
 గావునఁ బ్రవాహజలంబులువోలె నిలుకడలేక త్నాక్షణంబు మాటు
 చుండు. శాపానుగ్రహంబులును స్వర్గనరకంబులును సుఖదుఃఖంబులు
 నెవ్వీయో వాని వాస్తవస్థితియేమో కారణమేమో యూహింపరాదు.
 కర్తలేనినాఁడు కార్యంబు గలుగదుగావున సర్వసృష్టికర్తయే వానికి
 గర్తగాఁడా యని తలంతురు. భగవానుఁడు నిష్కళంఁడు అద్వితీయుఁడు
 నగు వానికి రాగద్వేషంబులు శత్రుమిత్రులును గలుగరు. కారణ
 మేమందువా? రాగద్వేషాదులు గలుగుటకు రెండవవస్తువుండవల
 యును. భగవంతుఁ డద్వితీయుఁ డన్నప్పుడు రెండవవస్తువు లేదనుట
 స్పష్టముగదా! రెండవది లేనప్పుడు రాగద్వేషంబులకు నవకాశ మేమి
 గలదు? అట్టివాఁడు భూతకోటిని సృజించి యాభూతంబులకు సుఖ
 దుఃఖాదులను గలిగించుచున్నాఁ డనుమాటకుఁ బొందు గలదా? సంసార
 మందు సుఖదుఃఖంబులను హితాహితంబులను బంధమోక్షంబులను
 గన్నారఁ జూచుచున్నామనియు, వానికిఁ గర్త యెవ్వరనియు, గర్త
 లేక కార్యం బెట్లు గలుగుననియు శంకింతురు.

తల్లీ! కర్తలేక కార్యంబు గలుగదనుట సత్యము. ఆపక్షంబున
 సంసారంబునకుఁ గర్తయెవ రనుప్రశ్న వచ్చును. కర్త మే కర్త యగును.
 కర్తం బనఁగా నేమియన్నచో, ఈశ్వర శక్తివ్యవహారము కర్తమగును.
 అది యెప్పుడు పుట్టెనన్నచో ఈశ్వరసంకల్పముతోడ జనించెను. కాబట్టి
 సర్వముఁ గర్తాయత్తమగు.

భగవానుఁడు కేవల దయాస్వరూపుడైనప్పుడు వానిశక్తి
 కార్యంబుకూడ దయాస్వరూపంబుగా నుండుననియు, లోకములో

జూడనైన నిర్దయాత్మకకర్తృంబు లెట్లు వానివలనఁ గలుగుననియు శంకింప వచ్చును. వానిమాయ సత్త్వరజస్తమోగుణాత్మకమై వర్తించును. ఏగుణం బెప్పుడు వర్తించునో యాగుణంబునకుఁ దగినకర్తృము జరుగును. గుణవ్యవహారతాతమ్యంబునుబట్టి కర్తృతత్త్వతాతమ్యంబును, దానిం బట్టి ఫలభేదంబును గలుగుచుండు. ఏకశక్తియందుఁ ద్రివిధగుణంబులు గలుగనేల? యని శంకింతురు. శక్తియొక్కస్వభావమే యట్టిదగును. అట్లుగానినాఁ డెట్టివ్యవహారమును గలుగదు. వ్యవహారమే లేనినాఁడు సృష్టియే గలుగదు. ఎట్లుందువా? శక్తి విస్తారమే సృష్టి యనఁబడు. ఆశక్తి విస్తరించుట యనఁగాఁ దద్గుణంబులు విస్తరించుట యని భావము. ఆగుణంబు లొండొంటితో వివిధగతులం గలసి విస్తరించును. అట్టి పలుతెఱంగుల కలయికవలన వివిధగుణరూపపదార్థంబు లేర్పడుచున్నవి. ఆపదార్థంబుల వ్యవహారంబునుబట్టి సృష్టివైచిత్ర్యంఁ గర్తృవైచిత్ర్యంఁ గలుగుచున్నది. ఆయాగుణంబుల స్వభావప్రకారము వర్తించుట స్వధర్మం బగు. వానికి మార్పాటు గలిగించుట విధర్మంబగు. సృష్టించుట యేల యందువా? ఆరహస్యము శక్తిరూపిణివైన నీకే తెలియవలయును.

తల్లీ! మూఁడుగుణంబులలో సత్త్వంబు జ్ఞానసాధనంబగుననియు, తక్కినరెంటిని సంస్కరింపనిచో సత్త్వస్థితి యథాగతి వర్తించి జ్ఞానయోగ్యతఁ గలిగింపదనియు, గుణసంస్కారంబునకుఁ బూనుట విధర్మముగాదా యనియు శంకింతురు. గుణసంస్కారంబత్యవసరము. అయినను దానికై విచ్చలవిడిగా వర్తింపరాదు. పద్ధతిప్రకారము చేయవలయును. అట్లు చేసినప్పుడది క్రమక్రమంబుగా శుద్ధినిొంది యుత్తమస్థితిఁ గాంచును. అట్లు చేయుట సత్కర్తృత్వనియు, దానికి విరుద్ధంబుగాఁజేయుట దుష్కర్తృత్వం బనియు జేర్కొనఁబడును. అట్టి దుష్కర్తృత్వంబుగా దుఃఖాదులును సంసారబంధనంబును గలుగుచున్నది.

తల్లీ! నీ యీశావము నాకర్తృఫలంబు గావునను, దానిని నే ననుభవించినఁగాని యది నశింపదు గావునను శాపమోక్షంబును నిన్ను వేడుట దొడ్డభాగ—27

లేదు. తల్లీ ! ఏవో తెలిసి తెలియనిమాట లాడితిని. నా యీయవినయంబును నైరించి మన్నింప వేడుదు' నని పల్కి మ్రొక్కి విమానా కూర్చుండె చనియెను.

పరమేశ్వరుడు పార్వతికి సమాధానము చెప్పట

పరీక్షింపురేంద్రా! చిత్ర కేతువువచనంబులు పార్వతికి మహాశ్చర్యంబును గలిగించెను. మహేశ్వరుఁ డాసంగతి గ్రహించి 'ప్రేయసీ! హరి భక్తు లెంతధీరులో చూచితివా? నారాయణుపరు లెద్దానికిని వెలువరు. వారికి స్వర్గంబొండె నపవర్గంబొండె నరకంబొండె నొక్కటే యగు. కళ్యాణీ! దేహికి దేహసంబంధముతోడ ద్వంద్వంబులు వచ్చును. దేహి దేహంబులసంయోగంబునకుఁ గారణ మేమందువా? భగవల్లీలయే కారణము. ద్వంద్వంబులు దేహిసంబంధంబులా? లేక దేహసంబంధంబులా? యని యడుగుదువా? అవియెల్ల దేహసంబంధంబులేగాని దేహి సంబంధంబులుగావు. అట్లగునేని వానిని దేహిసంబంధంబులుగా భావించుటేల యని యందువా? వాస్తవస్థితి తెలియక యట్లు భావించురు. అదే యజ్ఞాన మనఁబడు. నిదర్శనము వలయునా? రజ్జుసర్పన్యాయమే నిదర్శనము.

ప్రేయసీ! ఈభ్రాంతి తొలఁగుట యెట్లందువా? దీపపుకాంతి వలన రజ్జు సర్పభ్రాంతి యెట్లు తొలఁగుచున్నదో యట్లే జ్ఞానప్రకాశంబున నిట్టిభ్రాంతి నశించును. అట్టి జ్ఞానము గలుగుట యెట్లందువా? దేవభక్తిఫలంబుగా నట్టిజ్ఞానం బుదయించును.

పార్వతీ! భక్తి యనునది ప్రేమస్వరూపంబనియుఁ జ్రేమించుటకుఁ జ్రేమింపఁబడు వస్తువుయొక్కయుఁ దత్స్వరూపగుణంబులయొక్కయు జ్ఞానంబు వలయుననియు, భగవానుని స్వరూపగుణంబు లెఱివనియు నడుగుదువా? భగవత్స్వరూపం బెట్టిదోఁ గన్నారఁ జూచినవారు లేరు. నీకుఁ దెలియదా? యని యందువా? నేనుగాని బ్రహ్మగాని ససత్కు

మారాదులుగాని యెటుంగము. కారణ మేమందువా? భగవత్స్వరూపము కేవల చిన్మాత్రము. అది సూక్ష్మాతీసూక్ష్మము. దేహధారులెల్లరు వస్తువును వారి యింద్రియశక్తివలన గ్రహింతురు. సూక్ష్మాతీసూక్ష్మతత్త్వగ్రహణంబునకు నింద్రియశక్తిచాలదు. మేమును దేహధారులమేగావున నింద్రియగోచరంబులైనవి విభూతులనుమాత్రము చూడనోచితిమి. ఈమాటకు దాక్షిణ్య మేమందువా? కలకండయందు మాధుర్యముగలదు. ఆమాధుర్యరూపంబును జెప్పగలవా? అది యిట్టిదని చెప్పజాలము. మతేమిది? యామాధుర్యవిభూతియైన కలకండను జూచి దానిని భక్షించి మాధుర్యతత్త్వంబును గ్రహింపుమని మాత్రము చెప్పజాలుదును. అట్లే భగవద్విషయము నగునని గ్రహింపుము. దేవీ! భగవద్గణంబు లెట్టి వందువా? భగవంతుడు సర్వకళ్యాణగుణమూర్తి యగును. అతడు సర్వభూతప్రియుడై సర్వాత్ముడుగా నుండును.

ఈచిత్రకేతువునుగతి యేమందువా? ఇతడు భగవద్భక్తులకు భక్తుడై వర్తించెను. తత్ఫలంబుగా వానికి శాంతియు సమవృష్టియు సిద్ధించెను. ఆకారణంబున నతడు నీశాపంబునకు గలవరపడడు. భగవద్భక్తులందు నిది వింతగాదు. వేయేల? నేనుగూడ నయ్యచ్యుతప్రియుడనై వర్తించునుమా! యని పలికి యామె యాశ్చర్యంబు నుడివెను.

రాజేంద్రా! చిత్రకేతువునకు బ్రతిశాపం బిచ్చుశక్తి గలదు. అంతటివాడయ్యు మిన్నకుండుటకు గారణ మేమందువా? అదేగదా సాధుజన పరమలక్షణము.

చిత్రకేతువు వృత్రాసురుడై జనించుట

నరేంద్రా! చిత్రకేతువు పార్వతీశాపఫలంబుగా వృత్రాసురుడై జనించెను. వృత్రాసురునిచిత్ర వింటివిగదా!

రాజా ! ఈ యితహాసము విష్ణుభక్తిప్రభావంబును జూటును. దీనిని బ్రతికినము ప్రాతఃకాలంబున శ్రద్ధావాఙ్మయమవంతుడై పఠించువాడు హరిస్తరణపరుడై బంధం బెడసి పరమగతి నొందును.

పరితీన్నరేంద్రా ! దక్షకన్యలవంశ క్రమంబునందు అదితిపుత్రుల వంశంబును బురస్కరించి త్వష్ట్రవంశంబును జెప్పితిని. ఇక సవితృడు మున్నగువారివంశంబులను వినుము.

సవితృదులవంశము

సవితృనకుఁ బృథ్వియందు సావిత్రీయు, వ్యాహృతులు ముగ్ధురను, అగ్నిహోత్రపశుసోమంబులును, చాతుర్తాస్యపంచమహామఖంబులును బ్రభవించెను. భగునకు సిద్ధి యనుదానియందు మహిముడు, విభుడు, ప్రభుడు అనుపుత్రులును, ఆశీస్సు అనుపుత్రికయుఁ బుట్టిరి. ధాతకుఁ గుహువు సినీవాలి రాక అనుమతి అనుభార్యలు నల్వరుండిరి. వారిలోఁ గుహువునకు సాయంకాలుడును, సినీవాలికి దర్శనుఁ డనువాడును, రాకకుఁ బ్రాతఃకాలుడును, అనుమతికిఁ బూర్ణ మాసులును జనించిరి. విధాతకుఁ గ్రియ యనుపత్నియందుఁ జిత్యగ్నులు పురీషు లనువారైదుగురుద్భవించిరి. వరుణునకుఁ జర్షణియందు పునర్జన్మంబు భృగువును వల్క్రికంబున వాల్మీకమహర్షియుఁ గలిగిరి. మిత్రునకు దేవతివలన ఉత్సర్గుడు, అరిష్టుడు, పిష్పలుడు బుట్టిరి. కొండాకతతీ మిత్రుడు వరుణుడు నిద్దలు నేకకాలంబున నూర్వాశిని గామించిరి. అయ్యిరువురకు నేకకాలంబున రేతస్సు స్రవించెను. ఆరేతోరాశిని గలశమం దుంచిరి. అందుండి వసిష్ఠుడును అగస్త్యుడు నుద్భవించిరి. వారిరువురుఁ గలశంబు నుండి పుట్టుటంజేసి కలశసంభవులనియు మైత్రావరుణులనియుఁ బేర్కొనఁబడుదురు. ఇంద్రునకుఁ బౌలోమియందు జయంతుడు, ఋషభుడు, విద్వాంసుడు ప్రభవించిరి. మాయావామనుడైన యురుక్రమునకుఁ గీర్తియందు బృహచ్ఛోకులు సౌభగాదులు గలిగిరి. కాశ్యపునకు నదితియందు వామనమూర్తి యవతఠించెను. వామనచరిత్ర తర్వాతఁ జెప్పెదను.

దిలిసుతానము

దితి కాశ్యపునివలన హిరణ్యకశిపహిరణ్యాక్షులను గాంచెను. హిరణ్యకశిపుడు జంభుఁ డనుదానపునిపుత్రుకను కయూధువునం బెండ్లాడి దానివలనఁ బ్రహ్లాదుఁడు, అనుహ్లాదుఁడు, సంహ్లాదుఁడు, హ్లాదుఁడును పుత్రుల నల్వరను సింహిక యనుపుత్రుకను బడసెను. సింహికను విప్రచిత్తి యనువాఁడు పెండ్లాడెను. వారికి రాహువు పుట్టెను. ఆరాహువు దొంగ తనముగా సురలతోడ నమృతంబుఁ ద్రావ యత్నించెను. అప్పుడు వాని తలను హరి తనచక్రంబునఁ దఱిగెను.

అనుహ్లాదుఁడు నూర్వ్యవలన బాష్కలమహిషులఁ బడసెను. సంహ్లాదుఁడు గతివలనఁ బంచజనుఁ డనుపుత్రుని గాంచెను. హ్లాదునకు దమనివలన వాతాపి, ఇల్వలుఁడు గలిగిరి.

ప్రహ్లాదునకు విరోచనుఁడును, వానికి బలియుఁ గలిగిరి. బలి యశన యనుదానిని గ్రహించి దానివలన బాణుఁడు మున్నగుకొడుకుల నూర్గరఁ బడసెను. బలిప్రభావం బేమని చెప్పుదు? వానివా కిట హరి యిప్పటికినిగావలి కాచుచుండు. వానిప్రభావం బెంతో యూహింపుము. బలిచరిత్ర ప్రత్యేకించి తెలిపెదను. బాణుఁడు శంకరు నారాధించి యీశ్వరనామఘ్నఁ డయ్యెను.

రాజా ! దితికి హిరణ్యకశ్యపాదులేగాక మరుత్తు లనువారు నలు వదితోష్ఠుండుగురు జనించి యింద్రసారూప్యంబు నొందిరి. వారికి సంతానము గలుగదు.

సప్తమరుద్గణ జననము

మునులారా ! పరిక్షిత్తు శుకయోగిని విని 'మునివర్యా ! మరు త్తులు పుట్టువుంబట్టి యసురు లగుదురు. అసురులకును సురలకు నెన్నఁ డేనియుఁ బోత్తు కుదురదు. మరుత్తు లెవ్విధంబున నింద్రసారూప్యంబును బడసిరి ? వా రేమిపుణ్యం బొనర్చి యాపదవిని సాధించిరి ? ఈసందేహము నాకుమాత్రమే గాదు. ఈసభ నలంకరించియున్న మునులకుఁగూడఁ

గలదు' అని యడిగెను. ఆ సరేంద్రునివచనంబు మితాక్షరంబయ్యు నమితాప్థవంత మగుటంజేసి శుకుడు వాని కిట్లనియెను.

'సరేంద్రా! ఇంద్రుడు దితికొడుకులను జంపుట వింటివిగదా! పుత్రశోకంబు దితివృద్ధయంబు నెఱయింపసాగెను. ఆయింతి పుత్రులను దలచి తలంచి వాపోవుచు 'కటా! నాసుతు లింద్రునకు నన్నదమ్ములగు దురు, ఆసుంగతిగూడఁ దలంపక యతఁడు వారిని జంపెను. ఇంతకన్నఁ గ్రూరుఁడును శిలాశతినవృద్ధయందును గలఁడా? ఈపాపాత్ముఁడు మని సంతకాలము నాకంటికిఁ గూర్కు రాదు. శరీరం బెప్పుడో, యొకనాఁడు మట్టిపాలో యగ్గిపాలో కాకమానదు. ఈవిధికి బదపు లెప్పుడు నడ్డుపడ నేరపు అట్టి తున్నశరీరప్రీతికై యెంత భూతద్రోహంబునకైనను వెను దీయకుండుటకంటె వింత గానరాదు. ఈసుంగతి మూఢబుద్ధికి స్ఫురింపకుం డిన నుండుఁగాక. సురరాజైనవానికిఁ దెలియదా? తెలిసియు నిట్లు చేయుట యేల? సరి సరి; గ్రహించితిని. ఇంద్రియపరత్వం బెంతటివారి నైనను వదలదు. అట్టిదుర్మతి యెంతటికిని దెగించును.' ఇంద్రుఁ డిట్టిమద వశుడై వర్తించెను. వానిమదం బడఁచుట యెట్లు? ఈమదంబు సురరాజ పదవింబట్టి గలిగెను. ఆపదవి తొలంగినఁగాని యితఁ డొడతెఱిగి బ్రదుకఁడు. వీనిం బడఁద్రోయఁగలసుతుని బడయుదుఁగాక. ఈకోర్కీ నెఱవేలుటకు నాపతయే శరణం' బని నిశ్చయించి కశ్యపుని నిండాదు భక్త్యనురాగంబులతోఁ బరిచరించుచు స్నేహకటాక్షవీక్షణమృదుభాషణం బుల నెఱపుచు వానిమది కెక్కునట్లుగా వర్తింపసాగెను.

స్త్రీనిర్దామము

రాజేంద్రా! భూతంబులు తొలుదొల్ల నిస్సంగబుద్ధితో వర్తింప పాగెను. అందువలనఁ ప్రజావృద్ధి కలుగకుండెను. పరమేష్ఠి యదిగ్రహించి పురుషులచిత్తంబును హరించుటకై తనదేహాంధంబునే స్త్రీగా నిర్మించెను. అది సుత పురుషుల నిస్సంగబుద్ధి వలనపోయెను. వారు స్త్రీవశులైరి. దానితోడఁ ప్రజావృద్ధి ప్రారంభించెను.

కశ్యపుడు దితికి వరం బిచ్చుట

దితి యట్లు వివిధగతులఁ గశ్యపునిమనంబు నాకర్ణించుచు వర్తించు చుండి సమయమువేచి యొకనాడు వానిని డాయఁబోయి 'నాథా! కోర్కెయొక్కటి నాకుఁ గలిగె' నని పలికెను. కశ్యపుఁ డామాటకు నవ్వుచు 'కాంతామణి! పతిప్రేమను విడిచినసతికిఁ బడయరానియర్థము గలదా? సతికిఁ బతియే పరదైవంబు. సతులభక్తికిఁ బురుషులభక్తికి నెంతో యంతరము గలదు. పురుషులు భగవానునకు నానారూపంబులు వికల్పించి యారూపముల నారాధింతురు. సతులన్న నో పతిరూపంబుననే యాభగ వంతుని ననన్యభావంబుతో భజింతురు. దానంజేసి వారిభక్తి పూర్ణభక్తి యగును. నీవు నన్నట్టి భక్తియోగంబునఁ బూజించితివి. నీవర్తనంబు నా మదికెక్కెను. నీ కెంతయుఁ బ్రీతుఁడనైతిని. నీతలంపు తెలుపుము. తప్పక యిత్తు' ననెను. దితి యందులకు నెంతయు సంతసించి 'మహాత్మా! నీవు తలంచినచో దుర్లభము గలుగదు. నాకొడుకుల నింద్రుఁడు చంపుట మీకుఁ గ్రొత్తగాదు. ఆవగ నన్నెంతయు బాధించుచున్నది. ఇంద్రునకు నట్టిగతి గలుగునందాక నావగ తీఱదు. అందులకుఁ జాలినసుతు నొక్కని నాకు ననుగ్రహింపు' మని కోరెను.

కశ్యపుఁ డాత్తనిండఁ గావించుకొనుట

రాజా! ఆమాట చెవిసోకినంతనే కశ్యపుఁడు చింతాక్రాంతుఁడై 'కటా! స్త్రీరూపమాయకుఁ జిక్కితిని; నిరయంబు తప్పదు. ఇందులకై యింతుల దూఱఁ దగదు. వారు వారిస్వభావంబు ననుసరింతురు. ఇంద్రి యారాముఁడనై చెడితిని. ఇదినాకు స్వకృతాపరరాధఫలంబుగాని వేటు గాదు. స్త్రీలస్వభావంబు స్వార్థంబుఁదక్క వేఱిండు తలంపదు. ఆత్మార్థము వా రెంతటికైనను సాహసింతురు. స్త్రీసాహసంబని చెప్పియే యున్నారగదా! రజోగుణంబు స్త్రీరూపుఁ డాల్చెను. అట్టి స్వభావంబు వారికిఁ బుట్టుకతో వచ్చెను. వారుమాత్ర మేమిచేయఁగలరు, మాట

యిచ్చితిని; తప్పు టెట్లు? ఇంద్రుని జంపించుట యెట్లు? అని కొంతవడి లోలోనఁ దలపోసికొనెను.

కశ్యపుఁడు దితికి బుంసవనప్రకం బుపదేశించుట

కశ్యపుఁ డట్లు తలపోసి 'కళ్యాణీ! నీకోర్కెదీర్చుటకు నొక ప్రతంబు గలదు. దాని నుపదేశింతును. ఆ ప్రతంబు నొక్కయేఁడాది కాలము యథావిధి జరుపుము. నీకోరిననుతుఁడు నీకుఁ గలుగును. ప్రతాచరణమం దెట్టిపాల్లు పోరాదు. పాల్లు పోయినచో నీనుతుఁడు సురవైరి యగుటకు మాటుగా వారికి మిత్రుఁడగు' ననెను. దితి యాచల్కులు విని కేట్లోయిగూర్చి 'బ్రహ్మర్షివర్యా! నీయానతి నేయుదు. ప్రతానుష్ఠానంబునఁ గర్తవ్యంబు లెవ్వీయో నిషిద్ధంబు లెవ్వీయో ప్రత హానికరంబు లెవ్వీయో సెలవీయ వేడుదు' నని పలికెను.

పుంసవనప్రకనియమంబులు

కశ్యపుఁ డామాట విని 'కళ్యాణీ! ప్రతకాలమందు నెట్టి ప్రాణి కేనియు నేలాటిహింసయుఁ గావింపరాదు; అసత్యము పలుకరాదు; నఖంబులను రోమంబులను ఛేదింపరాదు; అమంగళ ద్రవ్యంబులను ముట్ట రాదు; నీటిలో మునిగి స్నానముచేయరాదు; విడిచిన చీరఁ గట్టరాదు; వాడినపూలు ముడువరాదు; ఎంగిలి తినరాదు; భద్ర కాళికి బలియిచ్చిన యన్నంబును గుడవరాదు; మాంసంబునుగాని శూద్రులుతెచ్చిన యన్నం బునుగాని, రజస్వలదృష్టిపాటిన యన్నంబునుగాని భుజింపరాదు. దోసిటం బట్టి నీరు త్రాగరాదు; ఉచ్చిష్టస్పృశ్య గలిగెనేని వెంటనే జలప్రక్షాళనంబు చేయవలయును; ముడివీడినవెంట్రుకలతోఁ దిరుగరాదు; అలంకారరహిత ముగా నుండరాదు; మొండిమొలతో నుండరాదు; ఇరుసంధలందు బయట సంచరింపరాదు; అలుక వహింపరాదు; దుర్జనులతో మాటాడ రాదు; మానము భరింపవలయును. మఱియుఁ బాదప్రక్షాళనంబు నేయ కుండుట, శుచితత్వంబు తప్పట, తిడిబట్టఁగట్టుట, పశ్చిమోత్తరదిశల తల పెట్టి పరుండుట, ఇతరులతోఁగూడి పరుండుట, సంధ్యాకాలంబులందు బరుండుట - ఇవి తగవు.

కళ్యాణీ! నిషిద్ధంబులను దెలిపితిని. ఆచరణీయంబులను వినుము. అరుణోదయంబుతోడ లేచి దినకృత్యంబులు దీర్చి జలకమాడి శుచియై స్వముగళంబులను ధరించి గోబ్రాహ్మణులను లక్ష్మీనారాయణులను బూజించి సువాసనులను గంధపుష్పాలంకారంబులచేత నర్చించి పతిని బహిరంతర్భూతునిగా నారాధించి పతి భుజించినతర్వాత తాను భుజింప వలయును.

ప్రేయసీ! ఈవ్రతంబును బుంసవనమందురు. దీనిని సంవత్సరపర్యంతము జరిపితివేని నీకోరినసుతుఁడుదయించు' నని చెప్పెను. దితి తదుప దేశంబును శిరసావహించి నిండుమనంబుతోఁ దత్స్వతంత్ర బాంధింఁచెను.

ఇంద్రునిపన్నాగము

రాజా! ఆసుగతియెల్ల నింద్రునకుఁ దెలిపిరి. అతఁడు తహతహ పడి 'అయ్యా! ఈవ్రతంబు కొనసాగెనేని నాకు ముప్పు దప్పదు ఎట్లేని దీనికి భంగంబు గావింపవలయును. ఏమి నేయనగు?' అని కొంతపడి తల పోసి కృతనిశ్చయుఁడై దితిని జేరి యనుదినంబు సకాలంబున ఫలపుష్ప మూలంబులును, సమిత్కుశపత్రాంకురంబులును, వశాంతరంబునుండి సంత రించి తెచ్చియిచ్చుచు మృజ్జలంబులఁ గూర్చుచుఁ దత్పరిచర్యాపరుఁడై నూమేవ్రతలోపంబును నెమకుచు లేడ్కికై బోయవలెఁ బొంచియుండెను. అట్లు దినంబులు గడచెను; మాసంబులు చనెను. ఇంద్రునకు నెందును సుదు దొరకదయ్యెను. వానికిఁ జింతాపరితాపంబులు నానాఁటికిఁ బెరుగ సాగెను.

ఇంద్రుఁడు దితిగర్భంబును భేదించుట

దితి యట్లు పట్టుదలతో వ్రతనియమంబులను దప్పక నెలలపర్యంతము నాచరించుటంజేసి కడుంగడు డీలుపాటుచెందెను. కొండాకనాఁడు పరాకుష నామె వెంగిలిముట్టి పాదప్రక్షాళనంబునెయుట మఱచి పరుండి మైఘుఱచి నిద్రించెను. వ్రతారంభముతోడ నామెగర్భంబునఁ బిండ్లో

దొడ్డభాగ—28

త్పత్తియై కాలక్రమంబునఁ బెరుగుచుండెను. ఇంద్రుఁ డానియను భంగంబు సందుచేసి యాత్మయోగమాయాబలంబునఁ దద్గర్భంబుజొచ్చి యందుఁ బిండాకృతినున్న శిశువును నిజవజ్రాయుధముచేత సప్తఖండంబులు గావించెను. ఆఖండంబులు గర్భంబున నేడువసాగెను. ఇంద్రుఁ డాతునియలను 'మారుదమారుద' యని సమదాయించుచు నొక్కొక్క దానిని మఱల నేడేసి తుండంబులు చేసెను.

రాజా! 'మారుద' యనఁగా ఏడువకుము అని యర్థము. ఇంద్రుఁ డట్లు పలికినకారణంబున నప్పిండంబులు మరుత్తు లనబడెను. ఆమరుత్తులు వజ్రాయుధము వ్రేటులకు నొచ్చి కేలుమోడ్చి 'ఇంద్రా! మేము నీకు దమ్ములము. మమ్ము జంపనేల?' యని మొఱలిడిరి. అంతట సురపతి తత్తండనంబు మాని 'తమ్ములారా! వెఱవవలదు. అనన్యభావులై నాపార్షదు లగుదురుగాక! మి మ్మిక మరుద్గణంబని పిలుతురు' అని పలికి వారిని సమదాయించెను.

రాజేంద్రా! ఖడ్గఖండితులు బ్రదుకుట యెట్లందువా? వాసుదేవుని కరుణ గల్గునేని దుర్లభం జేమియుండు? అశ్వత్థామయొక్క బ్రహ్మాస్త్రంబు నుండి నీవు బ్రదుకలేదా? అట్లే మరుత్తులుగూడ భగవత్కరుణంజేసి జీవించిరి. దితి యంతకఠిన వ్రతంబుబూని తదేకచిత్తంబుతో సంవత్సర పర్యంతము గావించిన పూజాఫలంబు రిత్తవోవునా?

ఇంద్రుడు దితి మన్ననఁ గోరుట

రాజా! దితి కొంతవడికి మేల్కొంచి యింద్రునితోఁగూడి యగ్నులువలె దేజరిల్లుచుఁ దనమ్రాలనున్న యాబుడుతలను గాంచి సంతసించి 'ఇంద్రా! అదితి సంతతికిఁ గీడునేయఁజాలిన తనయు నొక్కనిఁ గోరి దుశ్చరంబైన యీశతోరవ్రతంబు సలిపితిని. వీ రెవరో నలు వదితోష్ఠుండ్రుగురు నీవెంట నున్నారు. నిజము దాఁడక చెప్పు' మనెను. ఇంద్రుడు సంతతిల్లకి మ్రొక్కి 'అవ్వా! నీనిశ్చయంబు నాకుఁ దెలిసెను. రామన్న ముప్పును దప్పించుకొనుటకై యుపాయంబు పన్ని నీకడఁ జేరి

నిన్ను పచరించుచు సందు వెదకుచుంటిని. నీవు వెంగిలిముట్టి పరాకునఁ బాదప్రక్షాళనం బొనర్పకయే నిద్రించితివి. అది నిమిత్తంబుగా నేను నీగర్భంబుజొచ్చి యందున్నపిండంబును మొదట నేడుతునియలు చేసి మఱల నొక్కొక్కదానిని నేడేసి గావించితిని. ఆ నలువదితో విదిశకలంబులు చావక నీగర్భంబు వెడలివచ్చెను. ఆతునియలే యీనలువదితో వుండుగురు. వారు చావకుండుటకుఁ గారణ మేమందువా? నీవు గావించినపరమపూరుషపూజావిశేషంబే యని తలంతును. తల్లీ! మోక్ష ఫలంబునుగూడఁ గోరక పరమాత్ముని భజించువారే యుత్తములు. విషయభోగంబులెల్ల నరకప్రాపకంబులగు. అట్టితుచ్ఛంబులఁ గోరి యవ్వహత్తుని భజించువా రుందురా? తల్లీ! నాయీనేత మూఢబుద్ధికృతముగాని వేటుగాదు. నాకుత్పితంబును మన్నింపుము. నీగర్భము చచ్చియు నీభాగ్యంబున మఱల బ్రదికే ననెను. దిలీదేవి యింద్రునిశుద్ధభావంబు నకు మెచ్చి 'వత్సా! పోయిర' వునెను. అతఁ డంతట నామెకు మ్రొక్కి యామరుత్తులతోడ స్వర్గంబునకుఁ బోయెను. మరుత్తులు స్వర్గముఁ జేరి యింద్రునకుఁ బార్షదులై సోమపానంబున నధికృతులైరి.

మునులారా! పరీక్షింపఁరేంద్రుఁ డావృత్తాంతంబును విని 'మునీంద్రా! పుంసవన ప్రతవిధానంబును వినఁ గుతూహలమయ్యెడు' నని యడిగెను. శుకుండు వాని కీట్లనియెను.

పుంసవనవిధానము

'రాజా! ఈ ప్రతంబును మార్గశీర్ష శుక్ల పాడ్యమినాడు ప్రారంభింపవలయును. దీనికిఁ బూనుటకు ముందుగా నిల్లాలు పతియనుమతిని బడయవలయును. అట్లు పతియాజ్ఞ బడసి మార్గశీర్ష శుక్ల పాడ్యమినాడు వటువాతనే లేచి యీమరుజ్జన్త చరిత్రను విని బ్రాహ్మణులను నిమంత్రించి, దంతధావనస్నానాదులు సలిపి శుచియై తెల్ల నివస్త్రంబుగట్టి పాలంకృతయై ప్రాతరాహంబునకుఁ బూర్వమే శ్రీమహాలక్ష్మీసహిత శ్రీమహావిష్ణువును బూజింపవలయును.

పూజోపకరణము

రాజా ! పూజాప్రారంభమందు నద్దేవీదేవులకు మ్రొక్కి నిలిచి 'పూర్ణకామా ! నిరపేక్షకా ! సిద్ధసంకల్పా ! లక్ష్మీనాథా ! ఇదే నీకు నమస్కారము. దేవా ! కృపయు, భూతియు, తేజస్సు, సహస్సు, ఓజస్సు సత్యసంకల్పాదు లీశ్వరుగుణంబులగు. ఆవియెల్ల నీయందుఁ బూర్ణంబులును శాశ్వతంబులుఁ గావున నిన్ను భగవంతుఁ డందురు.'

'దేవీ ! లక్ష్మీ ! విష్ణువత్సీ ! మహామాయాస్వరూపిణీ ! మహా పురుషలక్షణోల్లాసినీ ! ప్రియథామమహాభాగాతిశాయిని ! లోకజననీ ! ఇదే నీకు నమస్కారము.'

ఇట్లు స్తుతించి యా స్తుతివచనంబులభావంబును జింతింపవలయును. తర్వాత 'ఓం నమో భగవతే మహాపురుషాయ మహానుభావాయ మహావిభూతివతయే సహ మహావిభూతిభిర్భవిముపహరాణి' అను మంత్రంబును జపింపవలయును. ఈమంత్రంబును బూటపూట జపింప వలయును.

ఇట్లు జపించి శ్రీమహావిష్ణువునకు ఆవాహనము, ఆసనము, అర్ఘ్యము, పాద్యము, ఆచమనీయము, స్నానము, వస్త్రము, ఉపవీతము, భూషణము, గంధము, పుష్పము, ధూప దీప నైవేద్యాదులతో యథా విధి సమాహితబుద్ధిపూర్వకంబుగా నుపచారంబులు సలుపవలయును. తర్వాత నివేదితశేషంబును వహ్నిముఖంబునఁ బదురెండాహుతులు వేల్చవలయును, అట్లు వేల్చునప్పుడు 'ఓం నమో భగవతే మహాపురుషాయ మహావిభూతయే స్వాహా' అను మంత్రంబును బఠింపవలయును.

అట్లు పూజించి భక్తినిమ్రహృదయపూర్వకంబుగా సాష్టాంగ ప్రణామంబు గావించి పైమంత్రంబును బదిసారులు జపించి లేచి యిట్లు స్తోత్రము గావింపవలయును.

'జగన్మాతాపితృలారా ! ఈ విశ్వంబునకు మీ రిరువురే పరమ కారణంబు నీశ్వరులు నగుదురు. తల్లీ ! లక్ష్మీ ! నీవు సూక్ష్మప్రకృతివియు

అనుల్లంఘ్యమాయాశక్తివియు నగుదువు. తండ్రి! నారాయణా! ఈదేవికి నీవు సాక్షాదీశ్వరుండవు. ఈ తల్లియజ్ఞయు లౌకికక్రియయు నగు; నీవు ఫలభోక్త వగుదువు. సర్వయజ్ఞాత్తకా! ఈ తల్లి గుణవ్యక్తి యగును; నీవు వ్యంజకుండవై ఫలంబును భోగింతువు. ఈ తల్లి శరీరుల యొక్క యింద్రియంబుల నాశ్రయించియుండు. నీవు తచ్ఛరీరంబులందు సంతర్పరితై యాత్మరూపంబున నుండువు. ఈమహాశక్తి నామరూపంబులఁ బరిణామ మొందును. నీవు ఉపాశ్రయింపవలె వానినిఁ బ్రకాశింపఁ జేయుదువు. మీరిరువురును ముల్లోకంబులకు వరంబు లనుగ్రహింతురు. పుణ్యశ్లోకా! ఈసత్యంబున మాయాస్థితంబులు సత్యంబు లగుఁగాక!

ఇట్లు ప్రస్తుతించి నివేదనంబును దొలగించి యాచమనీయంబొసఁగి నిండుభక్తితో వారిని వివిధస్తోత్రంబుల నారాధించి నివేదితశేషంబు నాఘ్రాణించి మఱలఁ బూజింపవలయును. అటుపిమ్మట వ్రతపఠ్యమైన సతి నిజపతినిఁ బరమేశ్వరభావంబునఁ బూజించి కర్తవ్యోపచారంబులు వానికిఁ గావింపవలయును. పతియు వానిసతిని నిజప్రేమమూర్తినిగా బొటింపవలయును.

అట్లొకయేడు వ్రతము సలిపి, మఱుసటి కార్తికమాసంబునఁ గడపటిదినంబున వేకువను లేచి స్నానశౌచాదులు దీర్చి పాయసాన్నంబును నేతితోఁ గలిపి పార్వణస్థాలీపాకవిధంబునఁ బదురెండ్రాహుతులు వేల్చి పన్నిద్దఱు బ్రాహ్మణులకు మృష్టాన్నభక్ష్యభోజ్యాదిపూర్వకంబుగా సంతర్పణంబు గావించి తిలోదఘటగోవుల నర్పించి ప్రీతిఁగొలిపి వారు ప్రేమపూర్వకంబుగా నిచ్చునట్టి యాశీర్వాచనంబులను దలఁదాల్చి వారికి మ్రొక్కి తదనుజ్ఞను బడయవలయును. తర్వాత భర్తను వానియాచార్య బంధువులతోడ భుజింపఁజేయవలయును. అట్లుచేసి చరు శేషంబును బత్తి నేవింపవలయును.

ఈవ్రతంబును సత్పితృ లిద్దఱు నాచరింపవచ్చును. అట్లుగానిచో వారిలో నెవరైన నాచరింపవచ్చును. పురుషుఁ డనుష్ఠించునేని వానికి

నభీష్టార్థంబులు సిద్ధించును. భార్య యనుష్ఠించునేని యామెకు సిరియు సంతానసౌభాగ్యంబులును సౌమంగల్యంబును సద్గుణసత్కిర్తలును గలుగును. కన్నియ యనుష్ఠించునేని సర్వలక్షణసంపన్నుడైన పతిని బడయును. విధవ యనుష్ఠించునేని బుణ్యగతి నొందును. మృతసంతాన యైనస్త్రీ యనుష్ఠించునేని జీవత్పుత్రులను బడయును. ధనవతియయ్యుఁ గర్తవశంబున దౌర్భాగ్యంబును గుడుచుస్త్రీ యనుష్ఠించునేని మహా సౌభాగ్యవతి యగును. జాడ్యగ్రస్థయై విరూపియైనస్త్రీ యనుష్ఠించునేని యారోగ్యవతియై సుఖింబందును. మగఁడు రోగంబుచేత బలహీనుఁ డయ్యెనేని నింద్రియపాటవంబును దేహదార్ధ్యంబును గాంచి భోగించును.

రాజా! దీని నభ్యుదయకాలంబులందుఁ బఠింతురేని దేవపితృ దేవతలకుఁ బరమత్పత్తి గలుగును. ఈమహామంత్రహోమాంతంబున నగ్నియు హరియుఁ బరమప్రీతులై యిష్టార్థంబును సంతోషంబుతోఁ బ్రసాదించుదురు. రాజా! నీయడిగినయర్థంబును దెలిపితిని. సావధానంబుగా వింటివిగదా ' యనెను.

పవనస్కంధము సంపూర్ణము.



శ్రీ రస్తు

శ్రీ దొడ్డ భాగవతము

నప్తమ స్కంధము

భగవంతునకు రాగద్వేషములు కలవా? లేవా?

మునులారా! పరీక్షింపఁ ద్రుఁడు శుకయోగివచనంబులు పర్యా
లోచించి 'మునిచంద్రమా! భగవానుఁడు సాక్షాత్పరమానందస్వరూపుఁ
డును నిఖిలభూతప్రియుఁడును సుహృత్తునై యుండుననియు, వానికి
నెల్లరు సములే యనియుఁ జెప్పితిరి. ఋషివర్యా! ఒకరిని దగ్గఱకుఁ
దీయుట రాగకార్యంబగు. ఒకరిని జంపుటగాని జంపించుటగాని యెగ్గు
చేయుటగాని ద్వేషకార్యంబగును. భగవానుఁ డింద్రుని జేరఁదీయు
టయు వానికై యసురులను జంపుటయు రాగద్వేషములు గావా? అట్లు
చేసినవాఁడు రాగద్వేషరహితుఁడును నిఖిలభూతప్రియుఁడును సర్వ
సముఁడు నెట్లగును?

'మఱియు నొకనివలన నేదేని ఫలంబు నపేక్షించినప్పుడు వాని
యొడ రాగము జనించును. అట్లే యొకనివలన నేదేనియు నపకారంబు
శంకించినప్పుడు వానియొడల ద్వేషము పుట్టును. భగవానుఁడు సర్వ
సువ్రాహ్మణుఁడు. వానికిఁ గోరనై నదియుఁ బడయనై నదియు గోరంతయుఁ
గలుగదు. ఆఘనుఁడు లోకైకనాథుఁడు గావున వానికి నెవ్వనివలనను
భయంబు గలుగ నేరదు. ఆపరమాత్ముఁడు సురులవలననే యర్థం బపేక్షించి
వారలను జేరఁదీసెను? అసురులవలన నెట్టిభయంబు శంకించి వారియొడఁ
బగఁ బూనెను?'

సుఖదుఃఖంబులకుఁ గర్తము కారణమా? గుణము కారణమా?

‘ను సుజీవరాశియొక్క సుఖదుఃఖాదులకు వారి సుకృతదుష్కృత కర్తంబులే కారణం బగుననియు, కర్తఫలంబునుమాత్రమే భగవానుడు నియమించుననియుఁ బెక్కుసారులు చెప్పితిరి. కర్తము గుణవ్యవహార ఫలంబగును. గుణము ప్రత్యేకించి కారణమగునా? లేక కర్తము ప్రత్యేకించి కారణమగునా? అట్లుగాక రెండును గలసి నిమిత్తంబు లగునా? మఱియు కర్తములుమాత్రమే కారణంబులనియు గుణంబులు హేతువు లగుననియు నందురా? గుణములుమాత్రమే నిమిత్తంబు లనియుఁ గర్తంబులు గుణవ్యక్తరూపంబులు మాత్రంబులగుననియు వచింతురా?’ యని యడిగెను.

శుకమహర్షి వానిని విని ‘రాజా! సంకల్పముతోడఁ గర్తము ప్రారంభించుచున్నది. గుణములు కర్తంబునకు నానాత్వంబును గలిగించుచున్నవి. గుణంబులనుబట్టి ఫలనానాత్వంబు గలుగుచున్నది. సంకల్ప మన్ననో యాచంభకఫలవాసనారూపంబున నుదయించును. కావున భోగ్యవాసనలే కర్తప్రారంభకంబు లగు.’ సంకల్పము ముందా? వాసన ముందా? యని శంకింపవచ్చును. చెట్టు ముందో విత్తు ముందో చెప్పాటకు నెట్లు సాధ్యముగాదో యట్లే సంకల్పము ముందో వాసన ముందో చెప్పఁదరముగాదు’ అనెను. పరీక్షిత్తు తద్వచనంబుల నాలకించి ‘మునీంద్ర! రాగద్వేషంబులు రజోగుణ సముద్భవంబులనియు, రాగద్వేషవంతులకు శాంతి గలుగదనియు, శాంతి లేనినాడు ఆనందము సిద్ధింపదనియు నందురు. భగవానుఁ డన్ననో నిరంతరానందమూర్తి యనిరి. ఇది యెట్లు సరిపోవునో యూహింపరాకున్న’ దని యడిగెను.

శుకుఁ డిట్లనియెను.—‘రాజా! ఇవియన్నియు గుణవశులయొడ వర్తించును. భగవానుడు గుణాతీతుడు గావున వానియొడ గుణకార్యంబు వర్తింపదు. మఱియు రాగద్వేషాదులు వర్తించుటకుఁ దత్సంభవభూతంబులైన దేహేంద్రియాదు లుండవలయును. భగవంతుడు

నిరాకారుడు నవ్యక్తుడు గావున వానికి దేహంబుగాన్మీయవయవంబులు గాని గలుగవు. అట్లగు నేని శరీరాంతరమైన రాగ ద్వేషాదులు జడరూపంబు నెట్లు వర్తించునందువా? భగవానుడు సర్వశక్తిమంతుడు. వానిశక్తిని బ్రకృతియనియు మాయయనియు పఠింతురు. ఆశక్తి శక్తిమంతుడైన భగవానుని బాయకయుండును. నిప్పును దానివేడిమియు నిందులకు నిదర్శనంబులు. ఆశక్తి దానివ్యవహారావస్థయందు సత్త్వాదిగుణాత్రయరూపంబున వ్యవహరించును. దానికి స్వాతంత్ర్యములేదు. స్వాతంత్ర్యము లేనిచో నెట్లు వర్తించునందువా? కాలప్రేరితయై వర్తించును. కాలప్రేరణము కర్తృఫలపరివక్త్యంబునుబట్టి యుండును. శక్తికి శక్తిమంతులకు నలినాభావంబగుటంబట్టియు, కాలంబుగూడ శక్త్యంశమే యగుటంజేసియు శక్తియేరూపంబున వ్యవహరించినను శక్తిమంతునివ్యవహారమే యగుగదాయనియు శంకింతువా? రాజా! శక్తి యనునది గుణంబులను జేరేపింపదు. శక్తిసాన్నిధ్యంబున గుణంబులు శక్తిమంతంబులై వానివానిస్వభావప్రకారము వర్తించును. సూదంటురాయి సాన్నిధ్యంబున నినుపముక్కలు వ్యవహరించుటయే యిందులకు నిదర్శనము. ఇనుపముక్కల వ్యవహారఫలంబులు సూదంటుతాతికి నెట్లంటవో యట్లే గుణకార్యంబులు శక్తికి గాని శక్తిమంతునకుఁగాని చెందవు.

రాజా! స్వభావం బనునది ప్రాబ్ధకర్తృఫలసముచ్చయం బని చెప్పితిని. స్వభావంబన్నను బ్రకృతియన్న నొక్కటే యగు. ఆస్వభావంబు త్రిగుణాత్మికంబు గావున గుణవ్యవహారంబు ప్రాబ్ధకర్తృఫలవాసనాధనంబగు. ఆవ్యవహారము గుణానురూపంబున వ్యక్తమగును గావున వ్యవహారమైనకర్తృము గుణాధీన మనిరి.

కాలప్రేరణవిధానము

రాజా! కాలప్రేరణం బెట్లందువా? ప్రకృతిరూపమైన యుపాధియే గలుగదు. ఉపాధులు కర్తృఫలానుభవార్థము గలుగుచున్నవి. కర్తృఫలంబులు గుణవ్యవహారంబునుబట్టి సాత్త్వికంబులలో రాజసంబులలో జాడభాగ—29

తామసికంబులో యగు. ఏఫలంబునకు భోగ్యావసరంబగునో యాఫల కారణంబైన గుణంబు దాని యదనునందు వ్యవహరించును. ఈవిధానంబునే కాలప్రేరణ మందురు.

సత్త్వప్రకృతిని దైవంబనియు, రాజసప్రకృతిని ఆసురంబనియుఁ తామసికప్రకృతిని రాక్షసంబనియు వచింతురు. సత్త్వప్రకృతిప్రధానంబుగా గలవారిని దేవతలనియు, బుష్పలనియు, రుజఃప్రకృతిప్రధానంబుగాగలవారిని ఆసురులనియుఁ దమోప్రకృతిప్రధానంబుగాగలవారికి యక్షరాక్షసులనియు వర్గీకరించిరి. చంద్రోదయంబున సముద్రంబట్లు తత్కాలోదయంబున నయ్యాగుణము ప్రవృద్ధిచెందును. గుణవృద్ధిక్షయంబులెల్ల తత్తజ్జీవకర్తవిపాకకాలంబునుబట్టి యుండును.

రాజా! భగవానుడు సర్వగతుఁడని చెప్పితిని. ఆపక్షంబున భగవానుడు సర్వశరీరంబులందు నుండుట యేర్పడును. రాగద్వేషాదులును సుఖదుఃఖాదులును భగవన్నిర్మితంబులే యగునేని భగవానుడు సోప్రాపాథులందు నుండుఁగావున రాగద్వేషాదిఫలంబుల ననుభవింపక తప్పదందువా? ఎవఁడైనను దుఃఖముగోరి తెచ్చికొని యనుభవించువాఁడుండునా? కావున రాగద్వేషసుఖదుఃఖాదులు భగవన్నిర్మితంబులు గావు.

అవి యెవ్వనినిర్మితంబులైన నగుఁగాక యనియు, ఉపాధిస్థుఁడు వాని ననుభవింపకుండుట యెట్లనియు శంకింతువా? మంటలోఁ బెక్కు విధములైన కట్టలను వేయుదురు. ఆకట్టలగుణదోషంబు లాయగ్నికి నంటునా? అవి దేనికి వ్యాపించుచున్న వందువా? అగ్నికి నుపాధియైన మంటకు వ్యాపించుచున్నవి. ఆకారణముననే మంట వివిధంబుల మండుచున్నది. అట్లే భగవానుఁ డంతర్యామియైయున్నను గుణకార్యంబులు శరీరంబునకు వ్యాపించునేగాని యంతర్యామికిఁ దగులవు.

రాజా! ఆగుణత్రయంబులో నొక్కటి వృద్ధిగాంచినప్పుడు తక్కినవి తలవ్రాల్చియుండును. ఈవృద్ధిక్షయంబుల పోరాటమే యుద్ధ మనబడును. ఈగుణంబులు ఘోరిఘోరి వృద్ధిక్షయంబులు కాలానుసారం

బుగాఁ గొంచుచుండుటంజేసి యుద్ధంబు లప్పుడప్పుడు సంభవించుటగుచున్నది.

రాజా! ఆ మూఁడుగుణంబులలో సత్త్వము శాంతిరూపంబున నుండు. దానివలన నన్యంబులకు నపకారము గలుగదు. దానంజేసి సత్త్వంబు రక్షింపఁబడుటవలనఁ బ్రపంచరక్షణంబు సిద్ధించుచున్నది. సత్త్వమునకు హానిగలిగినప్పుడు ప్రపంచహాని కలుగుచున్నది. ప్రపంచంబునగా నేమందువా? భగవంతుని విస్తృతీయే అనఁగా అవ్యక్తావస్థనుండి వ్యక్తావస్థ జెందుటయే ప్రపంచం బనఁబడును. ప్రపంచంబునకు ముప్పు రాకూడదని భగవత్సంకల్పము. వేయేల? ప్రపంచంబు భగవంతునిశరీరంబగును. శరీరహాని నెవ్వరేని గోరుదురా?

సత్త్వంబునకు దేవాదులశరీరంబులును, రజస్సునకు ఆసురశరీరంబులును, తమస్సునకు యక్షరాక్షసశరీరంబులును నైజాశ్రయంబు లగుటఁ దెలిపితిని. ఆకారణంబున లోకప్రశాంతికై సత్త్వాశ్రయంబులైన దేవాదిశరీరంబులరక్షణము కర్తవ్యమగును. ఒకదానిని రక్షింపవలయు నన్నచో దానికి భంగకరంబైనదానిని దొలఁగించుట విధి యగును. కాబట్టి సురలను రక్షించుటకుఁగా నసురసంహారంబు గలుగుచున్నది. అట్లు భగవంతుడు చేయుట రాగద్వేషకార్యంబులు గావా? యని శంకింతువా. అట్లు చేయుట రాగద్వేషకార్యంబులు గావు. పైరుతోడఁ గలుపు మెరుగుచున్నది. కలుపు నట్లే వదలినచోఁ బైరు లోకోపకార మైనది నశించును. పైరురక్షణార్థము కలుపును దీనివైతురుగదా. దుష్ట శిక్షణంబు శిష్టరక్షణార్థమేగాని రాగద్వేషంబులపైఁ బ్రీతి గానేరదు. శిక్షకు సామదానభేదదండంబులని చతురుపాయంబులు గలవు. మొదటి మూఁడు నుపయోగింపనినాడు నాల్గవదానిప్రయోగము తప్పనిసరణి యగుచున్నది. ఎవఁడుగాని తన సత్త్వాభివృద్ధిని గోరువాఁడు రజస్తమస్సుల నుపాయంతరంబున నడచివైచుట చూతుముగదా! రజస్తమస్సులు బలవత్తరంబు లైనప్పుడు కఠినోపాయల ననుసరింతురుగదా! రాజా!

నీసంశయంబు తొలంగుటకై నారదమహర్షి వచనంబులను దెలిపెద వినుము.

శిశుపాలవధ

రాజా! నీతాత ధర్మనందనుడు రాజసూయయాగంబును దల పెట్టెను. ఆమఘంబునకు ఋషీంద్రులును దుర్యోధనాదికౌరవులును రాజులును సామంతరాజులును వచ్చిరి. చేదిదేశవల్లభుడైన శిశుపాలుడు గూడ నరుదెంచెను. అప్పుడు శిశుపాలుడు శ్రీకృష్ణభగవానుని దూఱనా డెను. భగవానుడు చక్రంబును బ్రయోగించి శిశుపాలు తలఁ దఱిగెను. శిశుపాలుడు వాసుదేవునిలో సాయుజ్యమందెను.

అది చూచి సభాసదులెల్లరు మహాశ్చర్యవశులైరి. ధర్మనంద నుడుగూడ నవ్విపరీతంబునకు నచ్చెరువొంది 'ఏమి యిది! శిశుపాలుడు భగవానునకుఁ బరమవిద్వేషియగు. అట్టివానికి మహాభాగవతదుర్లభమైన వాసుదేవసాయుజ్యంబు లభించుట యెట్లు? ఇంతకన్న వింతగలదా?' యని తలపోసి చెంతనున్న నారదునివంక మఱి 'తొల్లి వేనుడు భగవ న్నిందఁ గావించెననియుఁ దత్ఫలంబుగాఁ దమోగ్రస్తుఁ డయ్యెననియుఁ జెప్పుదురు. భగవద్వేషవిషయంబున శిశుపాలదంతవక్త్రులు వేసునకుఁ దీసిపోవువారుగాదు. మాటలు నేర్చినదిమొదలు వీరు భగవానుని గూర్చి తిట్టనితిట్టులేదు. శ్రీకృష్ణుని మాటయన్న వీరు సహింపరు. ఈ దుష్టులు పరమాత్మునిగూర్చి పల్కినకాటుపల్కులు విన్నవారెల్లరు 'కటా! ఈచెనటులనాల్కపయి బుండుపుట్టదా? ఈఘోరాత్ములకు సరకమైనఁ గలుగదా?' యని చింతించుచుందురు. అట్టి శిశుపాలుడు నేఁ డీనిండుసభలోఁ బరమేశ్వరసాయుజ్యంబునొందుట వింతగా నున్నది. ఈచింత జూచినదిమొదలు నామనంబు గాలికి దీపశిఖవలె నల్లలలాడు చున్నది. దీనిరహస్యంబేమో యెఱింగింపఁ బ్రార్థింతు' ననెను. నారద మహర్షి వాని కిట్లనియెను.

‘ధర్మనందనా! భగవన్నిందాపరులకు నరకమే శరణంబని భావింతువు గాఁజోలు! నింద యనఁగా నేమి? పరులదోషంబుల నెంచుట నింద యనఁబడును. స్తుతి యనఁగా నేమి? పరులసుగుణంబులను గీర్తించుట స్తుతి యనఁబడును. పూజాద్రవ్యంబులచేత నొకని గౌరవించుట సత్కారం బనఁబడును. మాటలచేతనో కార్యములచేతనో యొకని నవమానించుట తిరస్కారమగును. ఈనిందాస్తుతులును సత్కారతిరస్కారంబులు నెవ్వనికి నన్వయించును? అనఁగా, శరీరంబునకా? లేక, శరీరాంతర్గతుడైన భగవంతునకా? శరీరాంతర్గతుడైన భగవంతునకు రూపనామంబులు గలుగవు. కాఁబట్టి యవి వానికి నన్వయింపవు. అవి శరీరసంబంధంబులే యగును.

శరీరాదులు ప్రకృతికార్యంబులు. శరీరాంతర్గతుడైన పురుషుఁడన్ననో పరాత్పరుడైన యుండును. ప్రకృతిపురుషులతత్త్వం బెఱుంగక ప్రకృతియే పురుషుండని భావించురు. అట్టిభావము కేవలం బజ్ఞానఫలంబగును. ఆభావంబుతోడ ‘నేను, నాది’ అనునట్టి యభిమానము పైకొనుచున్నది. తత్ఫలం జేమందువా? శరీరంబునకు గలుగు నిందాస్తుతులు గాని రక్షణవధులుగాని శరీరాంతర్గతమైనయాత్మకు గలుగునవిగా నెంచి రాగద్వేషాదులపాలగుదును.

రాజా! అట్టి యభిమానంబు జనింపనినాఁడు రాగద్వేషంబులును క్షేహవైరంబులును గలుగనేరవు. భగవానుఁడు నిరభిమానుఁడు, సర్వసముండు. కాఁబట్టి వానికి రాగద్వేషాదులు గలుగవు. అట్టివాఁడు పరులకు దండనాదులను విధించుట యేల యందువా? అట్లుచేయుట ప్రాణులమేలునకే యని గ్రహింపుము. కావున వానికి హింసాదులను మూటగట్టవలదు. దేహాభిమానత్వం బెట్లు కలుగుచున్నదందువా? జీవుని యనాదిపుణ్యాపాపకర్తంబులు దేహాభిమానంబునకు మూలంబగును. భగవంతునకు గర్తములు లేవు గావున బుణ్యాపాపంబులుగాని తత్ఫలభోగపాధనంబులైన దేహంబులుగాని తదభిమానంబుగాని వానికి గలు

గవు. దండనం బొకకర్త యగుననియు దండనక్రియాఫలంబు కర్తకు దగులకుండుట యెట్లునియు శంకింతువా? అభిమాన మున్నప్పుడు కర్తృత్వము గలుగును. అది లేనినాడు కర్తృత్వముగాని తత్ఫలభోగా వసరంబుగాని యెట్లు గలుగును? వేయేల? అభిమానరహితులు చేయు కర్తవ్యములు కర్తవ్యములే గావని గ్రహింపుము.

సాయుజ్యము

భక్తనందనా! సాయుజ్య మనఁగా నేమి? ఐక్యభావము సాయుజ్య మనఁబడును. ఐక్యమన్నప్పుడు రెండువస్తువు లుండవలయును. మఱియు నారెంటితత్త్వంబు పరస్పరసంయోగానుకూలముగా నుండవలయును. విరోధతత్త్వంబులకు నైక్య మెప్పుడును గుదురదు. చక్కెరకు లవణంబు నకు నైక్యము గలుగునా? ఈసంగతి ముందు గ్రహింపుము.

సాయుజ్యము దేనికి?

శిశుపాలుడు సాయుజ్య మొందుటఁ జూచితిరిగదా! వానిశరీరంబు సాయుజ్యమందెనా? శరీరం బిందే పడియున్నది. కాబట్టి శరీరసాయుజ్యము గలుగలేదు. మఱిదేనికి సాయుజ్యము గలిగెను? శిశుపాలునిశరీరంబునుండి యొకటి తేజోరూపంబున వెడలి శ్రీకృష్ణభగవానునిలోఁ బ్రవేశించుట చూచితిరిగదా! ఆతేజస్సే యాత్మ యనఁబడును. ఆత్మయను నది పరమాత్మయంశమే గావున నయ్యది యట్లు కలియుటకు సాధ్యమయ్యెను. అనఁగా మనయాత్మ పరమాత్మతోఁ దాదాత్మ్యంబుపొందుట సాయుజ్య మనఁబడును.

తాదాత్మ్యకారణము

తాదాత్మ్యం బెట్లు గలుగునందువా? ఎప్పుడు బుద్ధి నిరంతరము తత్పరత్వము దన్నయత్వంబు నొందునో యప్పుడు తాదాత్మ్యంబు గలుగును. బుద్ధి యట్లుగుటకుఁ గారణ మేమందువా? వైరంబునఁ గొందఱకు, భక్తిచేతఁ గొందఱకు, భయంబునఁ గొందఱకు, స్నేహంబునఁ గొందఱకు,

గాచుంబునఁ గొందఱకు మూలవస్తువునందే బుద్ధి నిలిచి తన్మయతఁ జెందును. తత్ఫలంబుగా సాయుజ్యంబు సిద్ధించును. వైరంబున శిశుపాలాదులకును, భక్తియోగంబున మాబోంట్లకును, భయంబునఁ గంసునకును, స్నేహంబునఁ బాండవులైన మీకునుఁ జేమంబునఁ గోపికలకును దన్మయత గలిగెను.

ధర్మనందనా! ఈయైదింటిలో వైరానుబంధంబునఁ దన్మయత శీఘ్రముగాఁ గలిగినట్లు తక్కిననాల్గింటఁ గలుగదని నాభావము. ఇందులకు శ్రమరకీటన్యాయమే నిదర్శనము. కారణ మేమందువా? భక్తి మొదలైనవానియందు బుద్ధి యెప్పుడో యొకప్పుడేనియుఁ బరముఖంబుగా వచ్చును. వైరం బట్టిదానికి నెడమీయదు. ఎప్పు డేమి గల్గునో యని స్వకాల సర్వావస్థలందు బుద్ధి తదేకచింతామయమై యుండును. శిశుపాలుడు వైరనిమిత్తంబున నిద్రాహారసమయములందుఁగూడ శ్రీకృష్ణ భగవానునే తలంచుచు వానితోడిదే లోకంబుగా నుండెను. ఆకారణంబున వానికి శీఘ్రసాయుజ్యము లభించెను. ప్రేమపూర్వకసాయుజ్యంబు పొమ్మమగు. ఇది కొంతదారుణముగాఁ దోచు. వేనుడన్ననో యతఁడీ యైదుతెగలలో నేతేగకు సంబంధించడు. అందువలన వానికి స్వల్పతిదూర మయ్యెను. వేనునకుమాత్రం బట్టిభావం జేల కలుగలేదందువా? ఏభావముగాని యావ్యక్తియొక్క ప్రారబ్ధకర్తృఫలానుసారంబుగా నుండును. శిశుపాలుని ప్రారబ్ధకర్తృఫలవిశేషం జేమందువా? ఆసుగతి చెప్పెద వినుము.

శిశుపాలదంకవక్త్రుల చరిత్ర

ధర్మనందనా! ఈ శిశుపాల దంతవక్త్రులు తొల్లి శ్రీమహావిష్ణుపార్షదులుగా నుండిరి. బ్రహ్మమానసపుత్రులు సనకసనందనాదులు ముల్లోకంబులుసంచరించుచుఁ గొండొకనాడు విష్ణులోకంబునకు నాకస్తికముగా వచ్చిరి. వారి కప్పటికి నేండ్లు పూండ్లు గడచినను ఏడేండ్లబాలకులుగా వారు దోచుచుండిరి. మఱియు వారు దిగంబరులుగా నుండిరి.

అప్పుడు విష్ణుపార్వదులుగానుండిన యీ శిశుపాలదంతవక్త్రులు వారిని జూచి శిశు ప్రాయుడగుటకుఁ దోడుగా దిగంబరులుగా నున్న వారు శ్రీవిష్ణుదర్శనంబునకు యోగ్యులుగారని తలంచి వారిని లోనికిఁ జొరనీయరైరి. ఆమహర్షులు పార్వదులచర్యఁ జూచి 'ఏమి! శ్రీమహావిష్ణు పాదమూలంబునందుఁగూడ రజస్తమస్సులకు నెడఘున్నదా?' యని లోలోనఁ దలంచి 'బాలిశులారా! మీచర్య రజస్తమోమూలకంబగు. కేవల సత్త్వప్రధానమైన శ్రీవిష్ణుస్థానంబునకు మీరు రక్షకులుగా నుండఁ దగరు. పాపిష్ఠులైన యాసురజన్తంబును మీగుణంబులకుఁ దగినదాని నెత్తుదురుగాక!' అని శపించిరి. ఆదావారికులు భయమంది 'మహాత్ము లారా! దిగంబరులు రాజదర్శనయోగ్యులుగారని మిమ్ము వారించితిమి. మీమాహాత్మ్యం బెఱుంగని మాయజ్ఞానంబును నైరించి మాకు శాప మోక్షణంబు ననుగ్రహింపు' మని వేడిరి. ఋషీంద్రులు వారికై జాలిపడి 'మాశాపము తప్పదు. సురజన్తంబు లేడో యసురజన్తంబులు మూఁడో యెత్తి తర్వాత మీస్థానంబులు చేరుదు' రనిరి. సురభోగంబు లనుభవించుచు నేడుజన్తంబులపర్యంతము భగవద్వియోగంబుఁ గాంచుటకన్న నసురవృత్తులయ్యు మూఁడుజన్తంబులు గడపి శీఘ్రకాలములోనే భగవత్సాన్నిధ్యముచేరుట మేలని యాపార్వదులు నిశ్చయించిరి.

రాజా! నారదుఁ డట్లు చెప్పఁగా, ధర్మనందనుఁడు విని 'ఋషి వర్యా! విష్ణులోకంబు సత్త్వగుణభూయిష్ఠులకుఁదక్క నన్యులకు సాధ్యముగా దందురు. ఆద్వారపాలకులు సత్త్వగుణులగుటంబట్టి వారికి నట్టి స్థానము లభించెను. వా రంతసత్త్వస్వభావులయ్యును నాఁడట్లు సనకాదులయెడ నవినయంబు జూపఁ గారణమేమి? యని యడిగెను. నారదుఁ డిట్లనియెను.

'కుంతినందనా! ఎల్లశరీరంబులు గుణత్రయంబుతోఁ గూడి యుండును. గుణంబు లెప్పుడుగాని యొకదాని నొకటి విడిచి ప్రత్యేకించి యుండవు. వానియునికి ముప్పిరి త్రాడును బోలును. వానిలో సత్త్వ

గుణము ప్రధానమైనప్పుడు ఉత్తమలోక స్థితియు, రజస్సు ప్రధానమైనప్పుడు మధ్యమ లోకస్థితియు, తమోగుణము ప్రధానమైనప్పుడు అధోలోకస్థితియు యోగ్యంబగు. విష్ణులోకస్థితికి సత్త్వము ప్రధానమగుట నిజము. సత్త్వగుణము ప్రధానం బన్నంతనే తక్కినవి రెండు వలసపోయెనని యెంచవలదు. అవి రెండును బాముపడఁగక్రింద కప్పవలె నణఁగియుండి తఱివచ్చినప్పుడు వానిస్వభావంబు నంతో యింతో ప్రకటించును.

మఱియొకవిషయముగూడ గ్రహింపవలయును. ఆద్వారపాలకుల సత్త్వగుణంబు విష్ణులోకనివాసమాత్రంబునకు యోగ్యంబగునేగాని యంతకుమించినశక్తి దానికిఁ గలదని తలంపవలదు. వారిద్వారపాలకోద్యోగంబునుబట్టియే యది స్పష్టము. వారిసత్త్వగుణంబు తాపంత్రంబైనను తత్కాలంబున నది యట్లుడిగి రజోగుణవ్యవహారంబునకుఁ దా విచ్చుట యేలందువా? ప్రభుదర్శనంబునకుఁ గొన్నిమర్యాదలు గలవు. అవియేయి యందువా? దర్శనార్థులు యుక్తవయస్కులుగా నుండవలయును. వారివేషము యథోచితంబుగా నుండవలయును. ససకాదులు వయస్సునుబట్టియు వేషంబునుబట్టియుఁ బ్రభుదర్శనమర్యాదారూహ్యులుగా నుండిరి. ఆకారణంబు వారి నట్లు వర్తింపజేసెను.

భర్తనందనా! ఇదంతయు నిమిత్తమాత్రము. వారి ప్రాకృతకర్మ ఫలం బప్పు డట్లు ఫలోన్ముఖంబయ్యెను. ఆకర్మఫలంబు ననుభవింపవలసి యుండుటంజేసి యత్తఱి వారికి నట్టిబుద్ధి జనించెను. ఆఫలంబు ననుభవించి పరిశుద్ధు లగుటకుగా భగవానుడు వారికి నవ్విధంబున నవకాశము గలిగించెను. వారు తత్కర్మఫలం బనుభవించి యథాస్థానముఁ జేరిరి.

కావలజన్మంబులు

ఆపార్వదులు మొదట దివికి హిరణ్యకశిపహిరణ్యాక్షులుగా జనించిరి. రెండవజన్మంబున విశ్రవసువునకుఁ గైశికివలన రావణకుంభకర్ణులుగాను, మూడవజన్మంబున మీమేనత్తకు శిశుపాలదంతవక్త్రులుగాను జన్మభాగము—30

బుట్టిరి. ఇది వారి కడపటిజన్మము; శాపము తీతెను. వారు వారిస్థానంబులకు జనిరి.

హిరణ్యకశిపుని చరిత్ర

ధర్మనందనా ! హిరణ్యాక్షుడు భూమండలంబును జాపఁగాఁజుట్టి నిర్మూలం బొనర్చుకుండెను. అప్పుడు భగవానుడు వరాహవతారమై తివానిని సంహరించి భూమి నుద్ధరించెను. హిరణ్యకశిపుడు వానితమ్ముని జంపినపగను దీర్చికొనుటకై ఘోరతపం బొనర్చి బ్రహ్మవలన దుష్టరమైన వంబులు పడనెను.

హిరణ్యకశిపునకు బ్రహ్మడు డనుపుత్రుడు గలడు. అతడు పుట్టువునొట్టి విష్ణుభక్తుడై తదేకస్తరణాయత్తచిత్తంబుతో నుండెను. హిరణ్యకశిపుడు వానికిగల విష్ణుపుమిఁదివగంజేసి బ్రహ్మడు స్వపుత్రుడైనను విష్ణుభక్తుడైనకారణంబున వానిని బెట్టరానిబాధలు పెట్టెను. ఎంతబాధించినను బ్రహ్మడునకు బుద్ధి మాఱదయ్యెను. ఎట్టకేలకు వానిని జంప యత్నించెను. భగవత్తేజోరక్షితుండగుటంజేసి బ్రహ్మడునియెడ నట్టి యత్నంబులు కొనసాగవయ్యెను.

రాజా ! ధర్మనందనుఁ డంతవఱకు విని 'మునివర్యా ! పుత్రుఁ డెంత దుర్మార్గుడైనను చలిదండ్రులకు బ్రియుం డగుగదా! మఱియు బ్రహ్మడు భగవద్భక్తుఁ డంటివి. అట్టివాడు పితరులకు బ్రియతముడు గావలదా ? లోకవిధానం బిట్లుండఁగా హిరణ్యకశిపుని వర్తనంబు లోక విరోధంబుగా నుండుటకుఁ గారణమేమి ?' అని యడిగెను. నారదమహర్షి వాని కిట్లనియెను.

'ధర్మనందనా ! హిరణ్యకశిపుడు భ్రాతృవధాజనితశోకరోషమి తవుండై పగదీర్చికొన నశ్చయించి దానవదైతేయాగ్రణులను సభగూర్చి 'యోధానుయోధులారా ! విష్ణువు సర్వసముం డందురు. వానికి నెట్టి యపకారము జేయమైతిమి. అతడు వానిబంట్లగు సురలమాటల నమ్మి

నిష్కారణంబుగా నాతమ్ముని జంపెను. ఈకపటాత్ముని మననీయరాదు. నాశూలంబునకు వానిని బలియిడి తద్రక్తంబులచేత నాతమ్మునకు దర్పణంబొనర్చి నామనోవ్యధఁ దీర్చికొన నిశ్చయించితిని. వానితోడ గీర్వాణులెల్లరును మొదలునఱికిన వృక్షంబుకొమ్మలగతినొంది నశింతురు. నాచని తీర్చికొని నేను వచ్చునందాఁక మీ కొకమాటఁ జెప్పుచున్నాను. నామాటను జవదాటక చేయవలసినది. ఏమి నేయవలయు నందురా? వైరిని జయంపవలయునన్నచో ముందుగా వాని వివిధబలంబుల నుడిపి బాములు పెట్టి తర్వాత వైరిని ఢీకొనవలయును. విష్ణుబలం బెట్టి యందురా? యజ్ఞధర్మంబులును దేవరి పితృభూతధర్మంబులును వానికి నూత కష్ట లగును. ఆధర్మంబులను బ్రాహ్మణులు సల్పుదురు. ధాత్రీమండలంబెల్లఁ గలయందిరిగి యెందెందుఁ దపోయజ్ఞస్వాధ్యాయ వ్రతదానపరులుందురో వారిన్లెల్ల వెదకి వెదకి బొరిగొనుఁడు. మఱియు గోబ్రాహ్మణవర్ణాశ్రమ క్రియాభివృద్ధి యెందెందుఁ గాన్పించునో యాప్రదేశంబులన్లెల్ల బట్టణంబులనక వల్లెలనక కాల్చి బూచినేయుఁడు' అని పండ్లుగీటుచు ఘూర్ణిల్లుచు మేఘగర్జాధ్వని నాజ్ఞాపించెను.

హిరణ్యకశిపుఁడు తల్లి నోదార్చుట

హిరణ్యకశిపుఁ డట్లు వానినాయకులకు నాజ్ఞాపించి తమ్మునకుఁగాఁ దిలోదకదానాదులు గావించి తల్లిని మఱదలను జేరఁబోయి 'హిరణ్యాక్షుఁడు వీరమరణంబు నొందెను. శూరులకు నంతకన్న నీస్మితతమంబును శుభస్కరంబు నైనది గలుగదు. వానికై వగవఁ బనిలేదు. ఆసుగతి యటు లుండనిమ్ము. చలిపందిరిలో బాటసారులట్లు లోకంబున భూతంబులు కూడుచుఁ బాయుచునుండు. కావున జీవుల పరస్పరశరీరసంయోగవియోగంబులు తాత్కాలికంబులగునేగాని సతతంబులుగావు. ఆత్మఁ డన్ననో యతఁడు నిత్యుఁడు నవ్యయుఁడు శుద్ధుఁడు స్వగతుఁడు స్వజ్ఞుఁడు నన్నింటికిఁ బరుండు నగు. అతఁడు మాయోపాధిం గూడినప్పుడు వాని సాన్నిధ్యంబునఁజేసి సుఖదుఃఖాదులు పుట్టుచున్నవి. వాని ననుభవించువాఁ

డెవడందురా? అనుఖదుఃఖాదుల నతడే సుసారోపాధియైన లింగశరీరంబున గ్రహించుచున్నట్లు తోచును. వాస్తవస్థితి యదిగాదు. నిదర్శనంబేమందురా? కొలనిగట్టు మ్రాకులు తన్నీరంబులందుఁ బ్రతిబింబించు నప్పుడు జలంబుల యలలకదలికంజేసి యామ్రాకులప్రతిబింబంబులు గూడఁ గదలియాడుచున్నట్లు దోచుట చూడమా! జలబింబితవృక్షంబుల చలనంబులబట్టి యాబింబమూలంబులైన గట్టునందలి మ్రాకులు గూడఁ జలించుచున్నట్లుంపొందుము. వాస్తవముగాఁ దీరవృక్షంబులు కదలుటలేదు. అట్లే యాత్మఁడు నిర్వికల్పఁడయ్యు మనోగుణభ్రాంతింజేసి తద్గణధర్మంబైన వైకల్యంబును దాచు బడయుచున్నట్లు భావించును. ఇట్టి భ్రాంతికే గారణంబేమందురా? అభిమానమే కారణము. దానివ్యవహారంబెట్టిదందురా? అనాత్మ యైనదేహంబు నాత్మగాఁ దలంచుట, దేహసంబంధములైన ప్రియాప్రియసంయోగవియోగంబులును, గర్వసంసారంబును, శోకమోహంబులును విషయచింతలును వివేకవిస్తృతియు జననమరణంబులు దనవిగా భావించుట - ఇవియెల్ల యభిమానజనితంబులగును.'

నిష్కారణముగా శోకము జనించునా?

తల్లీ! శోకము నిష్కారణంబుగా జనించునా యని శంకింతువా? ఈవిషయమై పూర్వము యమునకునుఁ జ్రేతబంధువులకును గొంత వాదము జరిగెను. అయితేహాసంబును వినుము.

యమప్రేతబంధువుల సంవాదము

తల్లీ! తొల్లి యుశీనరదేశమందు సుయజ్ఞఁ డనురా జొకఁ డుండెను. కొండొకనాఁడు వానికి వారివైరులతో యుద్ధము సంభవించెను. అశమరమం దతఁడు భుజంబులు తెగి బాణనిర్భిన్నహృదయుడై యకాడు గఱచుచు నేలఁగూలెను. అట్లుపడియున్న వానియొద్దకు నతనిభార్యలు వచ్చి వానివయింబడి తొమ్ములు గుడ్డుకొనుచుఁ బేరెలుంగున నేడ్చుచు 'నాథా! బ్రహ్మదేవుఁడు నీకును మాకును వియోగంబు గలిగించెనా?

ఓటా! అతఁ డెంతదయాశూన్యుడు! నాథా! ఉశీనరులకెల్ల వృత్తిని గలిగించి తత్సుఖవర్ధనుడవైతివి. అట్టి నీవే వారికి నేడిట్లు శోకవర్ధనుడవగుట తగునా? అయ్యో! నీమన్ననలఁ బెఱిగితిమి. ఇతఁ మాకు గతి యెవ్వఁడు? నిన్నుఁబాసి యింట నుండఁజాలము. నీతోడ వత్తుము గొనిపొమ్ము. అట్లేని మాకు నీసేవాభాగ్యంబు గలుగునని వివిధగతుల విలపించుచు తేని శఘంబును సంస్కారార్థము గొనిపోసీయరైరి.

యముఁడు వారిదుఃఖారావంబును విని 'అహో! ఇంత యజ్ఞానంబుండునా? ఏండ్లపర్యంతము మనియు లోకస్థితిని బరిశీలించియు. నీ రిట్టి వ్యామోహవశులగుట వింతగా నున్నది. పుట్టినవస్తువు లెట్లకేలకు నవి బుట్టినచోటునకే చనును. వీరికిగూడ నట్టిగతి తప్పదు. ఈరహస్యం బెఱుంగక వీరిట్లు శోకించుచున్నారు' అని తలపోయసాగెను. అంతలోన సూర్యుఁ డస్తమించెను. అంతట యముఁడు బాలునివేషము ధరించి యటకువచ్చి 'అబలారా! మీ రేడ్పుటకుఁ గారణమేమి? మిమ్ము రక్షించుచున్నవాఁడు పోయె నని యేడ్చుచున్నారా? మీరు మీ తల్లుల గర్భంబులలో నున్నప్పుడు మి మ్మెవ్వరు రక్షించిరి? అంత మాత్రంబు యోచింపరేల? అప్పు డెవ్వఁడు రక్షించె నందురా? ఏవర మాత్తుఁడు నిజేచ్ఛాప్రకారము సృష్టిసితిలయంబులు గావించునో యా పరమాత్ముడే సర్వరక్షకుఁ డగు. వానికి విశ్వంబెల్ల గ్రీడాసాధనంబగు. దైవరక్షితమే రక్షితంబనియు, తదితరరక్షితంబు లెప్పుడును రక్షితంబులు గావనియు, ముల్లెమూఁట దారిలోఁ బడిపోయినను అది దైవరక్షితం బగునేని చెక్కుచెదరదనియు, అట్లుకానివాఁడు గృహంతరంబున దాచిన వస్తువుగూడ మాను మగుననియు గ్రహింపుము. మఱియు భగవద్రక్షితుఁడు గహనాంతరమందు ఘోరమృగంబులమధ్యఁ జిక్కినను సుఖంబుండును. ఈశ్వరోపహతుఁడు గృహంతరసీమఁ జొచ్చి వివిధరక్షక రక్షితుడైనను బ్రదుకఁడు. నిగ్రహానుగ్రహంబులకెల్ల నయ్యాశ్వరుఁడే దిక్కుగు.

దేహాకృతినాశములు

అబలలారా! దేహంబు లెట్లు పుట్టుచున్నవి? నాశనానంతరము వానిస్థితి యేమి? దేహంబులెల్ల త్రిగుణాత్మకపరమాణువులసంయోగంబున నేర్పడి, ఆసంయోగకారణబలంబున్నంతకాలము నిల్చియుండి తర్వాతఁ బరస్పరవియోగంబుఁ గాంచి పూర్వగతి నొందుచున్నవి. నిదర్శన మేమందురా? మట్టి యనునది పరమాణువులరూపంబున నుండును. ఆయణువులను జేర్చి ముద్దచేసి గోడలు వెట్టుదురు. ఆపరమాణువులకు వానిసంయోగశక్తి యున్నంతకాలము గోడ నిలిచియుండును. ఆశక్తి సడలినంతనే గోడ తనంతట తానే కూలిపోవుచున్నది. ఇది స్వానుభవ సిద్ధమే గదా!

మూఢాంగనలారా! ఎవ్వనికై యేడ్చెదగు? సుయజ్ఞానకై విలపింతు మందురా? ఏశరీరంబును మీరు సుయజ్ఞుఁ డని పిలచుచుండినో యాశరీరము మీయొడుట మీచేతులలోనే యున్నది. వస్తువు నజిచేతిలోనే యుంచుకొని యది పోయిననని యేడ్చుట వెట్టితనము గాదా! ఏసుయజ్ఞుడు మీమాటలు వినుచు మీకు బదులు చెప్పుచు మి మ్మెల్లర నానందబహుచుండెనో యాసుయజ్ఞానకై యేడ్చుచున్నా మందురా? అతఁ డిందులేడు. వాని దేహగతమై యుండిన స్త్రాణంబునకై వగతు మందురా? స్త్రాణంబు వినదు బదులాడదు. దానికి నట్టిశక్తి లేదు. దేహకార్యంబు లెట్లు జరుగుచున్న వందురా? అత్తుడు దేహాంతరమందున్నప్పుడు వాని యధిపానమాత్రంబున దేహేంద్రియాదులు వర్తించుచున్నవి. ఆవర్తనంబునే కర్మమందురు. అత్తుఁ డెంతకాలము దేహాంతర్వర్తియై యుండునందురా? అభిమానంబున్నంతకాలము దేహముండును. ఆయభిమానంబునే జీవత్వ మందురు. అభిమానముండుటయే బంధముగను. అది నశించినంతనే బంధముగూడ నశించును' అని పలికి యుంటేర్చి తుఁ డయ్యెను. తల్లీ! ఈ సంవాదసారం జేమందువా! దేహంబున్నంతకాలము గుణంబు లుండును. గుణంబు లున్నంతకాలము

వానివ్యవహారము తప్పుదు. ఆవ్యవహారఫలంబుల యానుకూల్యత సుఖంబనియుఁ బ్రాతికూల్యత దుఃఖంబనియుఁ జెప్పదురు. అవి వచ్చుచుఁ బోవుచు నుండుచు గావునఁ బరమాత్థంబులు గావు. ఇంద్రియంబులకు బాహ్యపదార్థంబులతో సుయోగంబు గలిగినప్పుడు తత్సంయోగఫలంబుల యిష్టానిష్టంబులఁబట్టి సుఖదుఃఖంబు లేర్పడుచుండు గావునను, అవి యేవియు నిత్యంబులు గావు గావునను, నిత్యంబులు గామింజేసి కలలోని సుఖదుఃఖాదులవంటివే యగుఁ గావునను, ఈరహస్యంబు నెఱింగినవారు దేహజననమరణసుఖదుఃఖాదులకై చింతనొందరు. ఈసుగతి ప్రతిదినము లోకమునందుఁ జూచుచునే తమకు సంభవించినప్పుడు చింతపడువారుండుట యేల యందువా? వారిజ్ఞానము శ్రవణజన్మజ్ఞానమాత్రం బగునే గాని యనుభవరూపజ్ఞానము కానేరదు. ఏవిషయంబునైనను విన్నమాత్రాననే ఫలము గలుగదు. విన్నదానిని మననము చేసి నిశ్చయించి యాప్రకారము వర్తించి విన్నది సరిపోయినది లేనిది పరామర్శించి నిగ్గుతేల్చుకొనుట యనుభవంబగు. అదియే ఫలకారి. తల్లీ! చచ్చినవారికై చావనున్నవారు వగచుటంగూర్చి మఱియొక యితీహాసము గలదు వినుము.

బోయ - పిచ్చుకలజంట

తల్లీ! కొండొకనాడు బోయ యొకడు పిట్టలను బట్టితెచ్చు తలంపుతో నడవికి పోయి వలపఱచి డాగియుండెను. పిచ్చుకలజంట యొకటి యాహారార్థం బటునిటుఁ దిరుగుచుండి వానిలో నాడుపిచ్చుక యావలలోఁ జిక్కెను. మొగపిచ్చుక యది చూచి 'కటా! నాతోడిదే బోకంబుగానున్న నాభార్యను బరమేశ్వరుండు నాయెదుటనే కొనిపోవుచున్నాడు. ఇంతకన్నఁ గటికివనంబు గలదా? ఏయర్థంబునుగోరి యతఁ డింతపనికి దెగించెనో? నన్నుగూడఁ గొనిపోరాదా? భార్య భర్తకు సర్థాగి యందురు. ఒకయర్థభాగంబు పోయిన తర్వాత రెండవ యర్థ భాగం బుండియు ఫలమేమి? అయ్యో! మాబిడ్డలకు తెక్కలు రావు.

తల్లిలేని యట్టిబిడ్డల నెవ్విధంబునఁ బోషింతు? కటా! ఆకూనలు తల్లికై నిలువెల్లఁ గన్నులుగాఁ జూచుచుందురు. వారిగతి యేమి? యని వాపోవసాగెను. అంతలోన బోయ విల్లెక్కువెట్టి కోలనేసెను. ఆములికి తాకి యామగపిచ్చుకయుఁ జచ్చిపడెను. వాఁ డారెంటిని గొనిపోయి యారగించెను.

తల్లి! అజ్ఞానులు తమకు రానున్న ముప్పును మఱచి పరులముప్పు నకై విలపింతురు. పోయినవారు నూతేండ్లు చింతించినను వత్తురా? తల్లి! సుయజ్ఞానిభార్యలు యమునివచనంబులు విని తత్త్వసారంబును గ్రహించి స్వస్థులై తలైరి. అంతట సుయజ్ఞానకుఁ బరలోకక్రియలు చేయు బడెను.

తల్లి! స్వకీయంబులు పరకీయంబులు నెవ్వయో, ఇది మనది, ఇది యితరులది యనుభావం జేల జనించుచున్నదో చక్కఁగా గ్రహింపవలయును. అట్టిభావంబు జనించుటకు అభిమానమే కారణంబనియు, అభిమానంబు అజ్ఞానఫలంబనియు నెఱుంగుము. అజ్ఞానమనఁగా విహితజ్ఞానంబగు.

ధర్మరాజా! పారణ్యకశిపుఁ డట్లు తత్త్వంబును వివరించి తల్లికిని మఱదలికిని నోదార్పుఁ గూర్చెను. వారు యథార్థంబును గ్రహించి దుఃఖంబును మాని తత్త్వచింతాపరలైరి.

పారణ్యకశిపుఁడు తపంబు పేయట

ధర్మసుతా! పారణ్యకశిపుఁ డట్లు నిజానుచరులకు నాజ్ఞాపించి తల్లిని మఱదలి నోదార్చి తపోవ్రతుడై మందరగిరికి జని యుక్తప్రదేశంబు నేర్పఱచికొని పాదాంగుష్ఠంబున నిలిచి చేతులెత్తి 'నాకు ముదిమి గాని చావుగాని కలుగరాదు; నాకు వైరియుండరాదు; ఏకరాజత్వంబు సిద్ధింపవలయును' అని సంకల్పించి మింట దృష్టినిలిపి తీవ్రతపంబునకు దొడఁగెను. కాలక్రమంబున వానిజటాకాంతు లరుణంబులై ప్రళయార్కకిరణాదీప్తులను మఱపించెను; వానియకాదలనుండి తపోవహ్ని

సధూమంబుగా వెడలి భూనభోంతరాళవిశల్లేఁ గ్రమ్మెను. ఆవేడిమికి సముద్రంబు లుడ్డుడికి కలంగసాగెను; థాత్రేతలంబు సుంజ్జోభించెను; గ్రహనక్షత్రంబు లురలఁజూచును; ద్విశాంతరంబులందు మంటలు రేఁగెను.

దేవకలు బ్రహ్మణ శరణిల్లుట

ధర్మజా! హిరణ్యకశిపుఁడు రాజ్యం బేలుచుండఁగా వానికి వెఱచి దేవతలు భూతలాంతరంబున దాఁగియుండిరి. అతఁడు తపోనిష్ఠుఁ డగుట విని వా రొకింత ధైర్యముపడసి తమతమనెలపులు చేరిరి. హిరణ్యకశిపుని తపోవహ్నిజ్వాలలు సురలోకంబునఱకుఁ జఱచెను. ఆవేడిమికి నందలి నిర్జరులు క్రాగి కరఁగి నిలువలేక హఠాహఠి బ్రహ్మలోకంబునకుఁ బరుగులెత్తి 'కావు కావుము. దేవా! హిరణ్యకశిపుని తపోవహ్నికీలలు దివంబెల్లఁ బ్రాణి తగులంబెట్టుచున్నవి. అచ్చోట నిలువఁజాలము. పితామహా! ఆజ్వాలలను వెంటనే చల్లార్పవేని లోకంబుల్లె వగ్ధంబులగు లోకనాశనందై నచో నీకు జరుగు పూజావిధానంబులు సమసిపోవును. హిరణ్యగర్భా! ఆదై త్రేయోర్వరుఁ డింతఘోరతపంబుఁ జేయుతలంపు నీకుఁ దెలియనిదిగాదు. అయినను మావిన్నది విన్నవించుము. 'బ్రహ్మదేవుఁడు మొట్టమొదట ఏ తపోనిష్ఠుఁడేసి చరాచరసమస్తసృష్టిని గావించి సర్వోన్నతంబైన సత్యలోకంబు నధిష్ఠించెనో యట్టి తపోయోగనిష్ఠుం బూని నేనుగూడ నప్పితామహులస్థానంబును సాధింతునుగాక! ఆత్మయుఁ గాలంబును నిత్యంబులు. నాయీప్సితంబు నేఁడు గాకున్నను వేయేండ్లకై నను సిద్ధింపకమానదు. సిద్ధికి దగినయత్నంబుమాత్రము వలయును. అసాధ్యమనుమాట కలదందురా? అసాధ్యమనునదే గలుగదు. యత్నోపకరణంబులు సమర్థంబు లగునేని సర్వము సిద్ధించును. సత్యలోకంబు నధిష్ఠించి బ్రహ్మసృష్టికి బ్రతిసృష్టి చేయుదును. ధృవాదిస్థానంబులసంగతి యేమందురా? అవి కాలవశంబులేగాని వేఱుగావు. కల్పాంతముతోడ వానికి నాశనంబు గలుగు. అట్టి తుచ్ఛంబులు నాకేల?' అను దృఢసంకల్పంబుతో నతఁడు తపోవ్రతుఁ డయ్యెనట! 'మా కెట్టివెఱపు తోచదు. ఏ నీపాదము

గోబ్రాహ్మణజనసుభై శ్వర్యయోగక్షేమంబులకు మూలమో యా నీ
పాదమే మెక్కని యిందు వచ్చితిమి. కర్తవ్యంబును దలపోయుము' అని
సాగిలబడిరి.

బ్రహ్మజేవుడు హిరణ్యకశిపుని వెదకి గాంచుట

ధర్మనందనా! పరమేష్ఠి నిర్జరులదీనాలాపంబు లాలకించి జాగు
సేయరాదని నిశ్చయించి భృగువక్షాదులను వెంటగొని మందరాద్రికి
జని హిరణ్యకశిపుఁ డెందున్నాడో యని తత్పర్వతవనాంతరంబుల్లె
వెదకెను. అయ్యసురేశ్వరుని పొలకులే గానరాదయ్యెను. బ్రహ్మదేవుఁ
డంతతో మిన్నకుండక మఱల వెదుక నారంభించి చనుచుండఁగా దిట్ట
మైన వెదురుపొద యొకటి గానవచ్చెను. పితామహుఁ డాపొదను డాసి
పరిశీలింపఁగా దానిమధ్యంబునఁ బెద్దపుట్ట యొకటి యుండెను. ఆపుట్ట
నుండి చీమలు బారులుపెట్టి వెలికివచ్చుచు లోనికి బోవుచునుండెను,
బ్రహ్మాదులు మెల్ల గా సందుచేసికొని యావల్చికంబును డాసి దానిలోపలఁ
జూచిరి. అందొక శల్యపంజరం బుండెను. చతురాస్యుడు దానిని జూచి
విస్తయపడి 'అహో! హిరణ్యకశిపుఁ డిట నున్నాడు!' అని పలుకుచు
దనచేతి కమండులుపులోనిజలంబులు ప్రోక్షించి 'కశ్యపాత్మజా! లేతెప్పు;
శుభంబయ్యెడు; నీతపస్సు పండెను; నీకు వరంబు నిచ్చుటకై వచ్చితిని.
ఇష్టమైనవరంబును గోరుము. నీదైర్యనైర్యసాహసంబులు పరమాద్భుతం
బులు. ఇంత దారుణతపంబు నెన్నడు విని కని యెఱుంగము. భరీ! గరి
తెడునీరుగూడ ముట్టక నూలుదివ్యవర్షంబులు మేనఁ బ్రాణంబుల నిలిపి
తివి. ఈషని యెవ్వనికి సాధ్యమగు! దైత్యవల్ల భా! నీవ్యవసాయంబును
నీతపోనిష్ఠయు నన్ను నీవశునిఁ గావించెను. ఏది కోరినను వెంటనే యియ్య
నున్నాడ. మర్తనకు నమర్త్యసందర్శనంబు నిష్ఫలంబుగాదు' అని
పలికెను.

హిరణ్యకశిపుడు బ్రహ్మను సందర్శించి స్తుతించుట

ధర్మజా! హిరణ్యకశిపుడు వల్లీ కాంతరంబున నున్నప్పుడు వాని చర్మమాంసరక్తమేదస్సులను జీమలు తినుటంజేసి యతఁడు శల్యపంజరంబో యన నుండెను. బ్రహ్మకమండలు జలంబులు వైన సోఁకినంతనే యతఁడు ఓజస్సహోబలాన్వితయావనశరీరుడై యాపుట్టనుండి వెలువడి వచ్చి వానియొడుట నంతరిక్షంబున హంసవాహనారూఢుడై యున్న పరమేష్ఠికి సాష్టాంగం బొనర్చి చేదోయి జోడించి యానందబాష్పంబులను పర్షించుచున్న కందోయి నెత్తి చూపును నలువవలను నిల్చి పుల కాంకితశరీరుండగుచు డగ్గుత్తికతో నిట్లనియెను.

‘ఏస్వప్రకాశుఁడు కల్పాంతకాలంబున జగంబును గప్పియుండునట్టి గాఢాంధకారంబును స్వతేజోవిశేషంబున జోపి యావిశ్వంబును బ్రకాశింపజేయునో, ఏమహానుభావుఁడు త్రిగుణాత్మకంబైన యాత్మమాయా బలంబున సృష్టిసీతలయంబులు గావించునో, యాత్రిగుణధామునకు సాష్టాంగము. ఏపరమోత్తుఁడు ఆదిపూరుషుండును సర్వబీజాత్తుండును విజ్ఞానమూర్తియు నై వెలయునో, ఏయగోచరుండు ప్రాణేంద్రియమనోబుద్ధి వికారవ్యక్తరూపంబునకు నుపాదానుం డగునో వానికి నమస్కారము. దేవా! చరాచరంబులకు సూత్రాత్మరూపంబున నియామకుండ వగుదువు గావున నీయాజ్ఞకు లోబడి ప్రజాచిత్తంబులునుఁ దత్పరిణామభూతచేతనయు మనస్సు నింద్రియంబులును వ్యవహరించును. ఆకారణంబున భూతవిషయవాసనలకు మూఁటికి నీశ్వరుండ వగుదువు. నీవే నీత్రయా శరీరంబునఁ జాతుర్వౌత్రవిద్యాత్మకమైన యగ్నిష్టోమంబును, అత్యగ్నిష్టోమంబును, ఉక్థ్యము, షోడశి, వాజపేయము, అతిరాత్రము, అప్తోర్వామము అనఁబడు సప్తతంత్రువులను నిర్మింతువు. నీకు నాద్యంతంబులు లేవు. అఖండమూర్తివి, సర్వజ్ఞుండవు, అట్టివాడవయ్యు దేహధారులకు నాత్మభూతుండవై వారియందుఁ బ్రకాశింతువు. నిర్వికారుండవయ్యుఁ గారణకార్యరూపవికారంబులు గాంచి చరాచరంబు లగుదువు. ప్రాణా

త్తుండవై యుండియుఁ బ్రాణులయాయువును లతాదిసూక్ష్మవయవంబుల చేత హరింతువు. నిరాకారుండవయ్య బ్రహ్మాండకోశంబును సీగర్భంబున దాల్తువు. దేవా! నీవలన నీశ క్తియైన ప్రకృతి వెడలి తదాత్మకగుణత్రయంబు నూతఁగొని దృశ్యంబునెల్లఁ గల్పించుచున్నను నీవు దానికి బరుండవై యాలీలలెల్లఁ జూచుచు నుండువు. ఆకారణంబున నిన్నుఁ బరబ్రహ్మస్వరూపుఁ డందురు. నీశ క్తి కార్యమైన జగంబెల్ల నీకు స్థూల శరీరంబై నీవిషయానుభవంబునకు సాధనమగును.'

'దేవా! నీయనుభవప్రకారం బెట్టిదందువా? పరమైశ్వర్య స్వరూపమైన సీయాత్మయందుండి యావిషయంబులను నీవు భోగింతువు. ఆకారణంబున నిరుపాధిక బ్రహ్మాత్తుండవు నవ్యక్తపదవాచ్యుండవు నగుదువు. సీరూపంబన్ననో యది తలంపునకుగాని మాటకుఁగాని గోచరింపదు. ఆరూపం బెందుండు నందువా? జగమెల్ల నాక్రమించియుండును. నీశ క్తి యెట్టిదందువా? చిత్తునచిత్తు ననునవి రెండును నశక్తులే యగును. అట్టి భగవంతునకు సమస్కరింతును.

హిరణ్యకశిపుఁడు వరంబులు కోరుట

దేవా! వరంబులు కోరుమని చెప్పితిని. వరదోత్తమునకు నిది నైజమేగదా! ఇదే కోరుచున్నాను, చిత్తగింపుము. సురాసురమహారగులవలననొండె నరులవలననొండె మృగంబులవలననొండె నాయుధంబులచేతనొండె జడచేతనపదార్థములవలననొండె వేయేల? నీవు సృజించిన భూతంబులవలననొండె మఱియెద్దానివలననొండె రేలఁగాని పవలునందుఁగాని బహిర్భాగంబునందుఁగాని గృహంతరమందుఁగాని నేలమీఁదఁగాని మింటఁగాని నాకు మృతిగలుగరాదు. మఱియు యుద్ధంబున నాకు బ్రతివైరి లేకుండుఁగాక! సకలలోకపాలకులయణిమాదిసమస్తైశ్వర్యంబులు నాకు శాశ్వతంబు లగుఁగాక! ఏకరాజత్వంబు నా కుండుఁగాక! దేవా! నాకోరికలను దెలిపితిని. వానిని గృహసేయు' మని వేడెను.

ధర్మజా! దైత్యైశ్వరుఁడు కోరినవరంబులను బరమేశ్ఠి విని యాశ్చర్యభరించి తలయూచి 'అనుచేశ్వరా! నీకోరినవరంబులు

పురుషులకు మహాదుర్లభంబులు. నీతపంబునకు మెచ్చితి; నీకోరినవరంబు లిచ్చితి' నని పలికి వానిపూజ లంది నిజలోకంబునకు బోయెను.

హిరణ్యకశిపుని దిగ్విజయము

ధర్మజా! హిరణ్యకశిపుఁ డట్లు వరంబులు పడసి స్వస్థానము చేరెను. ఆలోన వానియనుచరులు లేనియాజ్ఞ నక్షరాక్షరంబులఁ గొనసాగించిరి. పట్టణంబులు పాడయ్యెను; పురంబులు బుగ్గియయ్యెను; గ్రామంబులు కాలిపోయెను; మందలు మ్రంచెను; ఆరామంబు లంతరించెను; దేశమెల్ల గోడుగోడు మనెను.

హిరణ్యకశిపుఁ డట్లు స్వపురము చేరి విష్ణువ్రతముఁ బగ సాధించు టకుఁగా సంవిధానంబును నిశ్చయించి దిగ్విజయంబు సాటి ముల్లోకంబుల మీఁద దాడివెడలెను. మొట్టమొదట నరలోకంబు వానికి బోహారనెను. దానివెంట సురలోకంబు దేవాసురగరుడగంధర్వసిద్ధచారణవిద్యాధర సహితంబుగాఁ దలయొగ్గెను. ఋషులును మునులును బితృదేవతలును గత్యంతరము గానక వానికి వశులైరి. యక్షరాక్షసపిశాచభూతప్రేతపతు లెల్లరు శరణు శరణనిరి. అతఁ డట్లు విశ్వవిజయుఁడై లోకపాలకుల స్థానంబులను హరించి విశ్వకర్తనిర్మితంబును దైలోక్యలక్ష్మీనివాసంబునైన స్వర్గంబు నాక్రమించెను.

హిరణ్యకశిపుఁడు మహేంద్రసింహాసనము నధిష్ఠించుట

ధర్మజా! అతఁ డట్లు స్వర్గంబు నాక్రమించి మహేంద్రుని భవ నముఁ జొచ్చి యందలి విద్రుమసోపానంబులను, మరకతకుట్టిమంబులను పుటికకుడ్యంబులను వైడూర్యస్తంభంబులను, విచిత్రవితానంబులను, బద్ధరాగపీఠంబులను దంతనిర్మితమౌక్తికాజాలాలంకృతమంచంబులను జూచుచు లోనికిఁ జనెను. అంతఃపురమందు సురసుందరీమణులు వారి స్వరూపవేషంబులను మణిస్తంభప్రతిబింబితంబులఁ జూచి సవరించి కొనుచు సుంచరించుచుండిరి.

హిరణ్యకశిపుఁ డట్లు మహేంద్రభవనసౌభాగ్యంబును దిలకి చుచుఁ జని యమరేశ్వరసింహాసనంబు నధిష్ఠించెను. సురలు వానికి మ్రొక్కిరి. కమలభవకమలాక్షకమలహస్తులు ముగ్గురుదక్కఁ దక్కిన లోకపాలకముఖ్యులెల్లరుఁ గానుక లర్పించిరి. ఆదనుజేశ్వరుని గీర్తిని విశ్వావసుఁడును దుంబురుఁడును మూబోంట్లుఁ బాడున క్లేర్పడెను. అచ్చర లాడిరి; గంధర్వాదులు పాడిరి. సర్వవర్ణా శ్రమంబులవారు వారి యజ్ఞంబులందలి హవిర్భాగంబును వానికి సమర్పించిరి.

ధర్మజా! వానియాజ్ఞకు నోడి సప్తద్వీపాత్మకభూమండలంబెల్ల దున్నకయే పండసాగెను. అతఁడు కోరినకోర్కెలను దివంబు గురియఁ జొచ్చెను. నభంబు వానికి సర్వవినోదంబులఁ గూర్చెను. సాగరంబులు వానిగర్భాంతరరత్నంబులను దరంగహస్తంబులఁ దెచ్చి నజరులిచ్చెను. వానిక్రీడాప్రదేశం దెప్పుడు బుష్పదిశోభాయమానంబుగా నుండునట్లు చేయుటయే ఋతువుల వ్యాపారం బయ్యెను. అతఁ డట్లు లోకైక నాయకుడై జితేంద్రియుఁడు గామింజేసి మహదైశ్వర్యమత్తుండై తన మాటయే శాస్త్రప్రమాణంబుగా సాగించుచు యథేచ్ఛాభోగంబులఁ దేలియాడసాగెను.

దేవతలు శ్రీవిష్ణువునితో మొఱపెట్టుట

ధర్మజా! వానిపాలనంబు నానాటికి నిరంకుశంబును మహోగ్రంబు నయ్యెను. లోకపాలకాదులు దానిని భరింపఁజాలక విష్ణువుదక్క వేటొండు గతిలేదని నిశ్చయించిరి. కాని వారెల్లరుఁ గొలువుగాండ్ర గుటంజేసి కొలువు సాలించి యాదేవదేవుని సందర్శనార్థము పోవుటకు నవకాశంబు వారికిఁ గలుగదయ్యెను. ఒండుమార్గంబు గానక వారు తమతమస్థానంబులనుండి శ్రీమహావిష్ణు వున్న దెసకు మరలి 'దేవా! ఇదే నీకు నమస్కారం' బని హస్తంబులెత్తి మ్రొక్కి నిద్రాహరణంబులు వర్జించి నియతాత్ములై యాచర్యేశ్వరుని లోలోన స్మరింపసాగిరి. లోలోన స్మరించుట యేలగుదువా? వారిభావంబు బహిర్గతంబై నచో దై త్యేశునివలన

వారికి ముప్పు దప్పదు. ఆకారణంబున నంతర్గతంబుననే వారు ప్రార్థింప సాగిరి.

అట్లుండఁగా నొక్కనాఁడు గగనతలంబునుండి 'దేవతలారా! వెఱవకుఁడు; మేలయ్యెడు. ఆదైత్యాధముని దుర్వృత్తికి శాంతిఁ గావించును; ఒక్కింతకాలము సహింపుఁడు. గోబ్రాహ్మణవేదంబులను సురలను సాధుజన ధర్మంబులను నన్నును ద్వేషించువాఁడు శీఘ్రనాశం బొందకమానఁడు. నాచేతనే యతఁడు చచ్చు' ననుపల్కులు వివచింపెను. ఆమాటలు చెవిబడినంతనే సురలు కొంత శాంతినిొంది యాపరమేశ్వరు నకు నమస్కరించి కాలంబును బ్రవీక్షించుచుండిరి.

ప్రహ్లాదఘట్టము

ధర్మజా! హిరణ్యకశిపునకు నలుగురు పుత్రులుండిరి. వారిలోఁ బ్రహ్లాదుఁ డనువాఁడు పుట్టువునుండి సద్గుణమూర్తియై సర్వభూతప్రియ త్వము సాధుసేవయు బితృవాత్సల్యంబు దీనజనానుకంపబుద్ధియుఁ గలిగి జితేంద్రియుడై విద్యాధనాభిజనరూపమదంబులకు నెడమియక పరమేశ్వరభక్తియే దినకర్తంబుగా నుండెను. వేయేల! సాధు వెవఁ డన్నచోఁ బగవారుగూడ వానినే పేర్కొనుచుండిరి.

ప్రహ్లాదునిబాల్యవర్తనము

ధర్మజా! ఆటపాటలన్న బాలకులకుఁ బోయినప్రాణంబులు వచ్చును. ప్రహ్లాదుఁడు తోడిబాలురఁగూడి క్రీడాప్రవేశంబులకుఁ బోయి నప్పుడు సహచరులు క్రీడావిసోదంబుల నుండఁగా నతఁడు జడుఁడువలె నొకచోఁ గూర్చుండి యుండును. అతఁ డెందున్నదియుఁ దోడిబాలకు లేమిసేయుచున్నదియు వానికిఁ దెలియవు. అంతియగాదు. అందరివలె నతఁడును భుజించును, శయనించును, దిరుగాడును, కూర్చుండును, మాట్లాడును. అన్యులకర్థేంద్రియంబు లెట్లొ వానికర్థేంద్రియంబులు గూడ వానివానివ్యాపారంబులు చేయుచుండును. అట్లున్నను దత్కార్యంబుల నతఁ డెఱుంగఁడు. ఆబాలుఁ డొకసారి రోదనంబుసేయును;

ఒకసారి నవ్వును; ఒకసారి పాడును; ఒకసారి నృత్య మొనర్చును; ఒకసారి భగవంతు ననుకరించును; ఒకసారి బిగ్గరిగాఁ గూయును; ఒకసారి పులక రించును; ఒకసారి యానందబాష్పంబులు గార్చును. ఇవన్నియుఁ బ్రహ్లాదుఁడు బుద్ధిపూర్వకంబుగాఁ జేయుచున్నట్లు జనులు తలంచుచుండిరిగాని యతఁడుమాత్రము తా నట్లుచేయుటయే యెఱుంగఁడు. కారణ మేమి దువా? చిత్తము దేనియందేని లీనమైయున్నప్పుడు బాహ్యేంద్రియ వ్యాపారంబులు దానికిఁ దెలియరావు. ప్రహ్లాదునిచిత్తంబు భగవదాయ త్తమై తదేకవృత్తితో నుండసాగెను. ఆవృత్తిలో నున్నచిత్తముయొక్క స్థితి యేమియందువా? అది యాత్మానందంబును బహువిధంబుల ననుభవించుచు నన్యంబులను మఱచును. ఆయానందంబు తనంతటతాను పొంగి పొరలినప్పుడు తత్తరంగంబుల తఱికి భక్తుని శరీరావయంబులట్లు వర్తించును. అట్టి మహానుభావుఁడు హిరణ్యకశిపునకు నెంతయు వెగటయ్యెను. ఆదైత్యే శ్వరుఁడు పుత్రముమకారంబునుగూడ మఱిచి ప్రహ్లాదునకుఁ జేసినద్రోహం బింతనరాదు' అని చెప్పెను.

హిరణ్యకశిపుఁడు ప్రహ్లాదుని గర్హించినకారణము

పరీక్షింపఁజేంద్రా! ఆమాట విన్నంతనే ధర్మజుని నిలువెల్ల గగుర్పాటుచెందెను. ఆసాండవాగ్రజుఁడు సుంత సమదాయించుకొని 'దేవీ వర్యా! పుత్రులు దుష్టులై నప్పుడు వారిని శిక్షించుటకుఁగాఁ దలదండ్రులు కోపపడుట సహజము. అంతియగాని బిడ్డలకు ద్రోహంబుఁ దలంపను. బ్రహ్మాదుఁ డన్ననో పరమసాధువని చెప్పితిరి. అట్టి పుత్రరత్నంబు నొడిలోఁ గూర్చి తలదండ్రు లెంతయు నానందింతురు. హిరణ్యకశిపునివర్తనంబు విచారితంబును గర్హ్యంబునగు? అతఁ డట్లు వర్తింపఁ గారణమేమో యూహింపరా' దనెను. వానికి నారదుఁ డిట్లనియెను.

ప్రహ్లాదుని విద్యాభ్యాసము

ధర్మనందనా! ప్రహ్లాదుని చరిత్రయంతయు విన్నఁగాని నీమహాత్ముండు వీడఁడు. అది చెప్పెద. సాచధానంబుగా వినుము.

అసురులకు శుక్రాచార్యులు పురోహితుఁ డగుట వినియుందువు. శుక్రాచార్యునకుఁ జండామార్కులనువేరి తనయు, లిద్దఁ టుండిరి. హిరణ్యకశిపుఁడు ప్రహ్లాదునకు విద్యగఱపుటకు నయ్యిద్దఱను నియమించెను. వారు దైత్యాధీశునిమందిరంబుననే నివసించుచు బ్రహ్లాదునకును వానితోడిబాలురకును దండనీతి మున్నగువిద్యలను గఱపసాగిరి. ప్రహ్లాదునకుఁ బుట్టువుతోడనే సర్వనీతులు హృదయంగమంబులు. అయిన నతఁడు గురువుల నుల్లంఘింపక వాసు చెప్పినదానినెల్ల వినుచుఁ జదువుచు నుండెను. కాని యాచదువులు వానికి రుచింపకుండెను. ఏలయందువా? చదువులెల్ల 'నీవు, నేను' అనునట్టి యభిమానంబు నాశ్రయించియుండును. ప్రహ్లాదుఁ డామెట్టు దాఁటి సర్వసమబుద్ధితో నుండువాఁడు గావున వానికి మిథ్యాభినివేశపూర్వకంబులైన నీత్యాదివిద్యలు రుచింప వయ్యెను.

హిరణ్యకశిపుఁడు పుత్రునివిద్యను బరీక్షించుట

ఒకనాఁడు హిరణ్యకశిపుఁడు పుత్రుఁ డేమాత్రము చదివెనో యెఱుంగఁ గుతూహలియై కొడుకును రప్పించి తోడపై నిడికొని 'నాయనా! నీవు చదివిన చదువులలో నేది యుత్తమంబని నీకుఁ దోచెనో చెప్పు' మని లాలించెను. ప్రహ్లాదుఁ డామాట విని 'తండ్రి! సంసారము 'నేను, నాది' అను భావంబునంజేసి కలుగుచున్నది. అదియు శాశ్వతము గాదు. నేఁ డుండునది రేపు గానరాకుండుట చూతుముగదా! ఎండ మావులవంటి యిట్టిసంసారంబున నెన్నియెండ్లున్నను నాత్మదాహంబు తీరదు. జీవరాశియెల్ల నానందార్థమై ప్రాఁకులాడుచుండును. అది దానికి నైజము. ఆనందంబును గోరుట యుక్తమే యైనను శాశ్వతానందంబును గోరవలయును. శాశ్వతానందంబును బడయుటకు శాశ్వతపదార్థంబు నాశ్రయింపవలయును. అట్టిపదార్థం జేదో యెఱుంగక సంసారమే యానందాశ్రయం బను భ్రాంతితో జీవకోటి యట్లు ప్రాఁకులాడు చున్నది. అట్టి శాశ్వతానందదాయయైన పదార్థం జేదియందువా?

హరిపాదంబుదక్క వేఱొండు గలుగడు. అదియే యెల్లరకు నాశ్రయ
ణీయంబగుఁ గావున సంధకూపతుల్యంబైన సంసారంబును వదలి వనాంత
రంబుఁ జేరి హరి నాశ్రయించుట యుత్తమంబనియు నదియే యుత్తమ
విద్య యగుననియు నాకుఁ దోచుచున్నది' అని చెప్పెను.

ధర్మజా! ఆమాటలు చెవిబడినంతనే హిరణ్యకశిపుని నిలువెల్ల
మంటలెగనెను. అతఁడు తహతహపడుచు 'బౌరా! ఈషణిహనబుద్ధి నెవరో
చెఱచిరి. ఈపని విష్ణుపక్షపాతులు చేసియుండురు' అని యూహించి తన
యాగ్రహంబును లోలోన నడంచివైచి గురువులను రప్పించి 'బుజ్జలారా
ఈకూనకు జక్కనివిద్య బోధింపుడు' అని హెచ్చరించి ప్రహ్లాదుని
వారివెంటఁ బంపెను.

ప్రహ్లాదునకు వానిగురువులకు సంవాదము

చండామార్కులు ప్రహ్లాదుని విద్యామందిరంబునకుఁ దోడ్కొని
పోయి సంగతి విచారించిరి. ప్రహ్లాదుఁడు జరిగినయుదంతంబు వారికిఁ
జెప్పెను. వా రామాటలు విని వానిని బుజ్జగించి 'సీతోడ నిందలు
బాలురు చదువుచున్నారు. మీయెల్లరకు నొక్కరూపమైనచదువులనే
గఱపితిమి. వారికిఁ గలుగని యీబుద్ధిభేదము నీ కెట్లు జనించెను? ఇది
తనంతట నీకుఁ గలిగెనా? పరు లెవ్వరైనను దీనిని నీకు బోధించిరా?
సత్యముదాఁచక చెప్పు' మని యడిగిరి.

ప్రహ్లాదుఁడు వారిని విని 'గురువర్యులారా! స్వపరభేదంబు
మిథ్యాభూతముగాని సత్యముగాదు. అట్టి భేదభావంబు గలుగుటకు
గారణ మేమందురా? అది మోహఫలంబుగా జనించుచున్నది. మోహ
మన్న నో భగవంతాయోగంబున జనించుచున్నది. మోహము పశు
బుద్ధియగు. అబుద్ధి యున్నంతకాలము శాంతికలుగదు. శాంతిలేనినాడు
సుఖం దెట్లుండును? మోహకార్యం జేమందురా? అది వట్టికోర్కెలను
తెంచి క్రేళ్లుదాఁటించును. కోర్కె లెన్నఁడు దనివిఁజెందవు. సుఖంబును

గోరువాడు మొట్టమొదట మనశ్శాంతిని బడయవలయును. శాంతిని బడయవలయునన్నచో బ్రహ్మధమంబున మిథ్యాభూతమైన పశుబుద్ధిని నున్మూలంపవలయును. అది యెట్లందురా? అందులకు బరమేశ్వరాను గ్రహమే పరమసాధనంబు. ఆశ్రమవాసుఁ డెవ్వని చతుగ్రహించునో వాడు స్వపరభేదబుద్ధిరహితుడై కృతార్థత నొందును.

పరమాత్మ నాశ్రయించినవారికి నట్టిబుద్ధి కలుగుటకు హేతు వేమని యందురా? బుద్ధి యొకవస్తువు నాశ్రయించినప్పు డావస్తుశక్తి బుద్ధియందు వ్యాపించును. ఇది యెల్లరకు స్పష్టము. పరమాత్మఁడు భేద రహితుఁడును సర్వాంతర్యామియునై యుండును. ఆకారణంబున వాసిని క్రిశుద్ధిని నాశ్రయించినచో నాతత్త్వమే బుద్ధియందు వ్యాపించును. అది భేదరాహిత్యస్థితిఁ బడయును. భగవచ్చక్రితత్త్వంబుయొక్క రహస్యంబు నెఱుంగక లోకం బెప్పుడు గుణబద్ధమై 'నీవు, నేను' అనుభావంబుతో వ్యవహరించుచు బడరానిపాట్లు పడుచున్నది. ఈవిషయంబున వేద వాదులుగూడ భ్రమచెందుదురు. ఇక సామాన్యులసంగతి చెప్పనేల?

గురువర్యులారా! బుద్ధిభేదంబునజేసి మతభేదంబు గలుగును. నాదృష్టి వేటుగా మీదృష్టి వేటుగా నున్నది. దానంజేసి నాకు మతిభే దంబు గలిగెననియు దాని నెవ్వలో బోధించిననియు మీరు శంకింతురు. ఇట్టిబుద్ధిని బరమాత్మఁడే నాకుఁ గలిగించెను. అన్యు లెవ్వరును గారు. సూదంటురాయి చెంతనుంచినయిసుపముక్కవలె దల్లోకథాముని చెంత నుంచిన నాచిత్తంబు సంగతి యయ్యెను. ఇట్లు యదృచ్ఛాపరిణామంబును గన్న నాచిత్తంబు మీయుపదిష్టంబులకు వేతైయుండును. గురువర్యు లారా! మీయడిగినదానికి గలరూపు విన్నవించితీసి' అని చెప్పెను.

ధర్మజా! గురువు లామాటలు విని కోపపడి 'ఓరి! బెత్తముకొని రండు; ఇతఁడు స్వకులాంగారకుడై పుట్టెను. పీనివలన మనకు నవకీర్తి యయ్యెను. ఈదుర్బుద్ధిని దండించి సవరింపవలయును. కటా! దానపచందన పనంబునకు విష్ణువు పెనుగొడ్డలియగు. ఆగొడ్డటికి నితఁడు నాశంబుగా

సున్నాడు' అని యదరింపులు బెదరింపులు పలికి మఱల వానికి ద్రివర్ష విద్యను నయభయంబుల బోధించిరి.

హిరణ్యకశిపప్రహ్లాదుల ద్వితీయసమాగమము

అంతఁ గొన్నాళ్లకు గురువులు హిరణ్యకశిపునొద్దకుఁ బోయి 'దానవేశ్వరా ! నీపుత్రుడు దండనీతిని సమగ్రంబుగాఁ గఱచె' నని చెప్పిరి. దైత్యనాథుఁ డందులకు నెంతయు సంతసించి పుత్రునిప్రతిభఁ దెలియ నువ్విట్లూరుచు వానిని దోడ్కొనిరమ్మని యాజ్ఞాపించెను.

దైత్యగురుకుమారులు ప్రహ్లాదునకు నలుగు పెట్టించి జలకమార్చి కై సేసి మృష్టాన్నభోజనం బిడి వానిని దైత్యేశునొద్దకుఁ దోడ్కొని పోయిరి. ప్రహ్లాదుఁడు తండ్రి పాదంబులకు మ్రొక్కెను. హిరణ్యకశిపుఁడు పుత్రుని గవుంగిటఁ గ్రుచ్చి యెత్తికొని దీవించి తోడపై నిడి శిరంబు మూర్కొని యానందాశ్రువులు నించుచు 'నాయనా ! ప్రహ్లాదా ! గురువులతోడ నింతకాలము చదివితేవిగదా ! నీ నేర్చినదానినారం బేమో చెప్పు' మనెను.

ప్రహ్లాదుఁడు తండ్రి వంక మరలి 'నాయనా ! జీవునకు నానందానుభవేచ్ఛ నై జమగు. అయ్యనుభవంబునకుఁ గలమార్గంబులను జదువు బోధించును. ఆమార్గంబులలో నెద్దారిం జన్నచో నిత్యానందంబు లభించునో దానిని గ్రహించి నడుచుట పురుషునకు యుక్తంబగు. ఆమార్గంబును నిశ్చయించుట యెట్లందువా ? మనలో నంతఃకరణం బను నట్టి యింద్రియం బొకటి గలదు. అది నాలుగువృత్తులతో వర్తించుచుండును. అవి బుద్ధివృత్తియనియు, అహంవృత్తియనియు మనోవృత్తియనియు, జిత్తవృత్తియనియుఁ జేర్కొనంబడును. యుక్తాయుక్తంబులను నిశ్చయించుట బుద్ధివృత్తి యగును. ఆనిశ్చయంబును జ్ఞానమందును. ఆజ్ఞానంబును అహంవృత్తి స్వీకరించి వర్తించును. అది విజ్ఞాన మనబడు.

తండ్రి ! ఆనందంబు ననుభవించుటకుఁ దదాత్మకపదార్థం బొకటి యుండవలయును. అసలు పదార్థంబు కంటికి గోచరింపదు. దానివిలాసం

బులు రూపనామంబులఁ దాల్చి విశ్వరూపంబునఁ బరిణమించియుండును. అనందార్థులు విశ్వములోని పదార్థంబులను వారివారి రుచులప్రకారం బాశ్రయించి యానందింతురు. ఆవస్తువులందలి యానందాంశంబులు వివిధగతుల నుండును. అంశంబు లెన్నడును బూర్తిఫలంబు నీయవు. దానంజేసి తుమ్మెదలగతి జీవు లొకదానిని జేరి దానిని విడిచి మఱియొక దానికే బరుగులిడుచుందురు. వారిత్రిపుట లొకనాఁటికిని దీఱవు.

దీనింబట్టి దీర్ఘముగా నాలోచించినచో క్షణభంగురమైన విశ్వ మందలి వస్తువులవలనఁ గలుగునట్టి యానందంబుఁగూడఁ బరిమితంబును క్షణికంబు నగునని స్పష్టపడును. కాఁబట్టి యానందంబును బడయఁగోరు వారు శాశ్వతానందంబునకై యత్నించుట మేలగు. దానిని బొందుటకు భక్తియే పరమసాధనము.

ఈభక్తిఫలం బేమందువా? బుద్ధిని గ్రమ్మియుండు మనీషంబులు తొలఁగి యది స్వచ్ఛమగును. అప్పుడు దాని నిశ్చయశక్తి సమగ్రంబును బ్రమాదరహితంబు నగు. అట్టిబుద్ధి నిశ్చయించిన విషయంబును అహం వృత్తి గ్రహించి యనుభవించునప్పుడు తదనుభవంబు నిర్వికల్పకము శాశ్వతంబునై పరిధవిల్లును.

భక్తికి భజనీయపదార్థం బుండవలయును. శాశ్వతానందంబును గోరునప్పుడు భజనీయమైనవస్తువుగూడఁ బూర్ణమును శాశ్వతంబు నైనదిగా నుండవలయును. ఆవస్తు వేదియందువా? ఏవస్తువుయొక్క యానందవిలాసంబు విశ్వరూపంబునఁ బరిణమించి జీవుని నానందాంశం బులఁ బ్రలోభించి త్రిప్పుచున్నదో యావస్తు వొక్కటే భజనీయంబగు. ఆపరమార్థవస్తు వేదందువా? శ్రీమహాభిష్ణువే యాపరమార్థవస్తు వగును. వేటొండు గలుగదు. 'తంక్రి! ఇదే నాచదువుల సారము' అని విన్నవించెను.

పారణ్యకశివుడు గురువుత్వలన దూషించుట

ధర్మజా! ఆమాటలకు పారణ్యకశివుడు మహాగ్రహోదగ్రుండై గురువుత్వలవంక మఱలి పండ్లు పటపట గీఁటి 'బ్రహ్మణాథములారా!

నాయిచ్చునట్టికూడు కుడిచి గుడ్డకిట్టి నన్ను మోసగించుటయేగాక నా బాలునకు నాశత్రువునందు భక్తిని గఱపితిరా? ఇంతకన్న నాకు జేయ నైనకీడు గలదా? అసాధువులు కపటవేషధారులై లోకంబునకు ద్రోహం బొనర్తురు. ఆమోసముయొక్క ఫలము తుట్టతుదకు జేసిన వారికే గలుగును. అది మఱచి వర్తింతురు. బ్రహ్మహత్యాదులకు గుడ్డు రోగాదు లెట్లొ లోకవంచకులకు దత్తత్కర్తవితం బైనఫలంబు తప్పదు' అని రోషకషాయస్వరంబున బలికెను.

గురుపుత్రులు సమాధానము చెప్పట

ధర్మజా! గురుపుత్రు లాకరినవచనంబులు విని 'ఇంద్రా! నీపుత్రుడు చెప్పినయర్థము మేము బోధించినదిగాని పదులు వానికి బోధించినదిగాని గాదు. అతఁ డెట్లు నేర్చెనందువా? వానిస్వభావమే వానికి దానిని బోధించెను. ఇందు మాతప్పుగాని పదులతప్పుగాని లేదు. కాబట్టి కోపంబు మానుము. నీకూడుతిని నీగుడ్డగట్టి నీకు ద్రోహంబు చేయునట్టి మందభాగ్యులము గాము. లేనితప్పులను మాకు మూటగట్టవల' దనిరి.

హిరణ్యకశిపప్రహ్లాదుల ద్వితీయసంభాషణము

అంతట దనుజేశ్వరుడు పుత్రునివంకఁ జూచి 'దురాత్మా! ఈబుద్ధి నీ కెట్లు జనించె' నని గద్దరించి పలికెను. ప్రహ్లాదుడు జంకుకొంకులు వదలి 'తండ్రి! ఇంద్రియవశులై సంసారజంబాలంబునఁబడి కుడిచిన ముఱికినే మఱలమఱలఁ గుడుచుచునుండు గృహసక్తులకు హరిమీడిప్రీతి స్వయముగా నొండెఁ బరోపదేశంబున నొండె నన్యోన్యయత్నంబున నొండె గోటిజన్మంబులకుఁగూడఁ గలుగదు.'

అట్టిబుద్ధి స్వయముగా నెట్లు గలుగు నందువా? ఆసంగతి మున్నే విన్నవించితిని. అయినను మఱల విన్నవించును. చలిచీమ మొదలు బ్రహ్మ పర్యంతము సకలశరీరంబులలో దీపమువలె భగవంతుడు వెలుఁగుచుండు. ఆజ్యోతిని అంతఃకరణంబు గప్పియుండును. అంతఃకరణ మనఁగా నేమియందువా? భోగ్యఫలవాసనలసముచ్చయంబు నంతఃకరణమందును. అది

భోగ్యఫలంబులబట్టి శుద్ధముగానో మలినవంతముగానో యుండు. అది శుద్ధమేని దానిలోనున్నదీప్యకాంతి ముఱికిలేని గాజుకుప్పెలోని దివ్వె వెలుగువలె వెలికి బఱచును. ఆవెలుగులో బుద్ధ్యాదులకు స్వరూప జ్ఞానంబు గలుగును. అదియే బోధ యనబడును. అంతఃకరణంబు మలిన వాసనాసమాక్రాంతమగునేని లోపలిజ్యోతి స్వయంప్రకాశమానం బయ్యి ముఱికిగాజుకుప్పెలోని దివ్వెవలె బహిఃప్రకాశమానంబు గానేరదు. బుద్ధిప్రకాశాప్రకాశంబులు దాని శుభ్రతాశుభ్రతలనుబట్టి యుండుననియు, ఆశుభ్రతాశుభ్రతలు భోగ్యఫలవాసనలబట్టి యుండుననియు నెఱింగినప్పుడు బుద్ధివికాసంబు స్వయమో పరకీయమో యూహింపనగును.

నాయనా! బుద్ధి యట్లు స్వచ్ఛముగా నప్పుడు దానికి మోహము గలుగుచున్నది. అనగా మంచిచెడుగులను నిర్ణయింపనేరక మంచిని చెడుగుగాఁ జెడుగును మంచిగా గ్రహించుటగును. చెడుగును మంచిగా గ్రహించి తదానందంబు ననుభవించుటయే విషయాసక్తి యనబడును. అట్టివారు వేదసూత్రంబునఁ గట్టువడి విషయప్రపంచమందే శ్రుష్టరు దురు. వారి ననుసరించువారిగతిగూడ గ్రుడ్డి ననుసరించుగ్రుడ్డిగతి యగును. అట్టివారికి మంచిగలుగుట యెట్లందువా? మహాత్ములపాదపద్మంబు పయిగాలి వారిపై సోకునేని వారియంతఃకరణమాలిన్యంబు తొలగును. తత్ఫలంబుగా లోపలిభగవత్ప్రకాశంబు వారిబుద్ధిదర్శనమందు యథా గతిఁ బ్రకాశించును. ఆప్రకాశములో యుక్తాయుక్తంబులను గ్రహించి యయుక్తంబులను వదలి యుక్తంబులను స్వీకరింతురు. దీనినే విషయ విరక్తి భగవద్రక్తియు నని వచింతురు' అనిచెప్పి మిన్నకుండెను.

హిరణ్యకశ్యపుఁడు పుత్రపథ నాశ్వాపించుట

ధర్మజా! దైతేయ డామాటలకు భగ్గవ మండిపడి తొడవైననున్న ప్రహ్లాదుని పడఁద్రోసి కన్నుల నిప్పులు రాల్చుచు భటులవంక మఱి

‘రక్కసులారా! ఈపాపాత్ముడు వానిపితండ్రివధకుని పాదాలకు మ్రొక్కుచున్నాడు. నావైరిని బూజించు నితడు నాభ్రాతృఘాతకుడగు. తలవండ్రుల మే లెంతయు నరయుడు. కనిపెంచినవారికే కీడు నేయునట్టి యీ ద్రోహిని విష్ణు వెట్లు నమ్మునో నమ్మి యేమాత్రము బాగు పడునోగదా! ఆహితుడు సుతుడైనను ద్యాజ్యుడే యగు; హితుడు పరుడైనను మాన్యుడగు. చెడినయంగంబును ఛేదించి శరీరంబును రక్షించికొనునట్లు దుష్టుడైనపుత్రుని విసర్జించి కులంబును గాపాడుట నీతియగు. ఆతేండ్ల బాలకు డందురా? విషసర్పము చిన్నదని విడువ వచ్చునా? మఱియుఁ నితఁ డహితుఁ డగుటయేగాక పుత్రకు డైన కారణంబున హితశత్రువగును. ఈకూళను దెగటార్చిరండు’ అని యాజ్ఞాపించెను.

రాక్షసభటులు బ్రహ్మాదుని బాధించుట

ధర్మజా! ఆమాటతోడ రాక్షసభటులు వెల్లార్చుచు నిర్దయా మతులై వాడియొంటెలతో సూదిమొనబల్లెంబులతోఁ దీక్షఖడ్గంబులతోఁ బ్రహ్మాదుని బొడిచిరి గ్రుచ్చిరి నఱికిరి. ఆశిశువు ‘శ్రీహరి!’ అనుచుఁ దల యొగ్గియుండెను. భటు లట్టు లెన్నిపర్యాయములు పొడిచినను నఱికినను వానిశరీరము కనుగందదాయెను. అది దైత్యేశ్వరుడు చూచి యాశ్చర్యపడి ‘ఇక నేమి రానున్నదో తెలియదు. ఏమైన నగుఁగాక. ఇతనిని మననీయరాదు’ అని తలంచి యాబాలకుని మత్తేభంబులచేతఁ ద్రొక్కించెను; విషసర్పంబులచేతఁ గఱపించెను; పెనుగొండశిఖరాగ్రం బులనుండి క్రిందికిఁ ద్రోయించెను; నేలబొరియలోఁ బూడ్పించెను; గరళము పెట్టించెను; మంచుగడ్డలలోఁ బొతించెను; నీటిలో ముంచెను; అగ్నిలోఁ బడవేయించెను. అవియెల్లఁ బ్రహ్మాదు నేమియుఁ జేయఁజాల వయ్యెను. అంత దానవేశ్వరుడు మారణహోమప్రయోగంబులను నిరసనశిక్షలు గావించెను. వేయేల? అతడు పెట్టనిబాధలే గలుగవు.

హిరణ్యకశిపుడు స్వప్రయత్నభంగంబునకుఁ దలవ్రాల్చుట

ధర్మజా! దైతేకుడు స్వప్రయత్నంబు లట్లు వ్యర్థమగుటఁ జూచి
'కటా! వీనియెడ మహాఘోరయత్నంబులుగూడ వృథయయ్యెను.
బాలుడయ్యు నిట్టిపాట్లకుఁ దొణకఁడు విన్న బాటుఁ జెందఁడు. ఏమి!
వీనిప్రభావం బప్రమేయంబుగానున్నది. వీనితోడి వైరంబు నామృతికిగా
నగునేమో?' అని చింతాపరుడై తలవ్రాల్చెను.

చండామార్కులు హిరణ్యకశిపునకు నుపకాంతిఁబలుకుట

ధర్మజా! చండామార్కు లావంతిల్లెఁ జూచి యచ్చెరువొంది
హిరణ్యకశిపుని సమీపించి 'దనుజేశ్వరా! ముల్లోకంబులకు నేకైకప్రభు
వైన నీకుఁ జింతాకారణము గలుగదు. పుత్రకునిగూర్చి చింతింతు నం
దువా? పసిబిడ్డలగుణదోషంబులు పరామర్శకుఁ దగవు. ఒక్కటి మాకుఁ
దోచుచున్నది. భార్గవుఁ డిటకు విచ్చేయును. అందాక నితఁడు పాటిపోవ
కుండునట్లుగా వరుణపాశబద్ధుఁ డగునట్లు చేయుము. ఆగురువర్యుఁడు
వీనికి బుద్ధిగఱపును. గురుసేవవలనఁ గాలక్రమంబుననైనను మంచిబుద్ధి
వీనికి రానగు. మామాట నంగీకరింపు' మనిరి. హిరణ్యకశిపుఁ డావాక్యం
బులకు సమ్మతించి 'గురుకుమారకులారా! ఇతనికి రాజధర్మంబులను
గృహస్థధర్మంబులను జక్కగా బోధింపుడు' అనిచెప్పి ప్రహ్లాదుని వారి
వెంటఁ బంపెను.

ధర్మార్థకామకాస్త్రబోధనల తత్త్వము

ధర్మజా! గురుకుమారులు వానిని వెంటఁగొనిపోయి ధర్మార్థ
కామకాస్త్రంబులను బూసగుచ్చినట్లు బోధించిరి. ప్రహ్లాదుడు గురువుల
బోధనల్లె విని 'అయ్యో! వీరిబోధనసారంబును వీరే గ్రహింపరైరి.
ఈధర్మంబుల్లె ద్వంద్వమతులై దుఃఖంబులు గుడుచువారికిఁ దాత్కాలి
కోపకాంతికిఁగాఁ గల్పింపఁబడుట వీరికిఁ దెలియదా? ఈధర్మంబుల
మూలంబున లోకవ్యవహారప్రవృత్తి జరుగును. అవి బోధించు బోధన
దాడభాగ—కిరి

లన్ననో యసవ్యస్తవిషయికుంబులగు. ఈరహస్యంబును గ్రహింపక
యాబోధనలే పరమాధ్యబోధనలుగా జనులు భావించి భ్రాంతి నొందు
దురు' అని లోలోనఁ దలంచుచుండెను.

ప్రహ్లాదుఁడు సహపాఠకులకుఁ దత్త్వము బోధించుట

ధర్మజా! గురువులు ప్రతిదినము బడివేళ ముగిసిన తర్వాత వారి
గృహకృత్యంబులఁ దీర్చుకొనుటకుగాఁ బోవుదురు. అప్పుడు బాలకు
లాటపాటలఁ బ్రొద్దుపుత్తురు. అట్టి విరామకాలంబులందుఁ బ్రహ్లాదుఁడు
క్రీడలకుఁ జనక తోడిబాలకులను జేరఁదీర్చి వారికిఁ దత్త్వంబు నుపదే
శించుచుండెను. ఒకనాఁ డట్టియవసరము గలుగఁగా బాలకులెల్లరు నొక
చోటఁ గూడిరి. వారి కిట్లు సంభాషణము జరిగెను.

ప్రహ్లాదుఁడు:—మిత్రులారా! మనతోడ మఱి కొందఱు బాలకులుగూడఁ
జదువుకొనుచుండిరి. వా రిప్పు డేరి? చనిపోయిరిగదా! దీనింబట్టి
యేమి యేర్పడుచున్నది? శరీరంబులు శాశ్వతంబులు గావనియు,
ఎవరి కెప్పు డెట్లు చావు గలుగునో తెలియరాదనియు, దీపమున్నప్పుడే
వెదకవలయుననుసామెత ప్రకారము ప్రాణంబున్నప్పుడే మనకు శ్రేయం
బైనదానిని సంపాదింపవలయుననియు, ఎన్నడు నేమఱియుండరా
దనియు నేర్పడుచున్నదిగదా!

బాలకులు:—ప్రహ్లాదా! మనుష్యులయాయుష్కాలము నూతేండ్లం
దురు. మనతోడిబాలకు లింతచిటుత ప్రాయములోనే చచ్చుట యేల?

ప్రహ్లా:—మిత్రులారా! ఆయుష్కాల మనఁగా నేమి? జీవుఁడు వాని
భోగ్యకర్త ఫలంబు నేతనువుతో నెంత కాలం బనుభవించునై యున్నదో
యంతకాలం బాతనువునం దుండును. ఆకాలంబు నాయుష్కాలమం
దురు. ప్రాబుకర్త ఫలానుభవంబునకుగాఁ దత్తదుచితశరీరంబులు గలు
గును. ఫలభోగపర్యంతమే యాశరీరం బుండును. అనంతరం బవిని
మేషమాత్ర మేనియు నిలువవు. కర్మములగతి యొక్కవిధముగాదు.
కొన్ని కర్మంబులఫలంబు బహుకాలం బనుభవించినఁగాని తీఱకుంధు,

కొన్నిటిఫలంబు స్వల్పకాలములోనే భుక్తమై నశించుచుండును; కొన్నిటిఫలంబు కొన్నియేండ్ల యనుభవమాత్రముననే పూర్ణమగుచుండు. ఫలానుభవకాలతారతమ్యంబులనుబట్టి జీవుని శరీరస్థితికాలంబుండును. అందువలన జీవితకాలంబు స్వల్పమధ్యమదీర్ఘావస్థలు గలదగుచున్నది. జననమరణతత్త్వం బట్టిదగుట గ్రహింపవలయును. ఎవని కర్తఫలం బెంతకాలము భోగ్యమగునో ముందుగా స్థూలదృష్టికి బోధపడదు. తత్త్వవేత్తలు దివ్యదృష్టితోఁ బరిశీలించి సామాన్యముగాఁ గర్తఫలము మర్త్యశరీరంబుతో భోగ్యము కావలసి వచ్చినప్పు డది నూతేండ్లభోగ్యముతోడ సమాప్తమగుచున్నదని పలికిరి. అది సామాన్యవాక్యమగు. ఒక్కొక్కరు నూతేండ్లకు మించి జీవించుటఁగూడఁ గలదుగదా! మనతోడిబాలకు లాశరీరంబులతో ననుభవింపనైన కర్తఫలభోగము ముగిసెను గావున వా రాశరీరంబులను బాలప్రాయంబుననే వదలుటయ్యెను.

బాలః—ప్రహ్లాదా! కొందఱు మహాధీమంతులుగా నుందురు; కొందఱు గాఢమందమతులుగా నుందురు. కొందఱు కోటిశ్వరులుగా నుందురు. కొందఱు నిత్యదరిద్రులుగా నుందురు. కొందఱు మహారోగ్యవంతులుగా నుందురు. కొందఱు నిరంతరవ్యాధిగ్రస్తులై కృశించుచుందురు. ఇట్టి తారతమ్యంబులకుఁ గారణమేమి ?

ప్రహ్లాః—మిత్రులారా! ఎల్లకర్తంబులకు సకల్పము ప్రధానము. సకల్పానురూపంబుగాఁ గర్తంబును ఫలోదయంబు నుండును. మీచెప్పినభేదంబులెల్ల వారివారిపూర్వజన్మకృతసకల్పంబులయ్యుఁ గర్తంబులయ్యు భేదంబులేగాని నేడు క్రొత్తగాఁ దెచ్చికొనునవిగావు. మిత్రకటి నాటినుఁ జెట్టొకటి మొలవదనుసామెతను వినరా ?

బాలః—పురుషప్రయత్నముచేత ఫలంబులందు మార్పును గలిగింపఁ గాదా ?

ప్రహ్లాః—పురుషప్రయత్న మనఁగా నెట్టిది ? అహంకారపూర్వకంబుగాఁ జేయుప్రయత్నము పురుషప్రయత్నము కానేరదు. ఎట్లందురా ?

లోకంబెల్ల సుఖంబుండఁగోరునేగాని దుఃఖంబును గోరంతయుఁ గోరదు గదా! సుఖార్థమై చేయరానియత్నంబులు చేయుచుఁ బడరానిపాట్లు పడుచుందురు. ఆయత్నంబులు ఫలకారులగుచున్నవా? 'ధనమూల మివం జగ' త్తనుమాటను నమ్మి ధనార్జనంబునకై ప్రాణంబులనుగూడఁ గుడువ పెట్టుదురు. అంతమాత్రాననే ధనికు లగుచున్నారా? ఒక్కొక్కనికి దలఁపనితలంపుగా ధనము నిర్మిమి త్తముచే కూడుచున్నది. వీనింబట్టి చూచినచో ఫలాఫలంబులు యత్నాధీనంబులుగావని స్పష్టము.

బాలః—అట్లని మిన్న కుండవలయునా? రోగము వచ్చినప్పుడు మందు తీసికొనుటలేదా? రోగనివారణం బగుటలేదా? అది పురుష ప్రయత్న ఫలము గాదా?

ప్రహ్లాః—మిత్రులారా! మందు తీసికొన్నవారికెల్ల రోగనివృత్తి యగు చున్నదా? ప్రఖ్యాతవైద్యులుగూడ రోగగ్రస్తులై చచ్చుటలేదా? వారియెడఁ బురుషప్రయత్నము ఫలించుచున్నదా? కాఁబట్టి కర్మ ఫలంబు భుక్తమై నశింపవలయునేగాని దానికి మార్పు గలిగింప దరముగాదు. మీరన్న పురుషప్రయత్నంబులెల్లఁ దాత్కాలిక దుఃఖోపశాంతికి గొంతతోడ్పడునేగాని ఫలభోగవిధానంబును మార్పజాలవు. ఇట్టిదుఃఖోపశాంతిసాధనంబులతోఁ బరమసాధనం బొక్కటి గలదు. దానిని సాధింతురేని సర్వదుఃఖంబులు నుపశాంతి నొందును. అదియేది యందురా? భగవదనుగ్రహమే సర్వదుఃఖోప శాంతికి బరమాపధము. దుఃఖంబులెల్ల దేనికి గలుగుచున్నవి? శరీరంబునకుఁ గలుగుచున్నవి. మఱియు దుఃఖంబు లెప్పు డవగతంబు లగుచున్నవి? మనస్సు శరీరపరమైనప్పుడే యవి తెలియుచున్నవి. నిద్రాసమయంబునఁ నెట్టిబాధలు తెలియకుండుటయే యిందులకు నిదర్శనము. అట్లుండుటకు గారణ మేమందురా? అసమయమందు మనస్సు శరీరవిముఖమై యుండుటయే కారణము. దీనివలన నేమి

యేర్పడుచున్నది? సుఖదుఃఖంబులెల్ల మానసికావస్థావిశేషంబులే
యని యేర్పడుచున్నది. మనస్సు భగవత్సుఖమైనప్పు డది శరీరంబునే
వఱచిపోవును. అప్పుడు శరీరము పడుపాట్లు దానికే దెలియవు.
భగవదనుగ్రహఫలంబుగా మనస్సునకు శాంతియు సుఖంబుఁ గలు
గును. మనస్సునట్లు భగవత్పరముచేయుటయే పురుష ప్రయత్నమగు.
అట్లుచేయుటకు నహంకారము రహితము గావలయును. అహంకార
రాహిత్యము శ్రవణమననసాధునేవ గురూపదేశాదులవలన సిద్ధిం
చును. అందులకుఁగూడఁ బూర్వకృతశుభకర్తృఫలం బంతో యంతో
యుండవలయును. ఆశుభకర్తృఫలోదయమైనప్పు డట్టిబుద్ధి గలుగు
టయుఁ దద్విధయత్నంబు చేయుటయు నగు.

బాలః—పూర్వశుభకర్తృఫలంబు బొత్తిగా లేనివారిగతియేమి?

ప్రహ్లాః—అంతో యంతో శుభకర్తృఫలంబు భోగ్యమైనది కలుగనిదే
మర్త్యజన్మము గలుగదు. జీవితకాలములో నెప్పు డట్టిశుభకర్తృఫల
భోగావసరంబు గలుగునో యప్పు డతఁడు తత్ఫలానుసారముగా
శుభమతి యగును. అట్టి శుభచిత్తమందు వానిలోనేయున్న భగ
వంతునియొక్క ప్రకాశము ప్రసరించును. ఆ ప్రకాశ ప్రభావంబున
నతఁడు మేల్కొంచి దారిత్రొక్కి క్రమక్రమంబుగాఁ గంతవ్యముఁ
జేరును. కాబట్టి మర్త్యుఁడు నిరుత్సాహపడ నవసరములేదు.

బాలః—అయ్యా! గురూపదేశము మేలుకూర్చునేని, మనగురువులు
చెప్పినట్లు మనమేలఁ జేయరాదు?

ప్రహ్లాః—మిత్రులారా! గురువాక్యానుసరణము తప్పక మేలు
కూర్చును. సందేహపడవలదు. ఒక్కటిమాత్రము మఱువవలదు.
ఎల్లరు గురువులుగారు. ఎవఁ డాత్మజ్ఞాని యగునో యతఁడే గురు
పదవికి దగును. వానిమాటను శిరసావహింపవలయును. అట్లుగాక
కేవల శాస్త్రజ్ఞానమాత్రమై యజ్ఞాననిద్రలో నున్నవారి చిలుక

పల్కులనమ్మి వర్తించువారు గ్రుడ్డివాని నాశ్రయించినను గ్రుడ్డి వానిగతీఁ బాత్రులగుదురు.

బాలః—అట్టిగురువును బడయుట యెట్లు ?

ప్రహ్లాః—మిత్రులారా ! అట్టిగురువును వెదుక నవసరము లేదు. లోకైక గురువైన భగవానుడు మనలోనే యంతర్యామియైయుండి సర్వదా మనకు నుపదేశించుచునే యున్నాడు. అహంకారవిమూఢులమై మనము వానియొపదేశంబును జెవిఁబెట్టక వర్తించి భ్రష్టుల మగు చున్నాము. ఆగురువును శరణిల్లుము.

బాలః—ప్రహ్లాదా ! నీయుపదేశసారాంశమేమి ?

ప్రహ్లాః—మిత్రులారా ! జనులనుభవించు సుఖదుఃఖాదులు వారి పూర్వ కర్మఫలంబులు. వానిని వైవికంబు లందురు. వాని ననుభవించి తీజ వలయును. ఆయనుభవంబు శరీరంబునకేగాని శరీరాంతరమందున్న యాత్మనకుఁ గాదు. అత్తుడు నిర్వికారుఁడు నిస్సంగుఁడు పూర్ణుఁడునై నిత్యానందస్వరూపంబున నుండును. ఆస్వరూపజ్ఞానంబును బడయుట ప్రతివ్యక్తికిఁ బ్రథమవిధి యగును. ఆకార్యము శరీరంబున్నప్పుడే చేయవలయును. శరీరము క్షణభంగురము. కావున రేపు మాపులు గాని కౌమారాద్యవస్థలుగాని నిరీక్షించుచుఁ గాలము రిత్తపుచ్చ రాదు. ఏమిచేయవలయు నందురా ? ఏధర్మము పురమాప్థప్రదమగునో దాని నాచరింపవలయును. ఆధర్మం బేది యందురా ? భాగవతధర్మమే యాధర్మంబగు. ఆధర్మం బెట్టిదందురా ? అహంకారమమకారంబులు వదలి సర్వాత్మకంబుగా భగవంతునకు సమర్పించుకొనుటయే యాధర్మవిధానము. దేహపాపజాదు లెట్లందురా ? సర్వాత్మసమర్ప కులయొగక్షేమంబులు భగవంతుడే సమకూర్చును. ఆచింత రమ తయు నవసరములేదు. మిత్రులారా ! మనుష్యజన్తంబు వచ్చుటయే మహాదుర్లభము. అనేకసహస్రజన్తసుకృతపరిపాకంబుగా మర్త్య జన్తము గలుగుచున్నది. అట్టి జన్తంబును సంపాదించియు భాగవత

ధర్మంబుల నాచరింపక యాముష్మాంలంబెల్ల ఊణికార్థంబులకై
వృధపుచ్చుటకన్న దుష్కర్తము గలుగవో. కాబట్టి యీశరీరంబున్న
ప్పుడే యాత్మక్షేమంబును సంపాదించవలయును. ఇదియే నాబోధ.

బాల—ఎల్లరు ఊమార్థమే శ్రమించుచుండురు. నీచెప్పునట్టి ఊమ
మందు విశేషమేమి ?

ప్రహ్లా—నావచించు ఊమము అత్యంతికము. అంతకు మించినది లేదు.
మీరు పల్కునది యింద్రియపరంబును ఊణికంబునగు. ఇంద్రియంబు
లను జయించినగాని నాచెప్పిన ఊమంబు సాధ్యము గాదు. ఈ
రెంటికి నెంతభేదము గలదో చూచితిరా ? జితేంద్రియుల జీవిత
కాలము పరమానందాభి నోలలాడుచుఁ గడచును. ఇంద్రియా
రాముల జీవితకాలమన్ననో సగము నిశానిద్రచేతను సగము
బౌల్యాద్యవస్థలచేతను హృతమగుచున్నది. బౌల్యాద్యవస్థలకాల
ములోనేని శాంతికలుగదా యని చూచినచో, అకాలంబెల్ల దీఱిని
కోరికలతో గడచుచున్నది. ఎట్టకేలకు జీవితమెల్ల వృధయగుచున్నది.

బాల—ప్రహ్లాదా ! భాగవతధర్మంబు లెవ్వి ?

ప్రహ్లా—మిత్రులారా ! భాగవతధర్మంబులను తెలియుటకు భగవంతుఁ
డెవఁడో యెట్టివాఁడో ముందుగాఁ దెలియవలయును. ఏతత్త్వము
బ్రహ్మాది స్థావరపర్యంతము వ్యాపించియున్నదో, ప్రధానం బనునది
యేతత్త్వశక్తి వికారంబగునో, ఏతత్త్వము దానిశక్తివికారంబు
లైన చరాచరంబులం దుండుటంజేసి యవియెల్లఁ దానే యగునో,
ఏతత్త్వంబునకు జననాదిషడ్వికారంబులు గలుగవో, ఏతత్త్వము
తనవ్యాప్యత్వంబును దృశ్యప్రపంచరూపంబునను, తనవ్యాపకత్వం
బును బ్రత్యగాత్మస్వరూపంబునను బ్రకటించుచుఁ దనయునిగిని గోచ
రము చేయుచున్నదో, ఏతత్త్వంబునకు జాతిగుణలింగాదిభేదంబులు
గలుగవో, ఏతత్త్వము తనశక్తియోగంబున గుణస్థ కారణంబగుచుఁ
గార్థ్యంబులైన గుణస్థంబులందు నలినాభూతమై యుండుచుఁ దదీ

శ్వరత్వంబును వహించియుండునో యాతత్త్వంబును భగవానుడందురు. భగవానునకు బరమాత్మనారాయణాదినామాంతరంబులు గలవు.

అభగవానునకు సుతోషకరంబులైన నవసులను జేయుటయు, బ్రీతి కరంబులుగానివానిని వదలుటయు భాగవతధర్మం బగును. భగవానునకు బ్రీతికరంబులైన నవసుల లేవియందురా? ఆసంగతి యెఱుంగుటకు మొట్టమొదట మనబుద్ధి తత్పరము గావలయును. అట్లగుటకు మనలోనున్న యాసురభావం బడ్డపడుచుండును. ఆభావంబును ప్రప్రథమంబున దృఢింపఁ లయును. అప్పుడు యుక్తాయుక్తజ్ఞానము గలుగును.

బాలః—ధర్మకామార్థంబులు పురుషార్థంబులనియు, వానినిఁ జక్కగా నిర్వర్తించుటకై దండనీతి మొదలగువానిని దెలిసికొనవలయుననియు మనయాచార్యులు పదేశించిరి. వానిసంగతి యేమి?

ప్రజ్ఞా—మిత్రులారా! దండనీతి యనునది నయదమంబులను దెలుపును; వేదపూర్వభాగమైన త్రయీధర్మము కర్తవిధానంబును బోధించును; అన్వీక్షికీ (అనఁగా దర్శనవిద్య) హితాహితవిచారదక్షతను గఱపును; వార్త యనునది జీవికాజ్ఞానజనకశాస్త్రము. అది కృష్యాదుల నొనర్చు విధానంబును అనఁగా ఎవ రెట్టిజీవికావృత్తికి నర్హు లో దానిని బోధించును. ఇవియెల్ల నాత్మార్థముగాక భగవత్ప్రీతిస్వర్థముచేయుదుమేని సార్థకంబులగు. ఒండుచో నిరర్థకంబులు. ఏలయందురా? స్వార్థమన్నప్పుడు భిన్నబుద్ధియు దానితోడఁ గామమోహలోభంబులు వైకొనుచున్నవి. అన్ని క్షేత్రంబులకు స్వార్థబుద్ధి మూలంబగుచున్నది గావున దానిని మొట్టమొదట సంస్కరింపవలయును. అందులకు శాస్త్రము తోడ్పడును. అట్టిసంస్కృతబుద్ధితో వారువారు స్వధర్మంబులను నిర్వహింపవలయును. ఆధర్మంబులెల్ల ఫలకాంతృరహితంబులు గావున వానిఫలము భగవదర్పితం బగుచుండును. కాబట్టి యట్టి

బుద్ధితో వారివారిధర్మమును నిర్వహించుచు సర్వకాల సర్వావస్థలందు భగవంతుని మఱువకుండుటయే మర్త్యులకు బరమధర్మం బగు.

బాలః—ప్రహ్లాదా! ఈజ్ఞానంబు నీ కెట్లు గలిగెను?

ప్రహ్లాః—మిత్రులారా! ఈజ్ఞానంబును దొడ్లి శ్రీమన్నారాయణుడు నారదమహర్షికి నుపదేశించెను. నారదమహర్షి వలన నేను దానిని గ్రహించితిని.

బాలః—ప్రహ్లాదా! బాల్యంబునుండి మనమెల్లరము నెడబాయక యుందుము. మమ్ము వదలి నీవు నారదు నెప్పుడు నేమిచి యిజ్ఞానంబును బడసితివి?

ప్రహ్లాః—సంగతి వినుము. నాతండ్రి సురరాజ్యంబు నాక్రమించెను. సురలు నాతండ్రికి వెఱచి భూలోకంబునకు బఱచి యట నేల బొరియలలో దాగిరి. తర్వాత నాతండ్రి తపంబునేయుటకై మంద రాద్రికి జని కొన్నియేండ్లు తిరిగి రాడయ్యెను. నాజనకు డ క్లెంత కాలంబునకు రానందున నతడు చచ్చె ననువార్త వెడలెను. ఆమాటకు సుర లెంతయు సంతసించి బొరియలనుండి వెడలివచ్చి సురలో కంబుజొచ్చి యందున్న యసురులను బాఱఁదొలి తమతమస్థానంబు లాక్రమించిరి. అసురులు స్వప్రాణక్షణార్థమై యాలుబిడ్డలనుగూడ వదలి నలుదెసలఁ బారిరి.

అంతట దేవేంద్రుడు జయోల్లాసితై రాజమహిషితై నాతల్లిని జెఱపట్టి కొంపొపుచుండెను. మార్గమధ్యంబున నారదమహర్షి వానికి నెదురై 'ఇంద్రా! వీరపత్నియు బత్రతయునైన యీమెను వదలు' మని చెప్పెను. ఇంద్రుఁ డామాట విని 'ఋషివర్యా! ఈమె గర్భంబున పసురేంద్రునితేజం బున్నది. ప్రసవంబువఱకు గాచి పనితీర్చి యీమెను బంపివైతు' ననెను. నారదుడు వానిభావంబును గ్రహించి 'ఇంద్రా! ఈమెగర్భంబున బరమభాగవతుఁ డున్నాడు. ఆపుణ్యమూర్తి నీచేతఁ టాపడు.' అనెను. దేవేంద్రుఁ డంతట నాతల్లిని వదలిపోయెను.

అమహర్షి నాతల్లిని వానియాశ్రమంబునకుఁ గొనిపోయి 'అమ్మా ! నీవతి పచ్చువఱకు నిందే యుండు' మని చెప్పెను. నాతల్లి యియ్యకొని పతి రాక నిరీక్షించుచు గర్భరక్షణార్థమును స్వాభీప్సితపుత్రోదయాథము నమ్మునివద్యుని బరమభక్తితో నేవించుచుండెను.

అమహర్షి వద్యుడు నాతల్లికి ధర్మతత్త్వంబును జ్ఞానతత్త్వంబు నుపదేశించెను. ఆయుపదేశంబును నేను గర్భస్థుడనైయుండి గ్రహించి తిని. మాతల్లి కాలక్రమంబున నయువ్యవదేశసారంబును మఱచెను. అది స్త్రీలకు స్వాభావికమేగదా! నాఁటినుండి నేటివఱకు తత్స్మృతి నన్నుఁ బాయదు. ఇదే నాజ్ఞానోపదేశవిధానము.

మిత్రులారా ! బీజం బున్నప్పుడు పత్రపుష్పఫలాదులు పుట్టుచు రాలుచునుండు. బీజము లేనప్పు డవి యేవియుఁ గలుగవు. అట్లే కర్మం బుండుటఁజేసి యీశరీరజనస్థితి వృద్ధిపరిణామక్షయవినాశాదులు గలుగు చున్నవి. ఋతువు వచ్చినప్పుడు పత్రపుష్పఫలాదులు పుట్టుటయు రాలుట యుం జూచుచున్నాము. అట్లే ఫలభోగ్యకాలంబు వచ్చినప్పుడు శరీరజన నాదులు కలుగుచుఁ బోవుచునున్నవి. పుష్పాదు లెట్లు బీజధర్మంబులగునో యట్లే శరీరోత్పత్తి మున్నగునవి కర్మధర్మంబు లగును. కాలశక్తి యను నది బీజంబు నట్లు కర్మంబునుగూడ నంకురింపఁజేయుచున్నది. కాలశక్తి యనఁగా నీశ్వరశక్తియే యగును.

మిత్రులారా ! ఆత్మధర్మంబు లెవ్వియందురా? ఆత్మధర్మంబులు విశిష్టములు. నిత్యత్వము, అవ్యయత్వము, నిరవయత్వము, అద్వితీయత్వము, క్షేత్రజ్ఞత్వము, ఆశ్రయత్వము, అవికారత్వము, స్వప్రకాశత్వము, కారణత్వము, వ్యాపకత్వము, ఆసంగత్వము, అనావృతత్వము అనునట్టి యీ పదురెండు నాత్మధర్మంబులగు. ఈధర్మంబులను లక్షణంబు లనియు వచింతురు. ఈలక్షణంబులలో నొక్కటేనియు దేహంబునకుఁ గలుగదు. కావున దేహం బెన్నడు నాత్మ కానేరదు. ఈరహస్యంబు బుద్ధిమైనప్పుడు దేహాత్మరూపభ్రాంతి నశించును. భ్రాంతితోడ దానిఁ

గారణమైన యహంకారంబు మాయమగును. ఆహంకారము లేనినాడు 'నేను, నాది' అనుభావం బుండదు. ఆప్టిభావము లేనినాడు స్వము తానే యగును. అప్పుడు దృశ్యమనునది తనకంటె భిన్నముగాఁ గాన్పించదు. దీనినే యద్వితీయత్వ మందురు.

మిత్రులారా ! ప్రహ్లాదా యని నన్నుఁ బిలుచునప్పుడు మీభావ మేమి ? అనఁగా శరీరంబు నుద్దేశించిపిలుతురా ! వేటొకదాని నుద్దేశించి పిలుతురా ? శరీరంబు నుద్దేశింతు మందురేని, నాశరీరము, నాకన్ను, నాకాలు అనుచున్నాము. అనఁగా శరీరాదులు వేఱనియు, నేను అచ నది వేఱనియు నేర్పడుచున్నదిగదా ! నేను అనుపదార్థ మేదియందురా ? శరీరాంతరస్థమై జీవుడని యేది చెప్పబడుచున్నదో యదే నేను' అను పదార్థ మగును. శరీరంబులు భిన్న భిన్నంబులుగాఁ బెక్కులుగా నుండు టంజేసి శరీరాంతరస్థులైన జీవులుగూడఁ బెక్కు రుండవలదా యని శంకిం తురుగాఁబోలు ! అనఁగా జీవనానాత్వం బేర్పడుచున్న దందురుగాఁబోలు ! ఆభావము సరిగాదు. ఎట్లందురా ? పదిఘటంబులను నీటితో నింపి మట్ట మధ్యాహ్న కాలమున బయిట నుంచుడు. ప్రతిఘటములోను సూర్యబిం బము గానవచ్చును. ఘటజలమందుఁ బ్రతిబింబించిన సూర్యప్రతిబింబం బుల సంఖ్యనుబట్టి సూర్యులుగూడఁ బెక్కు లగుదురా ? అన్ని ఘటంబు లలోఁ బ్రతిబింబించినది యొక్కసూర్యుడేగదా ! అట్లే నానాశరీరంబు లలో నాత్మ యొక్కడే ప్రతిబింబించుచున్నాడు. శరీరనానాత్వంబును బట్టి యాత్మ నానాత్వంబును దలంపరాదు.

శరీరనాశనముతోడ నాత్మనాశ మగుచున్నదనియు, అన్ని శరీరం బులలో నొక్కయాత్మయే యుండునెడల ఒక్కశరీరనాశనముతోఁ దక్కినశరీరంబులు నశించుటలేదనియు, అట్లు నశింపనిశరీరంబులలో జీవంబు లుండుచున్నవనియు, దీనింబట్టి జీవనానాత్వం బేర్పడుచున్న దనియు వాదించురా ? పదిఘటంబులలో నొక్కఘటము పగిలినప్పు డాఘటములోనే సూర్యప్రతిబింబము గానరాకుండును. తక్కిన

తోమ్మిదిఘటములలో సూర్యప్రతిబింబము గానవచ్చుచుండుగదా! అట్లే యొక్కశరీరము నశించినప్పు డాశరీరాంతరజీవుఁడు మాత్రమే గాని యొక కుండుఁగాని తక్కిన శరీరాంతరజీవులు గానించుచునే యున్నారు. దీనింబట్టిగూడ జీవనానాత్వము సాధింపఁదరముగాదు.

ఎల్లశరీరంబులలో నుండునది ఒక్కయాత్మయే యైనప్పుడు ఒక్కని సుఖదుఃఖంబు లెల్లరకుఁ గలుగవలయుననియు, అట్లు గలుగుట లేదు కాబట్టి జీవనానాత్వంబు సిద్ధించుచున్నదనియుఁ జెప్పదురా? షడిఘటంబులలో నొక్కఘటజలమందు నేదే నొకరంగును గలుపుము. అప్పు డాఘటజలమందుఁ బ్రతిబింబించిన సూర్యబింబము మాత్రమే జలవర్ణమునుబట్టి వివర్ణముగాఁ గానించును. తక్కిన ఘటంబులందు యథాస్థితి గానవచ్చును. దీనింబట్టి యేమి యేర్పడుచున్నది? ఉపాధి వర్ణంబునుబట్టి సూర్యప్రతిబింబంబునకు వివర్ణత గలిగినట్లు తోచునేగాని వాస్తవముగా సూర్యబింబంబునకు వివర్ణత గలుగలేదని యేర్పడుచున్నది. అనఁగా సుఖదుఃఖంబులు ఉపాధిసంబంధంబులనియు, ఉపాధి భేదంబులనుబట్టి వానికి భేదంబులు గలుగుననియు, సుఖదుఃఖంబు లొక్కయుపాధికిఁ గలిగినమాత్రాననే యవి సర్వోపాధులకుఁ వ్యాపింపవనియు నేర్పడుచున్నది. శరీరంబుల నానాత్వంబునకుఁ గారణ మేమందురా? భోగ్యఫలనానాత్వమే కారణము.

మిత్రులారా! అత్త వేటు దేహంబు వేటు అనెడిజ్ఞానం లెట్లు గలుగు నందురా? బంగారుగనిలోనుండి తాల్లను దెచ్చి పిండిచేసి కరఁగించి యూదినప్పుడు స్వర్ణేతరపదార్థంబులుపోయి స్వర్ణము తేలుచున్నది. అట్లే బుద్ధివహ్ని కుండంబున దేహాత్మభావంబును వైచి కరగించినప్పు డాత్మ వేఱుగుచున్నది. అదే యాత్మజ్ఞానం బనఁబడును.

మిత్రులారా! దేహ మనఁగా నెట్టి దందురా? భగవత్సృష్టి యవ్యక్తావస్థనుండి వ్యక్తావస్థకు వచ్చునప్పుడు కొంత మార్పుచెందును. అమార్పు ప్రకృతియనియు వికృతియనియు రెండువిధంబులగు. మూల

ప్రకృతి, మహత్తు, ఆహంకారము, ఆకాశవాయుతేజోజలపృథ్వీతన్మాత్ర
లైదుఁ గలిసి యాయెనిమిది ప్రకృతియొక్క యవస్థావిశేషంబులగును.
పంచమహాభూతంబులు పాదాదిపంచతద్వేంద్రియంబులును, జ్ఞానేంద్రియ
పంచకంబును బుద్ధియు ఈషడునాలుగును గుణత్రయవికృత్యవృద్ధి లగును.
పీనియొక్కసంఘాతమే శరీరం బనఁబడును. వాని సంయోగభేదంబులను
బట్టి శరీరభేదంబు లేర్పడుచున్నవి. ఆదేహంబులు స్థావరజంగమంబులని
ద్వివిధమగు. వీనిలో నెద్దానికిని స్వతంత్రవైతన్యశక్తి గలుగదు. భగ
వానుడు వానిలోఁ బ్రవేశించినప్పుడే వానికి నట్టిది గలుగుచున్నది.
ఏతత్కివలన నయ్యుపాధులకుఁ జైతన్యత్వము గలుగుచున్నదో యదే
యాత్మయని గ్రహింపుడు. అయ్యాత్మఁ డాయుపాధులలో సాక్షి
రూపంబుననుండు.

మిత్రులారా! కర్తవైషమ్యమునకుఁ గారణ మేమందురా? గుణ
వైషమ్యమే కారణము. గుణములు సత్త్వైరజస్తమస్సులని త్రివిధము.
ఏగుణము ప్రకాశించినప్పుడు కర్తము జరుగునో యాకర్తము తద్గుణాత్మ
కమై తద్రూపఫలంబు నిచ్చును. దానంజేసి కర్తవైషమ్యంబును ఫలవై
షమ్యంబును గలుగుచున్నది.

భగవానుడు శరీరగతుఁడై యున్నప్పుడు శారీరకవాసనలు
వానికి నంటకుండు లెట్లందురా? వాయువు సర్వగతమై వీచుచున్నది.
ఒకచోటిగాలి సుగంధమయముగా నింకొకచోటిగాలి దుర్గంధపూరిత
ముగా నుండును. ఈసుగంధదుర్గంధంబు లాయాప్రదేశవిశేషములేగాని
గాలికి సంబంధింపవుగదా! సంబంధించునేని గాలి సర్వత్ర సుగంధాత్మకము
గానో దుర్గంధాత్మకముగానో యుండవలదా. అట్లుండటలేదుగదా.
అట్లే భగవానుడు సర్వగతుఁడై సమస్తశరీరంబులలో నున్నను వానికి
శారీరకవిశేషంబులతో సంబంధము గలుగదు. ఆసంగత తేలియక
శారీరకవిషయంబులను వానియం దారోపింతురు. అది యజ్ఞానఫలము
గ్గాని వేఱుగాదు.

సంసారంబునకు మూలం బేది యందురా? గుణంబు మూలంబగు, గుణంబునుబట్టి బుద్ధి వ్యవహరించును. ఆవ్యవహారఫలంబుగాఁ గర్తృబు లేర్పడుచున్నవి. ఆకర్తృఫలంబుల ననుభవించుటకై జననమరణంబులు గలుగుచున్నవి. ఈవిధానమే సంసారం బనఁబడును.

జీవుఁడు నిస్సంగుడయ్యి సంసారబద్ధుఁ డగుటకుఁ గారణం బేమందురా? సంగములేనినాఁడు బంధకత్వము గలుగదు. ఆత్మఁడు నిస్సంగుడని చెప్పితిని. కావున వానికి సంగము గలుగనేరదు. ఈసంగంబు దేని కందురా? ఆత్మ సాన్నిధ్యంబున వ్యవహరించునట్టి అహంవృత్తికి గలుగుచున్నది. తత్ఫలంబుగా బంధముక్తు లున్నవి. ఆరహస్యం బెటుంగక అహంకారబంధముక్తులను ఆత్మనం దారోపించుచున్నారు. ఇది యజ్ఞానకార్యము. అజ్ఞానము పోవుటకు భక్తియే పరమసాధనం బగు.

భక్తిసేయుట యెట్లందురా? 1. ఆత్మవేత్తయైనగురువును ద్రిశుద్ధికి శుశ్రూషించుట, 2. ఏది ప్రాపించినను భగవదర్పణముచేయుట, 3. సాధువులైన భక్తులతోఁ గూడియుండుట, 4. భగవంతు నారాధించుట, 5. భగవల్లీలను వినుట, 6. భగవద్గణకర్తృంబులను గీర్తించుట, 7. భగవత్పాదంబులను నిరంతరము ధ్యానించుట, 8. పుణ్యక్షేత్రములకుఁబోయి యట నున్న భగవన్స్తూర్తులకుఁ బూజావందనాదులు సలుపుట, 9. సర్వభూతంబులందు నొక్కభగవంతుఁడే యున్నాఁ డనునమ్మికగలిగి భూతసేవయే భగవత్సేవగా భావించి సమస్తభూతంబుల నాదరించుట - ఈతోమిది భక్తి ముఖ్యాంగంబు లగును. వీనిని శ్రవణము, కీర్తనము, స్మరణము, పాదసేవనము, అర్చనము, వందనము, దాస్యము, సఖ్యము, ఆత్మసమర్పణము అని పేర్కొందురు. అట్లు చేయుచురాఁగా భక్తి గాఢమగును. తత్ఫలంబుగా నజ్ఞానవాసలు నశించి జ్ఞానవంతుఁ డగును. జ్ఞానికి భగవత్ప్రాప్తి స్వతస్సిద్ధము.

మిత్రులారా! గాఢభక్తు డెట్లు వర్తించు నందురా? లోకవిషయంబున వానివర్తనము విచారితముగాఁ దోచును. తామరాకుమీఱి

నీటిబిందు వెట్లొ యట్లు గాఢభక్తుని జీవితంబుండును. వానిచిత్తము నిసంతకము భగవత్పరమై యదే లోకంబుగా నుండును. ఏనాఁడు భగవద్గణకర్తంబులను వానిలీలావతారచేష్టితంబులను గాఢభక్తుఁడు విన నోచడో యానాఁడు వానికి మహామర్ది నంబగు. ఆవి వినునప్పుడు వానిమే నెల్ల బులకరించును; కన్నులు హర్షాశ్రువులను వర్షించును; నోట మాట రాదు; మైమఱిపు పైకొనును. అప్రయత్నంబుగా భగవంతునిఁ బాడును; బిగ్గ యఱచును; ఆడును; దయ్యముపట్టెనో యన నాక్రొశించును; కన్న వారికెల్ల మ్రొక్కును; నిట్టూర్చును; లజ్జాభయంబులు మాని హరిహరీ యనుచుఁ గేకలువేయును. అట్లుచేయుట యతఁ డెఱుంగకుండును.

భగవద్భజనంబునకుఁ నెల్లరుఁ దగుదురా యని యందురా ? ఎల్లరుఁ దగుదురు; జాతికులమతభేదంబులుగాని స్త్రీపురుషభేదంబులుగాని గలుగవు. మృగపక్షులుగూడ భగవంతుని భజించి కడతేరుట గలదు. పరమపాపిగూడ భగవద్భజనముచేసి పునీతుఁడై యుత్తమగతి నొందును.

మిత్రులారా! భగవంతుఁడు వానిభక్తులయొక్క ముంబులను అనాయాచితంబుగాఁ దానే కూర్చును. అంతియగాదు. పరమభక్తునిఁ దనమూఁపున మోయును. ధాని దయానురాగంబు లెట్టివో మీరే యూహింపుఁడు. మిత్రులారా! మనముగూడ జంకుకొంకులు మాని యేకాంతభక్తితో భగవంతునకు సమర్పించుకొని యామహాత్ముఁడు నడపునట్లు నడచుదము. ఇదే పరమపురుషార్థము. ఇంతకన్న మీఁకుఁ జెప్పనైనది లేదు.'

ధర్మజా! ప్రహ్లాదుఁ డట్లుచెప్పఁగా దైత్యకుమారు లెల్లరు విని శ్మివిషయంబును యథామతి విమర్శించి తద్వచనంబులు పరమగత్యంబు లని భావించి యట్లు వర్తింపసాగిరి.

హిరణ్యకశిప ప్రహ్లాదుల శృతీయసంభాషణము

ధర్మజా! ప్రహ్లాదుఁడు తోడివిద్యార్థులకు బోధించుటయు వారు శ్రదనుహస్తసులగుటయుఁ జండామార్కులకుఁ దెలిసెను, వారు మహా

భయమంది హుటాహుటిఁ బోయి వృత్తాంతంబెల్ల హిరణ్యకశిపునకు నివేదించిరి. రాక్షసేశ్వరుఁడు కోపావేశుడై 'కటా! తాఁ జెడ్డకోతి కుల మెల్లఁ జెఱచిన ట్లామెను. ఇఁక నితనిఁ బుత్రునిగా భావింపరాదు' అని నిశ్చయించి ప్రహ్లాదుని రప్పించి వాని నెంతయు నొవ్వనాడెను. ఆ కుమారుఁ డామాటకు సుంతయుఁ జలింపక కేలుమోడ్చి వినయ విసమ్రుడై యుండెను. అంతట వైత్యనాథుఁడు కాలుద్రొక్కిన న్లుత్రాచవలె బుసకొట్టుచుఁ గ్రూరకుటిలదృష్టి నెఱపుచు 'ఓరీ! దుర్వి నీతా! మందాత్తా! కులనాశకా! నాశాసనంబును దృఢీకరించితివి. ఇదిగో నిన్ను యమపురంబునకుఁ దరలించుచున్నాను. నాబొమ్మ యొక్కింత చిట్లుంతువేని ముల్లోకంబులు లోకపాలురతోడ గడగడ వడంకు. మూఢా! ఎందును నాకు నెదురు గలుగదు. అట్టి నన్ను నీవు లెక్కనేయవు. ఎవనియండఁగొని యింతగా సాహసించువు?' అని మేఘ గర్జాభీషణంబుగాఁ బలికెను.

ప్రహ్లాదుఁ డాపలుకులకు బెగడొందక నెమ్మది వహించి 'దాస వేశ్వరా! ఎవఁడు సర్వలోకశరణ్యుఁడో, ఎవనివశంబున స్థావరజంగమా త్తకనిఖిలప్రాణికోటి యాబ్రహ్మపర్యంతంబు వర్తించునో, ఎవఁడు కాలాత్ముడై సమస్తవిశ్వంబును దనయాజ్ఞ నడిపించునో, ఎవని పరాక్ర మంబు నిర్వక్రమై లోకాలోకంబులు వ్యాపించియుండునో, ఓజస్వత్వ జితేంద్రియంబులెల్ల నెవనియాత్మ ప్రకాశకంబు లగునో, ఎవఁడు నిజ శక్తులచేత జగత్సృష్టిస్థితిలయంబులు గావించునో. యాచరమాత్ముడే నాకు శరణంబు. తండ్రీ! ఇంతటనైనను నీవు నీ యాసురభావంబును వదలి మనస్సామ్యంబును వహింపుము. ప్రాణులకు బహిష్కృతువులు శత్రువులు గానేరరు. నిక్కమైనట్టియు మహాపకారియైనట్టియు శత్రువు లోపలనే యుండు; ఎవఁ డందువా? ఉత్పథప్రవృత్తచిత్తమే యా శత్రువు. వానిని జయించినవానికి ముల్లోకంబులు పరమమిత్రంబులగు. మహన్నును సమీకరించుటయే భగవత్పరమారాధనంబు. నాయనా!

ముజ్జగంబులను గెలిచితి నందువా? త్రైలోక్యదిగ్విజయంబు విజయమే గాదు. మఱి యేది దిగ్విజయం బగునందువా? మనలో నార్జును శత్రువులు దాగి మనకన్నులయెదుటనే సర్వస్వము హరించుచుండురు. వారిని జయించుట శతకోటిదిగ్విజయం బగు' నని మృదుస్వనంబున విన్నవించెను.

ధర్మజా! హిరణ్యకశిపుఁ డాపల్కులు విని 'మూఢా! చావు గోరి యీబట్టుపొగడ్డలు ప్రేలుదువు. నిర్భాగ్యుఁడా! లోకై కేశ్వరుఁడనై నే నుండఁగా వేటొండు జగదీశుఁడు గలఁ డందువు. ఈమాటకు సుద్దము బద్దముఁ గలదా? అతఁ డెక్కడ నున్నాఁడో చూపింతువా?' యని గద్దించి పలికెను. ప్రహ్లాదుఁ డాయెత్తిపొడుపు విని 'తండ్రి!—

క. "ఇందుఁ గలఁ డందు లేడని

సందేహము వలదు చక్రి సర్వోపగతుం

డెందెందు వెదకీచూచిన

నందందే యుండు దానవాగ్రణి వింటే."

అని చెప్పెను. దనుజేంద్రుఁ డామాట విని 'ఓరీ! నీహరి యెల్లెడల నుండువాడేని ఈసభాంతరస్తంభమం దుండునా?' యని యల్లసంబాడెను. ప్రహ్లాదుఁడు వానిభావంబును గ్రహించి—

"శా. అంభోజాసనుఁ డాదిగాఁగఁ దృణపర్యంతంబు విశ్వాత్ముడై

సంభావంబున నుండుప్రోడ విఫలస్తంభంబునం దుండఁడీ?

స్తంభాంతర్దతుడయ్యు నుండుటకు నే సందేహముక లేదు; ని

ర్భంధత్వంబున నేడు గానబడుఁ బ్రత్యక్షస్వరూపంబునన్."

అని చెప్పెను.

హిరణ్యకశిపుఁడు పండ్లు గీఁటి 'ఓరీ! నీప్రేలుడులు చాలింపుము. ఇదే నీతలఁ తెగవేయుచున్నాను. నీహరి యెందున్నాఁడో యెట్లడ్డు పడునో చూడు' మనుచు దటాలున సింహాసుంబునుండి లేచి బలంబెల్ల మూర్తిభవింపజేసి బిగుపిడికిట నాస్తంభంబు నడచెను.

పాదభాగ—35

శ్రీనృసింహవతారము

ధర్మజా! ఆవ్రేటుతోడ స్తంభాంతరంబునుండి మహాఘోషంబు పుట్టిల్లెను. ఆశేబ్దంబును విని బ్రహ్మాండకటాహంబు ప్రక్కలగుచున్నదో యని యందున్నవారు తలంచి తాఱుమాఱియిరి. బ్రహ్మాదులు తమలో కంబులకుఁ బ్రళయంబు గలిగెనో యని యదిరిపడిరి. హిరణ్యకశిపుడు పుత్రవదైకచింతాపనుఁ డగుటంజేసి యాఘోరనాదంబును విని విసక యుండెను.

అంతలో స్తంభాంతరంబునుండి మహావికృతాకారం బొండు వెడలెను. తప్తసువర్ణకాంతుల గ్రక్కుచున్నవీక్షణంబులతో, కరాళదంష్ట్రాప్రభలతో, ఖడ్గధారావీక్షణజిహ్వతో, కుటిలధూకుటితో, నిక్కిన చెవిదోయితో గిరిగుహంబోని వక్త్రంబుతో నొప్పుచు ప్రాస్వపితరకంఠంబును విశాలవక్షంబును సూక్ష్మమధ్యంబును శశికిరణధవళరోమకూపంబును నర్థచంద్రాకారంబుగా వంగియున్న వాడిగోల్లను భుజాసహస్రంబును గలిగి మిన్నొరయుచున్న యా నరకేసరిరూపంబును మహాభయంకరమైన దానిని దానవేశ్వరుఁడు చూచి 'ఏమీ! ఇది నరుఁడుగాఁడు, మృగంబును గాదు. ఉభయాత్మకమై యున్నది. ఈరూపంబు నెన్నఁడుఁ గని విని యెఱుంగరు. మహామాయావిహారి నాకు మృత్యువై యిట్లు వెలసెగాఁబోలు! కానిమ్ము. నన్నేమిచేయఁగలఁడో చూతము' అనుచు సింహనాదంబు గావించి గదాపాణియై యురవడించెను. హిరణ్యకశిపునితేజంబు నృసింహమూర్తితేజంబులోఁ బడి యగ్నిలోఁబడ్డ మిడుతయట్లయ్యెను. ఆనరకేసరి యాదైత్యవల్లభుని బురువుంబలె బట్టుకొనెను. పన్నగంబు గరుడుని పట్టునట్లు దైతేయుఁ డాపట్టును దప్పించికొని వాలును బలకయఁ గ్రహించి వేగోద్ధతుడై యా నరకేసరిపయిఁ గవిసెను.

హిరణ్యకశిపనంహరము

అంత నరసింహమూర్తి దారుణాట్టహాసంబు గావించి వాని నొడిచి పట్టి సుధాస్యసమయంబున ద్వాపరమధ్యంబునఁ దనతోడవై నిడి వాడిగోళ్ల

వానిపాట్ల చీల్చి ప్రేవులు ద్రొంచి మెడ వైచికొనెను. ధర్మజా! ఆమహామూర్తి సతాజాలంబు తాకునకు మేఘంబులు చెల్లాచెదరయ్యెను; విమానంబులు సంకులపాటునొందెను; వానిచూడ్కి వేడిమికి నోర్వలేక గ్రహంబులు తొలంగెను; నిష్టూర్పుగాడ్పలకు జలధులు కలంగెను; ఘోరనాదంబునకు దిగ్గజంబు లులికి మదంబులు విడిచెను; పాపఘట్టనంబునకు భూతలంబు గ్రక్కదలెను; కొండలు కూలెను; భూనభోంతరాళం బెల్ల దేజోమయంబయ్యెను; రాక్షసులు జెల్లాచెదరైరి.

సరహరి యంతట వైతేశ్వరునిగదై నధిష్ఠించెను. కోపాగ్నులు గురియుచున్నయామూర్తికి నెదుట నుండనోపక యందున్న వారెల్లరు చాగిరి. లోకవిషమజ్వరంబైన వైత్యుడు తెగటారె ననుసంగతి దేవలోకంబునకుఁ బ్రాకెను. సురకాంతలు స్వస్థఃపితృలై యానరసింహమూర్తి పయిఁ బుష్పవన్దముఁ గురిసిరి. భేచువిమానంబులు మింటఁ గ్రందుకొనెను; దేవదుందుభులు మ్రోసెను; గంధర్వగానంబు నచ్చరలనృత్యంబులు చెలరేగెను.

బ్రహ్మాదుల స్తుతులు

ధర్మజా! ఆభీకరమూర్తి సమీపింపనోడి ఋష్యాదులుగూడ దవ్వదవ్వ లైరి. అంతలోన బ్రహ్మయు రుద్రుడును వచ్చిరి. వారిని బురస్కరించికొని యింద్రాదిదేవతలును సిద్ధవిద్యాధరగంధర్వనాగయక్ష కిన్నరకింపురుషభూతభేతాళాదులును బిత్తదేవతలును మనువులును బ్రజావతులు నచ్చరలును విష్ణుపాన్దవులు నొకరివెంట నొకరు వచ్చి గూడి కొండొకదవ్వన నిల్చి తద్రూపంబును జూచుచు నిశ్చేష్టులై కేటమోడ్చి మ్రోడులో యన నుండిరి.

ప్రస్తుతి

అంత బ్రహ్మదేవుడు మునుకడ నిలిచి 'దేవా! నీ యీయవతార మాహాత్మ్యం బిట్టిదని యూహించుటకు సృష్టికర్త యనబడు నాకే శక్తి చాలదు. ఇతరులసంగతి చెప్పనేల? దేవాధిదేవా! నీవు సర్వాంతర్యామి

మని నీభక్తుడు ప్రహ్లాదుడు నొక్కినొక్కి పలికెను. వానిమాటను రూఢిచేయుటకై స్తంభమధ్యంబున నవతరించివి. అహో! నీభక్తజనానుగ్రహం బేమనిచెప్పనగు! దేవా! ఈవిచిత్రరూపంబు కలలోనేనియు నాకు స్ఫురింపదు. ఆదై తేయిండు విచిత్రవరంబు గోరి పడసి తనకు నెందు జాపులేదని విజ్ఞప్తిగెను. ఆవరంబులెల్ల బొల్లుచేసి నాతెలివి యెంతో నాకు దెలిపితివి. ఇంద్రాదులకు నొసంగిన యభయవచనంబును బాటించితివి. దేవా! అనంతతక్కింపన్నుండవు. నీప్రభావంబు మహాత్ములకుగూడ గోచరింపదు. అవ్యయమూర్తివయ్యు గుణంబుల నధిష్ఠించి రూపంబులు దాల్చి వ్యయమూర్తివలె దోచుచు నెల్లరు భ్రాంతిపడజేయుదువు. నిర్వృత్యుండవయ్యు లోకసంగ్రహార్థము భీకరకార్యంబు లొనర్తువు. దేవా! నీమాహాత్మ్యంబును బుద్ధి యూహింపజాలదు; వాక్కు నుడువ నేరదు. ఇదే నమస్కారము' అని నమస్కరించెను.

రుద్రస్తుతి

అంతట రుద్రుడు ముందునకు వచ్చి 'భక్తవత్సలా! నీకోపంబునకు సహస్రయుగాంతసమయంబు తగు. ఇప్పుడు దానికి నవసరంబుగాదు. ఈయసురకారణంబున నాగ్రహమూర్తి నైతి నందువా? ఆయల్పుడు తెగటారెను. వానిపుత్రుని నీభక్తుని ననుగ్రహింపుము. శాంతింపు' మని పలికెను.

ఇంద్రస్తుతి

రుద్రునివెంబడి యింద్రుడు నిలిచి 'పరమపురుషా! ఏదైవాధముడు మా హస్తతలంబులనుండి హవిర్భాగంబుల నొడిచి లాగికొని మాకు మహాక్షుధార్తిని గలిగించెనో యాహవిర్భాగంబులను మాకు మఱల బ్రసాదించితివి. ఆయిన నది యంత గొప్పగాదు. వానివలని భయంబు భవత్పరంబులైన మాహృదయంబులను లాగియాడ్చి వానికాళ్ల మ్రోలబడవైచెను. గత్యంతరము గానక వానికి నూడిగంబులు సేయుటయ్యెను. ఆదౌర్భాగ్యంబును దొలగించి నీపాదసేవాభాగ్యంబును

మాకు మఱలఁ గలిగించితివి. ఇదియే మాకుఁ బదివేలు. నీసేవాభాగ్యం బెట్లు గొప్పయగు నందువా? సురలోకభోగంబులెల్లఁ గాలగ్రస్తములై నశించును. నీప్రసాదభాగ్యంబన్న నో దినదినాభివృద్ధిఁ గాంచి చిరస్థాయి యగు. దానంజేసి నీసేవాశ్రీని వరింతుము. అన్నింటికంటె ముక్తి హెచ్చుగదా యని యందువా? ముక్తికన్న నీపరిచర్యాభాగ్యమే మహోత్తమంబని మహాత్ములుగూడ దానినే వరింతురు. మాబోంట్లు గోరుట వింతయగునా?' యని సాష్టాంగం బొనర్చెను.

ఋషిజనస్తుతి

ఇంద్రునివెంట ఋషివర్యులు నిలిచి కేలుమోడ్చి 'లోకశరణ్యా! ఏ నీప్రభావంబు నీలో లీనమైయున్న విశ్వంబును బహిర్గతం బొనర్చునో యానీప్రభావంబును ధ్యానించుటయే పరమతపంబని యుపదేశించితివి. ఆదే మహాతపంబుగా నుంటిమి. మాతపంబునకు నితఁడు భంగకారి యయ్యెను. వెఱవదోచక పరితపింపసాగితిమి. నేటితో మాపరితాపముఁ జల్లాల్చి మాపూర్వతపోరూపభాగ్యంబును గూర్చితివి. మాకృతజ్ఞతను దండప్రణామంబుల వెల్లడించుచున్నా' మని సాగిలిబడి లేచిరి.

పితృదేవతలస్తుతి

'జగద్రక్షకా! మాసంతతివా రిచ్చునట్టి శ్రద్ధాపిండంబులును తీర్థ కృతతిలోదకంబులును మాకు నన్నపానంబులుగాఁ గూర్చితివి. వానితో మేము జీవించుచుంటిమి. ఈయసురుఁడు మాయన్నపానంబులను హరించి మధ్యెల్లఁ గూటికి నీటికి దప్పుచేసి మాడ్చెను. నోరువిచ్చి మాగతి చెప్పుకొనుటకుఁగూడ భయమయ్యెను. లోలోన మ్రగ్గి మ్రందుచుంటిమి. నేటికి నీవలన మాగోడు తీఱెను. ధర్మరక్షకా! ఇదే సాష్టాంగంబని పితృదేవతలు నేలవ్రాలి మ్రొక్కిరి.

సిద్ధలస్తుతి

'యోగీశ్వరా! మా యోగసాధనంబులెల్ల నీయనుగ్రహంబున ఫలకారు లయ్యెను. అష్టసిద్ధులను బడసితిమి. ఈదానవేశ్వరుఁడు వర

దానోద్ధతుడై తద్బలయోగంబున మాసిద్ధులనెల్ల లాగికొని మమ్ము
రిక్షహస్తులఁ జేసెను. వానికై మేము గోడుగోడుమనుచుంటిమి. మా
గోడు తీర్చితివి. ఇదే మా కృతజ్ఞతాంజలులు' అని సిద్ధులు నమస్కరించిరి.

వి ద్యా ధ రు ల స్తు తి

'మహాత్మా! మేము ధారణాశక్తి నాశ్రయించి యంతర్ధానాది
విద్యలను గడించి సుఖంబుంటిమి. ఈకూళ స్వపీఠ్యదర్పంబులచేత మా
విద్యల నరికట్టి మమ్మెల్ల ననదలఁ గావించెను. నేడు మాసామ్మును
మాకు ననుగ్రహించితివి. ఇదే మాయభివాదనంబు'లని విద్యాధరులు
మ్రొక్కిరి.

నా గు ల స్తు తి

'దేవా! ఈపాపాత్ముడు మాశిరోరత్నంబులనేగాక మా స్త్రీ
రత్నంబులనుగూడ హరించి మాకు దీఱినివ్యధఁ గూర్చెను. వానిబాధ
తప్పించితివి. ఈసుకృతంబునుగూర్చిన నీకు బదివేలుదండంబు' లని
నాగులు సాగిలఁబడిరి.

మ ను వ్ర ల స్తు తి

'దేవా! నీయాజ్ఞాకరులు మనువులు నమస్కరించుచున్నారు.
ఈదురాత్ముడు కేవలాహంబుద్ధి నాశ్రయించి ప్రకృతిధర్మంబునుగూడఁ
చిరస్మరించి వర్ణాశ్రమమర్యాదలను దుడిచివైచెను. వానిని దెగటార్చి
ధర్మంబు నుద్ధరించితివి. మాకర్తవ్యంబును శాసింపు'మని మనువులు వేడిరి.

ప్ర జా ప తు ల స్తు తి

'స్వామి! మమ్ము బ్రజేశ్వరులనుగా నియమించితివి. ఈదురాత్ముని
యుపద్రవంబునకు నోడి సృష్టికార్యంబును విరమించుగతి మాకు
గలిగెను. ఈదుండగోడు నేడు నీ సఖాగ్రంబులకు బలియయ్యెను.
లోకమంగళకరావతారా! ప్రణామంబు' లని ప్రజాపతులు నమస్కరించిరి.

గంధర్వామలస్తుతి

‘ఈశ్వరా! నీనటగాయకులను ముద్దెల్ల నితఁడు స్వబలవిశిష్ట
తుండై దాసానుదాసులనుగాఁ జేసికొనెను. ఎప్పు డెవనికీ నెట్టిదశగలుగునో
సుంలేనియు నితఁడు తలంపఁడు. ముష్టులకు దీర్ఘ శుభంబులగునా’ యని
గంధర్వులు మ్రొక్కిరి. ‘హరి! నీపాదసేవకులమగు మాచేత నితఁడు
వానిపాదంబులకు మ్రొక్కులు పడనెను. భవావదగ్గం బగు నీచరణసేవను
మాకు మఱలఁ గృపచేసితివి. కృతార్థుల’ మనుచుఁ జారణులు
నుతించిరి. ‘దేవా! మనోజ్ఞకర్తంబు లొనర్చి తత్ఫలంబుగా నీపరిచారకు
లలో ముఖ్యులమైతిమి. మాచేత నితఁడు వానిపల్లకిని మోయించెను.
నీవు చతుర్వింశతి తత్త్వనియామకుండవుగావున నీతత్త్వవ్యతిరేకవర్తనుని
బరిమార్చి లోకపరితాపంబును దీర్చితి’ వని యక్షులు శ్లాఘించిరి.
‘మహాపురుషా! కింపురుషులు ప్రణామపూర్వకంబుగా విన్నవించుకొను
చున్నారు. ఈదానవుని హరించుట యనఁగాఁ బ్రాణులయెడ నీకుఁ
గల కారుణ్యాతిశయంబును బ్రకటించుటయేగాని వేఱుగాదు. ఇదే
నమస్కార’ మని కింపురుషులు నతులైరి. ‘దేవా! వైతాళికులము మేము
నీనిర్మలకీర్తిని సభాసత్రాతులందుఁ బాడి సత్కృతులమై మనుచుంటిమి.
నిన్నుఁ బాడిననోటనే యీదురాత్ముని బాడునట్టిదుర్గతి మాకు సంభ
వించెను. అది నేటితో సమాప్తమాయె’ నని వైతాళికులు వందనంబు
లిడిరి. ‘నరసింహ! నీకీర్తిపాతకులను గిన్నరులను మమ్మితఁడు వెట్టికొనెను.
మాపడినపా ట్లిన్నియని యెఱుఁగాదు. నేటితో మాదురదృష్టము తీతె’
నని కిన్నరులు ప్రశంసించిరి. ‘లోకశరణ్యా! నీపార్షదులమైయుండియు
నీయీయద్భుతరూపంబు నెన్నఁడేనియుఁ గాంచి యెఱుంగము. ఈతఁడు
తొల్లి నీపార్షదుఁడుగానుండి విప్రశాపహతుఁడై యసురుఁడుగా
జనించెను. వానిశాపమోక్షార్థంబును సర్వలోకమంగళార్థంబును నీ విష్ణు
డిట్లవతరించితివి. ఇతనిని జంపుట వాని ననుగ్రహించుటయేగాని
వేఱుగా’ ధని పార్షదులు పలికిరి.

నృసింహోగ్రంబు శాంతిబ్జుట

ధర్మసందనా! బ్రహ్మాదులెల్ల దవ్వుదవ్వులనుండి యట్లు ప్రశం
సించిరేగాని యాయుగమూర్తిని డాయఁజాలరైరి. ఎట్టకేలకు వారు
శ్రీదేవి నాశ్రయించిరి. లక్ష్మీయు సట్టిఘోరరూపంబును మున్నెన్నడు
జూచిగాని వినిగాని యెటుంగదు. ఆకారణంబున నమ్మూర్తిని డాయనోడి
యామెయుఁ దొలఁగియుండెను. బ్రహ్మాదులకు నుపాయాంతరము
దోడదయ్యెను. ఎట్టకేలకు వారు ప్రహ్లాదును బిలిచి 'వత్సా! లోకేశ్వరు
నకు నిట్టికోపంబు నీతండ్రి కారణంబునఁ గలిగెను. నీవే యీజగత్పతికి
శాంతిగూర్చు నోపుదు' వనిరి.

అంతటఁ బ్రహ్లాదుడు మెలమెల్లగాఁ జని యాభయంకరమూర్తి
పాదంబుల వ్రాలెను. భగవానుఁ డయ్యర్చుకుని లేవనెత్తి వానిశిరంబు
పయిఁ తనహస్తపద్మంబు నుంచెను. హరికరస్పర్శఁ గాంచినంతనే
యాబాలుడు చిత్తనిర్వృతియు బ్రహ్మసాక్షాత్కారంబుఁ బడసెను. వాని
హృదయము పరమానందరసాత్మకమయ్యెను. అయ్యానందరసంబు లోన
నిమ్ముగానక వెలికి సురపడించెనో యన వానికందోయినుండి బాష్ప
రూపంబున వెలికిఁ బ్రాఁకెను. ప్రహ్లాదుడు తన్మయుడై యిట్లు
స్తుతించెను.

ప్రహ్లాదకృత నృసింహస్తోత్రము

'దేవా! సర్వేంద్రియంబుల సంతర్దుఖంబు గావించి క్రోడీకరించి
యేకాగ్రం బొనర్చి నిన్నుఁగూర్చి మననంబు నేయుమునులుగాని, సాంఖ్య
యోగంబునందు నాటిలేటి తత్త్వసారంబు నొడిచి త్రావి సంతృప్తులైన
జ్ఞానులుగాని, నిరంతరము నీసందర్శనసల్లాపాదులభాగ్యంబు గన్న సురలు
గాని, సర్వసృష్టికిఁ గర్తయై నీతత్త్వవిశేషంబును నాల్గుమోముల నాల్గు
వేదంబులుగాఁ బ్రకటించిన బ్రహ్మగాని నిన్ను స్తుతింప సమర్థులు గాని
నాడు, ఈవరాటుడు రజస్థముఁ ప్రధానరాక్షసకులజుడు నిన్ను పల్కింప

నేర్చునా? సత్కులజననంబును, సౌందర్యంబును, తపశ్శక్తియు, బాండ్ త్యంబును, సర్వేంద్రియనైపుణ్యంబును, తేజఃప్రకాశంబులును, బల పౌరుషంబులును, బ్రజ్జయు ననెడి పదురెండంగుణంబులు గలవారు మాత్రమే నిన్నారాధింప నర్హులందురు. ఇంద్రొక్కటియు నాకుఁ గలుగదు. ఎట్లు నీకుఁ బరితోషంబుఁ గూర్చనేర్తు?

స్వామి! వైనిఁజెప్పిన ద్వాదశగుణంబులు గల్గినను భక్తి లేనిచో నవి ఫలకారులు గానేరవు. భక్తిహీనుడైన విప్రునకన్న భక్తిగలిగిన చండాలుడే వేయివిధంబుల నుత్తముఁ డగు. భక్తి గోరంత గలిగెనేని శ్వపచుఁడయ్యుఁ దాను పునీతుఁడగుటయేగాక వానికులంబునెల్లఁ బవిత్రీకరించుచున్నాడు. గర్వము గలవాఁడు విప్రుడైనను తాను భ్రష్టుఁడగుటయేగాక స్వకులంబునుగూడఁ జెఱచును. మఱియు భక్తి లేనినాడు వైనిఁజెప్పిన ద్వాదశగుణంబులు మనశ్శుద్ధికరంబు లగుటకు మాటుగా గర్వదాయకంబులగు. వేయేల? భక్తిహీనునకంటఁ బరమ నీచుఁడు గలుగఁడు.

దేవా! ధనాదులచేతఁ ప్రాకృతులు సన్యానితులై పరితోషించు చుండఁగా భగవంతుఁడైన నీవుమాత్రము పరితోషింపనికారణ మేమందువా? ప్రాకృతులు నాత్మాభిమానులు. అయ్యభిమానంబు వారికి స్వల్పంబులచేత సంతసంబును గూర్చు. నీ వన్ననో నిరభిమానపూర్ణుడవు. ఎల్లరకుఁ గోరినదానిని గోరిన ట్లొసంగుదువు. నీవు కోరనైనదియుఁ బడయనైనదియు గోరంతగూడఁ గలుగదు. దానంజేసి ప్రాకృతబుద్ధి నీవంక నేని దలయెత్తనేరదు.

దేవా! ఏదియు నీకు నంగీకృతము గానినాడు నిన్నుఁ దృప్తి నేయుట యెట్లని శంకింతురు. భక్తి యొక్కటే నీకుఁ బరితోషకరంబగు. భక్తిలేనివారి పూజలగతి యేమందురా? నీవు కరుణాత్ముడవు గావున వారి ననుగ్రహించుటకుఁగాఁ దత్పూజలనుగూడ నంగీకరింతువు. నీపూజ లెల్లఁ జూపదులకొఱకేగాని నీకుఁ గావు. అది యెట్లందువా? ముఖ బాడ్డభాగ—36

మండలంబును దిలకాదులచేత నలంకరించుకొని యద్దమునందుఁ జూచి నప్పు డాయలంకారంబులెల్లఁ బ్రతిబింబార్థం బగుట స్పష్టమేగదా! అట్లే నిన్నుఁ బూజించుట పూజకుల మేలునకే యగు. దేవా! నీవు భక్తి పరితోషమూర్తివి. నాభక్తి నన్ను మిన్నకుండనీయదు. నాయల్పమతికిఁ దోచినట్లు నిన్ను నుతింప సాహసించును. నాసాహసంబునకు భక్తియే కారణంబు గావున నన్ను మన్నింపనగు.

దేవా! ఈ బ్రహ్మాదులెల్లరు నీశాసనపాలకులైన భవద్భక్తులగుదురు. మేమన్ననో యసురజాతులమైన నీ వైరుల మగుదుము. అట్టి బ్రహ్మాదిభక్తులుగూడ నీ యీశ్వరీశాసనతారంబును గాంచి బెగ్గడిల్లుచున్నారు. నీయవతారంబు లెట్టివైనను లోకక్షేమసుఖప్రదాయకంబునకేగాని భయంబును గూర్చుటకుఁ గావు. ఎవ్వనివధార్థం బీరూపంబును దాల్చితివో యతఁడు గడతేరెను. దుష్టశిక్షణంబున శిష్టరక్షణంబయ్యెను. ముజ్జగంబులు సంతసించెను. దేవా! నీనరసింహరూపధ్యానము సర్వ భయశాంతికరంబగు. అయినను దానిని సందర్శింపలేక క్రోధప్రకాంతిని బ్రార్థించుచున్నారు.

మ. ఖరదంష్ట్రాభ్రుకుటీ సటానఖయునుగ్రధాన్వయుఁ రక్షకే
సరయుఁ దీర్ఘతరాంత్రమాలికయు భాస్వన్నేత్రయు నైన నీ
నరసింహాకృతిఁజూచి నే వెఱవఁ బూర్ణకూరదుర్వారదు
ర్భర సంసారదవాగ్నికిఁ వెఱతు నీపాదాశ్రయం జేయవే.

దేవా! నాసంగతి యేమందువా? నాభయంబు దీటుట యెట్లందువా? నీచరణశరణ మొక్కటే నాభయంబు నుడువనోపును. ఆ నీపాదంబును జేర నెప్పుడు పిలుతువో యని నిరీక్షించు.

స్వామీ! ఇష్టానిష్టవియోగసంయోగకర్తృఫలంబైన యీబహు జన్మరూపశోకానలంబు దేహధారులను నిట్టనిలువున దహించుచున్నది. ఆయ్యగ్నిని జల్లార్చుటకై వివిధయత్నంబులు గావింతురు. అవియెల్ల నయ్యగ్నిని జెలరేపి బునర్దుఃఖకారణంబు లగుచున్నవేగాని వేలుగాదు.

అదుఃఖంబునకు మూలం బెయ్యది యందువా? అనాత్మవస్తువులందు నాత్మ భావంబు చేయుటయే దుఃఖమూలము. అది యెట్లందువా? తద్రూప భావంబుతోడ మోహము పైకొనును. మోహఫలంబుగా సర్వదుఃఖంబులు సంప్రాప్తములగుచున్నవి. దుఃఖప్రతీకారం బేమందువా? నీ దాస్యం బొక్కటే గలదు. అది యెట్లందువా? నీదాసులపయి నీవు కృపారసంబును వర్షింతువు. దానితోడ దుఃఖాగ్ని చల్లారుచున్నది. దేవా! సుఖదుఃఖంబులు గుణకార్యంబులనియు గుణవ్యవహారంబున్నంత కాలం బవి తప్పవనియు శంకింతురు. ఎవఁడు నీపాదపద్మంబును హంస రీతి నాశ్రయించునో వాఁడు గుణాతీతుఁ డగు. బిడ్డలకుఁ దలిదండ్రులును, రోగికి నౌషధంబును, సముద్రమగ్నునకుఁ దెప్పయు దుఃఖప్రతీకారంబు లగునట్లుగాఁ దత్త్వద్విధదుఃఖంబునకు దత్తదనుకూలప్రతీకారంబు గలదనియు, దుఃఖంబులు బహువిధంబులగుటంజేసి యేకమూలికాస్రయోగం బెట్లు ఫలకారియగుననియు శంకింతురు. నీయనుగ్రహవీక్షణంబు పాఱిన నా డెవ్వియు నుపయోగింపవు. మహావైద్యుల చికిత్సఁ బడసియుఁ జచ్చుచున్నారగుదా! గొప్పగొప్పపడవ లెక్కియు సముద్రాంతరంబున నావతోడ మునిగి నశించుచున్నారగుదా! కావున నవియెల్ల స్వతంత్రించి మేలు గూర్పనేరవు. నీయనుగ్రహము గలిగినవాఁడు గడ్డిపఱకయునుండి విని యగు.

దేవా! సుతానకారకులైన తలిదండ్రులును సృష్టికారకులైన బ్రహ్మాదులును వారిబిడ్డలదుఃఖంబులను దీర్పరా యని యందువా? ఏకాలమందైనను, ఏకారణంబుననైనను, ఏయుపాదానముకేతనైనను, ఏనుప్రదాయప్రకారంబుగానైనను, ఎద్దానికేనియు నెవండేనియుఁ గర్తగా భావింపఁబడునేని వాఁడు నీస్వరూపంబేగాని తదన్యుఁడుగాఁడు. ఎట్లు చూచినను నీకంటె వేఱురక్షకుఁడు గలుగఁడు. కాబట్టి నీవే నాకు గతి.

దేవా! ఇట్లు సిద్ధాంతరీకరించుట యెట్లందువా? నీశక్తియందు మూఁడుగుణంబులు గలవు. ఎప్పుడు నీయనుగ్రహంబు వీక్షణరూపంబున

నీశక్తివంకఁ బఱచునో యప్పుడు శక్త్యాత్మకంబులైన గుణాత్మయంబు వ్యవహరించుచున్నది. ఆవ్యవహారఫలంబుగా మనఃప్రధానమైన లింగ శరీరము గలుగుచున్నది. ఆశరీరభోగాధ్యమై శక్తిరూపమైన నీ మాయయే షోడశవికారంబులను గల్గించుచున్నది. ఈమనఃపరిభ్రమణమే సంసారం బనఁబడును. ఈసంసారంబును దరింపవలయునన్నచో దానికి మూలమైన నీశక్తిని జయింపవలయును. నీశక్తినిజయించుటకు శక్తిమంతుని నిన్నుఁగాక మఱెవ్వని నాశ్రయింపనగు? అన్యుల నాశ్రయించినను ఫలంబు గలదా? నాకువలెనే నీకును మాయాసంబంధము గలదు గావున నాకన్న నీవు హెచ్చగుట యెట్లందువా? నీమాయా శక్తి నీకు వశీకృతయై ని న్నాశ్రయించి వర్తించును. నే నన్ననో యాశక్తిగుణంబులకు దాసానుదాసుఁడనై సంచరింతును. ఇదే మన యరువురకుఁ గల తారతమ్యము.

దేవా! లోకపాలకులుగూడ భోగాధ్య లగుదురనియు, పితృంబులైన రాజ్యంబు నధిష్ఠించి రాజభోగంబుల ననుభవింపుమనియు, సంసారంబును వదలుట తగదనియుఁ జెప్పదువా? స్వామీ! లోకపాలకుల పుట్టు పూర్వంబులను వారి యైశ్వర్యాదులను ఆయుర్రాదులను జూచితిని. అవి యెల్ల నాతండ్రి భూభంగమాత్రంబున రూపుమాయుచుండెను. నాతండ్రి యంతశక్తిమంతుఁడయ్యు నీకొనగోటికిఁ జాలలేదుగదా! కావున రాజ్యంబు భోగంబు నాకుఁ జెప్పవలదు. అవియేగావు బ్రహ్మ భోగంబులుగూడ నాకు వలదు. ఏల యందువా? అవియుఁ గాలగ్రస్తములే యగు. దేవా! ఈభోగంబులనెల్ల ననుభవించునది యేది? శరీరము గదా! శరీరము క్షణభంగురము. అట్టిదానికి భోగము లేల? మఱియు భోగము లనఁగా నెట్టివి? వీనులకు విందై యెండమావులవలె మిథ్యా భూతంబులైన మనోరథంబులను భోగంబు లందురు. సుఖంబులన్ననో మధుబిందువుల బోలు. వానివలనఁ గామాగ్ని చల్లారునా?

దేవా! నాకోర్కి యేమని యడుగుదువా? నీభృత్యాను భృత్యులకడ నుండఁగోరుదు. సత్త్వమూర్తులైన నాభృత్యు లెక్కడ? తమప్రధానమైన రాక్షసకులంబునందు రజోగుణంబునఁ బుట్టిన నీ వెక్కడ? అని యందువా? రమా బ్రహ్మభవులకుఁగూడ దుష్టభమైన నీ హస్తప్రస్పర్శ యెప్పుడు నాఁరంబునకుఁ గలిగెనో యప్పుడే నామా లిన్యంబులెల్ల నుడుగుటయు నేను నీకరుణకుఁ బాత్రుఁడ నగుటయు నయ్యెను.

ఉ. శ్రీమహిళామహేశనరసీరుహగర్భుల కైన నీమహా
ద్దామకరంబుచే నభయదానము సేయవు నేను బాలుఁడం
దామసవంశసంభవుఁడ వై త్యుఁడ నుగ్రరజోగుణుండ ని
స్సీమదయం గరాంబుజము శీర్షముఁ జేర్చుట చోద్య మిశ్వరా.

కావున నేను నీభృత్యదాస్యరూపంబున నీకు దాస్యంబొనర్పదగుదు.

దేవా! నీవు సర్వాత్ముఁడవును లోకసుహృదుఁడవు నగుదువు. ఉత్తమమధ్యమాధమ మతిభేదంబు నీయందే గానరాదు. ఎల్లరు నీకు శములే గావున నన్నుఁగూడ నీదాసునిగా గ్రహింపుము. లోకమందెల్ల నీనొక్కరుండవే వ్యాపించియుండువేని, నీకు వైషమ్యభావంబు గలుగ దేని లోకమందలి వైషమ్యాదులకుఁ గారణం జేమని కొందఱు శంకింతురు. నీప్రసాదం బెల్లరకు నొక్కరూపంబున లభింపకుండుట సత్యము. అట్టి తారతమ్యంబునకు లోకులే. కారకులు గాని నీవు కానేరవు. ఎట్లందువా? నిన్ను నేవించినవారికి నీప్రసాదంబు ననుగ్రహింతువు. నేవించినవారికి నెద్దియుఁ గలుగదు. కోరిక లిచ్చుట కల్పవృక్షధర్మంబగు. ఫలప్రాప్తి యన్ననో యర్థలస్వాధీనము. కోరికయే ప్రయత్నింపకయే ఫలం బీయలేదని కల్పదుమంబును నిందింపనగునా?

దేవా! అర్థులకు నీప్రసాదం జేకరూపంబునఁ గలుగుటలేదని మఱికొందఱు సంశయింతురు. సేవాసురూపంబుగాఁ బ్రసాదం బుండుట యెఱుంగక యట్లు తలంతురు. ఎల్లరు నేకఫలంబునే గోరుటలేదు; వారి సేవాదార్థ్యం బొక్కరూపంబుననే యుండుటలేదు. ఎవరు దేని నెంత

భక్తితోఁ గోరుదురో వారికి దాని నంతమాత్రం బిత్తువు. కోరుట వాఁ
కార్యము; ఇచ్చుట సీకార్యము. ఇది కోరుమనిగాని యింత కోరుమనిగాని
సీ వెన్నడును జెప్పవు; కోరుటకుఁగాఁ బిలువవు. ఇది గుర్తింపక నైష
మ్యాదులు సీకు మూఁటుంగట్టుదురు. ఇంతకన్న నజ్ఞానంబు గలదా ?

సీ. నీగృహంగణభూమి నిటలంబు మోవంగ -

మోదించి నిత్యంబు మ్రొక్కడేని

సీమంగళ స్తవనికరవర్ణంబులు

పలుమాటు నాలుకఁ బలుకఁడేని

సీయధీనములుగా నిఖిలకృత్యంబులు

బ్రయభావమున సమర్పింపఁడేని

సీపదాంబుజముల నిర్మలహృదయుఁడై

చింతించి మక్కువఁ జిక్కఁడేని

తే. నిన్నుఁ జెవులార వినఁడేని సీకు సేవ

సేయరాఁడేని బ్రహ్మంబుఁ జెందఁగలఁడే

యోగి యైనఁ దపోవ్రతయోగి యైన

వేది యైన మహాతత్వవేది యైన.

స్వామీ! సీసేవను గోరక సీభృత్యులసేవను గోరుట యేల
యందువా? జననమరణరూపమహావిషసర్పమయమైన సంసారకూపంబున
గామాభిహతుఁడ నై కూలితిని. అప్పుడు సీభక్తుడు నారదమునీంద్రుడు
నన్నునుగ్రహించి సీయాశ్రయంబును నాకుఁ జూపెను. వానిమూలంబున
సీయనుగ్రహంబునకుఁ బాత్రుఁడ నైతి. నా యీభాగ్యంబు సీభక్తుని
కరుణావిశేషంబు గావున వాని నిప్పుడు వదలుట కృతఘ్నత కాదా!
మఱియు సీభృత్యు లనుభవశాలురు. వారిని సేవించుటవలన సీప్రాప్తిఁ
సౌలభ్యముఁ గలిగింతురు. కాఁబట్టి సీభృత్యుసేవను గోరుదురు.

స్వామీ! నాతండ్రి ఖడ్గధారియై 'ఓరీ! నాకంటె వేటొక్క
డీశ్వరుడు గలఁ డంటివి. ఇదే నిన్ను వధించుచున్నాను. నిన్ను రక్షిం

చువాఁ డెవఁడో యెందున్నాఁడో రానిమ్ము' అని నాచయి నురికెను. అప్పుడు నీ వీరూపంబున నవతరించితివి. ఆకారణంబున నీ యీయవ తారము ప్రహ్లాదరక్షణార్థంబని భావింపవచ్చు. అది యెంతయుఁ బొర పాటు. ఈవరాటుని రక్షించుట యన నీ కెంతమాత్రం బగు? అందులకై యిట్లవతరింపవలయునా? నీభృత్యుఁడైన ఋషివచనంబును నిల్పుటకై యవతరించితివి. అది కాకతాళీయన్యాయంబున నారక్షణార్థముగూడ నయ్యెను.

స్వామీ! భక్తరక్షణ దుష్టశిక్షణంబులు సర్వసమునకుఁ బక్షపాత ములు గావా యని తలంతురు. రక్షణశిక్షణంబులు వారివారి పుణ్య పాపఫలంబులు. ఆఫలంబులు వారివారికి స్వతస్సిద్ధంబులు. నీమాయా శక్తి కాలానుగుణంబుగా ఫలోదయంబు గావించును. ఫలంబు లప్పుడు భోగ్యంబులగు. నీశక్తికార్యంబుగూడ నిమిత్తమాత్రమేగాని వేట గాదు. శక్తికిని శక్తిమంతునకు నవినాభావంబు గావున నీశక్తి కార్యం బును నీయం దారోపించి నిన్ను స్తుతినిదలకుఁ బాలుసేయుదురు.

స్వామీ! మాయాకార్యంబులకు నాద్యంతంబులు గలవు. నీ వన్ననో తత్కార్యపూర్వపరంబులందు రెంట యథాస్థితి నుండువు. నిదర్శనం జేమందువా? మఱ్ఱిచెట్టునకు బీజము కారణంబగు. ఆబీజము పృథ్వీతన్మాత్రజలతన్మాత్రల సమ్మేళనఫలంబు. ఆబీజంబువలన వృక్ష మయ్యెను. ఆచెట్టు కొన్నాళ్లండి నశించుచున్నది. నశించి యేమగుచున్న దందువా? ఏతన్మాత్రలనుండి తా నేర్పడెనో యాతన్మాత్రలలో నది లయించుచున్నది. ఆతన్మాత్ర లెందుండివచ్చె నందువా? అవి నీశక్తి విశేషములు. నీశక్తికి నీ వాశ్రయుండవు. బీజోత్పత్తికిఁ బూర్వంబునను వృక్షనాశంబునకుఁ బరంబున నీశక్తి యట్లే యుండు. నీశక్తి యుండుట యనగా నీ వుండుటయే యగు.

వటవృక్షంబునకుఁ గారణంబును గార్యంబు నీవే యెట్లగుదువో యట్లే సమస్తసృష్టికిఁ గారణకార్యాత్ముండ వగుదువు. అట్లుండియు

కార్యంబునకుఁ బరుండవై వెలయుదువు. స్వామీ! సర్వము నీవే యొయుండఁగా నేను నాది నీవు నీది అనుభావంబు లెట్లు గలిగెననియు, నీయందు లేనివైషమ్యంబు నీవిస్త్రమైనజగంబునకు నెందుండివచ్చెననియు బీజమందు లేనివైషమ్యము వృక్షంబునందుఁ గలుగునా యనియు శంకితురు. జగంబునందు వైషమ్యమే గలుగదు. వైషమ్యబుద్ధి కేవల మోహజనకము. పసిరికలకంటికిఁ దెల్లనివస్తువు పచ్చగాఁ గాన్పించుట యెట్లొ మోహబుద్ధికి నట్లే విపరీతముగాఁ గాన్పించును. మోహమునకుఁ గారణ మేమందురా? ప్రారబ్ధకర్తమే కారణము. కర్తమన్ననో యనాదియగు. అనాదియైన దానింగూర్చి తదనంతరము వచ్చిన నే నేమి చెప్ప నేర్తు?

స్వామీ! విశోద్వత్పత్తి యెట్లందువా? నీవు నిష్క్రియుండవు గావున నాత్మానందంబున నుండువు. అప్పుడు నీశక్తి నీయందు నిండించుచుండు. దీనిని నీయోగావస్థ యందురు. ఇచ్చవచ్చినప్పుడు కన్నువిచ్చి చూతువు. దీనిని నీజాగ్రదవస్థ యందురు. ఈ రెండవస్థలు నీకు స్వాభావికములు. అనఁగా నీయుండుటే తద్విధమగు. యోగావస్థనుండి జాగ్రదవస్థను నీవు గాంచినప్పుడు నీలో లీనయైయుండిన నీశక్తి వ్యవహారముఖ్యమగు. ఆవ్యవహారము వెక్కురూపంబుల జరుగును. ఆరూపంబులలోఁ గాలం బొక్కటగు. కాలశక్తి ప్రేరేపణంబున బ్రకృతియు దధర్మయులైన సత్త్వాదిగుణంబులును వ్యవహరించును. అప్పుడు జగద్బీజము నీ నాభిపద్మంబున నంకురించుచున్నది. ఆపద్మమునుండి బ్రహ్మదేవుడు తొలుదొల్ల జనించెను. అతఁ డట్లు జనించి, నాల్గు దెసలు చూచి యెందేమియుఁ గానక తానున్నపద్మంబునకు జననస్థానం బేదో తెలియఁగోరి వెదకి వెదకి వేసారెను. మొలక మొలచినతర్వాత బీజంబు గానవచ్చునా? అతఁ డట్లు విఫలమనోరథుడై యేమియుందోషక తదేక ధ్యానగతుడయ్యెను. అప్పుడు పృథ్విలో గంధం బట్లు వానియాత్మలో సన్మాత్రరూపంబున బొడగట్టితివి. ప్రపంచకల్పనావయవంబులెల్ల నతఁడు

నీయందుఁ జూచి యాసాధనంబులను గ్రహించి జగత్సృష్టి గావించెను. విశ్వంబ ట్లుత్పత్తియయ్యెనని పెద్దలు చెప్పుదురు.

దేవా! బ్రహ్మదేవుని చర్యవలన నేమి గ్రహించితి వందువా? నీయనుగ్రహప్రాప్తికి నీయుపాసనమే పరమసాధనంబని గ్రహించితిని. నీయనుగ్రహంబు నీభక్తులయెడ నెల్లకాలం బుండునా యనుశంక లేదు. మధుకైటభులను మర్దించి బ్రహ్మకు వేదంబులను నీవు తెచ్చియిచ్చుటయే నిదర్శనము. నిన్ను నమ్మినవారికి నెన్నడు నేగి గలుగదు.

స్వామీ! నీయవతారంబులకుఁ గాలనియతిగాని దేశనియతి గాని రూపనియతిగాని గలుగదా యందురు. ధర్మరక్షణము నీకార్యము గావున నెప్పుడెప్పు డెచ్చుటెచ్చుట ధర్మగ్ధానియు నధర్మవృద్ధియుఁ గలుగునో యప్పు డచ్చోట నవతరింతువు. ఏరూపంబున ధర్మదూరుని హరింపనగునో యారూపంబును దాల్తువు. అందులకు నీ యీరూపమే నిదర్శనము. ఇంతకుమున్ను సురసరతిర్యగృషిమానావతారంబుల నెత్తి ధర్మంబు నుద్ధరించితివిగదా! కృతత్రేతాద్వాపరంబులందు రూపభారివై యావిర్భవించువనియు, ఆకారణంబున నిన్నుఁ ద్రియుగం డందురనియుఁ గలియుగంబునఁ బ్రచ్ఛన్నుడవై వర్తించువనియుఁ పెద్దలు వచింతురు.

తంఁత్రీ! ధర్మరక్షణార్థమై యిన్నియవతారంబు లెత్తుచు నీయను గ్రహమృతంబు నిట్లు వెదజల్లుచున్నను లోకంబు దానిని గ్రహింపక వివిధదుఃఖంబులపాలగుటఁ జూడఁగా నాశ్చర్యవిషాదంబు లగుచున్నవి. దీనికెల్ల నజ్ఞానమే కారణము. అది యెట్లందువా? సుఖలానతప్రాణుల కెల్ల నైజము. ఆసుఖం బెందున్నదో యెటుంగక దారాపుత్రాదులంబట్టి ప్రాచులాడుదురు. ఎంతకాలంబు జనులమనస్సు బహిర్ముఖంబై గృహదులం దవిలి తదానందవశ మైయుండునో యంతకాలము వారికి నిత్యానందంబు లవమాత్రముగూడ లభింపదు. నిక్కమైన యానందంబుఁ గోరు వారు నిన్నే యాశ్రయింపవలయును. నిన్నాశ్రయించుటకు బుద్ధి మొట్ట మొదట నీవంకకు మఱివలయును. బుద్ధి యట్లుగుటకు నీకథాకర్ణనం

బెంతయుఁ దోడ్పడు. నీచరిత్రలు వినుటవలన నీయెడ రాగం బుదయు చును. అప్పుడు బుద్ధి తద్రుచిం దగిలి నిన్నుఁ బాయదు. అట్టిబుద్ధి గల వారే సీత త్వవిచారంబునకు నోపుదురు. అన్యు లేనాఁడుఁ దగదు.

తండ్రి ! లోకు లిట్లుగుటకుఁ గారణ మేమందువా ? గృహపతిని బెక్కండు భార్యలువలె నిందియా రాములను జిహ్వత్వకోఁచి త్రాఁగి శిక్షేంద్రియంబులును గర్తేంద్రియంబులును బలువంకలకు నీడ్చుచుండు. వారు వానికిఁ జిక్కి యవి లాగినట్లు వర్తించుచు, దత్తదింద్రియంబులకుఁ బ్రీతిఁ గూర్చుటకుఁగా వివిధవస్తువుల నార్జింపయత్నించుచు వారియత్నంబులకు ననుకూలించువానిని మిత్రభావంబుతోను బ్రతికూలించువారిని శత్రుభావంబుతోను జూచుచు విడుమరలేనియాప్రయాస ఫలంబుగా వ్యాధులకుఁ జిక్కుచు నెట్టకేలకుఁ దీఱనికోర్కెలతోన మరణింతురు. వారికర్తింబులెల్ల సకామంబులు గావున వానికి ఫలంబు తప్పదు. ఫలానుభవంబునకుఁ దత్తదుచితశరీరధారణము తప్పదు. శరీరధారి భోగ్యఫలంబు ననుభవించుచుఁ దద్వాసనాప్రేరితుడై తత్విధకర్తృంబులను మఱలఁజేయును. ఆకర్తృంబులు మఱల ఫలంబుల నిచ్చును. ఆఫలభోగార్థము మఱల శరీరధారణము తప్పదు. ఇట్టి జననమరణరూప సంసారవైతరణీప్రవాహంబులోఁ బడి యీదులాడుజనులపై యెంతయు బరితాపమయ్యెడు. తండ్రి ! నీవు దయాస్వరూపుడవు నార్తబాంధవుడవు గావున నట్టి దీనులుగదా నీయనుగ్రహంబునకుఁ బాత్రులు.

తండ్రి ! ఇట్టి దీనుల నుద్ధరించుటకు మార్గ మేమందువా ? సదుపదేశమే మార్గము. అందులకు మునిముఖ్యులు గల రంధువా ? వారు గూడఁ దమకామంబులను బూర్ణముగా జయింపనేరక నిర్జనారణ్యంబులఁ బట్టి ప్రాకరలాడుచుందురు. ఇంట గెలువలేనివారు అచ్చు గెలుతురా ?

తండ్రి ! 'ఈదీనులసంగతి నీకేల ? నీకుమాత్రము ముక్తి నిత్తునందువా ? వారినిగాదని నాకేమియిచ్చినను గ్రహింపనొల్ల. ముందు వారి ననుగ్రహింపుము. ఎల్లరకు నీవేగదా శరణము. వారు కడతేరుమార్గం

బెడ్డి యందువా? వారిచిత్తంబులందలి గృహస్థత్వరూపమైన జిడ్డును మొట్టమొదట గడుగవలయును. అట్టిజిడ్డు పోవుటకు శ్రుతము, అధ్యయనము, స్వధర్మాచరణము, వివెక్తదేశనివాసము, మహానము, జపతపవ్రతంబులు సమాధియోగంబునాఁ బరగునట్టి యపవర్గహేతువులు గల వందువా? అవియెల్ల జితేంద్రియులకుఁ దగునేగాని యజితేంద్రియులకుఁ గావు. కాదని యజితేంద్రియులు వాని ననుష్ఠించినను జీవనోపాయార్థము వేషధారులై యట్లు నేయుదురు.

తండ్రీ! కొయ్యల నొండొంటి రాచినఁగాని యగ్ని జనింపదు. అట్లే కార్యకారణంబులను మధించినఁగాని నీవు ప్రత్యక్షుడవు గావు. అట్లు మధించుటకు నధ్యయనాదివాగ్ద్యవహారంబులనెల్ల నవ్వలఁ గట్టిపెట్టి సమాధియోగంబు నాశ్రయింపవలయును. అందులకు భక్తి వంగని యూతగట్టి యగు. ఆభక్తియోగంబునకు ప్రణామ, ప్రణుతి, పూజా, పరిచర్యా, కథా, శ్రవణంబు లనునట్టియంగంబు లాటు గలవు. వానిమూలకంబుగా నిన్ను నేవించిననాఁడు భక్తి గలుగు. భక్తితోడఁ దక్కినవి స్వతస్సిద్ధంబులేగదా.' అని సాష్టాంగ మొనర్చెను.

భగవానుడు ప్రహ్లాదుని బరీక్షించుట

ధర్మజా! భగవానుడు ప్రహ్లాదుని మాటలు విని 'వత్సా! నీభావంబు నెఱింగితి; ఎంతయుఁ బ్రీతుడ నైతి. నాదర్శనమే యందులకు నిదర్శనము. నన్ను మెప్పింపనివానికి నెన్నడుగాని నాదర్శనము గలుగదు. నన్ను సందర్శించినవాఁడు మఱియొక దావంబు నొందఁడు. శుభంబుఁ గోరువాఁడు సర్వభావంబుల నన్నుఁ మెప్పించును. నీభక్తికి మెచ్చితఁ గావున నీయిచ్చవచ్చినవరంబులఁ గోరుము. నీకోరినవాని నిత్తు. నన్ను సందర్శించియు నావలన నిష్ఠంబులను బడయక రిక్తహస్తంబులఁ బోవుట మర్యాదగాదు.' అని వివిధంబులఁ బ్రహ్లాదుని బ్రలోభించెను.

ప్రహ్లాదుడు భగవద్వచనంబులను విని 'తండ్రి! మర్త్యుడు స్వభావముచేతనే కామాసక్తుడై యుండు. వానికోరికలెల్ల మనోవిభ్రాంతి కరములై యేకాంతభక్తికి సంతరాయములుగా నుండు. ముల్లోకంబుల నిత్తునన్న ను నాకు వలదు. మోక్షంబునుగోరి నిన్నాశ్రయించితిని. స్వామీ! హృదయబంధనంబులును సంసారబీజంబులు నై నకోరికలకు నీదాసుని నీ విట్లు పురికొల్పుట వానిమనోబలపరీక్షార్థమేగాని యొందుగాదు. అట్లు కాదందువా? అట్లు కానినాడు కరుణారూపుండవు నీవు నిన్నాశ్రయించినవాని నన్యంబులకై ప్రేరేపింతువా? మఱియు నీకు భక్తుడ నని పల్కుచు నవ్వాక్కుననే గోరిక లివ్వుని నిన్నుఁ గోరువాడు బేరగాఁ డగుఁగాని నిక్కమైనభక్తుడు గానేరడు. అంతయుగాదు. స్వప్రయోజనార్థము ప్రభువును గొలుచువాఁ డెన్నడును విశ్వాస పాత్రుఁడుగాఁడు. అట్లే తనస్వామితత్వరక్షణార్థము భృత్యులకోర్కెలఁ దీర్చువాడును స్వామిగాఁడు. స్వామిభృత్యు లిరువురు గుణగ్రాహులుగా నుండవలయు. నేను నిష్కామభక్తుడను; నీవో పలాభిసుధి రహితుండవైన సర్వేశ్వరుడవు. మనయిరువురకుఁ గామఫలాభిసంధులు వలదు.

తండ్రి! లోకేశ్వరుడవైన నీవు స్వయముగా వచ్చి వరంబును గోరువన్నప్పుడు కోరకుండుట తిరస్కార మగు నందువా? అట్లేని నిన్నొక్కటి యర్థింతు. ఏది యందువా? ఎట్టికోరికయు నామదిలో నంకురింపకుండునట్లుగా వరంబు ననుగ్రహింపుము. అట్లు కోరుట యేల యందువా? కామంబు తలయెత్తెనేని వెనువెంటనే మనఃప్రాణేంద్రియ దేహధర్మంబులు వైకొని భృతిమతిశ్రీహీను దేజస్సత్వస్థులను బాఱదోలును. తత్ఫలంబుగా మర్త్యుడు భ్రష్టుఁ డగుచున్నాడు. కోరికలను వదలినచో నైశ్వర్యం బెట్లు గలుగునందువా? జితకాముడు భవత్సమానైశ్వర్యసంపన్నుఁ డగు. వానికిఁ గొడువ యేమి యుండు? నాప్రార్థనంబును మనస్కురింపు' మని నమస్కరించెను.

భగవానుడు ప్రహ్లాదు నాశ్లాపించుట

ధర్మజా! భగవానుడు ప్రహ్లాదుని మనోనిశ్చయంబునకు మెచ్చి
'వత్సా! ఏకాంతభక్తులకు నైహికభోగంబులే గాక యాముష్మికసుఖం
బులుగూడ రుచింపవు. అయినను నీ కర్తవ్యం బొందు గలదు వినుము.
ప్రకృతమన్వంతరాంతమువఱకు నీవు వైత్యేశ్వరభోగంబు లనుభవిం
చుచు నుండుము. ఈభోగానుభవంబు నీకు బంధకారణం బగునని వెఱవ
వలదు. కాలంబు నెట్లు గడపవలయున్నదువా? నాకథలను వినుచు, ఏక
రూపంబున సర్వాంతర్యామినైయున్న నాయందు నీచిత్తంబును నిలు
పుచు, వివిధయజ్ఞంబుల నన్ను నారాధించుచుఁ గాలము గడపుము.

వత్సా! నీగావించు యజ్ఞాదికర్తవ్యంబుల ఫలముసంగతి యేమం
దువా? సర్వకర్తవ్యంబుల ఫలంబులను నాకు సమర్పింతువు గావున నవి నీకు
బంధకములు గానేరవు. పుణ్యంబులు సేయుటవలనఁ బాపంబు నశించును.
చేసిన పుణ్యము సుఖానుభవరూపంబున భుక్తమై నశించును. అంతట
శరీరము తనంతట తానే నశించును. వత్సా! లోకసంగ్రహంబు నిన్ని
ట్లాజ్ఞాపించుచున్నాను. మన్వంతరాంతంబున నన్ను జేరుదువు. నీకీర్తి
ముల్లోకంబుల వ్యాపించును. నీవు చేసిన యీస్తోత్రమును వినువారును
గీర్తించువారును నన్ను స్మరింపకమానరు. ఆస్తరణశక్తి ఫలంబుగా
వారు యథాకాలము బంధముక్తి గాంతురు' అని చెప్పెను.

ప్రహ్లాదుడు తండ్రికిగా భగవంతునిఁ బ్రార్థించుట

ధర్మనందనా! ప్రహ్లాదుడు భగవదాజ్ఞను దలఁదాల్చి 'స్వామీ!
నాతండ్రి తనతమ్మునిచావునకు నీవు కారణంబని భ్రమించి నీమీఁదను
నీభక్తులమీఁదను విరోధముఁ బూని లోకగురుని నిన్ను నింపించి తీరిని
పాపంబు నొడిగట్టెను. నీప్రశాంతదృష్టిని వానిపయి సారించి వాని
సుధరింపుము' అని వేడెను. భగవానుడు వానిప్రణయంబు విని 'సాధు
వర్యా! నీజననంబుతోడ నీతండ్రియు వానిపూర్వులైన కశ్యపమరీచి
బ్రహ్మలును బునీతులైరి. అంతియగాదు. పూర్వకల్పమంచుండిన మీ

పూర్వు లిటువదియొక్క తరమువారుగూడఁ బావనులైరి. కులపావము జన్తం బేతన్నాత్రమైనది గాదు.

ప్రహ్లాదా ! నాభక్తులభక్తులుగూడ నాభక్తులే యగుదురు. ఎట్లు దువా ? భక్తి యనునది ప్రేమస్వరూపము. ప్రేమకుఁ బ్రేమింపఁబడు పదార్థం బుండవలయును. ఆపదార్థం బవ్యయము సర్వాత్మకంబుగా నుండునప్పుడే యది సర్వవిధప్రేమంబులకుఁ దలుగని నాకర్షణస్థానంబగు, ఆపదార్థంబు నేనుదక్క వేటొండు గలుగదు. నాభక్తుడుగాని నాభక్త భక్తుడుగాని యేవిధంబునఁ బ్రేమించిననుఁ బ్రేమింపఁబడుపదార్థం బొక్కటే యగుఁ గావున నెల్లరుఁ దుట్టతుదకు నాకే భక్తిచేయుటగు. కాబట్టి నాభక్తభక్తులుగూడ నాభక్తులే యగుదురు. ప్రహ్లాదా ! నీభక్తితత్త్వం బవ్యగ్రంబును బరిపూర్ణంబు నగుఁగావున నీవు భక్తకోటి దర్శకుండ వగుదువు. కావున భక్తితత్త్వంబును దెలియఁగోరువాడు నిన్నే యాదర్శమూర్తినిగా గ్రహింతురు.

నీతండ్రిసంగతి యేమందువా ? ఎప్పుడు నాగాత్రస్పర్శ వానికి దగిలెనో యప్పుడే యతఁడు స్పర్శవేదిసోకునకుఁ దామ్రం బట్లు శుష్క డయ్యెను. వానికిఁ బ్రేతకార్యంబులు దీర్చి యీసింహాసనం బధిష్ఠించి వేదజ్ఞులైన విప్రులయుపదేశ ప్రకారము స్వధర్మంబులనెల్ల మత్పరమము డవై సాగింపు' మని చెప్పెను. ప్రహ్లాదుఁ డంతటఁ దండ్రకి నుత్తర క్రియలు జరిపెను.

బ్రహ్మవిఘ్నాహము

ధర్మజా ! శ్రీనరసింహమూర్తి యట్లు ప్రళాంతుఁడైనంతట బ్రహ్మ దేవుఁడు తదితరదేవతలతోడ నమృతహత్తుని డాయంజని 'దేవాదిదేవా ! నిఖిలాధ్యక్షా ! భూతభావనా ! సర్వపూజ్యకా ! లోకసంతాపహరుండైన యీరాక్షసుని వధించి మాతాపంబులు దీర్చితివి. ఇతఁడు ఘోరతపంబు జేసి ముల్లోకంబు లుడికించెను. ఆవేడిమికిఁ దాళలేక యతఁడు కోప వరంబు లిచ్చితిని. ఈకూళ వరోధతుండైన సమస్తధర్మంబులను డాటు

మాటు చేసెను. ధర్మహానిహాడ దన్న కారణంబున, దాఁగన్న కొడుకును గూడ వధింప నుద్యుక్తుడయ్యెను. ప్రహ్లాదుడు పరమభాగవతుడు గావున నీకరుణకుఁ బాత్రుడై బ్రవీశెను. దేవా! హిరణ్యకశిపుఁ డంతటిపాపాత్ముడయ్యు నీయుత్సంగంబునందు లయం బొందుటంజేసి యగ్నిపుటంబున బంగారురీతి నిర్మలత్వంబొంది ధన్యుడయ్యెను' అని విన్నవించి యథోచితపూజలు గావించెను.

భగవానుడు బ్రహ్మకు మందలించుట

ధర్మనందనా! భగవానుడు బ్రహ్మను విని 'పర్వసుంధవా! కన్నులు మూసికొని వరంబు లీయరాదు. వరదానంబునకుఁ బాత్రాపాత్రవిచారము ముఖ్యము. ఆసురస్వభావులకు వరంబు లిచ్చుట నల్లత్రాచును బాలతోఁ బెంచు టగుంగదా' యని యెలనవ్వుతో మందలించి యంత ధానుడయ్యెను.

ప్రహ్లాదపట్టాభిషేకము

ప్రహ్లాదుఁ డంతట బ్రహ్మాదులను బూజించెను. బ్రహ్మదేవుడు భార్గవాదిమునులనుగూడి ప్రహ్లాదునకుఁ బట్టాభిషేకముఁ జేయించి యాశీర్వాదించి తోడివారింగూడి యథాస్థానంబునకుఁ బోయెను. ప్రహ్లాదుడు సింహాసనం బధిష్ఠించి వసుమతి రాజన్వతిగాఁ బ్రజల నేలెను.

భీమరకీటవ్యాయము

పాండునందనా! అట్లు విష్ణుపార్షదులు తొలిజన్మంబున దితికిఁ బుత్రులై జనించి భగవంతునియొక్క వరాహస్మసింహావతారంబులచేతఁ జచ్చిరి. రెండవజన్మంబున రావణకుంభకర్ణులుగాఁ బుట్టి రామబాణంబులకు గురియై మడసిరి; మూడవజన్మంబున శిశుపాలదంతవక్త్రులుగా జనించి భగవంతునిచేత నిట్లు పాలిసిరి.

ఈ మూడవజన్మంబులందు వీరిచిత్తంబులు నిరంతరము భగవత్పరములుగానే యుండెను. ఆతత్పరత్వము ప్రేమపూర్వకముగాక వైరాత్మకంబుగా నుండెను. అయినను భాగవతులు భక్తియోగంబున నెట్లో

యట్లే వైద్యాదులు వైరంబునఁగూడఁ దాదాత్మ్యంబు నొందిరి. తాదాత్మ్యంబునకు వస్తునిరంతరచింతనము ప్రధానము. ఆచింతనము ప్రేమ పూర్వకం బగునేని సౌమ్యముగాఁ దాదాత్మ్యంబు లభించును. వైర పూర్వకమేని భ్రమరకీటన్యాయంబున భయక్లేశాదిపూర్వకంబుగా నెట్ట కేలకుఁ దాదాత్మ్యంబు గలుగును.

భగవత్ప్రీతిప్రభావము

ధర్మనందనా ! నీప్రశ్నంబునకు జవాబు చెప్పితిని. ఒక్కసంగతి వినుము. లోకపాపములైన మహాత్ములకుఁ నెట్టికోరికలుఁ గలుగవు. అట్టి వారు మీయింటికి నిత్యము వచ్చుచుఁ బోవుచునున్నారు. కారణమేమి! పరమాత్ముడు మానుషరూపంబునఁ బ్రచ్ఛన్నుడై మీయింటనుండుట జేసి వానిసంధర్శనార్థము వచ్చుచుఁబోవుచు నుందురు. భగవత్సాన్నిధ్య శ్రీవలనను మహాత్ములనుదర్శనాదికంబునను మీరు నరలోకంబున మహా భాగు లైతిరి. వాసుదేవుడు మీకు మేనమామకొడు కగుటయగాక ప్రియుడును జెలియు గురువును నాజ్ఞాకరుండు సగుటకు మీనోచిత పుణ్యం బింత యని చెప్పఁగాదు. ఇదంతయు వాని భక్తవాత్సల్య విశేషమేగాని వేటుగాదు. భగవానుని వాత్సల్యత్వంబుఁ బడసినవారికి గొడువయుండదు. తొల్లి భవుడంతటివాడు క్లేశవశుడై భగవత్ప్రీతి జేసి ముప్పుబాసి కీర్తి గాంచెను. ఎంతటివారికైనను భగవత్ప్రీతి ముఖ్యమగు' ననెను.

మునులారా ! ధర్మసుతుడు నారదుని విని 'మునీంద్రా! భవుని గీర్తికి నెట్టియాపద గలిగెను? భగవానుడు వానికీర్తి నెట్లు కాపాడెను? ఆసంగతి వినఁ గుతూహలమగుచున్న' దని పలికెను. నారదుడు వానికి నిట్లనియెను.

త్రిపురాసురచరిత్ర

ధర్మజా! పూర్వము దేవాసురులకు యుద్ధమయ్యెను. దేవతలు హరిబలంబున జేర్చిరి. అసురులు వారికి నోడి మాయలకు గురువైన

మయుని శరణిల్లిరి. మయుడు బంగారుతో వెండితో నినుముతో వేటువేటుగా మూడుపురంబులను మహావిచిత్రంబులు గగనచరంబులు నైనవానిని నిర్మించి యనుచుల కీచ్చెను. దానపు లఘురంబుల నధిష్ఠించి ముల్లోకంబులు విహరించుచు దేవతల సుహృదికించిరి. ఆనుచులను ధీకొనుటకుగా దేవతలు వివిధోపాయంబులు వన్నిరి. ఆపురంబులు కంటికి గానరాక సంచరించుచుండుటంజేసి నిర్జరులపన్నగంబులు సాగవయ్యెను.

దేవతలు గత్యంతరము గానక శంకరుని చరణంబులఁ బడిరి. గిరిశుఁ డల్పసంతోషి గావున నమరులకు నభయంబు పలికి యుద్ధోన్ముఖుడై వచ్చి యాపురంబులపయి నగ్నివర్ష బాణంబులఁ గురిపించెను. ఆశరంబులు సూర్యకిరణంబులట్లు తత్పురత్రయంబును గప్పెను. ఆశరంబుల వేడిమికి దత్పురస్థులు మ్రగి చచ్చిపడిరి.

మయుడు మహాయోగి గావున సిద్ధామృతసకూపంబును నిర్మించి యామృతకళేబరంబుల నందు ముంచెను. ఆరసప్రభావంబున వారెల్లరుఁ బునర్జీవితమై వజ్రసారులై వైద్యుతాగ్నులట్లు తేజరిల్లిరి. ముక్కంటి యదిచూచి 'కటా! నాసంకల్పము భగ్నమయ్యెఁగదా' యని యెంతయు విన్నబోవసాగెను. ఆసుగతి విష్ణుదేవుఁ డెఱింగి యుపాయం బూహించి తాను గోరూపంబును ధరించి బ్రహ్మను దూడగాఁజేసి దానిని వెంటఁగొని మట్టమథ్యాహ్నసమయంబున మయనిర్మితమైన బావిని జేరఁజని యందలిరసంబుల ద్రావెను. గోవత్సంబు లట్లు కూపజలంబులఁ గ్రోలుట యనురులు గన్నారఁ జూచుచు బశువులనెడి భ్రాంతితో మిన్నకుండిరి. కాలమోహంబును గడపరాదుగదా ధర్మజా! ఆసుగతి కూపపాలకులు మయునకుఁ దెలిపిరి. అతఁడు వారిని విని 'దైవగతిం దప్పింప నెవ్వరి తరముగాదు. అనివార్యంబునకు శోకించియు ఫలంబులే' దని వారిని నూఁచిం చెను.

భగవానుఁ డంతటఁ దపోవిద్యాశ్రీ యాతిస్వశక్తులను స్మరించెను. తలంపుతోడ రథస్థసారథి ధనుర్భాణకవచాదిసాధన సంపూర్ణమైన దొడ్డభాగ—38

దివ్యరథం బొందువచ్చెను. దానిని శ్రీకంఠునకు నిచ్చెను; త్రిశూలి యారథం బధిష్ఠించి యభిజిస్తుహవాస్తంబునఁ ద్రిపురంబుల డాసి బాణ బొందువై చెను. ఆశరహతికిఁ బురత్రయం బొక్కమాటుదగ్గమై రూపుమాసెను. ఆసంతోషంబునకు దేవదుందుభులు మ్రోసెను; పుష్ప వన్నము గురిసెను; జయజయధ్వనులు చెలరేగెను. ధర్మజా! మహాదేవుఁ డట్లు స్వకీర్తిని రక్షించికొని స్వధామంబునకుఁ జనియెను.

ధర్మనందనా! హరిలీలావిడంబంబులకు లెక్కగలుగదు. అవి యూహాతీతములు. ఆమహనీయుఁ డెప్పు డెవ్వనికి నెవ్విధంబున నేమి నేయునో బ్రహ్మాదులుగూడ నెఱుంగరు. ఈలీలలెల్ల లోకమంగళార్థమే గాని వేఱుగావు. ఆలీలాత్మకచరిత్రలను సావధానమత్తులై విననోచినను బావనత్వంబు చేకూరును. భగవత్ప్రభావం బెట్టిదో యూహింపు' మనెను.

భక్తిజ్ఞానంబుల పృథ్వికిఁదగిన ధర్మంబు తెప్పి?

మునులారా! ధర్మపుత్రుఁ డాకథ విని 'మునీంద్రా! భగవంతుని ప్రసాదంబుఁ బడయుట పరమప్రాప్య మంటివి. అందులకు భక్తియు జ్ఞానంబును వలయు నందురు. భక్తిజ్ఞానంబులు ప్రయత్నలభ్యముగాని తమంతట యవి మింటనుండి యొడిలో రాలవు. ఆప్రయత్నంబులను ధర్మంబు లందురు. ఏయేధర్మంబుల ననుష్ఠించి భక్తిజ్ఞానంబులఁ బడయ నగునో వివరింప వేడుదు. ఋషివర్యా! సాక్షాద్బ్రహ్మమానసపుత్రుండ వును మహాతపోయోగసమాధినిష్ఠాతపును నిరంతరనారాయణపరుండ వును గావున సమస్తధర్మంబులు నీకుఁ గరతలామలకంబులు. కావున నిన్నిట్లు కోరుచున్నా' నని విన్నవించెను. నారదుఁడు వాని కిట్లునియెను.

ధర్మములపుట్టు - ఉద్దేశ్యము

'ధర్మనందనా! భగవంతుఁడు వానియవ్యక్తావస్థనుండి వ్యక్తావస్థ గాంచెను. దానినే సృష్టియందురు. ఆసృష్టి యథాక్రమము నడచుటకై కొన్నినియమంబులఁ గావించెను. ఆనియమంబులను ధర్మంబు లందురు.

ఆవిప్రవృత్తిధర్మంబులనియు నివృత్తిధర్మంబులనియు రెండువిధములు. వానిని భగవానుడు వేదములందుఁ బ్రతిపాదించెను. ఆవేదంబులనుండి మన్వాదులు తాము గ్రహించినంత స్మృతులరూపంబున వెల్లడించిరి. ఆస్మృతులు ధర్మనిర్ణయప్రమాణంబులగు. ధర్మమనఁగా నేమి? ఏది యుద్ధరించునో యది ధర్మం బనఁబడు.

ఆధర్మంబులను లోకప్రచారంబుగావించుటకై భగవానుడు నారాయణావతారంబై త్రి బహువనంబునందుఁ దపంబుసేయుచుండఁగా వానిని సంవర్షించి తన్ముఖంబున నెల్లధర్మంబులను వింటిని. నావిన్నది వివరింతు వినుము.

ధర్మ విభాగము

ధర్మనందనా! ధర్మములు సాధారణంబులు. స్వధర్మంబులు, విశేష ధర్మంబులని త్రివిధము. సామాన్యధర్మంబుల నెల్లరు ననుష్ఠింపవలయును. జాతికులమతాదిభేదంబులుగాని, ఆశ్రమభేదంబులుగాని సాధారణధర్మాచరణంబున లేవు. స్వధర్మంబుల వృత్తిధర్మంబులను విశేషధర్మంబులను మోక్షధర్మంబు లందురు.

సామాన్యధర్మములలో సత్యము ప్రధానము. దానితోడ దయయు నహింసయు నుండు. దయాసత్యంబులు సుస్థిరము గావలయు నన్నచో సంతోషరణము శుద్ధినింపవలయును. తదర్థము తక్కినధర్మంబులగు, ఆవి 1. శౌచము 2. బ్రహ్మచర్యము 3. యమము 4. తపము 5. శమము 6. వివేకము 7. వివిక్ష 8. స్వాధ్యాయము 9. దానము 10. ఋజువర్తనము 11. సంతృప్తి 12. సాధుసేవనము 13. అసుగత్వము 14. నిరహంకారము 15. మానము 16. ఆత్మ విమర్శనము 17. దానము 18. సమత్వబుద్ధి 19. భక్తి అనునట్టివి సామాన్యధర్మంబులగు. భక్తి యనుదానికి శ్రవణోత్తనస్మరణసేవనార్చన వినీతిసఖ్యతదాస్యాత్మ సమర్పణంబు లంగంబు లగును. ఈధర్మంబు లనుష్ఠించుటవలనఁ జిత్తిశుద్ధి గలు

గును. శుద్ధచిత్తమందు రాగద్వేషంబులు జనింపవు. తత్ఫలంబుగా లోకము పరస్పరవైరాదివైష్యములు లేక చల్లగానుండు.

స్వధర్మములు

సమాజవ్యవహారయోగ్యధర్మంబులు స్వధర్మంబులగు. అనగా సమాజము వివిధగుణవ్యక్తులతోఁ గూడియుండుటంజేసి యేయేగుణ వ్యవహారంబునకు నెయ్యది తగునో యది వానికి స్వధర్మమగు. స్వధర్మంబులు మొత్తముమీఁద వృత్తిధర్మంబులగు.

వర్ణవిభాగము

ప్రకృతి అనగా ఈశ్వరశక్తి అది సత్త్వరజస్తమోగుణంబుల రూపంబున వ్యవహరించును. ఆమూఁడుగుణంబులు ప్రతిదేహమందుండు. అవిలేనిదేహమే గలుగదు. అయినను వానిస్థితి యేకరూపముగాక హేచ్ఛుతగ్గులుగా నుండును. ఆహేచ్ఛుతగ్గులనుబట్టి వర్ణవిభాగంబు కల్పింపఁబడెను. ఆవర్ణంబులు బ్రాహ్మణక్షత్రియవైశ్యశూద్రనామంబుల బరచు. సత్త్వము ప్రధానమైనది బ్రాహ్మణవర్ణమగు; రజస్సు ప్రధానమైనది క్షత్రియవర్ణంబగు. రజస్తమోగుణులు వైశ్యులు. తమఃప్రధానులు శూద్రులు. ప్రాధాన్యగుణస్థితియే స్వభావ మనఁబడు.

ఏవర్ణంబునకు ఏవృత్తి యనుకూలమో దానినిజేయుట సౌకర్యంబగు. అట్లుచేయనినాడు దుఃఖము తప్పదు. బ్రాహ్మణస్వభావమందు శమదమాదులు ప్రాధాన్యములు గావున దానికి యజనాధ్యనాదికర్మంబులు సహజవృత్తులగు; క్షత్రియస్వభావమందు శౌర్యాదులు ప్రాధాన్యంబులు గావున దానికిఁ బరిపాలనాదికర్మంబులు సహజంబులగు; వైశ్యస్వభావమందు రాగము ప్రాధాన్యంబు గావున గృహివ్యాపారాదు లందుకుఁ దగును. శూద్రస్వభావమందు యుక్తాయుక్త వివేకజ్ఞానము తక్కువ గావున దత్స్వభావము పరతంత్రమై వర్తింపఁ దగును. ఆ పరతంత్ర్యమునే శుశ్రూషయనియు సేవకావృత్తియనియుఁ జేర్చుదురు.

ధర్మజా! వృత్తిభేదంబునుబట్టి యాత్మభేదముగలుగదు. ఎల్ల యుపాధులలో నుండునది యొక్కయాత్మయే యని గ్రహింపవలయును. అట్లు గ్రహించి వర్తించుట సమవృత్తియగు. అట్లుగాక వృత్తిభేదంబును బట్టి హెచ్చుతగ్గులు పాటించుచునే వైషమ్యంబులుగలిగి సమాజకళ్యాణంబునకు భంగము నాత్మకళ్యాణంబునకుఁ జేటును సుభవించును.

విశేషధర్మములు

విశేషధర్మంబులు మోక్షసాధనంబులగు. ఆసాధనంబులను యోగంబులందురు. అవి జ్ఞానము కర్తవ్యము అని రెండువిధములు భక్తి యనునది ప్రత్యేకయోగంబుగాఁ గొందఱు గ్రహింతురుగాని, భక్తిలేక యేదియు ఫలకారిగాదు గావున నెల్లయోగంబులకు భక్తి యనునది ప్రాణంబగు. కావున దానికిఁ బ్రత్యేకావస్థాతికల్పము గలుగదు. ఈరెండుయోగంబులను నాల్గువర్గములవారు వారివారియోగ్యతల ప్రకారము పూర్వావస్థయందు స్వధర్మంబులుగా నాచరింపవలయును. పరావస్థయందు వారివారిరుచులప్రకారము వర్తింపవచ్చును. ఏయవస్థయందుగాని స్వధర్మం బొచరించునప్పుడు బుద్ధి భగవత్పరమై యుండవలయును.

ధర్మశుష్టానఫలము

ధర్మజా! వృత్తినియమంబులెల్ల స్వభావసంస్కారార్థము గల్పింపఁ బడెను. లోహంబులు పుటపాకసంస్కారంబున శుద్ధిని బడసి యుత్తమస్థితికివచ్చునట్లే స్వభావముగూడ నియమపూర్వకసంస్కృతిని బడసి యుత్తమస్థితికివచ్చును. సంస్కారములేనినాఁడు స్వభావము మాత్రుడు.

అపత్కాలవృత్తులు

జీవాథారమైన స్వవృత్తికి నాటంకముగలుగునమయం బాపత్కాల మనబడును. అట్టిసమయంబులందు బ్రాహ్మణుడు ధనధాన్యంబుల యాచించియొండె శిలోంఛవృత్తినొండె జీలికను గడపవచ్చును. పంటభూములందు భూస్వామివదలి పోయినవెన్నుల నేటికొనుట శిలా

వృత్తియగు. అంగళ్లముందు పడియుండుగింజల నేటికొనుట ఉంఛ వృత్తియగు. ధనయాచనంబునకంటె ధాన్యయాచనము, దానికంటె శిలావృత్తి, దానికంటె ఉంఛవృత్తి యుత్తమంబులు.

ఆపత్కాలంబులందుఁ దక్క నితరకాలంబులం దెప్పుడుగాని తమవల్ల వృత్తినీవదలి పరవల్ల వృత్తిని స్వీకరింపరాదు. అట్లునేయుట స్వభావధర్మవిరుద్ధము గావున సంస్కారము గానేరదు. తత్ఫలంబుగా సాంకర్యములు సంభవించును.

శిలోంఛవృత్తి ప్రాప్తంబు ఋతంబనియు, అయాచిత ప్రాప్తి బంధుతంబనియు నిత్యయాచనా ప్రాప్తంబు మృతంబనియు, కృష్ణాక్షి ప్రాప్తంబు ప్రమృతంబనియు, వాణిజ్య ప్రాప్తంబు సత్కార్యతంబనియు నీచనేవశ్య వృత్తి యనియుఁ జేర్కొందురు. వృత్తులలో నెల్ల శ్వవృత్తి యధమాధమంబు. ఆవృత్తి యెల్లరకు నింద్యము. బ్రాహ్మణునకు బౌత్తిగాఁ గూడదు.

వర్ణనిర్ణయము

ఏవ్యక్తి యేవర్ణమునకు సంబంధించునో నిర్ణయించుటకు స్వభావము ప్రధానంబగు; ఉత్పత్తి ముఖ్యముగాదు. గంగోదకంబును మట్టి పాత్రయం దుంచినంతమాత్రముననే యది చెడిపోదు. మురికినీటిని బంగారుగిన్నెలో నుంచినంతమాత్రముననే యది శుద్ధజలము కానేరదు. ఉపాధులు కర్తవ్యశంబునఁ గలుగు. మహాత్ములు కొందఱు నీచయోగులందు జన్మించుటయే యందులకు నిదర్శనము. స్వభావముతోడ నుపాధియు శుద్ధమగునేని మఱిమఱి యోగ్యమగు.

వర్ణలక్షణములు

ధర్మనందనా! ప్రతివర్ణంబునకు స్వభావంబునుబట్టి ప్రత్యేకలక్షణంబు లుండు. శమదమతపశ్శౌచములు ఔంతిసంతోషార్జవజ్ఞానంబులు దయాసత్విములు భగవదాత్మత్వము ఏవ్యక్తియందుఁ బ్రధానలక్షణంబులై గాన్పించునో యావ్యక్తి బ్రాహ్మణవర్ణంబునకును; కౌర్యవీర్యశ్రుతి

తేజస్త్యాగంబులును ఆత్మజయక్షమాక్షణప్రసాదంబులును బ్రహ్మణ్యతయుఁ బ్రధానంబులైనవ్యక్తి క్షత్రవృంబునకును; గోగురుచేవభక్తియు నార్యభక్తియు త్రివర్ణపరిపూర్ణము అక్షిక్యము నిర్వోద్యమము నైపుణ్యము ప్రధానంబులైనవ్యక్తి వైశ్యవృంబునకును, వినయము శౌచము నిష్కాపట్యము, చౌర్యాది లోభబుద్ధిరాహిత్యము వైవభక్తి గలవ్యక్తి శూద్రవృంబునకును సంబంధించినవారని గ్రహింపవచ్చును.

స్త్రీలధర్మములు

ధర్మజా! స్త్రీలకు వారిస్వభావంబునుబట్టి ధర్మంబులు ప్రత్యేకములు. శుచిగానుండుట, ప్రియపూర్వకంబుగా సత్యంబు పలుకుట, పతిభక్తి—ఇవి ప్రధానధర్మంబులగు. వారికార్యంబులెల్ల నింటియందే యగుటంజేసి గృహశుద్ధి, గృహలోపకరణశుద్ధి, యథాప్రాప్తసంతృప్తి, ప్రమాదాలస్యంబులు లేక వర్తించుట—దీనినెల్ల వారు పాటించవలయును.

సంకరజాతులు - వారి ధర్మవృత్తులు

రజకులు, చర్మకారకులు, నటులు, బురుడులు, కైవర్తులు, భిల్లులు—వీరు ప్రధానసంకరజాతులవారగుదురు. చండాలురు, పులస్కులు, మాతంగులు మొదలైనవారు అంత్యజులనబడుదురు. వీరు తక్కువ సంకరజాతివారు. వీరికిఁ హింసాదిపాపవృత్తులును జౌర్యముఁ దక్కఁ దక్కిన కులానుగతవృత్తులు ధర్మవృత్తులగు.

యుగభేదములు - వృత్తిభేదములు

ధర్మజా! సత్య, శ్రేతా, ద్వాపర కలి యనువేర యుగంబులను నాలుగా విభజించిరి. యుగభేదంబులఁబట్టి స్వభావభేదములు గలుగుచుండు. వేదదర్శనులు తత్తద్విద్యుగస్వభావంబునకుఁ దగినట్లుగా వృత్తులను విధించిరి. ఆవృత్తులే యాయాయుగజనులకు ధర్మవృత్తులగు. ఆధర్మవృత్తులను నిర్వర్తించుచు వత్తురేని గాలక్రమంబున స్వభావం

బెట్టిదై నను శుద్ధిగాంచి యెట్టకేలకు శుభంబందుదురు. స్వధర్మంబు గూఱి
హీనంబుగాఁ దోచినను దానిని వదలరాదు. స్వధర్మనిష్ఠులై సద్గతిఁ
గాంచినవా రెందఱో గలరు. యయాతిసౌరభప్రముఖులను నిదర్శ
నంబుగా గ్రహింపవచ్చును.

మహాత్కటదుర్వాసనలు

దుర్వాసనలు మహాత్కటంబులై యున్న వారిగతి యేమందువా!
అట్టివాసనల నాపుట శక్యముగాదు. అవి తద్రూపకర్తంబులను దష్టక
చేయించును. తేత్రమందు నిరంతరము బీజంబులను జల్లుచున్నచోఁ
గాలక్రమంబున నయ్యది నిర్విర్యంబగు. అందు జల్లినగింజ మొలవక
నశించును. అట్లే దుర్వాసనామములు యథామతి వర్తించి వర్తించి
తుదకు విసువుచెందుదురు. ఆవిసువుతోడ వారికామాపక్తి నశించును.
అంతియగాదు. కామలతలు మఱిల జనింపవు. అంతతో వారు స్వస్థ
వర్తులై పేలుపడయుదురు. ఇందులకు నిదర్శ మేమందువా? అగ్ని
యందు ఘృతంబును మితముగాఁ బోసినప్పు డాయగ్ని ప్రజ్వరిల్లును.
ఆఘృతమునే క్రుమ్మరింతురేని నయ్యగ్ని చల్లాలుచున్నదిగదా. అట్లే
మహాత్కటవాసనలుగూడ నిరంకుశముగా విజృంభించి విహరించి నిస్స
త్త్వములై తమంతటతామే సశించును. ఇట్లగుటకు నెంతయుఁ గాల
వ్యవధి గలుగుఁ గావున నట్టివారు బహుజన్మంబు లెత్తుదురు.

ఆశ్రమధర్మములు

ధర్మజా! బ్రహ్మచర్యము, గార్హస్థ్యము, వానప్రస్థము, సంన్యాసము
అని యాశ్రమములు నాల్గు గలవు. ఒక్కొక్క యాశ్రమమునకు ధర్మం
బులు ప్రత్యేకించియుండు.

బ్రహ్మచర్యాశ్రమధర్మములు

బ్రహ్మచారి గృహమందు తపించి దాంతుండై గురువునకు వృథ
సౌహృద్విపూర్వకంబుగా దాసునివలె నమ్రతతో హితంబు లొనర్చుచు
బ్రతికిన ప్రాతస్సాయంకాలంబులందు గురుపూర్వకంబుగా సగ్నాధిత్వ

సురోత్తముల నుపాసించుచు, సుధాత్రయగాయత్రీజవపర్తియై ప్రాతః
స్సంధ్యలందు మానవ్రతంబు ననుష్ఠించుచుండవలయు. గురువు పిలిచి
నప్పుడు వినయముతో దాని తచ్చరణంబులు తలసోకునట్లు సాష్టాంగం
బొనర్పవలయు. వేదాధ్యయనానంతరము మఱివచ్చునప్పు డట్లే సాగిలఁ
బడి మ్రొక్కి తదనుజ్ఞబడసి యందుండి వెడలిరావలయును.

బ్రహ్మచారి మేఖలాజినకౌశీనదండకమండులూపసీతంబులును బవి
త్రంబును ధరింపవలయు. మేఖలాదిధారణమందు వర్ణంబులబట్టి వస్తు
భేదము గలదు. బ్రాహ్మణబ్రహ్మచారి పాలాశదండంబును ధరింపవలయు.
అట్లే యితరవస్తుధారణంబునందుఁగూడ వర్ణోచితవిధివిధానంబులు గలవు.
బ్రహ్మచారికిఁ గేశసంస్కారము కూడదు. అతఁడు ప్రాతస్నాయంవేళ
లందు విహితగృహంబులందు భిక్షించి భిక్షొన్నంబును గురువునకు నివే
దించి వానియనుమతింబడసి తాను భుజింపవలయు. గురు వనుమతింప
నినాఁ డుపపసింపవలయు. సౌశీల్యము మితాహారము దక్షత శ్రద్ధ జితేం
ద్రియత్వము వీనియెడ నెన్నఁడుఁ బరాకుఁచెందరాదు. మఱియు స్త్రీలతోఁ
గాని స్త్రీవశులతోఁగాని నెప్పుడేని బనిగల్గునేని తత్కార్యవ్యవహారం
కాలము మాత్రమే యట నుండనగు. అంతకుమించి వ్యవహరింపరాదు.
మఱియు నతఁడు కేశసంస్కారోన్మర్దనజలకాభ్యంజనాదిక్రియలఁ బ్రాయం
పుటించుటచేత నెన్నఁడుఁ జేయించి కొనరాదు. ఏలయందువా?

“ఆ. పొలఁతి దావపహ్ని పురుషుఁ డాజ్యఘటంబు

కరఁగకుండరాదు కడిగెనేని

బ్రహ్మయైనఁ గూతుఁ బట్టక మానఁడు

వడుగు కింతి పొత్తు వలదు వలదు.”

ధర్మజా! ద్వైతభావం బెంతకాలం బుండునో యంతకాలం బిట్టి
ప్రమాదంబులకు నెడము గలదు. ఆత్మస్వరూపసాక్షాత్కారముఁ బడసి
నప్పుడు ద్వైతభావంబు నశించు. అప్పుడు స్త్రీపురుషాదిలింగభేదము
పోవును. భేదజ్ఞానముతోడ గుణాధ్యాపమును, దానితోడ భోగ్యతా

బుద్ధియు నంటియుండు. ధర్మజా! కాంతలతో నేకాంతవాసవ్యము సర్వాశ్రమములవారికి నన్వయించు. అంజనాభ్యంజనస్త్రీసంగమచిత్రకర్మ మధుపానమాంసభక్షణంబులును స్రక్పందనాద్యలంకారములును ప్రత ధరులకు నెన్నడుఁ గూడవు. ఋతుకాముఁడు గురువృత్తి నుండిన నుండ వచ్చు.

బ్రహ్మచారి యట్లు గురుకులంబున నివసించి వేదవేదాంతంబులు పఠించి యధ్యయనాంతంబున గురువునకుఁ గోరినదక్షిణ యథాశక్తి సమ ర్పించి తదనుజ్ఞాతుడై మఱివచ్చి తక్కినమూఁ డాశ్రమంబులలో వానియిచ్చువచ్చినదానిని స్వీకరింపవచ్చు. లేదా, నిత్యబ్రహ్మచారియై యుండవచ్చు.

సర్వాశ్రమ పరమధర్మము

ధర్మజా! ఏయాశ్రమమువానికైనను విచారింపనైన ముఖ్యవిషయం బొందుగలదు. ఏదియందువా? ఏయాత్ముఁడు గురువులో నగ్నిలో స్వభూతంబులలోఁ దనలో జీవరూపంబుననుండియు నుండనివాఁడగునో నూయ్యాత్మనితత్త్వంబును విచారింపవలయు. అట్లు విచారపూర్వకం బుగాఁ జరించునత డేయాశ్రమమందున్నను దుదకుఁ బర బ్రహ్మంబును జేసును. ఎల్లయాశ్రమంబులకు నిదియే పరమధర్మము.

గృహస్థాశ్రమధర్మములు

గృహస్థునకు స్వధర్మంబులు వానికర్తవ్యంబులగు. ఆకర్తవ్యంబుల నతఁడు ఫలాభిగంధిరహితంబుగాఁ జేయుచు యథాప్రాప్తసంతృప్తుడై యుండ వలయు. అతఁడు పరమేశ్వరప్రీత్యర్థము కర్తవ్యంబులు చేయునప్పుడు డాకర్తవ్యంబులెల్ల యజ్ఞంబులేయగు.

వాచస్పథధర్మములు

వనస్థునిధర్మంబులు మునిధర్మంబులగు. వాని నాచరించునతఁడు ఋషిలోకంబునొందు. వనస్థునకు నగ్నులుగలవు గావునఁ దద్రక్షణార్థం బతఁడు గుహనో కుటీరంబునో యాశ్రయించును.

వానికి నాహారనియతగలదు. దున్ని చల్లగాఁ బండినపంట పదార్థంబులను వినరాదు; ఋతుకాలంబునకు మున్నుగాఁ బండినదానిని వినరాదు. అగ్నిపక్షమైన పదార్థంబునుగాని యపక్షపదార్థంబునుగాని భుజింపరాదు. సూర్యతప్తమై పక్షమైనదానినిమాత్రమే భుజింపవలయును. భోజనపదార్థము క్రొత్తది లభించినప్పుడు తత్పూర్వము తనయొద్ద నున్నదానిని విసర్జింపవలయు.

వనస్థుడు శాస్త్రోక్తనిత్యకర్తంబులనుమాత్రమే చేయనగు. తత్కర్తంబులకై వలసినచరువురోడాదినివర్వణంబుల నారణ్యకంబులైన వానినే గ్రహింపవలయును. ఎండవానలను గాలినిప్పులను మంచును సహింపవలయును. కేశముండనముచేయరాదు. జడలు ధరింపవలయును. గోళ్లు మీసాలు పెంచవలయు. నలుగుపెట్టి నీరాడరాదు. వల్కలాజినంబులు పండకమండులువులు మున్నగువానిని ధరింపవలయు.

వనస్థుడు పదురెండుసంవత్సరంబులో యెనిమిదిసంవత్సరంబులో నాలుగేండ్లో రెండేండ్లో తుదకు నొక్కయేడేనియు. దవాప్రతుడు కావలయును. ఆతపస్సు క్లేశపూర్వకంబుగా నుండరాదు. అట్లు తపస్సు సేయఁడేనివానిబుద్ధి యేకాగ్రముగాదు. అతడు జరాజాడ్యాదులచేత బలహీనుడై తననియమంబులను నెఱవేర్పలేనినాడు బ్రహ్మవిద్య నభ్యసింపవలయును. ఆకదులకుఁ జాలఁడేని నిరశనాదుల నాచరింపనగు.

నిరశన ప్రకరము

ధర్మజా! నిరశనప్రతము స్థూలదేహ లయాస్థమగు. తత్ప్రకారంబు వినుము. అనశనప్రతధారి మొట్టమొదట సహంకారమమకారంబులఁ ద్యజించి యగ్నుల నాత్మ సమారోహణం బొనర్చి పంచభూతంబుల వలన నేర్పడినదేహంబునం దద్భూతకారణంబులైన యాకాశాదులందు లయింపవలయు. ఆక్రమ్యము వినుము. ఆకాశము, వాయువు, తేజస్సు, జలము, పృథివి యనునవి పంచభూతంబులు. ఆకాశతత్త్వంబు దేహారంధ్రంబులదూపంబునను, వాయుతత్త్వంబు నిశ్వాసరూపంబునను,

తేజస్తత్త్వం బూష్టరూపంబునను, జలతత్త్వంబు రక్తశ్లేష్మపూయ
రూపంబులను, పృథ్వితత్త్వం బస్థిమాంసాదికతినపదార్థరూపంబున నుండు.
ఏది దేనికిఁ గారణమో దాని నద్దానియందు లయింపవలయు. ఈవిధా
నము కార్యంబును గారణమందు లయించుట యగు.

లింగదేహాలయము

సూలశరీరమందు లింగశరీరము గలదు. అది యథ్యాత్మత్రయ
రూపంబున నుండు. ఆమూఁటిని వానికిఁ గారణంబులైన రాజసాహ
కారాదులందు లయింపవలయు. అద్వితీయాత్మజ్ఞానసిద్ధియే లయ
భావం బగు.

లింగశరీరలయప్రకారంబు వినుము. వాక్కును దానికార్యమైన
వక్తవ్యముతోడఁ దదధిష్ఠానదేవతయైన యగ్నియందును, హస్తంబులను
వానిలక్షణమైన శిల్పంబుతోడ నింద్రునందును, పాదంబులను గతితోడ
నుపేంద్రునందును, ఉపస్థంబును రతితోడఁ బ్రజాపతియందును,
పాయువు నుత్సర్గంబుతోడ మృత్యువునందును, శ్రోత్రమును నాదము
తోడ దిక్కులందును, త్వక్కును స్పర్శముతోడ వాయువునందును,
రూపంబును జక్షుస్సుతోడ నాదిత్యునందును లయింపవలయును.

తర్వాత రసనను బ్రచేతసునితోడ జలంబులందును, ఘ్రాణంబు
నశ్విసలతోడఁ బృథ్వియందును, మనస్సును మనోరథంబుతోడఁ జంద్రు
నందును, బుద్ధిని బోధ్యంబులతోడ బ్రహ్మయందును, అహంకారమును
గర్వంబులతోడ దత్త్రియానిమిత్తరుద్రునందును, చిత్తంబును చేతన
తోడ షేత్రజ్ఞునందును, షేత్రజ్ఞుని గుణములతోడ నిర్వికారబ్రహ్మ
మందును లయింపవలయు.

అనంతరము పృథ్విని జలంబులందు, జలంబును దేజస్సునందు,
దానిని వాయువునందు, దాని నాకాశమందు, దానిని అహంతత్త్వమందు,
దానిని మహత్తత్త్వమందు దానిని బ్రథానమందు, దానిని బ్రహ్మము
నందు లయింపవలయు. ధర్మజా! పరమాత్మనుండి ప్రథానాదులెల్ల నను

లోమ క్రమంబుగాఁ బృథ్వీపర్యంతం బుత్పన్నమయ్యెను గావున వానిని విలోమక్రమంబున నప్పురమాత్మనియందుఁ జేర్చుటయే లయకార్యతాత్పర్యము. ఉపాధులెల్ల నిట్లు లయింపఁగా ఆక్షరఃకును జిహ్వాత్మఁడు నైతానుమాత్రము శేషించును. ఆభావంబు స్థిరమైనంతనే వైస్వతంబు నశించును. అంతట నతఁడుగూడఁ గొయ్యికాలిహాయిసతర్వాత నన్నివలె విరమించును. వట్టి దేహముమాత్రము మిగులును. తన్నాశనార్థము నిరశనాదిప్రతంబులఁ బూననగు.

ధర్మజా? కొందఱు కార్యాధ్యులై యన్నపానాదులు వర్జించి హతయోగంబును బూనుదురు. హిరణ్యకశిపరావణాదు లిందులకు నిదర్శకులు. హతయోగము కేవల తామసికము. అట్టియోగులకుఁ గార్యసిద్ధియైన నగుఁగాక. పరమాత్మయోగసిద్ధి యెన్నఁడుఁ గానేరదు. మఱియు నట్టియోగంబున వానిలోనున్న పరమాత్మని గృహింపఁజేయుదురు. అది హత్యయగు. తత్ఫలంబు ననుభవింపక తప్పదు. ఆత్మకళ్యాణంబును లోకకళ్యాణంబును గోరువా రెన్నఁడు నాసురమైన యీప్రతంబు ననుష్ఠింపరాదు. కాదని యనుష్ఠింతురేని దాము చెడుటయేగాక విపరీతమాన్దప్రదర్శకులై మూఢలోకంబును జెటుచుదురు. తా జెడ్డకోతి వనమెల్లఁ జెటిచె ననుసామెత వినవా?

యతి ధర్మములు

ధర్మజా! వనస్కుడు జ్ఞానాభ్యాసమర్థుడేని యతి యనఁబడు. అతఁడు దేహాతిరక్తంబులన్యెల్ల త్యజించి గ్రామైకరాత్రిమాత్రవాసియై నిరవేక్షబుద్ధితో నేకాకిగా భూసంచారంబుఁ గావించుచు నిరంతరము నాత్మారాముండై యుండవలయు. అట్లుఁడు కారణకార్యాతీతుడనియు సదసద్రూపవిశ్వమెల్లఁ దన్నయంబనియు స్థిరవిశ్వాసంబు గలిగి శాంతుఁడు సర్వభూతహితుఁడు నై యుండవలయు. సుషుప్తి ప్రబోధసంఘటందుఁ దమోవిక్షేపము గలుగు. అట్టిదానికి నెడ మీయరాదు. మృత్యువు నిత్యంబగుటయు జీవితం బనిత్యంబగుటయు బంధమోక్షంబులు మాయా

మాత్రంబులగుటయు సర్వభూతోత్పత్తిలయంబులకుఁ గాలమే కారణు
బగుటయు గ్రహించి యతఁడు శరీరవియోగంబునకు సంసిద్ధుడై యుండ
వలయును.

యతియొక్క లోకవ్యవహారం బెట్లుండువా? యతి యగువా
డెన్నడు ననాత్మవిషయికశాస్త్రంబులఁ దిలకింపరాదు; జీవితార్థకళల
నాశ్రయింపఁగూడదు; వితండవాదంబులకుఁ బోజనదు; పక్షాభి
మానంబునకు నెడ మీయరాదు; శిష్యుల నావర్జింపఁగూడదు; బహు
గ్రంథపఠనంబుగాని వ్యాఖ్యానవ్యవహారముగాని చేయరాదు; యత్యాశ్ర
మంబునకు శాంతియు సమబుద్ధియు మూల స్తంభంబు లగు; ఆయాశ్ర
మంబును స్వీకరించుట మోక్షార్థమే యగుఁగాని ధర్తార్థము గాఁడు.
వాని నియమంబులెల్ల మోక్షానుకూలంబులై యుండవలయు.

య తి థే ద ము లు

ధర్మజా! యతులలో ఉత్పన్నజ్ఞానులు, అనుత్పన్నజ్ఞాను లని
రెండు తెగలు గలవు. సిద్ధులు మొదటి తెగకును సాధకులు రెండవ తెగకు
జేరుదురు. మొదటి తెగవారికి దండాదిధారణము విధిగాదు. వారు
కేవల తాత్పర్యమునై యుందురు గావున బాలోన్మత్తమాకలో యశ
దోచుదురు. ఇందులకు నిదర్శనంబుగా నొకయితీహాసముగలదు వినుము.

ప్రహ్లాదపరమహంసల సంవాదము

ధర్మజా! పరమభాగవతుడైన ప్రహ్లాదుఁడు లోకతత్త్వము
నెఱుంగఁగోరి కొందఱు మంత్రులతోడ భూసంచారము నేయుచు
సహ్యాద్రిసానుప్రదేశంబునఁ బాటుచున్నట్టి కావేరినదిని డాసెను. అదీ
తీరంబున నొకానొకవ్యక్తి ధూళిగప్పి పరుండియుండెను. వానియెడ
వర్ణాశ్రమలక్షణాదు లెవ్వియుఁ గానరామింజెసి యతఁ డెవఁడో
యూహింపరాదయ్యెను.

ప్రహ్లాదుఁడు వానిపాదంబుల వ్రాలి యథావిధి బూజించి
“ఓయాహ్! శరీరమాద్యం ఖలు ధర్మసాధన మనిరి. శరీరంబు లన్నచేత

పోషితంబులై యథానుఖంబుండు. నీయునిఁజూడ సర్వము వర్జించి నట్లు గాన్పించు. నీదేహపాటవంబన్ననో శక్తిమంతమై మహాద్భుతంబును గలిగించుచున్నది. దీనిరహస్యమేమి? దేహమునందు శక్తియున్నప్పుడది యాఱకనుండనీయదు. అది యేదే నొకకార్యంబునకుఁ జేరేచును. దేహిఁ దేహధారణము ప్రధానము. దేహధారణంబునకుఁ బదార్థంబులు వలయు. అవి ధనమూలకంబు లగు. ధనాజ్ఞనంబునకు విద్యాడక్షతలును జాతుర్యంబును లోకరంజకకథాకథనప్రావీణ్యంబును సహకారులగు. ఈశక్తులు కించిన్నాత్ర మున్నను లోకులు కార్యతత్పరులై చరింతురు. నీయం దిట్టిశక్తులు సమగ్రంబులని నీతేజస్సు చెప్పకయే తెలుపుచున్నది. ఇట్టి వాడవయ్యు లోకవర్తనంబుఁ జూచుచు నుదాసీనుఁడవలె శయనించియుండువేల?" యని యడిగెను.

ధర్మజా! ప్రహ్లాదుని వినయమృదుమధురభాషణంబులకు నవ్వు హత్తుడు లేనగుమోము దాల్చి 'అసురోత్తమా! నారాయణుఁడు భక్తుల భక్తియోగంబునకు సంతుష్టుడై వారిహృదయాంతరంబులందుఁ బ్రకాశించి సూర్యుఁ డంధకారంబునుబలె వారియజ్ఞానంబును దొలఁగించు. నీ వెంతయు నారాయణభక్తుడవు కావున జనులప్రవృత్తి నివృత్తులకుఁ బదం బెయ్యదియో నీయథ్యాత్మదృష్టికి స్పష్టము. సంగతి యెఱింగియు నన్నడిగితివి. అడిగినప్పుడు మిన్నకుండరాదు. ఈవిషయమై వెద్దలవలన నా విన్నది తెలుపుదు వినుము.

'అయ్యా! నేను తొలుదొల్ల సుసార్ ప్రవాహంబునఁ బడి యీప్సి తార్థంబులకై సర్వగతులఁ బ్రాచులాడితిని. ఒకనాటికిని దనివి గలుగ దయ్యెను. అంతియగాదు. తృప్తి నానాటికిఁ బెరిగి వెంపొంది కన్నవిన్నచానివెంట నన్నుఁ బరుగెత్తియసాగెను. తృప్తిపరితోషార్థము వివిధ కర్తవ్యంబులు చేసితిని. కర్తవ్యంబులకు ఫలంబులు గలుగుటయు ఫలభోగము తప్పనిదగుటయుఁజేసి ఫలభోగార్థము ఫలానురూపజన్మంబులు ప్రాప్త

మయ్యెను. తిర్యగాదిజన్మంబు లెన్నో యెత్తితిని. కడకు స్వర్గాపవర్గంబులకుఁ గారణమైన మనుష్యజన్మము కలిగెను.

అట్లు మర్త్యజన్మంబు వచ్చినతర్వాత గృహస్థులస్థితిగతులు పరిశీలించితిని. భార్యాభర్తలు సుఖప్రాప్తికి దుఃఖనివృత్తికి వివిధకర్తవ్యములు సాగించుటయు, వారికి విపరీతఫలంబులు గలుగుటయుఁ జూచినంతట నాకు సంసారవిరక్తి జనించెను. అప్పుడు జీవస్వరూపంబును విచారించు తలంపుగలిగెను. నాలోన నేనే విచారింపఁగడంగితి. జీవుఁడు సుఖస్వరూపియనియు, సర్వకామనివృత్తియైనప్పుడే తత్స్వరూప ప్రకాశం బగుననియు, ప్రాకృతకర్మఫలభోగార్థము శరీరంబు గలుగుచున్నదనియు, తత్ఫలంబును తద్దేహంబుతో భోగించియే తీరివలయుననియు బోధపడెను. ఆభావంబు సిద్ధమైనంతట ఫలభోగార్థము శరీరంబు నప్పగించితిని. ఫలభోగవాసలు తలయెత్తునప్పుడెల్ల వాని నడంపసాగితిని. వాసనాప్రేరేపణంబులు క్రమక్రమంగా సన్నగిలి నశించెను. దానితోడఁ గర్తృంద్రియవ్యాపారము స్తంభించెను. దానితోడ నూతనకర్తృకలాపంబెల్ల నుడిగెను.

అయ్యా! అంతమాత్రాననే సంసృతి తప్పనా యని యడుగుదువా? సంసృతి యనఁగా నేమి? జననమరణరూపభ్రమణము సంసృతి యగు. ఆభ్రమణంబునకుఁ గారణమేమి? భ్రాంతియే కారణము. భ్రాంతియనఁగా నెట్టిది? ఒకవిషయంబును వేటొకటిగాఁ దలంచుటఁ భ్రాంతి యగు. దాని ఫలమేమి? ద్వైతభావంబు గలుగుట దానిఫలము. ద్వైతభావంబు నశించి బుద్ధి యేకాగ్రమగునేని సత్యము స్ఫురించును. సత్యస్ఫురణముతోడ జీవుఁడు సుఖస్వరూపుఁడగుట బోధపడును. అట్టిబోధ యెప్పుడు గలిగెనో యప్పటినుండి సుఖార్థప్రయత్నంబెల్ల నుడుగును. సుఖస్వరూపునకు సుఖమును గూర్చుతలంపు పిచ్చితలంపుగదా. ఆప్రయత్నము లేకదా కర్తవ్యము. కర్తవ్యంబు లుడుగుటయే నిస్సంసారత్వము. ఒకనిదర్శనము వినుము. జలమునై జలద్రవము. పరవస్తుసంయోగంబున జలమందుఁ బాచి పుట్టి యాజలంబును గ్రస్పింపె చుచున్నది. తెలివిగలవా రాచాచిని దొలఁగించి తజ్జలమున

గ్రోలి సుఖపడుదురు. అజ్ఞాను లవియెటుంగక యానీరంబును విడిచి యెండమావులఁ జూచి భ్రాంతులై వానివెంటఁ బఱచిపఱచి విఫలమనో రథులై దుఃఖమందుచున్నారు. అట్లే జీవుఁడు సుఖస్వరూపుఁడై యుండఁగా వానిం గప్పియున్న వాసనావిశేషంబులంజేసి జీవస్వరూపస్థితి నెటుంగక సుఖార్థము పఱచిపఱచి విఫలమనోరథులై దుఃఖభాగు లగుచున్నారు.

ప్రహ్లాదా! దేహేంద్రియాదులు కర్తాయ త్తంబులనియు, కర్తృ వశ్యుఁడు సుఖలాభదుఃఖనివృత్తులు గోరి పాటుపడుట సహజంబనియు నందువా? అట్లే యగుఁగాక. వానిప్రయత్నఫలం బెంతమాత్రము? అతికష్టంబున నర్థంబు నార్జించి దానితోడఁ గామంబులనుగూర్చి మనస్సం తుష్టిఁ గావింప యత్నించును. అంతమాత్రాననే మానసికమైన యథ్యాత్మికాదిదుఃఖము రహితము గాదు. అది గానినాఁడు ఫలంబేమి? మఱియొక సుగతిగూడ గ్రహింపవలయును. ఎందఁక మనస్సు తత్సంబంధంబులైన యథ్యాత్మికాది దుఃఖంబులకు దూరము కాదో యందఁక లోభంబు నింద్రియవశత్వముఁ దప్పవు. ఇంద్రియవశంబు నెల్లప్పుడు శంకాభయంబులు వెన్నంటియుండు. తత్ఫలముగా వారు నిద్రాసుఖంబేనియు లేక తల్లడిల్లుచుందురు. ధనవంతులయ్యు నిట్లగుటఁ గన్నారఁ జూతుముగదా!

మఱియు ధనవంతునకు హితశత్రువులు పెక్కుండ్రు గలుగుదురు. ఒకప్రక్క రాజులు నొకవంక చోరులు నొకచాయ వైరులు నొకవలను జ్ఞాతులు నొకక్రేవ యాచకులు వానిని నిరంతరము బాధింతురు. అంతియ గాదు. పశుపక్షులుగూడ వానిని వధలవు. వీనిబాధ యిట్లుండఁగా గాలము వెన్నంటి వానిని దఱుముచుండు. ధనవంతు లెట్లో ప్రాణవంతులు నట్లే వివిధశోకమోహభయక్రోధరాగవైక్లబ్యశ్రమాదిశత్రువులై పరితపింతురు. ధనార్థునకు ధనకాంక్ష యెట్లో ప్రాణార్థునకుఁ బ్రాణకాంక్ష యిన్నికడగండ్లకుఁ గారణమగుచున్నది. ఆ కాంక్ష నశించి నచో దుఃఖము నశించును. సుఖము స్వతస్సిద్ధ మగు,

జాంటీగ - పురుషప్రయత్నఫలము

ప్రహ్లాదా ! ఈరహస్యంబును నా కెవ రుపదేశించి రందువా ! జాంటీగయు నజగరంబు నా పరమగురువులు. తేనెటిగ దుర్గమవనాథ రంబులు దూటిదూటి పడరానిపాట్లుపడి వివిధపుష్పరసంబులను నేరించి తేనియను గూర్చును. ఎవఁడో యొకఁడు హఠాత్తుగా వచ్చి యాయీ గను జంపి తేనియను హరించుచున్నాఁడు. దీనింజూచి పురుషప్రయత్న ఫలంబుగూడఁ గడకు నింతేగదా యని గ్రహించితి.

అజగరము - యదృచ్ఛాలాభతుష్టి

అజగరము తా నున్నతావునుండి కదలక యప్రయత్నముగా నోటియొద్దకు వచ్చినదానిని దిని తృప్తిచెంది జీవించుచున్నది. దానిం జూచి పుట్టించినవాఁడు పెట్టక మానఁడనియు, యదృచ్ఛాలాభసంతృప్తి సర్వదుఃఖహరంబనియు గ్రహించితిని.

పరమహంసధర్మములు

ప్రహ్లాదా ! జాంటీగగతఁ జూచి విషయాసక్తి యనర్థదాయకం బని గ్రహించి విరక్తిఁజెందితిని. అజగరస్థితిం జూచి యూహలువదలి దొరకినదానితోఁ దృప్తినొందుచు దొరకనినాఁడు ధీరుఁడనై యుపశామి చుచునుండు. ప్రాప్తంబు లేశమైనను దిగులుపడను; బహుళంబైననాఁడు బూరటింపను. అది సంపన్నంబగుఁగాక; రసహీనమగుఁగాక; రేపా మాపా యెప్పుడేని నిడుదురుగాక. ఆసుగతులే స్ఫురింపవు. వస్త్ర ధారణం బెట్లందువా ? దుకూలమో ధౌతాంబరమో చర్మమో నారయో యేది దొరకినను ధరింతు. శయనవిషయ మేమందువా ? కటి నేల యెండె శ్మశానవాటినిండె నెందేనియుం బరుండుదు. శ్మశానవాటి శయనంబునకును బ్రాసాదాంతరపర్యంకమృదుశయనంబులకు భేదము నాచుదికి దోషదు. జలకంబు లాడించి పట్టుపుట్టంబులుగట్టి యలంకరించి గంధంబులువూచి గజాశ్వరథంబుల నెక్కించి త్రిప్పదురేని దిరుగుదు అట్లుకానినాఁడు దిగుంబరినై చరింతు. నిందాస్తుతులకు వ్యసనముతో

పంబు లందుటలేదు; ప్రతినిందాస్తుతులు చేయుటలేదు. కోరిక తెవ్వియు లేవా? యని యందువా? సర్వభూతహితంబును భగవదేకాత్మకత్వంబుఁ గోరుదు మఱియొందు గలుగదు.

ప్రహ్లాదా! ఈశ్ఠితి గలుగుట యెట్లందువా? మనోవ్యాపారంబు నశించెనేని యీశ్ఠితి సిద్ధించును. మనోవ్యాపారం బెట్టిదందువా? జాతి రూపాదివికల్పము మనోవ్యాపారలక్షణము. ఆట్టివికల్పము నశించి నప్పుడు మనస్సు వృత్తిరహితంబగు. మనోవృత్తిరహితంబగు బెట్లందువా? మనస్సును సాత్త్వికాహంకారమందు లయింపవలయు. అప్పుడు మనోవిభ్రమము నశించు. అవై కారికంబును మూలప్రకృతియందును దానిని ఆత్మానుభూతియందును లయింపవలయు. అప్పుడు తత్త్వదర్శనంబగు. దానితోడ వాంఛలు నశించు. అనంతరము తత్త్వస్వనన శీలుఁ డగు. తత్ఫలంబుగా సాత్త్విక భూతినిష్ఠ సిద్ధించు. అప్పుడు విరతుఁ డగు. లయంబనఁగా అనుసంధానము చేయుట యని భావము.'

ధర్మనందనా! ఆయతి యట్లుచెప్పి విరమించెను. ప్రహ్లాదుడు పరమహంసధర్మంబులను విని మహాప్రీతినొంది యయ్యతిని బూజించి స్వస్థానంబునకుఁ బోయెను. ధర్మజా! యతివృత్తి యజగరవృత్తియగుఁ గావున నయ్యతిని అజగరుఁ డనిరి. అజగరము వాయుభక్షణముతో నుండును.

గృహస్థుడు - క్షాననంపాదనము

మునులారా! ధర్మనందనుడు ప్రహ్లాదపరమహంసలగువాడంబు విని 'దేవర్షి సత్తమా! నీ వచించినవదవి నాయత్రిమూఢమతిగృహస్థునకు లభ్యమగునా?' యని యడిగెను. నారదుడు వాని కిట్లనియెను.

'ధర్మసుతా! నీప్రశ్న లోకోపకారమగు; వినుము. గృహస్థునకుఁ గర్తాచరణము తెప్పదనియు, కర్తములతోడ ఫలోదయంబును ఫలభోగార్థము శరీరధారణంబును, ఆశరీరంబుతోఁ బునకర్తంబులును కర్తృలభోగార్థమై పునశ్శరీరధారణముఁ బ్రవాహసరణి జరుగుచుండుఁ

గావునఁ గర్తవీరతియు జ్ఞానోదయంబును దూరంబు లగుననియు భాషి
తువు గాబోలు! అట్టిశంక వలదు.

గృహస్థునకుఁ గర్తాచరణము విధివిధానమైననుఁ దత్ఫలాను
భవం బెప్పుడు గలుగు? కర్తంబులను ఫలాభిసంధితోఁ జేసినప్పుడు
తత్ఫలభోగావసరంబు గలుగు. గృహస్థుఁ డిది యెఱింగి స్వాశ్రమోచిత
కర్తంబులను ఫలాభిసంధిరహితంబుగాఁ జేయవలయు. వానికర్తఫల
బేమగునందువా? ఫలము భగవదర్పితమగు. కర్తంబుల నట్లుచేయుశక్తి
యెట్లు గలుగునందువా? అభ్యాసఫలంబుగా నట్టిది సిద్ధించును. అభ్యాస
సాధనక్రమం బెట్లందువా? కర్తతత్త్వజ్ఞుల నుపాసించుచు, ఉపశాంతి
సేపించుచు భగవదవతారకథలఁ గాలోచితంబుగా వినుచు సత్పురుష
సాంగత్యము నెఱపుచు బుత్రకళత్ర దేహాదు లశాశ్వతంబులగుట వాని
యెడ మమకారమువదలి దేహధారణమాత్రపరుడై వర్తించుచు
రాగద్వేషరహితుడై వర్తించుటయే సాధనక్రమంబగు.

త్రివిధవిత్తములు

ధర్మజా! విత్తములు దైవంబులనియు భౌమంబులనియు నాలో
రిక్షంబులనియుఁ ద్రివిధము. వర్షాదులవలన జనించు సన్యాదులఫలంబు
దైవవిత్తంబగు. ఖనిజాదులు భౌమవిత్తంబగు. అనాయాచితలబ్ధంబు
లాంతరిక్షవిత్తంబులగు. త్రివిధవిత్తంబులను విహితకర్తములందే వి
యోగింపవలయు. గృహస్థుఁ డూఱకున్నచో నుదరపోషణ
బెట్లందువా? గృహస్థుఁ డూఱకుండరాదు. అతఁ డుదరపోషణార్థంబై
యుచితవృత్తిని గల్పించి తత్ఫలంబును దేహధారణార్థము వలసినంత
మాత్రమే యుపయోగింపవలయు. ఎన్నఁడు భోగపరుఁడు కాగూడదు.
విశేషించి భోగించుట చౌర్యమగు. దానికి దండనము తప్పదు.

ధర్మజా! గృహస్థుఁడు మృగపక్షికిటపర్యంతము సకలప్రాణులనాత్మ
సామ్యులునఁ బుత్రతుల్యంబుగాఁ జూడవలయు. వాస్తవము విచా
రించినచో మర్త్యునకు మక్షికంబునకు నుపాధిభేదంబుతక్కు. వేటొండ

గలదా! గృహస్థుడు స్వాస్థితమందు స్వప్రయోజనార్థము పోగా
 కేషించినదానిని సర్వభూతంబులకు నాచండాల శునకాంతము పంచిపెట్టు
 వలయును. మూఁటగట్టరాదు. అతిథిసత్కారంబునకుగాఁ గామోపహాత
 గానిసతిని నియోగింపవలయును. కామోపహాతమైనసతి యాపనికిఁ
 దగదు.

ధర్మజా! కొంతయు భార్యకై ధనప్రాణంబులనుగూడ నుంకువ
 పెట్టుటయు, గురువునైనను దండ్రినైనను జంపుటయు, అవ్వలసవతికి
 దాసాసుదాసులై వర్తించుటయుఁ జూతుము. ఇదంతయు దేనినిమిత్తమై
 చేయుదురో విచారించువా? కేవల కతిసుఖార్థమేగదా! ఆసుఖంబు
 దేనికి? దేహమునకా? ఆత్మకా? దేహము జడస్థాయము. దానికి
 సుఖజ్ఞాన మెక్కడిది? ఆత్మకే యని యందువా? నిరంతరానందమూర్తి
 యైనయాత్మకు సుఖాంతరం బెద్దిగలదు? ఆసుఖంబు దేని కనియందువా?
 అభిమానంబు తత్సుఖంబు ననుభవించుచున్నది. అభిమానమే సర్వా
 నర్థమూలము. దానిని ద్యజింపవలయును. అభిమానస్వరూపం బెద్దియని
 యడుగుదువా? 'నేను, నాది' అనుభావమే యభిమానస్వరూపంబగు.
 ఈయభిమానం బెట్లు పోవునందువా? వైరాగ్యత్యాగంబులఁ బోవును.
 తదర్థము గృహస్థుడు నాది యనుభావంబును వదలి యనుదినము
 దేవఋషినరభూతపితృగణంబును దానధర్మపూర్వకంబుగా యజింప
 వలయు. ఇవి వాని నిత్యయజ్ఞంబులగు.

యజ్ఞవిధానము

ధర్మజా! యజ్ఞాదులకుఁ గొన్నివిధులు గలవు. తత్సంబంధ
 గ్రంథము వితాన మనఁబడు. ఆప్రకారముచేయఁబడుకర్తములు వైతాని
 కంబు లనఁబడు. గృహస్థుడు వాని వర్ణకర్తంబులను వైతానికంబుగా
 నిర్వ్యర్తింపనగు.

దానాదికయోగ్యుడినములు

ధర్మజా! గృహస్థుడు భాద్రపదశుక్లపక్షంబున మాతాపితృల
 కున్న, వారిబాంధవులకున్న, యథాశక్తి మహాలయశ్రాద్ధంబు గావించనగు.

ఉత్తరాయణ దక్షిణాయన ప్రారంభదివసంబులును, విషువు లనబడు
మేషతుల్యసంక్రాంతిలును, వ్యతిపాతదినక్షయంబులును, సూర్యచంద్ర
గ్రహణదినంబులును, ద్వాదశీశ్రవణంబులును, అక్షయతృతీయయు,
కార్తికనవమియు, హేమంతశిశిరంబులందలి యష్టకాచతుష్టయంబును,
మాఖమాసాంతరరథసప్తమియు, మఖాపూర్ణిమయు, మాసనక్షత్ర
సహితపూర్ణచంద్రరాకయు, న్యూనచంద్రయు క్తయైనయనుమతియు,
అనూరాధాశ్రవణోత్తరాశ్రయయు క్తద్వాదశియు నేకాదశియు జ్ఞా
నక్షత్రశ్రవణాయు క్తదివసంబులును సర్వవిషయశ్రేయోదాయకపుణ్య
వాసరంబులు గావున నట్టిదినంబులందు గృహస్థుడు స్నానజపహోమ
తపోదేవద్విజృంభనంబులు పితృభూతంబులవేర దానంబులు గావించి
యెడల నాయుర్వృద్ధియు సంతశ్చేయోవిశేషంబులును గలుగు
మతీయు భార్యాపుంసవనదినంబునను బుత్రజాతకర్తృసమయంబునను దశ
యజ్ఞదీక్షాకాలంబునను బ్రేతసంస్కారకాలంబునను పితృసాంవత్సరికమృతా
హస్సులందును గావించు శుభకర్తవ్యంబు లెంతయు శుభస్కరంబులగు.

దానాదిశుభకర్తవ్యయోగ్యప్రదేశములు

ధర్మజా! దానాదులకుఁ గాలనిర్ణయమేగాక దేశనిర్ణయంబును
గలదు. దేశనిర్ణయం బెట్లందువా? సత్పురుషుడు భగవద్భింబును,
అట్టివాఁ డెందుండునో యాప్రదేశము పుణ్యతీర్థము నాఁబడు. భగవ
త్పూజలు జరుగుచుండు ప్రదేశంబులును బురాణప్రసిద్ధగంగాదిసదులు
ప్రవహించు ప్రదేశంబులును బుష్కరసరోముఖ్యప్రదేశంబులును గురు
క్షేత్రంబును హయశిరోప్రయాగపులహోశ్రమంబులును నైమిశేయము
ఫల్గునంబును సేతువును బ్రభాసక్షేత్రంబును గుశస్థలియు వారాణసీయము
మధుపురంబును బంపాసరోవరంబును బిందుసరస్సును బదరీనారాయణా
శ్రమంబును సీతారాములుండిన యాశ్రమాదులును మలయమహే
ంద్రాదులును శ్రీహరివిగ్రహంబులుండు స్థానంబులును దపోవిద్యాదయా
మయ బ్రహ్మణివాసంబులును బుణ్యతమస్థానంబు లగు. అవిశ్రేయస్థానము

ములకు నెంతయు నేవ్యంబగు. అందుఁ గావించుధర్మములు శతగుణఫలం బిచ్చును.

దానంబులకుఁ బాత్ర నిర్ణయము

ధర్మజా! పాత్ర మెఱిగి దానంబు చేయవలయు. అపాత్రదానం బునఁ జేటు గలుగు. ఉత్తమపాత్ర మెవఁ డందువా? చరాచరమయుం డెవ్వఁడో యాభగవంతుఁడు మహోత్తపాత్రం బగునని విబుధులు పల్కిరి. ఒకరిమాటయేల? నీ రాజసూయయాగంబునకు సురలు సిద్ధులు బ్రాహ్మణులు సనకాదిమహామునులుగూడ వచ్చిరి. ఎల్లరునుగూడి ప్రథమ పూజకు నెవ్వని నిశ్చయించిరి? శ్రీకృష్ణభగవానునేగదా. వానికేగదా యగ్రపూజ యొనర్చితివి. భగవత్పూజ సర్వభూతపూజ యగు. అది యెట్లందువా? భగవానుఁడు నిఖిలజీవరాశిసంక్లిష్ట విశ్వమహావృక్షంబునకు మూలమై వివిధజీవకోటిని సృజించి యాయుపాధులందుఁ బురుషుఁ డను పేర నుండు. కావున భగవత్పూజ యనఁగా సర్వప్రాణికోటిపూజయగు. ఆయుపాధులలో నెద్దానియందు జ్ఞానాధిక్యము గాన్పించునో యది సత్పాత్రమగు.

పూజావిధానము

ధర్మజా! అంతర్యామిపూజ మొట్టమొదట చెల్లుచుండెను. తర్వాత నుపాధి తారతమ్యంబునుఁబట్టి యంతర్యామియందుఁగూడఁ దారతమ్యంబులు కల్పించఁబడెను. తత్ఫలంబుగా న్యూనతాధిక్యతలు రాగద్వేషంబులు పరస్పరస్పర్ధలు సంభవించెను. శ్రేతాయుగమందుఁ బెద్ద బిడ్డ గ్రహించి పూజార్థము భగవత్ప్రతిమల నేర్పఱచి తత్ప్రతిమా పూజలను విధించిరి. నాటనుండి కొందఱు ప్రతిమాదులందు భగవంతుని నుపాసించుదురు. ప్రతిమలు బహువిధంబులైనను వానిలో నెల్ల సంత ర్యామియై భగవంతుఁ డొక్కండే కలఁడు. విగ్రహభేదంబులఁబట్టి భగవ

దేబదంబుల నూహించి పూజింపరాదు. భేదభావంబులతోఁ జేసిన పూజలు నిరర్థకంబులు.

బ్రాహ్మణమాహాత్మ్యము

ధర్మజా ! వేదము భగవంతునిబుననుండి జనించుటంజేసి యది భగవంతుని యగు. ఆమూర్తిని దపావిద్యాపరితోషపూర్వకంబుగా నెవరు ధరింతురో వారు బ్రాహ్మణు లగుదురు. ఆకారణంబున వారు పురుషులలోనెల్ల నుత్తము లగుదురు. ఇందులకు నిదర్శన మేమందువా? ఎవనిపాదపరాగంబు ముల్లోకంబులకుఁ బవిత్రతను గూర్చునో యాత్మష్ట భగవానునకు బ్రాహ్మణుఁడు పరదైవంబుట. ఇతఁ జెప్పనేల ?

ధర్మజా ! మోక్షము పరమప్రాప్త్యము. ఎల్ల ధర్మంబులు మోక్షార్థ మగుఁ గావున మోక్షంబు సర్వధర్మసారం బనఁబడు. మోక్షప్రాప్తికై లోకులు వారివారివర్తాశ్రమరుచులంబట్టియు మనఃపరిణాతింబట్టియు సాధనంబులను గ్రహింతురు. ఆకారణంబునఁ గొందఱు కర్మంబును గొందఱు తపస్సును గొందఱు స్వాధ్యాయంబును గొందఱు ఆధ్యాపనంబును గొందఱు జ్ఞానంబు నాశ్రయింతురు.

కర్మపరులైనదివిజులకు శ్రాద్ధాదులందు హవ్యకవ్యంబులు విధివిధాన మగు. దేవతోద్దేశంబుగా నియ్యఁబడునది హవ్యంబనియుఁ బితృల నుద్దేశించి యియ్యఁబడునది కవ్యంబనియుఁ జెప్పఁబడు. ఆరెంటిని జ్ఞాననిష్ఠుల కిచ్చినప్పుడే ఫలంబు గలుగు. జ్ఞాననిష్ఠులు లభింపనినాడు యోగ్యతను విచారించి యన్యుల కియ్యనగు.

శ్రాద్ధమునకు నిమంత్రణ నియమముగలదు. దైవస్థానంబున నిద్దఱును పితృస్థానంబున ముగ్గురనుగాని లేక యొక్కనిగాని నిమంత్రించ నగు. శ్రాద్ధవిస్తారం బెన్నఁడుఁ దగదు. కలిమిగలదని శ్రద్ధాద్రవ్యంబును విస్తరించి వెచ్చించుట విధి ధిఁకారంబగు. శ్రాద్ధాన్నంబు హరిదైవతంబుగా నీయఁబడుచున్నది. ఒక్కొక్కప్పుడు నీవారాన్నంబు నీయవలసివచ్చు అది ధోషముగాదు. ఎద్దానినిగాని సత్త్వాత్మకు భక్తితో సమర్పించవలయు.

అట్లు చేసినప్పుడే యది యక్షయమై యీప్సితంబులగుండు. అన్నంబును దేవముషిపితృభూతంబులకు మొసట సమర్పించి తర్వాత బంధుజనుల వృత్తిచేసి కేషంబును గర్త వినియోగించనగు. అట్లుచేయునప్పుడు స్వము భగవద్రూపమే యనుభావంబుతో జేయవలయు. ధర్మతత్త్వ విదుడు శ్రాద్ధమందు మాంసంబును బెట్టుడు; దాను వివేచి. హింసాత్మకాన్నంబుకంటె నీవారాద్యన్నంబునే శ్రాద్ధదేవతలు వరింతురు.

హింసాకర్తృము

హింస యనునది మానసికము వాచికము కాయకము అని త్రివిధంబు. ధర్మపరులు త్రివిధహింసను వర్జింపవలయు. 'అహింసాపరమో ధర్మః' అని శాస్త్రము ఘోషించుచున్నది. అహింసకన్న నుత్తమధర్మంబు గలుగదు. ఆకారణంబున యజ్ఞ వేత్తలైనజ్ఞానులు కర్తయజ్ఞంబులను వదలి నిష్క్రియులై జ్ఞానదీపితంబైన యాత్మసంయమ రూపయజ్ఞంబు గావించుదురు. భూతంబులు ద్రవ్యయజ్ఞపరులను జూచి 'కటా! వీరు సుతేనియు నాత్మతత్త్వంబును విచారింపరు. కరుణ యనునది వీరియందు వెదకినను గానరాదు. నిట్టనిలువునా బ్రాణంబుల బాపుదురు. మాప్రాణంబులకు నెప్పుడు ముప్పు రానున్నదోగదా' యని తీరికచింత మ్రందుచుండు. ధర్మము ప్రథానముగాని వస్తువు ప్రథానముగాదు. ప్రాప్తం జేదో యదే ధర్మయోగ్యం బగు. ఎవడు ప్రాప్తంబును సంతృప్తితో నిత్య నైమిత్తిక క్రియలందు వినియోగించునో యతఃచే ధర్మవిదుడు.

అధర్మవిచారము

ధర్మజా! అధర్మం బెన్నుడు గూడదు. దానికి విధర్మ, పరధర్మ, ఆభాసధర్మ, ఉపమాధర్మ, ఛలధర్మంబు లని శాఖ లైదు గలవు. ఏది స్వధర్మహిం గావించునో యది విధర్మమగు; తనకుగూడ నిదియు బరులకు యోగ్యమైనదియు బరధర్మమగు. వేదవిరుద్ధమై పాపండాదుల చేత నాచరింపబడునది ఉపమాధర్మం బగు. బాహ్యదృష్టికి ధర్మము వలె దోచుచున్నదియు ధన్యామై లోకంబును గనుఘూసి దంభపూర్వ బాధభగ—41

కంబుగాఁ జేయఁబడునదియు శాస్త్రానుమతము గానిదియు స్వేచ్ఛాప్రమాణంబై నదియు నగుకార్యము ఆభాసధర్మంబగు. ఛలధర్మంబునందు మోసగించుటయే పరమాభిప్రాయము. అది యర్థచ్ఛలంబని శబ్దచ్ఛలంబని ద్వివిధంబు. గోదానంబును బ్రకటించి చావనున్నగోవు నిచ్చి గోదాధర్మం బొనర్చితినిగదా యని భావించుట అర్థచ్ఛలంబగు. పదుగురుదాత భోజనం బిడుదునని చెప్పి యొక్కనికీ బెట్టి చెప్పినట్లుచేసితి ననుట శబ్దచ్ఛలం బగు. ఈయేనింటిని గలలోఁగూడఁ దలంపరాదు.

స్వధర్మప్రభావము

ధర్మజా! స్వభావవిహితధర్మము స్వధర్మమగు. అది తనశాంతికి గాక పరోపశాంతికిఁగూడ సమర్థంబగు. స్వధర్మంబు గావించి యది చాలదేమో యను భ్రాంతిచేతనేని బరధర్మం బొచరింపరాదు. అట్లు చేసినప్పుడు హితఫలంబు సిద్ధింపకపోవుటయేగాక విపరీతఫలంబుగూడ సంప్రాప్తమగు.

ధర్మార్థముగాని యాత్రాదులకుఁగాని స్వధనంబునే వినియోగింపవలయు. ధనము లేనినాఁడు మిన్నకుండనగు, అంతియగాని పరుల నెంత మాత్రం బర్థింపరాదు. దారిద్ర్యంబునఁజేసి ధర్మము చేయలేనివానికి యేమందువా? అతఁ డాత్మారాముని నేవింపనగు. అది కోటిధర్మంబుల నెట్టుగు. వానికి బూటగడచుట యెట్లందువా? అజగరచరిత్ర వినవా? నిత్యసంతుష్టునకు లోకమెల్ల శివమయంబే యగు. అట్టివాఁడు భోజనము దొరకనినాఁడు దోసెడు నీరు ద్రావి తృప్తిచెందు. కృపణుఁ డెవ్వఁడందువా? జిహ్వోపస్థలసుఖంబు గోరువాఁడే కృపణుఁడు. వానికి కుక్కగతి యగు.

ధర్మజా! లోభం బెవ్వనికి నెన్నఁడుఁ దగదు. కామక్రోధంబులకు నంతము గలదుగాని లోభంబునకు మేరయే లేదు. ఎట్లందువా? కామం బనునది యన్నోదకాకృతినుండు. అన్నోదకంబులచేతఁ గామంబును దనుచువచ్చు. క్రోధము హింసాత్మకమగు. వైరివధతోడఁ జే

చల్లారును. లోభంబునకు నంతంబు గానరాదు. దిగ్భయంబు గలుగుఁ గాక; సర్వలోకాధిపత్యము చేకూఱుఁగాక; లోభంబు తీరదు. రాజా! బహుజ్ఞులును సంశయనివర్తకులును సదసద్విభులు నని వేరుపడ్డపండితులు గూడ సుతుష్టిలేమింజేసి యధఃపతితులై రనఁగా లోభశక్తి జెప్పవలయునా? లోభఫలం జేమందువా? అసుతుష్టియు చేజోవిద్యాతపాయ శస్సులకు హానిగలుగుటయు సద్యఃఫలంబు.

కామాదిజయోపాయము

ధర్మజా! కామాదివైరులను జయించుట యెట్లందువా? సంకల్ప త్యాగంబునఁ గామంబును, కామత్యాగంబునఁ గ్రోధంబును, దృశ్య మిథ్యాత్వజ్ఞానంబున లోభంబును, అద్వైతానుసంధానంబున భయంబును, ఆత్మానాత్మవివేకంబున మోహశోకంబులను, సత్సంగత్యంబున దంభంబును, మహానంబున యోగాంతరాయలోకవార్తాదులను, దేహాద్యభిమానత్యాగంబున హింసను, కృపాపూర్వకహితాచరణంబున భౌతికదుఃఖంబును, సమాధివలన దైవికదుఃఖంబును, ప్రాణాయామాది శక్తివలన దైహికదుఃఖంబును, సాత్త్వికాహారాదిసేవలన నిద్రను, సత్త్వంబున రజస్తమస్సులను, ఉపశమంబున సత్త్వంబును గురుభక్తి వలన సర్వంబును జయింపనగు.

గురుభక్తిప్రభావము

ధర్మజా! గురుభక్తియం దంతప్రభావముగలదా? యని శంకింతువా? గురువు జ్ఞానదీపిక ననుగ్రహించును. జ్ఞానదీపిక నిచ్చువాఁడు సాక్షాద్భగవత్స్వరూపుఁ డగుఁగాని యేతన్నాత్మఁడుగాఁడు. అంతటి వానిని లోకసామాన్యునిగాఁ దలంచుటకుఁ గారణ మేమందువా? అజ్ఞానమే కారణము. అట్లు తలంచినందులకు నిదర్శనంబు గోరుదువా? నిదర్శనార్థంబు వెదుకఁ బనిలేదు. ఇదే నీమ్రోలనున్న శ్రీకృష్ణభగవానుడే నిదర్శనము. సాక్షాద్భగవంతునిఁ బ్రభావపురుషేశ్వరుని లోకైకగురువును వీనిని మనుష్యమాత్రునిగా భావించి వర్తించుట

నీకును స్పష్టమేగదా. ఈమహాత్ముడు సామాన్యులకు సామాన్యుడే యైనను యోగీశ్వరులకు ధ్యానమూర్తి యగుక్రియ గురువు వాని పుత్రుడులకు సరమాత్రుడేయైనను శిష్యులకు సాక్షాత్పరమాత్ముడేయగు.

మోక్షసాధనములు

ధర్మనందనా! మోక్షంబునకుఁ గామాదిజయంబును నియతేంద్రియ త్వంబు నాత్మధ్యానపరత్వము సాధనంబులగు. శాస్త్రంబులు వల్లించినంతనే ఫలము లేదు. శాస్త్రము మార్గదర్శియగు. ఆమార్గంబునుబట్టి నడిచినఁగదా గంతవ్యంబుఁ జేరుదురు. కృష్యాదులు నిష్టాపూర్తాదులుఁ దగవా యని శంకింతువా? కర్మంబు లెట్టివైనను గర్తకు బహిర్ముఖత్వంబును గలిగించి వానిని సంసారంబునఁ ద్రోయును. వనియమంబులు ధ్యానధారణ సమాధులఁ గూర్చునోపునో యవిమాత్రమే మోక్షసాధనంబు లగు.

మనోజయము

రాజా! మనస్సు చంచలా చంచలంబనియు దానిని నిలుపుట యెట్లనియు నడుగుదువా? బహిర్వస్తుసంయోగంబు గలిగినప్పుడు మన శాంచల్యంబు గలుగు. ఆ సంయోగంబు గలుగకుండుటకై నిర్జనమైన ప్రదేశంబున నేకాకిగా నుండవలయు. ఆ ప్రదేశమందు సమస్థలంబును శుభ్రపఱచి స్థిరసుఖాసనంబును గల్పించుకొని వంకరలేకుండునట్లు కూర్చుండి ప్రణవపూర్వకంబుగా యోగనిష్ఠఁ బూని యథాప్రాప్త భిక్షాన్నంబుతో దేహధారణముచేయుచు వచ్చినచోఁ గాలక్రమంబున మనోమర్కటవ్యాపారంబులు శమించును.

ప్రాణాయామప్రకారము

ధర్మజా! యోగారంభమునకుఁ బూర్వము ఘటశుద్ధి చేయవలయును. దానినే ప్రాణాయామ మందురు. అది రేచక కుంభక పూరకంబు లని త్రివిధంబు. అట్లు ప్రాణాపానంబుల నిరోధించి నాసాగ్రంబును జూచుచున్నాడో యనునట్లు దృష్టిని నిలిపి యోగం బారంభింపవలయును. ప్రారంభంబున మనస్సు నిలుకడచెందక పఱవసాగును. దాని

యిచ్చప్రకారము పోనీయవలయును. అది యట్లు పఱచిపఱచి యలసట చెంది మఱలి యథాస్థానము జేరును. అప్పుడు దానిని బంధించునగు. అవ్విధంబున నభ్యాసము చేయుచురాగా గొంతకాలంబునకు నేకాగ్రత సిద్ధించును.

మిథ్యాసన్యాసము

రాజా! గృహము ధర్మార్థకామంబులకు తేత్రంబగు. గృహమందుండి యామూఁటిని యథాశాస్త్రము నేపించుచు గ్రమక్రమంబుగా వానిని సన్యసించుట క్రమసన్యాసమగు. అట్టిసన్యాసము స్థాయియై ముక్తిదాయకంబగు. అట్లు చేయక కేవల శాస్త్రజ్ఞానప్రేరితులో యాప ద్బాధితులో యై శ్మశావవైరాగ్యంబు గాంచి గృహంబువిడిచి సర్వము సన్యసించినట్లు కొంతకాలముపుచ్చి మఱల గృహస్థులగుదురు. అట్టివారివర్తనము కక్కినకూడు దినుటంబోలు. కార్యసాధనంబునకు యోగ్యతలేనినాడు దానికై పునరాదు. పచ్చికాయఁ దెచ్చి పండ వేయ ఫలమగునా?

నిషిద్ధత్యాగదులు

రాజా! గృహస్థునకు గర్వత్యాగంబును, వటువునకు వ్రతత్యాగంబును, వనస్థునకు గ్రామసేవాభిరతియు, యతికి నింద్రియపరత్వము నిషిద్ధములు. నిషిద్ధంబులను నేపించునట్టి యాశ్రమకులు రెంటఁజెడిన దేవడు లగుదురు.

జ్ఞాని - దేహపోషణము

ధర్మజా! జ్ఞానియైనను దేహపోషణము వలదా యందురు. దేహధారణంబునకు దేహపోషణంబునకు భేదము గలదు. పోషణ శబ్దమందు భోగభావము గర్భితముగా నున్నది. భోగమన్నంతనే తలంచినవెల్ల సంతరించి యనుభవించుట యగు. దానికి నాద్యంతంబులు గలుగవు. మఱియు దేహాత్మభావంబు దాని నంటియుండు. ఆభావము గలవాడు జ్ఞాని కానేరడు. జ్ఞానిశబ్దంబునకు నర్థమేమి? దేహము వేటు, ఆత్మ వేఱనియు; ఆత్మకు జననమరణంబులుగాని యిచ్ఛాక్రియలుగాని లేవ

నియు, దేహంబనునది ప్రార్థకర్తృఫలము దానిభోగార్థము నిర్మించిన ఘటం బగుననియు, భోగానంతరము దేహము నిలువదనియు నిశ్చయ భావము గలిగి, యాదేహధారణంబునకుఁ దగినమాత్రము కూర్చుచు భావంబు నాత్మయందే యుంచువాఁడు జ్ఞానియగు. అట్టివాడు ప్రాప్తముతో సంతృప్తుడగు. అంతియగాని యతఁడు పదార్థనేకరణక్రియా మరుఁడై తత్ఫలంబుగాఁ విషయవాసనావశుఁడు గాఁడు.

జీవుని విజయయాత్ర

ధర్మజా! శరీరంబను రథంబునకు ధర్మాధర్మాభిమానంబు లను చక్రంబుల రెంటిఁ దగిలించి, దశవిధప్రాణరూపమైన యక్షంబును గూర్చి, యింద్రియంబులను గుఱ్ఱంబులఁ బూన్చి బుద్ధిని సారథిగా నియమించి కల్లెంబునుబట్టి చిత్తంబును బెనుబంధముగాఁజేసి, ప్రణవధనుర్ధరుడై శుద్ధజీవుని శరంబుగా సంధించి జీవుఁడు తద్రథంబు నధిష్ఠించి పరబ్రహ్మంబును లక్ష్యముగాఁ జేసి, శబ్దాదివిషయజయరూపమైన గంతవ్యస్థానంబు నకుఁ దరలుననియు, ఆజీవుని రజస్తమస్సత్త్వప్రకృతులు రాగద్వేష లోభశోకమోహభయమదమానావమానాసూయలు మాయాహింసా మత్సరరజఃప్రమాదతున్నిద్రలు మున్నగు పరివారంబుతో మార్గమధ్యమందు నడ్డగించుననియు, అతఁ డప్పుడు భగవద్బలంబు నాశ్రయించి, జ్ఞానఖడ్గంబుచేత వైరుల నడంచి గంతవ్యంబునుజేరి యాత్మానందపీఠి నధిష్ఠించి యుపశాంతుడై రథాదిసకలపరికరంబులను వదలివైచుననియు బుధులు వచింతురు. రథికుఁడు జాగరూకుఁడు గాఁడేని, వానిసారథి యసద్బుధివశుఁడగు; రథ్యంబులు నసదింద్రియపరంబులగు. సారథియు నశ్వంబులు నాజ్ఞకు లోబడక తప్పుదారిఁ ద్రొక్కి విషయశత్రువులకు నప్పగింతురు. ఆశత్రువులు జీవుని వానిపరికరంబులతోడ వశపఱచికొని పట్టి సుసారకూపంబునఁ ద్రోయుదురు.

కర్తృవిభాగములు

ధర్మజా! కర్తృము వైదికంబనియు లౌకికంబనియు రెండువిధములు. లౌకికంబు జీవికావృత్తిరూపం బగు. వైదికంబు మఱలఁ బ్రవృత్తము నివృ

త్తము నని రెండువిధములు. ప్రవృత్తము పునరావృత్తికిని నివృత్తం బమృతంబునకుఁ గారణంబు లగు. ప్రవృత్తము మఱల నిష్టము పూర్తము నని రెండువిధంబులు. శ్వేనాదిహింసకర్తంబును, ద్రవ్యమయకర్తంబును, కామ్యకర్తంబును, ఆసక్తిపూర్వకాగ్నిహోత్రాదికంబును, దర్శపూర్ణ మాసంబులును, చాతుర్తాన్యంబును, పశుయజ్ఞంబును, సోమయాగంబును, వైశ్వదేవంబును, బలిహారణంబును ఇష్టరూపకర్తంబు లగు. దేవాలయ వనకూపతటాకాదినిర్మాణంబులు పూర్తరూపకర్తం బగు.

జీవుని ప్రయాణమందలి మజిలీలు

రాజా! ప్రతికర్తంబునకు ఫలంబు గలుగుననియు, ఫలకాంతతోఁ గర్తంబును జేసినప్పుడు తత్ఫలంబును గర్త యనుభవింపక తప్పదనియుఁ దెలిపితిని. ఫలంబులు చిత్రవిచిత్రంబులుగా నుండు. ఫలంబునుబట్టి యనుభవవిధానంబును బహుగతుల నుండు. అనుభవంబునకుఁ దగినస్థాన ములుగూడఁ గలవు. ఆస్థానంబులను జేరుటకు నడుమ మజిలీ లుండు. ఒక్కొక్కమజిలీకి నొక్కొక్కయధిదేవత నియమింపఁబడెను.

పురోడాశాది ద్రవ్యయజ్ఞఫలంబును గోరినజీవుఁడు స్థూలశరీరం బును వదిలినవెంటనే లింగశరీరము దాల్చి భూమాంతర మను మజిలీ చేరును. అందున్నయధిదేవత యాజీవుని వెంటఁగొనిపోయి రాత్ర్యధి దేవతకు నప్పగించును. అయ్యధిదేవత వానినందుండి తరలించి కృష్ణ పక్షాధిదేవతకు నప్పగించును. ఆదేవత మఱల వానినందుండి తరలించి దక్షిణాయనాధిదేవతకు నప్పగించును. ఆదేవత వానిని సోమలోకంబుఁ జేర్చు.

జీవుని పునర్జన్మము

జీవుఁ డచ్చటఁ దా ననుభవింపవలసిన భోగఫలంబుల ననుభవించును. భోగానుభవము తీరినంతనే వాని లింగశరీరము నశించును. అతఁడు కేవలసూక్ష్మశరీరముతోనుండు. ఆశరీరము వర్షముతోడ భూమికి వచ్చి యోషధులను వీరుధాదులను జేరును. జీవుఁడు వాని కర్మఫలాను

సారంబుగా నెట్టియుపాధిని గ్రహింపవలసియున్నదో యట్టియుపాధి గల తలిదండ్రులు ననులొండె బశుసత్త్వదులొండె నయ్యోషధులను భుజించుటగు. ఓషధు లట్లు భుక్తములై తదుపాధులందు రక్తరూపంబు దాల్చి రేతస్సుగా మాటి పిండాకృతివహించి యథాకాలంబున బహిర్గత మగు. రాజా! పురోడాశాదిద్రవ్యఫలంబు లట్లు పరిణామ మొంది దేహంతరారంభకము లగుచున్నవి.

నివృత్తిపరశీవులప్రయాణము

రాజా! నివృత్తిపరులయింద్రియంబులు జ్ఞానదీపితంబులై యుండు. ఆజ్ఞానశక్తిబలంబున వారు తమయింద్రియంబులను సంకల్పాత్మకమనంబు నందు లయింతురు. మనస్సు వికారాత్మకము. దానిని విద్యాలక్షణమైన వాక్కునందును దానిని వర్ణసమామ్నాయమందును దానిని సర్వాత్మకం బైన ఓంకారమందును దానిని బ్రాణమందును లయింపజేయుదురు. ప్రాణము సూత్రాత్మ యనబడు. సూత్రాత్మను బ్రహ్మమందు సమన్వయింతురు.

అనంతరము జీవుడు శరీరంబును వదలి యగ్ని దేవతను జేరు. ఆ దేవత యాజీవుని సూర్యాభిమానిదేవతకు, అది యహరభిమానిదేవ తకు, అది పూర్వాహ్నిభిమానిదేవతకును జేర్చును. అట్లాజీవుడు శుక్ల పక్ష పూర్ణిమోత్తరాయణాభిమానిదేవతలను గ్రమముగా గడచి బ్రహ్మ లోకము చేరును. తర్వాత బ్రహ్మతోడ ముక్తి గాంచు.

శరీరత్రయము

రాజా! శరీరము స్థూలము సూక్ష్మము కారణము అని మూడు విధములు. ఆమూడు నొండొంటిలో నిమిడియుండు. స్థూలశరీరంబును విశ్వాడనియు సూక్ష్మశరీరంబును తైజసుండనియు, కారణశరీరంబును ప్రాజ్ఞాడనియు వచింతురు. స్థూలము సూక్ష్మమందు లయించు; సూక్ష్మము కారణమందు లయించు. అనగా నేమందువా? ప్రాణంబు వెడలినంతనే స్థూలషుద్ధలిశక్తులు సూక్ష్మంబును జేరును. స్థూలము శవాకారంబున

నందే పడియుండు. దానికి దహనక్రియాదు లొనర్తురు. సూక్ష్మము ప్రయాణమై పోవును. అది కొంతదవ్వు చని తర్వాతఁ బోవుటకు నోపమింజేసి తనశక్తులను గారణంబులో లయింపజేసి తాను నశించును. ఆకారణము కర్తృభోగంబులనుభవించి పునర్జన్మంబునకు సంకరమగుచున్నది. (ఈవిషయమున మతభేదములు గలవు). నివృత్తిమార్గపరులకారణశరీరము సాక్షిస్వరూపంబున నున్న తురీయమందు లయించును. తురీయమే యాత్మఁ డనఁబడు. అయ్యాత్మఁడు స్వస్వరూపంబున నుండుటయే ముక్తి యనఁబడు.

యాన ద్వయము

రాజా! ప్రవృత్తిపరులమార్గము ధూమాదియానంబనియు, నివృత్తిపరులమార్గంబు అగ్న్యధికంబనియుఁ దెలిపితి. ధూమాదియానంబును పితృయానంబనియు, రెండవదానిని దేవయానంబనియుఁ బేర్కొందురు. ఈరెంటిని వేదము బోధించుచున్నది. ఆరెంటిని శాస్త్రదృష్టిచేతఁ బరిశీలించినవాడు దేహస్థుడయ్యు మోహవశుఁడు గాఁడు. కారణమేమందువా? జ్ఞానమే కారణము. జ్ఞానకార్య మేమందువా? సర్వవ్యాపియై యాత్మఁ డుండు. వాని బింబంబు శరీరాంతరంబునందుఁ బ్రతిఫలించినప్పుడు తత్ప్రతిబింబంబును జీవుఁ డందురు. ప్రతిబింబంబునకు స్వతస్థితి గలుగదు. ఈరహస్యంబును జ్ఞానము బోధించును. మఱియు నింద్రియాంధంబులెల్ల నాభాసమాత్రంబులేగాని పరమార్థంబులు గావని జ్ఞానబోధచేతనే స్పష్టమగు.

రాజా! వృక్షంబును నిదర్శనంబుగా గ్రహించుదము. వృక్షంబు పంచభూతంబులవలన నేర్పడుచున్నది. వృక్షమున్నపుడు దానినీడ యుండు. అనీడయొక్క తత్త్వమేమి? అది పంచభూతసంఘాతంబుగాని, తద్వికారంబుగాని, తత్పరిణామంబుగాని, తద్భిన్నంబుగాని, తదన్వితంబుగాని యేదియుఁ గాదు. అట్లే దేహాదికముగూడనగు. అనఁగా నయ్యది మృషా భూతం బగు. పంచభూతంబులన్ననో యవి సావయవంబులు. అనఁగా

మహాసూక్ష్మంబులైన యవయవంబులచేత నేర్పడును. అవయవంబులు లేనిచో అవయవి గలుగఁడు. అవయవి యున్నప్పు డవయవంబు లుండక తప్పదు.

భ్రాంతికారణము

రాజా! సాదృశ్యంబునుబట్టి భ్రాంతి కలుగుచున్నది. పూర్వము చూచిన వస్తురూపంబును వేటొకవస్తువునందు నారోపించుట సాదృశ్య మగు. ఈభ్రాంతి యవిద్యాఫలము. అవిద్య నశించినప్పు డది తోడ్తోడ నశించుచున్నది. జగత్తు అనునది భ్రాంతిఫలము గావున దానిని మిథ్య యందురు.

స్వము మిథ్య యగునేని విధినిషేధశాస్త్రంబులగతి యేమం దువా? స్వస్వావస్థను నిదర్శనంబుగా గ్రహించుదము. స్వప్నమే మిథ్యయగు. ఆస్వప్నములోనే మఱియొకస్వప్నంబును జాగరణంబు గలుగుచున్నవి. మిథ్యయైనస్వప్నములో మఱల స్వప్నజాగరణావస్థ లెట్లు గలుగుచున్నవో యట్లే మిథ్య యగుజగత్తులో నిదివిధి యనియు నిది నిషేధంబనియు శాస్త్రము బోధించుచున్నది.

అద్వైతభావకాభాత్రయము

రాజా! 'ఏకమేమ అద్వితీయ' మన్నప్పుడు భగవానుడు దక్క వేటొండు గలుగదని భావము. దీనినే అద్వైత భావమందురు. అది భావాద్వైతంబనియు, క్రియాద్వైతంబనియు, ర్తవ్యాద్వైతంబనియుఁ ద్రివిధము. వస్తువునందు భేదబుద్ధి లేకుండుట భావాద్వైతము. నూలు దారములతో గుడ్డ నేయఁబడు. దారములు కారణము గుడ్డ కార్యంబు నగు. గుడ్డ యేర్పడినతర్వాతఁ గారణకార్యంబు లేకమై యొక్కరూపం బగు. అట్లే ప్రపంచము వేలు తత్కర్త వేఱని ముందుఁ దలంతుము. లోతుగా విచారించినప్పుడు వాని వేలుభావము పోయి రెండు నొక్క రూపంబగు. అనఁగా బ్రత్యేకభావంబులు నశించి యేకభావం జేర్పడుట భావాద్వైతమగు. అధికారిభేదమునఁ గర్తృభేదంబు గలుగునని భావింప

కుండపట క్రియాద్వైతము. కర్తృంబులెల్ల మనోవాక్కాయంబుల
చేత జరుగుచుండు ననియు ఆత్మ ప్రేరేపించుచుండుననియుఁ దలంపక
సర్వము సాక్షాత్పరబ్రహ్మమందు సమర్పించుట క్రియాద్వైతము.
సత్కర్తృంబు లొనర్చి సాధించు ఫలంబులెల్ల నాత్మైకభోగ్యంబను బుద్ధి
లేకుండుట ద్రవ్యాద్వైతము. తనదేహం బెట్లో యట్లే సర్వప్రాణుల
దేహంబులుఁ బంచభూతాత్మకంబులనియు భోక్త యాచరమాత్మఁడే
యనియు నాలోచించి యెల్లరయర్థ కామంబుల నేకరూపంబునఁ జూచుట
ద్రవ్యాద్వైతము. ఆత్మతత్త్వానుసంధానంబున నిష్కూడుభేదబుద్ధులు
నశించును.

క్రియాసమయవివక్ష

ధర్మజా! ఆపత్సమయంబులందు స్వకర్తృంబును మాని పరకర్తృంబును
జేయవలసినట్లు తటస్థించును. అప్పుడుగూడ నరుఁ డిచ్చవచ్చినట్లు
వర్తింపరాదు. ఏకర్తృం బెందు నెవ్వనికి నిష్పద్ధముగాదో దానినిమాత్రమే
చేయనగు. అట్లు చేయునప్పుడుగూడ భగవత్పరబుద్ధితోనే చేయవలయు.
అది దోషము గానేరదు.

ధర్మజా! ధర్మాచరణనిష్ఠయు భగవద్భక్తియుఁ గలిగినప్పుడు
దుస్తరంబులుగూడ సుసాధ్యంబు లగుటయేగాక శుభఫలంబు తప్పక
సంప్రాప్తమగు. మీరు పడరానియాపదలఁ బాలయ్యు దిగ్విజయం
బొనర్చి రాజసూయయాగంబుఁ జేయనోచుటకు మూలకారణంబేమి?
మీస్వధర్మనిష్ఠయు భగవద్భక్తియు నివి రెండేగదా మూలకారణంబులు.

ధర్మ నందనా! గృహస్థుడు సన్యాసిపడయునద్దతిని బొందుటకు
నెట్లు వర్తింపవలయునో చెప్పితిని. ఆధర్మంబుల ననుష్ఠించుగృహస్థునకుఁ
గర్భాణము సిద్ధము. కాబట్టి వేఱుచింతలు మాని మీరు మీస్వధర్మ
నిష్ఠులై వర్తింపుడు.

ఎవ్వఁడు లోకైకధ్యేయం డగునో, ఎవ్వఁడు మానుషవేషం
బున మీయింటఁ బ్రచ్ఛన్నగతి నుండుటంజేసి మీకడకు మహామునులు

గూడ నిరంతరము వచ్చుచుఁ బోవుచుండు టయ్యెనో, ఎవ్వనికారణంబున మీ కట్టిపరమసేవాభాగ్యంబు గలిగెనో, ఎవ్వనిరూపనామక్రియలు ముక్కుంటికిఁగాని వలువకుఁగాని గోచరంబులుకావో, యాపరమాత్మఁడు మీకుఁ బ్రియుండును సుహృత్తును మాతులసుతుండు గురువు నాజ్ఞాకరుండు నైనప్పుడు మీకంటె భాగ్యవంతు లుందురా? సాత్వతపతి నాయెడం బ్రసన్నుఁ డగుఁగాక !

పరీక్షిన్నరేంద్రా! ధర్మజుఁడు నారదవచనంబులకు మహాశ్చర్యానందంబులంది వాసుదేవునిఁ బూజించెను. అంతట నారదుఁడు కృష్ణుని ధర్మజుని వీడ్కొని చనియెను.

మునులారా! శుకమహర్షి యట్లు దేవాసురమనుష్యాది సకల చరాచర ప్రపంచప్రవర్తకంబులైన దక్షకన్యావంశంబులను బరీక్షిన్నరేంద్రునకు వివరించి వానికిఁ బ్రీతిఁ గూర్చెను.

సప్తమస్కంధము సంపూర్ణము.



శ్రీ రస్తు

శ్రీ దొడ్డభాగవతము

అష్టమ స్కంధము

మునులారా ! పరీక్షింపు రేందుడు శుకయోగినివిని 'మహాత్మా ! స్వామ్యంభవ మనువంశంబును, చాతుర్వర్ణ్యధర్మంబులను విశ్వసృష్టివిశేషంబును వినిపించితిరి. ఈకల్పంబున నెన్నిమన్వంతరంబు లుండు? ఇప్పటికి నెన్నిమన్వంతరంబులు గడచెను? ఇప్పు డేమన్వంతరము జరుగుచున్నది? ఏయేమన్వంతరమందు భగవానుఁ డేయేవతారంబు లెత్తి యేయే కార్యంబు లొనర్చె? వానినెల్ల వినఁ గుతుకం బగుచున్న'దని యడిగెను. వానికి శుకమహర్షి యిట్లనియె.

'రాజేంద్ర! కల్ప మనఁగా బ్రహ్మకు నొక్కపగ లగు. ఆకాలము లోపలఁ బదునాల్గుమన్వంతరంబులును మన్వంతరసంధియుగంబులు పదు వైదును గడచును. ఇవియన్నియుఁ గలసి వేయిమహాయుగంబు లగు. 1. స్వామ్యంభవ, 2. స్వారోచిష, 3. ఉత్తమ, 4. తామస. 5. దైవత, 6. చాతుష, 7. వైవస్వత, 8. సావర్ణి, 9. దక్షసావర్ణి, 10. బ్రహ్మసావర్ణి, 11. ధర్మసావర్ణి, 12. భద్రసావర్ణి, 13. దేవసావర్ణి, 14. ఇంద్రసావర్ణి, యను వారు మనువు లగుదురు. ఈకల్పంబున నిప్పటికి నాఱుమన్వంతరంబులు చని యేడవమన్వంతరము వైవస్వతమనునది ప్రవర్తిల్లుచున్నది. వైవస్వతములో నిప్పటికి 27 మహాయుగంబులు చని 28వ మహాయుగములో సత్యత్రేతాద్వాపరంబులు గడచి కలియుగంబు ప్రారంభమై జరుగుచున్నది.

భగవానుడు స్వామ్యంభవమన్వంతరమందుఁ గపిలావతారము యజ్ఞావతారము రెండు ధరించెను; స్వారోచిషమన్వంతరమందు విభువను

నవతార మెత్తెను; ఉత్తమమన్వంతరమందు సత్యసేనావతారంబును, తామసమన్వంతరంబున హర్యవతారంబును, రైవతమన్వంతరంబున వైకుంఠావతారంబును, చాక్షుషమన్వంతరంబున గూర్తావతారంబును, వైవస్వతమన్వంతరంబున వామనావతారంబును ధరించెను. ఇంక జరుగ నున్న సావర్ణిమన్వంతరంబున సార్వభౌమావతారంబును, దక్షసావర్ణి మన్వంతరంబున ఋషభావతారంబును, బ్రహ్మసావర్ణి మన్వంతరంబున వైశ్య సృడవతారంబును, ధర్మసావర్ణి మన్వంతరంబున ధర్మసేవ్యవతారంబును, భద్రసావర్ణి మన్వంతరంబున సత్యతాపసావతారంబును, దేవసావర్ణి మన్వంతరంబున దైవహతావతారంబును, ఇంద్రసావర్ణి మన్వంతరంబున బృహదాభివ్యవతారంబును గలుగును.

1. స్వాయంభువమనువు - అవతారకార్యములు

రాజేంద్రా! స్వాయంభువమన్వంతరమందు భగవానుడు దేవ హితీగర్భంబున గపిలు డనుపేర జనించి ధర్మజ్ఞానంబులను లోకంబు నకు నుపదేశించెనని తెలిపితిని.

యక్షావతారము

నరేంద్రా! స్వాయంభువమనువు పెద్దయుం గాలము రాజ్యమేలి కామభోగవిరక్తుడై రాజ్యత్యాగంబు గావించి భార్యయైన శతరూప తోడ వెడలి తపోవనముఁజేరి సునందచేత నొంటికాలనిలిచి తీవ్రతపంబుఁ బూని సమాధిస్థుడై, 'ఎవ్వడు సర్వశరీరంబులలో ననన్యగోచరుడై యుండునో, ఎవ్వనివలన విశ్వంబునకుఁ జైతన్యంబు గలుగుచున్నదో, ఎవనికి నన్యంబువలనఁ జైతన్యము గలుగదో, జగంబెల్ల నిద్రావివశం బై నప్పుడుగూడ నెవడు తానుమాత్రము మేల్కొనియుండునో, ఎవ్వడు నిరంతరము రక్షించుచుండునో, అట్లున్నను జగం బెవ్వని నెలుంగదో, ఎవ్వని సత్తాచైతన్యంబులు జగద్రూపంబున వ్యాప్తి గాంచెనో, ఎవనికి నాద్యంతంబులుగాని స్వపరభేదంబులుగాని బహిరంతరంబులుగాని గలుగవో, ఎవ్వడు తానే విశ్వకర్తయు విశ్వశరీరుండునయ్య నిరీహుడుగా

నుండునో, ఎవనిమార్గంబును ద్రోక్కి ఋషులు స్వధర్మంబుల నైష్కర్మ్య
బుద్ధి నాచరించి కర్మముక్తులై తప్రహస్యంబును లోకంబునకుఁ జూపిరో,
ఎవ్వఁడు పరిపూర్ణుఁడును నిష్కాముఁడు నై లోకమార్గదీపికార్థం బవత
రించి స్వధర్మంబును స్వయముగా నడపి నరులకు సర్వధర్మశిక్షకు
డయ్యెనో, ఎవఁ డనుగ్రహించినది యెంతో యంతలోఁ దృప్తిపడవల
యునో యాసర్వరక్షకుని బురాణుని ననంతనామకుని గొలుతు' నని
మంత్రోపనిషద్వచనంబులఁ బలుకుచు నూతేం డ్లుండెను.

అత్తటి నసురులును యాతుఘానులును యుధార్తులై సమాధి
నిష్ఠనున్న స్వయంభువును భక్షింపవచ్చిరి. భగవానుఁడు వారి దుష్ట
భావంబుఁ జూచి యాకూతి గర్జనంబున యజ్ఞమూర్తియై జనించి నిజసుతు
లైన యామాదులతోడ నటకు వచ్చి యాదుష్టులను సంహరించి త్రిది
వంబుఁ బరిపాలించెను.

సప్తఋష్యాదులు

రాజేంద్రా! ప్రతిమన్వంతరమందు ఋష్యాదులు వేలువేలు
వారుగా నుందురు. స్వాయంభువు మనువుగా నున్నప్పుడు ప్రియవ్రతో
త్తాసపాదులు మనుసుతులుగాను యామాదులు దేవతలుగాను మరీచి
ప్రముఖులు సప్తర్షులుగాను బరగిరి. భగవదవతారమైన యజ్ఞుఁడు
దేవేంద్రుఁడుగా నుండెను.

2. స్వారోచిషమనువు - విభువుయొక్క యవతారము

నరేంద్రా! అగ్నికుమారుఁడు స్వారోచిషుఁడు రెండవమను
వయ్యెను. వానికి ద్యుమంత, సుషేణ, రోచిష్ఠంతులు మువ్వరు పుత్రు
లుగా నుండిరి. ఊర్జస్తంభాదులు సప్తర్షులుగా, తుషితాదులు సురలుగా
రోచనుం డింద్రుఁడుగా నైరి.

ఆమనుకాలమందు భగవానుఁడు వేదశిరస్సునకుఁ దుపత యను
భార్యవలన విభుఁ డనుపేర నవతరించి కౌమారబ్రహ్మచారియై యెనుబది
యేవురుమునులవలనఁ దద్వృతంబు నాచరింపఁజేసి దానిని నెలకొల్పెను.

3. ఉత్తముడు - సత్యసేనావతారము

రాజా! ప్రియవ్రతునకు నుత్తముఁ డనుసుతుఁ డుదయించి మూడవమను వయ్యెను. వానికిఁ భావనుఁడు స్పంజయుఁడు యజ్ఞ హోత్రుఁడు ననువారు పుట్టిరి. ఆమనుకాలంబున వసిష్ఠుని సుతులు ప్రమదాదులు సప్తర్షులైరి. సత్యదేవశ్రుతభద్రులు దేవతలుగా సత్య జితుఁ డింద్రుఁడుగా నుండెను.

ఉత్తమునికాలంబున యక్షరాక్షసులు దారితప్పి యసత్యవ్రతు లును దుశ్శీలురును దుర్వర్తనులునైరి. భూతగణంబు భూతద్రోహంబు నేయసాగెను. అప్పుడు భగవానుఁడు భద్రునకు సూనృతయందు సత్య నేనుఁ డనుపేర నవతరించి సత్యవ్రతం బనుష్ఠించి సత్యజిత్తును సఖునిగాఁ జేసి యాదుష్టలన్మోర హరించెను.

4. తామసుడు - హరియవతారము

రాజా! ఉత్తమునకుఁ దామసుం డనుభ్రాత యుండెను. అతఁడు నాల్గవమను వయ్యెను. వానికి వృషాఖ్యాతి, నరుఁడు, కేతువు మొదలైనవారు పదుగురుపుత్రులు జనించిరి. త్రిశిఖుఁ డింద్రుఁ డయ్యెను; జ్యోతిర్వ్యోమాదులు సప్తర్షులైరి. తొల్లి వేదము నశించినప్పుడు విధృతితనయులు వైధృతులు తమతేజంబున దానిని ధరించిరి. వారిప్పుడు సురలైరి. ఈతామసునిమన్వంతరమందు భగవానుఁడు హరిమేధసునకు హరిణయందు హరి యనుపేర నవతరించి మకరగ్రస్తుడై చావనున్న గజేంద్రుని రక్షించెను.

5. రైవతుడు - వైకుంఠావతారము

రాజేంద్రా! తామసునకు రైవతుఁ డనుభ్రాత యుండెను. అతఁడైదవమను వయ్యెను. వానికి నర్జునప్రతివింద్యాదులు సుతులైరి. విభుఁ డింద్రుఁ డయ్యెను. భూతదయాదు లమరులైరి. హిరణ్య, రోమ, వేద శిర, ఊర్ధ్వబాహుప్రముఖులు సప్తర్షులైరి.

ఆమన్వంతరంబున భగవానుఁడు శుభ్రుఁ డనువానికి వికుంఠ యందు వైకుంఠు లను సురోత్తములతోడ నిజాంశంబున వైకుంఠుఁ డను

పేర నవతరించెను. వైకుంఠంబును నిర్మింపుమని వానిని రమాదేవి ప్రార్థించెను. భగవానుఁ డట్లే గావించి యామెకుఁ బ్రియం బొనర్చెను.

6. చాక్షుఁడు - కూర్మావతారము

చక్షుస్సునిపుత్రుఁడు చాక్షుసుఁ డాటవమను వయ్యెను. వానికిఁ బురువు, పురుషుఁడు, సుద్యుమ్నుఁడు మున్నగువారు తనయులైరి. మంత్రద్యుమ్నుఁ డింద్రుఁ డయ్యెను. ఆప్యాదులు సురలైరి. హవిష్మ ద్వీరకాదులు సప్తర్షులైరి.

ఆమన్వంతరంబున భగవానుఁడు వైరాజునకు సంభూతియందు నజితుం డనుపేర నవతరించెను. ఈ మనుకాలంబున క్షీరసాగరమథనంబు సంభవించెను. ఆపాలకదలిని ద్రచ్చుటకై మందరగిరినిఁ గవ్వముగా సంతరించిరి. ఆపర్వతము దానిబరువునకుఁ గ్రుంగసాగెను. అప్పుడు భగవానుఁడు కూర్మమై యామంథానపర్వతంబును మూఁపున నిల్పెను. దేవతలు దుగ్ధాబ్ధిని ద్రచ్చిరి. అందుండి యమృతం బుద్భవించెను. ఆసుధను భగవానుఁడు సురల కిచ్చెను.

7. వైవస్వతుఁడు - వామనావతారము

రాజా! వివస్వంతునిపుత్రుఁడు వైవస్వతుఁ డేడవమను వయ్యెను. వానికి శ్రాద్ధదేవుఁ డనునామాంతరము గలదు. వానిమన్వంతరం బిష్టుడు జరుగుచున్నది.

వానికి ఇక్ష్వాకుఁడు, నృగుఁడు, ధృష్టుఁడు, శర్వాత్రి, నరివ్యంతుఁడు, నాభాగుఁడు, దిష్టుఁడు, కరూశుఁడు, పృషధ్ధుఁడు, వసుమంతుఁడు అనువారు పదిమందిపుత్రులు. పురందరుఁ డింద్రుఁ డయ్యెను. వసువు, రుద్రుఁడు, ఆదిత్యుఁడు, విశ్వదేవుఁడు, నాసత్యుఁడు, మరుత్తు అనువారు సురలైరి. కశ్యపుఁడు, అత్రి, వసిష్ఠుఁడు, విశ్వామిత్రుఁడు, గౌతముఁడు, జమదగ్ని, భరద్వాజుఁడు సప్తర్షులైరి. భగవానుఁడు కశ్యపునకు నదితి యందు వామనరూపంబు ధరించి యవతరించెను.

8. సావర్ణి - సార్వభౌమావతారము

రాజా! విశ్వక్సకు సంజ్ఞఁచాయ యనుసతలు జనించి వివస్వంతు నకు భార్యలైరి. వానికి బడబయను మూడవభార్య గలదని చెప్పుదురు. సంజ్ఞకు యముడు యమియు శ్రాద్ధదేవుడును జనించిరి. ఛాయకు సావర్ణియుఁ దపతియు శనైశ్చరుడును గలిగిరి. బడబకు నశ్వేను లుద యించిరి. సావర్ణి యెనిమిదవమను వగు.

సావర్ణికి నిర్దోహవిరజస్కాదులు పుత్రులగుదురు. సుతపసులు విరజాలు అమృతప్రభులు సురలుగా, విరోచనసుతుడు బలి యింద్రు డుగా నుందురు. గాలవుడు, దీప్తిమంతుడు, పరశురాముడు, అశ్వ త్థామ, ఋశ్యశృంగుడు, నాతండ్రియైనబాదరాయణుడు సప్తర్షులగు దురు. వీరెల్లరు నిష్ఠు డాత్మయోగనిష్ఠులై వారివారియాశ్రమంబులం దున్నారు.

ఆమన్వంతరమందు హరి వేదగుహ్యయైన సరస్వతియందు సార్వ భౌము డనువేర నవతరించి యింద్రపదంబును బురందరునుండి తీసి బలికి నిచ్చును. తొల్లి భగవానుడు వామనమూర్తియై బలిచక్రవర్తిని మూడడుగుల నేలను గోరెను. బలి వానికి భూలోకంబునెల్ల నొసంగెను. ఆమహాఫలదానంబుగా బలికి నింద్రలోకపదవి రానున్నది. బలి యిప్పుడు సుతలంబున నున్నాడు.

9. దక్షసావర్ణి - ఋషభావతారము

పరుణుని పుత్రుడు దక్షసావర్ణి తోష్ఠిదవమనువగు. భృతకేతువు, దీప్తికేతువు మున్నగువారు వానికి బుత్రులగుదురు. పరమరీచి గర్గాదులు సురలుగా, అద్భుతుండింద్రుడుగా, ద్యుతిమంతాదులు సప్తర్షులుగా నుందురు. ఆయుష్కంతునకు నంబుధారవలన ఋషభు డనువేర భగ వాను డవతరించి యద్భుతునకుఁ ద్రైలోక్యలక్ష్మిని గూర్చు.

10. బ్రహ్మసావర్ణి - వైశ్వస్థుడవతారము

ఉపశ్లోకునిసుతుడు బ్రహ్మసావర్ణి పదియవమనువగు. వానికి భూరి షేనుడు మున్నగువారు పుత్రులగుదురు. విబుధాదులు సురలుగా,

శంభుఁ డింద్రుఁడుగా, హవిష్మంతుఁడు మున్నగువారు సప్తర్షులుగా నుందురు. భగవానుఁడు వాని యంశాంశంబున విశ్వసృజనకు విహించి యందు జనించి యింద్రుఁడుగా నుండు. శంభునకు శక్తిని గూర్చు.

11. ధర్మసావర్ణి - ధర్మనేతునామావతారము

ధర్మసావర్ణి పదునొకండవమను వగు. వానికి సత్యధర్మాదులు పది మందిసుతు లుదయింతురు. విహంగనూదులు సురలుగా, వైధృతుఁ డింద్రుఁడుగా, అరుణాదులు సప్తర్షులుగా నుందురు. భగవానుఁడు నిజాంశంబున సూర్యునకు ధర్మనేతు వనుపేర జనించి వైధృతునకుఁ ద్రైలోక్యసామ్రాజ్యంబు నిచ్చును.

12. భద్రసావర్ణి - సత్యతాపసావతారము

భద్రసావర్ణి పండ్రెండవమనువగు. వానికి దేవమతాదులు కుమారు లగుదురు. ఋతథాముఁ డింద్రుఁడుగా, వరితారులు సురలుగా, తపో మూర్త్యాదులు సప్తర్షులుగా నుందురు. భగవానుఁడు సత్యతాపస్సునకు సూనృతయందు నిజాంశంబున నవతరించి సత్యతాపసుఁ డనుపేర బరగి యామన్వంతరంబును సాధించును.

13. దేవసావర్ణి - దైవహృత్ప్రవతారము

దేవసావర్ణి పదుమూడవమను వగు. వానికి విచిత్రనేనాదులు సుతు లగుదురు. సుకర్తాదులు సురలుగా, దివస్మృతి యింద్రుఁడుగా, నిర్దోహతత్త్వదర్శనాదులు సప్తర్షులుగా నుందురు. భగవానుఁడు దేవ హృత్ప్రవనకు బృహతీయందు దైవహృత్ప్రయనుపేర జనించి దివస్మృతికి సంపదఁ గూర్చు.

14. ఇంద్రసావర్ణి - బృహద్భాస్వవతారము

ఇంద్రసావర్ణి యీకల్పంబునకుఁ గడపటిమను వగు. వానికి గంభీరాదులు సుతు లగుదురు. పవిత్రాదులు సురలు, శుచి యింద్రుఁడు, అగ్ని బాహ్వదులు సప్తర్షులు నగుదురు. భగవానుఁడు సత్రాయణుఁ డను వానికి బృహద్భాస్వఁ డనుపేర నవతరించి కర్తవీధానంబుల విస్తరించును.

మునులారా! పరిక్షిన్నరేంద్రుడు శుకమహర్షిని విని 'మహాత్మా! తామసున్వంతరంబున కరిమకరులకు బోరు కలిగెననియు భగవానుడు వారిపోరు తీర్చి గజేంద్రుని రక్షించెననియుఁ దెలిపితిరి. కరిమకరులకు బోరేలఁగలిగె? ఆపోరును భగవానుఁ డెట్లు తీర్చి గజేంద్రుని రక్షించెను? మునీంద్రా! ప్రాయోపవిష్టుండనైతి. హరిచరిత్రలు వినుటకన్న వేటొండు కార్యము నాకుఁ గలుగదు.' అని విన్నవించెను. శుకమహర్షి యిట్లునియెను.

గజేంద్ర మోక్షఘట్టము

త్రికూటపర్వతము

రాజేంద్రా! క్షీరసముద్రాంతరంబునఁ ద్రికూటంబను పర్వతము గలదు. అది పదివేలయోజనంబులనిడుపు సంతియ వెడల్పు నుండు. ఆనగంబునకు రత్న ధాతుమయవిచిత్ర శిఖరంబులు పెక్కులుగలవు. వానిలో సువర్ణశిఖరము రజతశిఖరము అయశ్శిఖరము ప్రస్తుతిఁగాంచు. ఆమూఁడుశిఖలంబట్టి యాపర్వతంబునకుఁ ద్రికూటంబను పేరువచ్చెను.

ఆనగరాజము పాలకడలి మధ్యభాగంబుననుండుటంజేసి సాగర వీచిక లెప్పుడు నక్కొండయడుగుభాగంబుఁ దాఁకుచు, క్షీరసాగరుండు వనకల్లోలమాలికలతో నప్పర్వతరాజుపాదంబులఁ గడుగుచున్నాఁడో యనఁ దోచుచుండు. ఆగిరియందలి మరకతమణులదీప్తికి బరిసగభూభాగం బెల్ల శ్యామలంబై సందర్శకులకుఁ గాఁ బచ్చపట్టుకంబళులు పఱచిరో యన నుండు. సిద్ధచారణగంధర్వులకును విద్యాధరమహారగులకును గిన్నరాపురోరత్నంబులకును దన్నగకందరప్రదేశంబులు క్రీడాస్థానం బులై సుగీతనాదంబుల ప్రతిధ్వను లీచుచు శోభిల్లుచుండు. ఆప్రతి ధ్వనులు గుహాంతరసింహంబులు విని ప్రతిసింహగర్జనంబులుగా భావించి మఱుగర్జనంబులు చేయుచుండు.

ఆనగేంద్రము నానాచనమృగ వ్రాతసంకుల ద్రోణీసమలంకృతంబును విచిత్రద్రుమసురోద్ధ్యాన మనోహరంబునై యుండు. అందలి సతస్సులు

స్వచ్ఛజలపూర్ణంబులును రత్నమణివాలుకాపులినాభి రామంబులునై
స్నానార్థమువచ్చునట్టి సురసుందరీమణుల మైపూతగంధవాసనలఁ బిచ్చ
లించు నునుగాడ్పులకు లేయలల నీనుచు నెత్తావులను వెదచల్లుచుండు.

ఋతుమంత్రవసము

ఆపర్వతద్రోణీతలంబున ఋతుమంతంబను వరుణోద్ధ్యానవనంబు
గలదు. అది నిరంతరపుష్పఫలభరితంబైన మందార పారిజాత పాట
లాశోక చంపక చూత ప్రియాళ షన సామ్ర క్రము కామ్రాత నారికేళ
ఖర్జూర బీజ పూరక మధూక సాల తాల తమాల రస నార్దు నోడుంబ
రారిష్ట ప్లక్ష వట కింశుక చందన పిచుమంద కోవిదార సుళ సురదారు
ద్రాక్షేక్షు రంభాజంబూ బదర్యతౌ భయామల బిల్వ కపిథ జంబీర
భల్లాతకవృక్షాక్రాంతమై పొడయెండలకుఁగూడ వలనులేక యమరీమణి
విహారవనోహరంబై గ్రాలు.

ఆయుద్యానవనాంతరంబున విశాలసరోవరం బొండుగలదు. అది
కనకకమలంబులతోఁ గుముదోత్ఫలకల్పారంబులతో నిండి పూఁదేనెలఁ
గురియుచుండు. తుమ్మెద లత్తేనియలఁ గ్రోలి మైమఱచి పాడెడిపాట
రవంబులును శకుంతమధురదుతంబులును, హంసకారండవ చక్రవాక
సారస జలకుక్కుట కోయష్టికాదుల కలకలకూజితంబులును పీనులకు
విందులొనర్చుచుండు. ఆశాలనిసీరంబులు వదంతర మత్స్యకచ్ఛపాది
సంచారచలితంబులైన పద్మంబులనుండి జాతిన పుష్పాడులంజేసి యపూర్వ
రుచిరంబులై యెంత గ్రోలినను దనివితీఱకుండు. ఆసరోవరతీరంబులు కుంద
కురువ కాశోక శిరిష కుటజేంగుద కుజ్జక స్వర్ణయూధి నాగ పున్నాగ
మాలతీ మల్లికా మాధవీ జాలకాది లతా పాదప సమాక్షిస్తమై లక్ష్మీ
నివాసమో యన దర్శనీయంబగు.

గ కేం ద్రుఁ డు

రాజా ! ఆవనాంతరంబున గజరా జొకఁ డుండెను. అతఁడు వేస
వికి వేగి కొండొకనాఁడు తోడిగజయూధంబును వెంటఁగొని కంటకకీచక్

వేణువేత్రనిబిడంబును విశాలగుల్మసంకీర్ణంబునైన యాకాననంబున విహరింపసాగెను. ఆకరిరాజు గాలిసోకి వ్యాఘ్రఖడ్గచమరీశరభంబులేగాక సింహంబులుగూడ వెఱచి విచ్చివఱచె ననఁగా తుద్రమృగంబులసంగతి చెప్పనేల ?

నరేంద్రా ! ఆగజయాధంబట్లు విహారపరమై యడ్డువచ్చిన మ్రాకుల విలుచుచుఁ గొంతవడి సంచరించి దప్పిగొనెను. అంతలోనఁ గమలసౌరభసంభగశతవాతము వీచెను. ఆయేనుంగురాయఁ డాసడిబట్టి తోడిగున్నలతోడ నవ్వలను జని యట కొలను నొండు గాంచి దాహ తురంబున గజగజఁ లోనికి దిగి బంగరుదామరపుష్పాడులఁ గమ్మగానున్న తన్నీరంబులను దొండంబున నెత్తి డప్పితీఱఁ ద్రావి యెడలిపయిఁ జల్లులాడి నేడవాసి, వెంటవచ్చినకరభకరేణులకు గృహసక్తుఁడువలె స్నాన పానంబులుగూర్చి తాపము దీర్చి వానిని మూర్ఖుఁడనుచుఁ గూరిమి నెఱపసాగెను.

క రి మ క రు ల పో రు

రాజా ! ఆకొలనులో మొసలి యొకటియుండి యాయేనుంగురాయని కాలుపట్టి లోనికి లాఁగసాగెను. మొసలిపట్టును వదలించుకొనుటకై, గజేంద్రుడు వానిలావునెల్లఁ జూపెను. ఫలము లేదయ్యెను. తోడియేనుంగులుగూడ గుమిగూడి తమనాయకుని వెలికిలాగుటకై స్వప్రయత్నంబులు గావించెను. ఆయత్నంబును నిష్ఫలంబయ్యెను. అవి యంతట నాక్రోశింపసాగెను.

రాజా ! మొసలి లోనికి నీడ్చు; గజరాజు వెలికిరా నుంకించు. ఈ లాగులాటలు కరిమకరులకు మహాఘోరంబుగా వేయెండ్లు జరిగెను. ఆపోరుచూచి సురలుగూడ నాశ్చర్యమందిరి. కాలక్రమంబున గజరాజునకు శరీరబలంబు నింద్రియపాటవంబు నుడిగెను. ఉత్సాహము సన్నగిల్లెను. మకరము బలోత్సాహియై విజృంభించెను. గజేంద్రునకు నేమియుం దోచక—

శా. ఏరూపంబున దీని గెల్తు ? నిట మీఁదేవెంటఁ జింటింతు ? నె
వ్వారిం జీరుదు ? నెవ్వ రడ్డ మిఁక ? నివ్వారి ప్రచారోత్తమున్
వారింపందగువార లెవ్వ రఖిలవ్యాపారపారాయణుల్
లేరే? మొక్కెద దిక్కుమాలిన మొఱ్ఱాలింపం బ్రపుణ్యాత్మకుల్.

అని ! చింతింపసాగెను. రాజా ! గజేంద్రునకు మదంబుడిగి యహం
కారస్వాతంత్ర్యభావంబు సడలినంతనే వానిపూర్వజన్మాభ్యాసము స్ఫురిం
చెను. అతఁ డంతట నేకాగ్రమతియై

ఉ. ఎవ్వనిచే జనించు జగ మెవ్వనిలోపల నుండు లీనమై
యెవ్వనియందు డిందుఁ బరమేశ్వరుఁ డెవ్వఁడు మూలకారణం
బెవ్వఁ డనాదిమధ్యలయుఁ డెవ్వఁడు సర్వముఁ దానయైనవాఁ
డెవ్వఁడు వాని నాత్మభవు నీశ్వరు నే శరణంబు వేఁడెదన్. 1

క. ఒకపరి జగముల వెలినిడి
యొకపరి లోపలికిఁ గొనుచు నుభయముఁ దానై
సకలార్థసాక్షి యగు న
య్యకలంకుని నాత్మమూలు నర్థిఁ దలంతున్. 2

క. లోకంబులు లోకేశులు
లోకస్థులుఁ దెగినఁ దుదినలోకం బగుపెం
జీకటి కవ్వల నెవ్వం
డేకాకృతి వెలుంగు నతని నే సేవింతున్. 3

క. నర్తకునిభంగిఁ బెక్కగు
మూర్తులతో నెవ్వఁ డాడు మునులును దివిజుల్
గీర్తింప నేర రెవ్వని
వర్తన మొరు లెఱుంగ రట్టివాని నుతింతున్. 4

ఆ. ముక్తసంగు లైన మునులు దిదృక్షులు
సర్వభూతహితులు సాధుమతులు

నసదృశప్రతాప్యై లై కొల్తు రెవ్వని
దివ్యపదము వాడు దిక్కునాకు.

5

సీ. భవము దోషమును రూపంబుఁ గర్తంబు నా
హ్వయములు గుణము నెవ్వనికి లేవు
జగములఁ గలిగించు సమయించుకొఱకునై
నిజమాయ నెవ్వఁ డిన్నియును దాల్చు
ఆ పరేశునకు ననంతశక్తికి బ్రహ్మ
కిద్దరూపికి రూపహీనునకును
జిత్రచారునికి సాక్షికి నాత్మరుచికిని
బరమాత్మనకుఁ బరబ్రహ్మమునకు

ఆ. మాటలను నెఱుకల మనములఁ జేరంగఁ
గాని శుచికి సత్యగమ్యుఁ డనుచు
నిపుణుఁ డైనవాని నిష్కర్తృతకు మెచ్చు
వాని కే నొనర్తు వందనములు.

6

సీ. శాంతున కపవర్గ సౌఖ్యసంవేదికి
నిర్వాణభర్తకు నిర్విశేషు
నకు ఘోరునకు గూఢునకు గుణధర్మికి
సౌమ్యున కధికవిజ్ఞాననిధికి
అఖలేంద్రియ ద్రష్టకథ్యతునకు బహు
క్షేత్రజ్ఞునకు దయాసింధుమతికి
మూలప్రకృతి కాత్మమూలున కఖలేంద్రి
యజ్ఞాపకునకు దుఃఖాంతకృతికి

ఆ. నెఱి నసత్య మనెడినీడతో వెలుగుచు
నుండు నెక్కటికి మహోత్తరునకు
నిఖలకారణునకు నిష్కారణునకు న
మస్కరింతు నన్ను మనుచు కొఱకు.

7

క. యోగగ్నిదగ్ధకర్షులు
యోగీశ్వరు లేమహాత్ము నొండెటుగక స
ద్యోగవిభావితమనముల
బాగుగ వీక్షింతు రట్టి పరము భజింతున్.

8

సీ. సర్వాగమామ్నా యజలధికి నవవర్గ
మయునికి నుత్తమమందిరునకు
సకలగుణారణిచ్ఛన్నబోధాగ్నికీ
దనయంతరాజిల్లు ధన్యమతికి
గుణలయోద్ధీపితగురుమానసునకు సు
వర్తితకర్తనిర్వర్తితునకు
దిశలేనినాబోటి పశువులపాపంబు
లడంచువానికి సమస్తాంతరాత్ము

ఆ. డై వెలుంగువాని కచ్చిన్నునకు భగ
వంతునకుఁ దనూజపశునివేశ
దారసక్తులయినవారి కందఁగరాని
వాని కాచరింతు వందనములు.

9

సీ. పరధర్మకామార్థపరితకాములై
విబుధు లేవ్వాని నేవించి యిష్ట
గతిఁ బొందుదురు చేరి కాంతీంచు వారి క
వ్యయదేహ మిచ్చు నెవ్వఁడు కరుణ
ముక్తాత్ము లేవ్వని మునుకొని చింతింతు
రానందవార్ధిమగ్నాత్ము లగుచు
నేకాంత లేవ్వాని నేమియుఁ గోరక
భద్రచరిత్రంబుఁ బాడుచుందు

ఆ. రామహేళు నాద్యు నవ్యక్తు నధ్యాత్మ
యోగగమ్యుఁ బూర్ణు నున్నతాత్ము
బొడ్డభాగ—44

బ్రహ్మ మైనవానిఁ బరుని నతీంద్రయు
నీశు దూరు సూక్ష్మనే భజింతు.

10

సీ. పావకుం డర్చుల భానుండు దీప్తుల
నెబ్బింగి నిగిడింతు రెట్లడంతు
రాక్రియ నాత్మకరావళిచేత బ్ర
హ్మాదులవేల్పుల నఖిలజంతు
గణముల జగముల ఘననామరూపభే
దములతో మెఱయించి తగనడంచు
నెవ్వఁడు మనము బుద్ధింద్రియములుఁ దాన
యై గుణసుప్రవాహంబు నెఱిపు

తే. స్త్రీనపుంసకపురుషమూర్తియునుగాక
తిర్యగమరనరాదిమూర్తియునుగాక
కర్త గుణభేదసదసత్ప్రకాశిగాక
వెనుక నన్నియుఁ దానగు విభుఁ దలంతు.

11

క. కలఁ డందురు దీనులయెడఁ
గలఁ డందురు పరమయోగిగణములపాలం
గలఁ డందు రన్నిదిశలను
కలఁడు కలం డనెడివాఁడు కలఁడో లేఁడో.

12

సీ. కలుఁగఁడే నాపాలికలిమిసం దేహింపఁ
గలిమిలేములులేక కలుఁగువాఁడు
నాకడ్డపడరాఁడె నలినసాధువులచేఁ
బడినసాధుల కడ్డపడెడువాఁడు
చూడఁడే నాపాటుఁ జూపులఁ జూడక
చూచువారలఁ గృపఁ జూచువాఁడు
లీలతో నామొఱియింపఁడే మొఱిగుల
మొఱు లెఱుంగుచుఁ దన్ను మొఱిగువాఁడు

తే. అఖిలరూపముల్ దనరూప మైనవాడు
నాదిమథ్యాంతముల్ లేక యడరువాడు
భక్తజనముల దీనులపాలివాడు
వినడె చూడడే తలపడె వేగరాడె ?

13

క. విశ్వకరు విశ్వదూరుని
విశ్వాత్ముని విశ్వవేద్యు విశ్వ సవిశ్వక్
శాశ్వతు నజా బ్రహ్మప్రభు
నీశ్వరునిం బరమపురుషు నే భజింతున్.

14

రాజా ! గజేంద్రునకు సంతలోన సర్వశక్తు లుడిగెను. అతడు
నిగివంకఁ జూపు నిలిపి—

‘శా. లా వొక్కింతయు లేదు ధైర్యము విలోలంబయ్యెఁ బ్రాణంబులున్
తావుల్ దప్పెను మూర్ఖవచ్చెఁ దనువున్ డస్సెన్ శ్రమం బయ్యెడిన్
నీవే తప్ప నితఃపరం బెఱుంగ మన్నింపన్ దగున్ దీనునిన్

— రావే ? యీశ్వర ! కావవే? వరద ! సంరక్షించు భద్రాత్మకా !’

అని ప్రార్థించెను. రాజా ! వానిప్రార్థనంబు నిర్విశేష బ్రహ్మంబును
గూర్చిన దగుటంజేసి మూర్తిభేదంబు గలుగదు. ఆప్రార్థనంబును బ్రహ్మాది
మూర్తులు వినియు “ఇతఁడు నన్నుఁ బ్రార్థింపలేదు. ఇతఁడు నన్నుఁ
ప్రార్థింపలే” దనుచుఁ ద్రిమూర్తులలో నెవ్వరును వానిమొఱి మన్నింప
రైరి. అప్పు డఖిలాత్మఁడైనభగవానుఁ డాదీనాలాపంబుల నాలకించి
క్షణకాలంబు జాగ్రత్తను వానికిఁ బ్రమాదంబగుట గ్రహించి

‘మ. సిరికిం జెప్పఁడు శంఖచక్రయుగముం జేదోయి సంధింపఁడే

పరివారంబును జీరఁ డభ్రగపతిం బన్నింపఁ డాకర్ణికాం
తరధమ్మిల్లముఁ జక్క నొత్తఁడు వివాద ప్రోద్ధితశ్రీకుచో
పరిచేలాంచలమైన వీడఁడు గజప్రాణావనోత్సాహియై.”

గరుడు సద్ధిపించి హుటాహుటి వచ్చి గజేంద్రు నెట్టుయెదుట
గగనతలంబున నిలిచెను. కరినాయకుడు చక్రపాణియైయున్న యాదివ్య

మూర్తిని జూచి బలహీనతంజేసి మెల్లగాఁ దొండంబునఁ గమలంబు నొండుపట్టి పైకినెత్తి 'నారాయణాఖిలగురోభగవన్నమస్తే' యని యాపద్మంబును విసరివైచెను.

అట్లు కష్టస్థితిలోనున్న యతనిని భగవానుఁడు కనికరించి గరుడుని మూఁపునుండి దిగివచ్చి కొలనులోనున్న మొసలిని వెలికి లాఁగి దానిశిరంబును జక్రంబునఁ ద్రుంచి గజరాజును రక్షించెను. ఆయద్భుతకార్యంబును ఋషులు ప్రశంసించిరి. దేవదుందుభులు మ్రోసెను. సిద్ధచారణులు గీర్తించిరి.

రాజా! మకరం బట్లు చక్రహతమై యామొసలిశరీరంబునుబాసి గంధర్వరూపంబుఁ దాల్చి శిరము నేలసోక మ్రొక్కి 'దేవాధీశా! నేను తొల్లి హూహూనామకగంధర్వుఁడనైయుండి కొండొకనాఁడు గంధర్వాగనలఁగూడి జలక్రీడ లొనర్చుచుంటి. అత్తటి దేవలమహర్షి తీర్థార్థంబువచ్చి యాకొలనులో మునిగెను. హేళనార్థము వానిని గాలుపట్టి యిడ్చితిని. నా యకార్యంబునకు నమ్మనీంద్రుఁడు కోపించి 'మూఢా! మొసలిపనిచేసితివి గావున మొసలివగు' మని శపించెను. శాపాంతము ప్రార్థించితిని. ఆదయానిధి నామొఱివిని జాలినొంది 'గంధర్వా! నీవు మొసలివై కొలనులో నుండఁగా గజపతి యొక్క డటకువచ్చును. నన్నువలె వానినిగూడ నీవు కాలుపట్టియిడ్చి బాధింతువు. అతఁడు దిక్కేది భగవానుని బ్రార్థించును. పరమేశ్వరుఁడువచ్చి వాని నుద్ధరించును. అది నిమిత్తంబుగా నీకు శాపమోక్షంబగు' నని పలికెను. స్వామీ! ఆప్రకారమే నేడయ్యె' ననిచెప్పి ప్రదక్షిణంబాచరించి తదనుజ్ఞాతుడై చనెను.

గజేంద్రనిభూత్వపుతాంకము

రాజా! ఆగజేంద్రుఁడు పూర్వజన్మంబున ఇంద్రద్యుమ్నుఁడను పాండ్యుఁడు ద్రవిడసత్తముఁడు విష్ణుపరాయణవ్రతుఁడుగా నుండెను. అతఁడు తపంబుఁగావింప మలయాద్రికిఁబోయి యాశ్రమంబు నిర్మించికొని

తపోవ్రతుడై కొండొకనాడు నీరాడివచ్చి జపపరుడై మానంబుదాల్చి
భగవానుని బూజించుచుండగా నగస్త్యమునీంద్రుడు శిష్యులతోడ
యాదృచ్ఛికంబుగా నటకువచ్చెను. ఇంద్రద్యుముడు పూజాపరతంజేసి
యావచ్చినబుడిక బూజలుగావింపక మిన్నకుండెను. అగస్త్యుడు
వానికి గోపించి 'దురాత్మా! నీబుద్ధి శీఘ్రముగాదా? సాధుత్వంబును
బాటింపవా? ఏనుగువలె మొద్దువై యుందువేల? బ్రాహ్మణావ
మానంబు సేయఁదగునా? నీ యీయకార్యఫలంబుగా గజజన్మంబెత్తి
తమోమూర్తి వగుదువుగాక' అని శపించి శిష్యులతోడ యధేచ్ఛం
జనియెను.

ఇంద్రద్యుముడు తనశాపంబు విధివిధానంబని తలంచి కుంజర
జన్మంబెత్తెను. అయినను వానికి బూర్వజన్మమందలి భగవత్సన్నితి
యశ్లేయుండి తఱివచ్చినంతనే ప్రతిఘటించెను. తత్ఫలంబుగా నతఁ
డప్పు డట్లు భగవంతునకు సర్వాత్మ సమర్పణంబు గావించుటయుఁ దదను
గ్రహపాత్రుడై మనుటయు నయ్యెను.

గజేంద్రుడు హరిపార్వదుఁడగుట

రాజా! భగవానుఁ డట్లు మకరంబునకు శాపమోక్షంబు ననుగ్ర
హించి గజేంద్రునిశిరంబుపయి నిజహస్తంబు నుంచెను. ఆహస్తస్పర్శ
గలిగినంతనే గజేంద్రుడు వానియజ్ఞానబంధనంబునుబాసి భగవత్సా
రూప్యముఁ దాల్చి పీతాంబరుడును జతుర్భుజుడనై హరిపార్వతుడుగా
వెలసి, గరుడారూఢుడై నిజలోకంబునకుఁ దరలిన భగవంతు ననుగమిం
చెను. ఆయదృశ్యతంబును గొనియాడుచు సురసిద్ధగంధర్వాదులు వారి
వెంటఁ జిరిరి.

పరీక్షిన్నరేంద్రా! భగవదనుగ్రహంబు సంపాదించుటకు వేద
నము రోదనము అనుమార్గంబులు రెండు గలవు. వేదనము జ్ఞానపూర్వ
కము; రోదనము ప్రేమపూర్వకము. బిడ్డలు తల్లికై యెడ్చునట్లు భక్తులు
భగవంతునకై రోదనము సేయుదురు. వేదసమయలకు నెఱ్ఱుడిగా వ్రీతిఁ

గూర్చవచ్చు. రోదనపరులయెడ జాగుసేయఁ దరముగాదు. ఏల యందువా? ఆరోదనము మితిమీఱి ప్రాణాపాయంబునుగూడఁ గలిగింపవచ్చు. ఆకారణంబున భగవానుడు గజేంద్రునిరోదనంబు విని యంత వశటావశుటి వచ్చుటయ్యెను.

గజేంద్రచరిత్రమాహాత్మ్యము

రాజేంద్రా! గజేంద్రమోక్షం బనఁగా శ్రీకృష్ణప్రభావప్రదర్శనంబుగాని వేఱుగాదు. ఈచరిత్రను విన్నవారికి దుస్సవ్యున్న నాశనంబును బాపహరంబును యశోవృద్ధియు స్వర్గప్రాప్తియు సిద్ధించును. శ్రేయస్కాములు ప్రతిదినముఁ బ్రాతఃకాలంబున శుచులై దీనిని బఠింతురు.

రాజేంద్రా! భగవానుఁ డట్లు గజేంద్రునకుఁ బార్షదపదంబు నిచ్చి “గజరాజా! ఎవరు తెల్లవాటి నిదురలేచి శుచులై సమాహితబుద్ధితో నన్ను ధ్యానించి నిన్ను నీసరోవరంబును గిరికందరారణ్యవిలసితంబును వివిధసురతరుసమాక్షిప్తంబును మీఁదుమిక్కిలి బ్రహ్మనివాసంబునైన యాగిరిశిఖరంబులనుఁ దన్న గాగ్రంబుననున్న నానికేతంబును శివస్థానంబును ఊరసాగరంబును నాకుఁ బ్రియప్రదేశమైన శ్వేతదీప్తపంబును స్మరించి, నాధరించునట్టి శ్రీవత్సకౌస్తుభవనమాలా కౌమోదకీసుదర్శనపాంచజన్యంబులనుఁ దలంచి గరుత్మంతుని భావించి, నాయంశభూతుడైన శేషుని, నన్నాశ్రయించియుండు శ్రీదేవిని, నారదప్రహ్లాదభవబ్రహ్మలను, మత్స్యకూర్మవరాహాద్యవతారంబులను దలపోసి నాచేసినపుణ్యకర్తవ్యంబులను దలపోసి, రవిచంద్రాగ్నులకు మ్రొక్కి, ప్రణవంబును సత్యంబును సంభావించి, మాయను స్మరించి, గోవిపులి నాత్మగతం బొనర్చి, యవ్యయమైనధర్మంబును ధర్మనిసతులైన దాక్షాయణులను సోమకశ్యపులభార్యలను, గంగా సరస్వతీ నందా కాళిందీనదులను, విరావతంబును, ధృవుని, సప్తర్షులను, బుణ్యశ్లోకులైన మానవులను దలంచి యవి యెల్ల నావిభూతులుగా విశ్వసించి నన్ను స్మరింతురో వారు సర్వపాప విముక్తు లగుదురు. మఱియుఁ బ్రభాతంబుననే మేల్కొంచి గజేంద్ర

మోక్షావధానముగా నన్ను స్తుతించుచున్న బ్రాహ్మణులను కాలంబున విస్తృతముగా నొంద' రనిచెప్పి యామాట తప్పదనుటకు నిదర్శనంబుగా బాంజననాథుని బూరించెను. రాజా! ఈచరిత్రమహిమ యెంతో నీవే యూహింపనగు."

కూర్మావతారచరిత్ర ఖట్టము

మునులారా! గజేంద్రచరిత్రను విని పరిశీలించుచుండఁగా మహానంద వివక్షణుడై భగవంతుని ధ్యానించి 'మహాత్మా! భగవల్లీలను వినుకొలది తదాకర్ణ నకుతూహలంబు పెరుగుచున్నది. దేవాసురులు క్షీరసాగరంబును మధించిరంటివి. మథనకారణమేమి? ఎట్లు మధించిరి. భగవానుడు కూర్మావతారంబై త్రి మందనాద్రి నెట్లు మోచె? సురలకు నమృతంబెట్లు దక్కి? తదవసరంబున మతేమి యద్భుతంబులు సంభవించె? ఇవి యెల్ల విను గోరికయయ్యెడు. నావిన్నపంబు గైకొననగు' ననెను. వానికి శుకమహర్షి యిట్లనియెను.

ఇంద్రునకు దుర్వాసకామము

రాజేంద్రా! తొల్లి దేవేంద్రుఁ డొకనాఁ డై రావతగజంబు నెక్కి వచ్చుచుండఁగా దుర్వాసమహర్షి యెదురై వానికంతంబుననున్న పూదండను దీసి సురేంద్రునకు నిచ్చెను. అపరేశ్వరుడు సంపద్రోష్ణునిం జేసి యాపుష్పమాలికను దాను ధరింపక తద్దజకుంభఃప్రదేశంబునఁ బడవైచెను. ఆగజంబు దానిని నేలవైచి కాలఁద్రొక్కి నుగ్గుగావించి యవ్వలఁ ద్రోసెను. దుర్వాసుఁ డదియెల్లఁ జూచి యాగ్రహుడై 'ఇంద్రా! ఇంత యనాదరభావంబు తగదు. నీనేవ నీమదఫలంబగు నిశ్చీకుడ వగుదువుగాక!' యని శపించి చనెను. ఆశాపఫలంబుగా యజనాదిక్రియలు నశించెను. తత్క్రియాలుప్తముతోడ దేవతలకు బలంబుడిగెను. అదిసందుగా దానవులు చెలరేగి సురలను దాకిరి.

దేవాసురయుద్ధము

రాజా! దేవదానవులకు ఘోరయుద్ధం బయ్యెను. అమరులు లేచి చచ్చిపడిరి. సురలదుర్గతిని నింద్రమహానాథులు చూచి చింతా

క్రాంతులై ప్రతీకారమార్గంబు దోషక మేరునగంబునకుఁ జని నిండు సభలోఁ జేరోలగంబు తీసియున్న బ్రహ్మకు నమస్కరించి వారియాపదలు విన్నవించిరి. చతురాస్యుఁడు వారిని విని 'కటా! ఇంద్రాదులు సత్త్వము దూలి ద్యుతిఁ గోల్పోయిరి; లోకమెల్ల నమంగళప్రాయ మయ్యెను; అసురులు ఛెలరేగిరి. ఏమిసేయనగు' నని తలంచి సమాహితచిత్తుడై పురుషోత్తముని స్మరించెను. ఆస్త్వరణఫలంబుగా బ్రహ్మకు నంతఃకరణవికాసత్వము గలిగి విషయము బుద్ధిగ్రస్తమయ్యెను.

సురలు బ్రహ్మను శరణిల్లుట

అంత బ్రహ్మదేవుఁడు బహిర్ముఖుడై 'దేవతలారా! చరాచరశకల భూతరాశియు మీరును భవుండును నేనును భగవానునియంశంబులు సంశాంబులుఁ గళలుఁ గళాంశంబులు నై వర్తింతుము. మీయాపదయన్న నో యంశసంభవులకు మాబోంట్లకుఁ దీర్పరాదు. సర్వవ్రాహ్మణుడైనవానినే యాశ్రయింపనగు. వానికి వద్యావధ్యులు స్వపరు లనుభేదము గలుగదు. వానికి నెల్లరు సములగుదురు. అయినను భగవానుఁడు సర్వస్థితి సంయమార్థము సమయము వచ్చినప్పుడు వానిశక్తినిఁ జేరేచును. అది సత్త్వైరజస్తమోగుణంబులరూపంబుఁ గైకొని యథోచితగతిఁ బ్రవర్తించు. ఇప్పుడు వానికిఁ బరిపాలనావసరము గలిగెను గావున వానివలన మనకు సుఖంబగు' నని చెప్పెను. పరమేశ్వరదర్శనార్థం బెల్లరొక బయన మైరి. చతురాస్యుఁడు వారిని వెంట తరలి దేవదేవుని పదంబుచేరి,

బ్రహ్మకృత పరబ్రహ్మతతి

'దేవా! ఆద్యంతరహితా! అవికారా! నిత్యస్వరూపా! మనో వాగగోచరా! అవిచింత్యా! నిరుపాధికా! సర్వాంతరా! సర్వోత్తమా! ఇదే నీకు మ్రొక్కుదుము. స్వామీ! ప్రాణమనోబుద్ధ్యహంకారవిజ్ఞాతపురు విషయేంద్రియరూపాభాసమానుండవునయ్యు నజ్ఞానముగాని శరీరముగాని లేక యక్షరుండవై యుండువు. జీవపక్షపాత నిష్పక్షపాతంబులకు నవిద్యావిద్యలు జనకంబులగు. వానికి రెంటికి నీ వంధవు.

దేవా ! దశేంద్రియపంచప్రాణంబులనెడి పదునైదాకులతో, అష్టప్రకృతులనెడి ఎనిమిదియావరణంబులతోఁగూడి గుణత్రయంబను మధ్యంబు గలిగి మనఃప్రధానంబుగా నొప్పుచు మాయాచేర్యమాణమై మేఱపునకంటె వేగంబుగాఁ బఱచు జీవశరీరాత్మకచక్రంబునకు నెవ్వం డధిష్ఠాత యగునో, ఎవ్వఁడు జ్ఞానైకస్వరూపంబుతోఁ బ్రకృతికిఁ బరంబున నదృశ్యగతి వెలుంగుచుండునో, ఎవ్వఁడు దేశకాలాపరిచ్ఛిన్న నిర్వికల్పబ్రహ్మస్వరూపుండయ్యు జీవులను నియమించుచుండునో, ఎవ్వనిని ధీరులు యోగసాధనపూర్వకంబుగా నుపాసెందురో, ఎవ్వఁ డాత్మ స్వరూపంబు నావరించి సకలజనులకు మోహం బొదవించునో, ఎవ్వని మాయ నెంతటివారును దాటనేరరో, ఎవ్వఁడు నిజమాయాతచ్ఛక్తులను వశీకరించికొని సర్వభూతసమవర్తియగునో, యట్టి యగమ్యచరితునకు నీకు నమస్కారము.

మహాత్మా ! తత్త్వశరీరంబు నీకుఁ బ్రియంబగు. ఆశరీరంబున మేము సృజింపఁబడితిమి. అంత యుత్తమజన్మంబును గాంచియు మేము నీ బహిరంతఃప్రకాశమాననిరుపాధికస్వరూపంబును గాంచనోచము. ఇతరజన్మమఃప్రధానులైన యసురాదులు నిన్నుఁ గనలేకుండుట వింత యగునా? స్వామీ! చతుర్విధభూతసంగంబునకు నాధారంబైన భూమి యెవనికిఁ బొదంబులగునో, ముజ్జగంబులకును దత్పాలకులకును సిద్ధజీవన వృద్ధికారణంబైన జలం బెవ్వని తేజోరూపంబగునో, దేవతలకు బలాయు రన్నంబును వృక్షకోటికిఁ బ్రభువును జనులకు నాప్యాయకారియు నైన సోముఁ డెవ్వనికి మనస్సగునో, క్రియాప్రతిపాద్యకర్తనిమిత్తుడై సముద్రాంతంబున స్వధాదులకుఁ బరిపాకంబుఁ గూర్చువట్టియగ్ని యెవనికి వదనంబగునో, అర్పిరాదిమార్గదేవతయుఁ ద్రయమయ్యుండును బ్రహ్మోపాసనాస్థానంబును ముక్తిద్వారంబును నమృతమృత్యుమూలంబునైన సూర్యుఁ డెవనికి లోచనంబగునో, భృత్యులకు సమ్రాట్టువలె మాకును బుద్ధ్యాద్యధిష్ఠాతలకు నెవ్వఁ డుపాసనీయుఁడో, ఎవ్వనిప్రాణంబునఁ జొడ్డభాగ—45

జరాచరాదులకెల్ల నోజస్సహాబలధర్మాత్మకప్రాణంబు గలుగువో, ఎవని శ్రోత్రంబున దిశలును హృదయంబున దేహగతవివరంబులును నాభివలనఁ బ్రాణేంద్రియమనోఽనుశరీరనికేతం బగునభంబు జనించెనో, ద్రవ్యకాల కర్తగుణభౌతికప్రపంచంబు లెవ్వని మాయాకల్పితంబులని బుధులు పల్కుదురో, ఎవ్వనిమాయ యిట్టిదని యూహింపనేని సాధ్యముగాదో, ఎవడు పరమోపశాంతుఁడును నిత్యపూర్ణుండునయ్యు మాయాదర్శిత గుణంబులయెడ దర్శనాదివృత్తుల వ్యవహరించుచుండియు వాయులీల వాని కెవ్వనికీ దగులకయుండునో యట్టి మహావిభూతిఖ్యాతునకుఁ బునఃపునర్నమస్కారంబులు.

దేవా! దరహాసకందశశసుందరంబైన నీముఖపద్మంబును జూపి మాకుఁ గనుపండువు గావింపుము. మాకు సాధింపరానికార్యంబులను నీవు నీయంతన యొనర్చుటకై తత్తద్రూపంబులఁ దాల్చుటకుఁగా నే ప్రేమ రసంబు నిన్నుఁ బ్రోత్సహించునో యాప్రేమరసంబు నొక్కింత మాకు ననుగ్రహింపుము. ప్రభూ! విషయాసక్తు లెంతటిమహాకర్తంబుల నొనర్చి నను వానినెల్ల నీకుఁ బ్రీతితో సమర్పింపకున్ననాఁ డవియెల్ల విఫలంబు లగు. వారికి నెట్టిఫలంబు గలుగు నందురా? శ్లేశముమాత్రము మిగులును. మ్రాని మొదట నీరుపోసినప్పు డాజలము కొమ్మలకు రెమ్మలకు సంతటకుఁ బోసిన ట్లగుచందంబున నీయారాధనంబు సర్వారాధనంబగు. నీశరణు చొచ్చితిమి. నీవే మాకు గతి యని సాష్టాంగం బొనర్చెను.

శ్రీమహావిష్ణువు బ్రహ్మాదులకు దర్శనమిచ్చుట

రాజేంద్రా! చతురాస్యాదు లిట్లు ప్రణమిల్లి లేచినంతట వాని యెదుట నొకవిధమైన యపూర్వతేజస్సు గానవచ్చెను. వేయిసూర్యు లొక్కపటి వెలుగుచున్నారో యననున్న యాకాంతికి బ్రహ్మాదులదృష్టి చెదరెను. భూమ్యాకాశంబులుగాని దిక్కులుగాని వారికిఁ గానరా వయ్యెను. ఆజ్యోతిర్నద్యంబున నొకదివ్యమూర్తి మరకతశ్యామలనిర్మల గాత్రంబుతోఁ బద్మరుణలోచనంబులతో సువర్ణసవర్ణపీతాంబరముతో

మణికిరీటకేయూరకాంచీకలాపవలయహారనూపురశోభాయమానప్రసన్న
చారుసర్వాంగసుందరుడై రత్నకుండలప్రభలు కపోలతలంబుల మిటు
మిట్లు గొలుపుచుండఁగా, లక్ష్మీకాస్తుభంబులు పేరురంబున వెలుంగు
చుండఁగాఁ గంతసీమవనమాల గ్రాలుచుండఁగాఁ జక్రాయుధంబును
హస్తతలంబున నలంకరించి భగద్ధగాయమానుడై తేజరిల్లుచుండెను.
బ్రహ్మాదులు కొంతవడికి సమదాయించికొని యయ్యపూర్వమూర్తిని గాంచి
యాశ్చర్యపరవశులై మ్రొక్కిరి. అంత బ్రహ్మ మునుకొని యిట్లు
స్తుతించెను.

బ్రహ్మ శ్రీమహావిష్ణువున స్తుతించుట

‘దేవా ! ఏ నీదివ్యరూపంబు శ్రేయస్కాములకు వైదికతాంత్రిక
యోగంబులచేతఁ బూజనీయంబగునో యామంగళరూపంబును మాకు
నొక్కింత దర్శనయోగ్యంబు గావించి మామొఱి యాలకించినట్లు
సూచించితివి. మేము ధన్యులమైతిమి. విశ్వమూర్తివైన నీలోనున్న ముజ్జ
గంబులయెడను మాయెడను నీకటాక్షవీక్షణంబు నిరంతరముఁ బఱచు
చుండుఁ గావున నీయెటుంగనిది గోరంతయు నుండదు. దేవా ! ఈజగంబు
నీయందే జననస్థితిలయంబులుగాంచు. ఘటంబునకు మృత్తికవోలే జగం
బునకు నీవే నూదిమధ్యాంతంబగుదువు. స్వామి! జగదుత్పత్తికిఁ బ్రధా
నంబు కారణంబని కొందఱు వచింతురు. నీవు ప్రధానంబునకన్నఁ బరుండవై
యుండి ప్రధానమూలంబున సృష్టి గావించుట వా రెటుంగదు. అది
యెట్లుందువా ? ప్రధానము నీమాయాశక్తిగాని వేఱుగాదు. శక్తిమం
తుడు లేనినాడు శక్తియెట్లుండు ? శక్తివ్యవహారము శక్తిమంతుని వ్యవ
హారమే యగుగదా. నీశక్తివ్యవహార మెట్టి దందువా ? అది స్వగుణ
పరిణామంబు నొందును. ఆపరిణామమే జగం బనబడు. ఈరహస్యంబు
శాస్త్రజ్ఞులైన యోగులకుమాత్రమే స్పష్టము. పుడకను దఱుచుటవలన
నిప్పు, గోవును బిడుకుటవలన ఘృతము, భూమిని దున్ని విత్తుటవలన
నన్నంబు, యంత్రాదులవలన నూతిజలంబు, నిట్లు వివిధోపాయంబులవలన

జీవకవృత్తిని నరులు పడయుదురు. అట్లే పండితులు బుద్ధిచేత గుణంబులను మథించి నిన్ను గాంతురు.'

దేవతలు ప్రార్థించుట

దేవా! వివిధక్షేత్రములపాల్చె నీవే దిక్కని చిరకాలంబుగాఁ బ్రార్థించుదుము. దావాగ్నికే గ్రాగినట్టి యేసుంగులకు గంగాజలంబు వోలె దుఃఖార్తులకు నూకు నీదర్శనమయ్యెను. లోకపాలకులకు మాకు గోఱతయేమని యడుగుదువా? బహిరంతరాత్మనకు స్వస్థాక్షికి నీకు దెలియనిది యేమియుండు? దేవా! అగ్నినుండి విస్ఫులింగంబులువలె నిన్నుండి మేమెల్లరము వెడలితిమి. గావున నీకు నన్యులము గాము. అట్లుండియు వేటువేటుగా విభావించుము. ఆకారణంబున మాకెల్లరకు నేది మేలో దాని నెఱుంగలేకయున్నాము. మాకు శుభం బెట్లొ యుపాయంబు దెలుపుము.' అని దేవతలు దోయిలొగ్గి నిలిచిరి.

విష్ణువు సురలకు నుపాయంబు తెలుపుట

రాజేంద్రా! ఆమహానుభావుఁడు వారితలంపు గ్రహించి 'వీరి కోరిక దీర్చుట యొకపనిగాదు. సముద్రమథనాదుల విహరింపఁ గోరిక గలిగెను. అందులకు వీరిని నిమిత్తమాత్రులుగాఁ జేయుదుఁగాక' యని లోలోన నిశ్చయించి 'కమలసంభవా! శర్వా! సురలారా! మీకు హితంబు జెప్పదు వినుడు. కాలానుసారంబుగాఁ గార్యం బొనర్ప వలయును. కాలము మంచిది గానినాడు వేగిరించిన విషంబగు.

వైరిబాధ లోర్పరాకున్నవందురా? విషమసమయంబున వైరితో సంధిచేయుట యుక్తము. ముష్ట దప్పినతర్వాత సర్వమూషికభావంబు గలుగదుగదా. ఇది మీకు మంచికాలము గాదు. చైత్రదాసవులతో సంధిచేసి క్షేత్రంబులఁ బాయుడు.

సురలారా! ప్రాణులకు మృత్యువు సిద్ధము. మృత్యువు దప్పటకు నమృతపానం బొక్కటే యుపాయంబు. అమృతంబును గ్రోలిన పాడు మృత్యుక్రస్తుడయ్యుఁ జావడు. కాఁబట్టి యమృతోద్బాద

నంబునకు యత్నింపుడు. అమృతం బెందుఁ గలదందురా? అది క్షీర సాగరంబున నున్నది. సర్వలతావీరుత్తులను దృఢోపధులను దెచ్చి యాపాలకడలిలో వైచి దానిని మధింపవలయును. సముద్రమథనంబు నకుఁ దగినకవ్వం బెద్ది యందురా? మందరాద్రిని గవ్వముగా వాసుకునిఁ ద్రాడుగా నమర్చి త్రచ్చనగు. నేనుఁగూడ మీకుఁ దోడగుదు..

ఈమథనకార్యంబున నసురులుగూడఁ బాల్గొనఁగోరుదురేని నందు లకు మీరు సమ్మతంపుడు. సామంబునకు సాధ్యమగుకార్యంబు సంరం భంబునకుఁ గాదు. సముద్రమథనసమయంబున నందుండి కాలకూటవిషం బుద్భవించు. అందులకు వెఱవవలదు. వస్తువులయెడఁ గామలోభ రోషంబులు దాల్పరాదు' అని బోధించి యంతర్వి తుండయ్యెను. బ్రహ్మయు భవుండు నమ్మహాత్మునకు మ్రొక్కి తమతమస్థానంబులకుఁ జనిరి.

‘దేవాసురులకు సంధి యగుట

రాజేంద్రా! అత్తటి బలిచక్రవర్తి దైత్యదానవులకు రాజయి సర్వజయశ్రీసమున్నతుడుగా నుండెను. మహేంద్రుఁడు సురలవెంటఁ గొని బలిచక్రవర్తియొద్దకుఁ బోయి మృదుమధురవచనంబుల సంధి కార్యముఁ దెలిపెను. ఆమాటలు బలియనుచురై న శంబరాదిదైత్యు లకు మెప్పుగావించెను. బలియు సంధివిగ్రహసమయవేదిగావున సంధికి సమ్మతించెను. తోడ్తోడ దైత్యభటుల విజృంభణంబులు చల్లారెను. ఉభయపక్షంబులవారు సంధిప్రతిజ్ఞలు నెఱపిరి.

సురాసురులు మందరాద్రిని దెచ్చుట

సంధిప్రతిజ్ఞలలో క్షీరసాగరమథనంబు ముఖ్యమైనదిగా నుండెను. ఇరుతెగలు మందరాద్రికిఁ జని భుజబలంబులు దీపించ నగ్గరింద్రంబును బెకలించి యార్పుచుఁ బెర్పుచు దానిని క్షీరాబ్ధిగట్టునకుఁ గొనిరాసాగిరి. కొంతదూరము వచ్చునంతకు వారికి డబ్బాట గలిగెను. తత్ఫలంబుగాఁ గొండబరువు మోయరానిదయ్యెను. శక్రవైరోచనాదు లాచార్యతం భును నడుదారిలోఁ బడవైచిరి. ఆపాటువడికి సురాసురులు గొందఱు

కాళ్లు విడిగియుఁ దొడలు తెగియు మెడలు ప్రీలియు నుగ్గునూచమైరి.
ఏమిచేయవలయునో దోవక యెల్లరుఁ జింతింపసాగిరి.

అత్తటి నారాయణుడు సన్నిధిగావించి దివ్యకటాక్షవీక్షణసుధా
వ్వముఁ గుఱియించెను. చచ్చిపడియున్న వారెల్లరుఁ బునర్జీవితులైరి.
అంతట భగవానుఁ డప్పర్వతంబు నొక్కకేల నెత్తి గరుడునివీపున నుంచి
క్షీరాబ్ధిమార్గముఁ బట్టెను. సురాసురులు వానివెంట నడచిరి. ఎల్లరుఁ
బాలకడలిఁ జేరినంతట గరుడుఁ డాకొండను దించివైచి హరియనుజ్ఞఁ
బడసి చనెను.

క్షీరసాగరమథనము

రాజా! సురాసురు లంతట వాసుకియొద్దకుఁ బోయి 'పన్నగేశ్వరా!
క్షీరసాగరమథనంబును సంకల్పించి మందరాద్రిని కవ్వముగాఁ దెచ్చితిని.
కవ్వమునకుఁ ద్రాడు వలయు. అందులకు నీ వంగీకరింపవలయు. ఫలభా
గంబు నిత్తు' మనిరి. వాసుకి సమ్మతించి క్షీరాబ్ధికి వచ్చెను. వానిని
ద్రాడుగా నమర్చి సురాసురులు మథనోన్ముఖులైరి.

భగవానుడు వాసుకిముఖభాగంబును బట్టెను. వానివెంబడి
సురలు పట్టిరి. దైత్యు లదిచూచి 'కటా! పాముతోక యెంతయునమంగళ
కరంబగు. స్వాధ్యాయ శ్రుతసంపన్నులమును విఖ్యాతజన్మకర్మలమునైన
మాకు సర్వపుష్పముఁ బట్టడగ' దనుచు దూరమై నిలిచి మిన్నకుండిరి.
భగవానుడు వారిభావంబు గ్రహించి యెలనవ్వు దాల్చి తలవంక పదలి
తోడఁ బట్టెను. వానివెంట సురలు నట్ల యెనర్పిరి. అంతట నసురులు
వాసుకిముఖభాగంబును బట్టిరి.

నరేంద్రా! సురాసురు లంతట మహాప్రయత్నపరులై పయోధిని
మధింపసాగిరి. కవ్వముగానైన మంధరగిరి యాధారములేమిఁ గ్రిందికిఁ
గ్రుంగెను. అందులకు సుభయపక్షంబులు విన్నవోయి 'దైవబలంబు లేని
కాడు వట్టిపౌరుషంబు కొనసాగునా?' యనుచు నొండొరుమోములు
చూడఁజొచ్చిరి. భగవానుడు వారికై లోలోన నవ్వుచుఁ గూర్చు

రూపంబుఁ దాల్చి తనవీపునయి నగ్గిరింద్రంబు నుంచి దానిని లేవనెత్తి నిలిపెను. లక్షయోజనవిస్తీర్ణంబైన యాకూర్తంబువీపున నమ్మందర పర్వతం బొకదీప్వపమాత్రంబుగాఁ గానిపించెను.

సురాసురులు మఱలఁ జిలుకసాగిరి. కొంతవడికిఁ గొండరాయిడిం జేసి యాకూర్తమువీపునకు గంఢాతి యయ్యెను. కార్యపరులబలవీర్యోత్సాహంబులఁబట్టి ఫలప్రాప్తికాలం బుండుఁగావున భగవానుఁ డిరుపక్షం బులవారి నావేశించి యొకహస్తంబును గొండపయి నిడి రెండవకొండయో యనఁ దోచెను. భగవానుఁ డట్లావేశించుటంజేసి సురాసురులు బలోన్నతులై పోటాపోటిసేయుచు సముద్రంబును ద్రచ్చిరి. ఆవడికి సాగరాంతర మకరమత్స్యపాదిజంతువులు కలంగెను. వాసుకి సహస్రముఖంబులనుండి శ్వాసానలధూమము వెలికిఁ బ్రాఁకెను. ఆవేడిమికి నవ్వలనిదైత్యులు తేజంబు లుడిగి కార్చిచ్చుగ్రమ్మిన సరలవృక్షంబుల ట్లయిరి. ఆ శ్వాసానల తాపము సురలకుఁగూడఁ గొంత సోకి వారు ధరించినవస్త్రమాలికాదులను గమరించెను. వారిదురవస్థను భగవానుఁడు చూచి మేఘంబులఁ దలంచెను. వెనువెంటనే వానకురిసి చల్లనిగాలి వీచి సాగరవీచీశీకరంబులనుబయలు జల్లెను. వారు తాపంబులు దీటి రెట్టించినపూనికతోఁ ద్రచ్చసాగిరి. ఎంత చిలికినను సముద్రంబునుండి యేమియు వెలువడకుండెను.

కాలక్షాటవిహృత్తుతి

రాజా! వారు మఱిమఱిఁ బట్టుదలతో మధింపసాగిరి. కొంత కాలంబునకు సముద్రజలంబు లుడ్డుడికి సాగరాంతరమత్స్యకచ్ఛపమకరాది యాదోగణంబు కలంగి తబ్బిబ్బుపాటు నొందెను. జలధినుండి హాలాహల విషంబు పుట్టి దిక్కులెల్లఁ బఱచి దుస్సహమయ్యెను. ఉభయపక్షంబుల వారు దిక్కుదోఁచక నిర్విణ్ణులైరి. పరమశివుడే దిక్కును తలంపు స్ఫురించెను. ప్రజాపతులు కైలాసగిరికిఁ బఱచి యట సర్వమంగళాదేవీసహితుడై లోకమంగళార్థము తపోయోగంబుననున్న పరమేశ్వరునకు పాగిలఁబడి లేచి,

ప్రజాపతులు శివుని బ్రార్థించుట

‘భూతాతా ! భూతభావనా ! హాలాహలవిషంబు ముజ్జగంబుల
దహించుచున్నది. నీవే దిక్కు; రక్షింపుము. సర్వలోకబంధమోక్షణం
బులకు నీవే యీశ్వరుండవనియు, బ్రహ్మార్పితహరుండవనియు గురుండ
వనియు, బెద్దలు నిన్నుఁ బూజింతురు. అద్వితీయుండవయ్యు గుణమయ
యైన నీశక్తి నధిష్ఠించి మూడురూపంబులు దాల్చి సర్వస్థితిలయంబులు
గావించువు. మూర్తిభేదంబునుబట్టియు, గార్యభేదంబునుబట్టియు బ్రహ్మ
విష్ణుమహేశ్వరు లనునామంబులు నీయెడఁ గల్పితంబులయ్యె. విశ్వంబెల్ల
నీశక్తిపరిణామఫలంబగు. సర్వజ్ఞానంబులకు మూలమైనవేదంబునకు నీవు
మూలంబగుదువు గావున సర్వతేస్విద్యజ్ఞానుండవు. మహత్త్వంబును
బ్రాహ్మాండీయద్రవ్యకారణమైన త్రివిధాహంకారంబును గాలంబును
సంకల్పంబును భవదన్యంబులు గావు. త్రివర్ణాత్మకమైన ప్రణవంబు నీ
ప్రకాశకంబగు.

దేవా ! అగ్ని ముఖంబనియు, భూమి పాదంబనియు, కాలము
గతియనియు, దిక్కులు కర్ణంబులనియు, వరుణుండు రసనయనియు,
నభంబు నాభియనియు, వాయువు శ్వాసమనియు, సూర్యుండు నేత్రం
బనియు, జలంబు రేతస్సనియు, పరాపరజీవాశ్రయం బహంకారమనియు,
సోముండు మనస్సనియు, దివంబు శిరస్సనియు, సముద్రంబులు కుక్షి
యనియు, గిరు లస్థులనియు, నిఖిలౌషధవీరుత్తులు రోమంబులనియు,
ఛందస్సులు సప్తధాతువులనియు, ధర్మంబు హృదయంబనియు, తత్పురుష
అఘోరసదోజ్ఞాతవామదేవ ఈశానరూపమంత్రంబులైన యుపనిష
త్పంచకంబు. ముప్పదియెనిమిదిమంత్రవర్గకారకంబులైన యాన్యంబు
లనియు, స్వయంజ్యోతి యుపరతావస్థయనియు, దంభలోభాత్మకవిస్మయంబు
ఛాయయనియు, మూడుగుణంబులు సంతర్నేత్రంబులనియు, ఛందో
రూపసనాతనవేదంబు వీక్షణం బనియు నీవిశ్వరూపంబును వర్ణింతురు.

దేవా ! ఇది నీవ్యక్తస్వరూపంబగు. నీయవ్యక్తస్వరూపం
బన్ననో యది గుణత్రయరహితమై భేదం భేమియులేక బ్రహ్మాత్మకమై

పరమజ్యోతిరూపంబున వెలుంగు నందురు. ఆరూపంబు లోకపాలకులకు గాని బ్రహ్మవిష్ణాదులకుఁగాని, వేయేల? రూపధారులకు నెవ్వరికి గోచరింపదు. నీమహిమను వర్ణించుటకుఁగా దక్షాధర్వరధ్వంసము, త్రిపుర సంహారము, మృత్యునిగ్రహము మున్నగువానిని జేర్చొందురు. నీవు సృష్టించినవిశ్వంబును గన్నారఁ జూచుచు నీస్వల్పలీలలఁ బురస్కరించి నీమహిమను వర్ణించుటకన్న వెఱ్ఱతనము గలదా?

దేవా! లోకకళ్యాణంబుఁ గూర్చుట నీవ్రతం బగు. ఆవ్రతాంశంబుగాఁ గాలకూటవిషంబును మ్రింగనున్నావు. ఇదియు నీస్తుతి విషయంబుగాదు. నీస్తుతివిషయం జేదియందువా? ప్రళయకాలంబున నీకంటిమంటలచేత జగంబునెల్ల నీటుగావించి యేమియు నేరనట్లుండువు. ఈనీత త్వంబు స్తుతివిషయంబగు. ఈ నీరహస్యంబు నాత్మారాములు గూడ గ్రహింపనేరక నిరీహలై వారిహృదయాంతరంబులందు నీపాదారవిందంబులను ధరించి నిన్ను ధ్యానింతురు.

దేవా! నీత త్వం బిట్టిదై యుండఁగా, భవానీదేవి నొడిలోఁ జేర్చి నిరంతరము క్రిడించుచుండు మహాకాముకుండవనియు, వల్లనాటఁ దిరుగాడు పిళ్ళాచంబవనియు, నిన్నుఁగూర్చి కొందఱు ప్రేలుదురు. అంత కన్న నజ్ఞానులు గలరా? వారియజ్ఞానంబు వింతగాదు గాని స్వాజ్ఞానంబు నకు వారు లజ్జింపకుండుట యెంతయు వింతయగు.

దేవా! బ్రహ్మాదులు నిన్నుఁగూర్చి పల్కినపల్కులసారంబును మేము గ్రహించి యనుభవించి చవిగాంచితిమి. ఆరుచిప్రేరణంబున మాకృతజ్ఞత నివ్విధంబునఁ దెలుపుకొందుము. అంతియగాని నీత త్వంబును నిర్ణయించి పల్కుటగాదు. మాయవినయంబును మన్నింప వేడుదు' మని స్తుతించిరి.

మహాదేవుడు కాఁకూటవిషంబు మ్రింగుట

రాజేంద్రా! మహాదేవుడు వారిమొఱ విని సర్వభూతసుహృదుడు గావున జాలివడి తన సతివంక ముఱలి 'భవానీ! క్షీరసాగరంబును

మధించుటయు, నందుండి కాలకూటవిషంబు పుట్టుటయు, దానివలనఁ బ్రజలకుఁ గీడుగలుగుటయుఁ జూచితివా? పూజించుచోఁగా గుడి నెత్తినవ్రాలినట్లయ్యెను. మేరలేనికోరికలు గోరరాదు; మించిన పనిఁ బూనరాదు. ఆసంగతి యిప్పుడు తెలంచుట గతజలనేతుబంధనంబగు. ప్రాణార్తులై వచ్చిరి. దీనరక్షణంబు ప్రభుధర్తంబగు. పరప్రాణంబులను రక్షించుటకై సాధువులు స్వప్రాణంబులనుసూడ భారపోయుదురు. కృపాపరుని భగవంతుఁడు కృపనేయు. భగవంతునకుఁ బ్రీతియగుట సర్వలోకప్రీతియగు. జాగువలదు; విషంబును మ్రింగనున్నాడ. ఈ కార్యము సర్వశుభస్మరమగు' ననెను. భవాని యందులకు నెంతయు సంతోషించెను. రాజా! ఈశ్వరుఁడు భవానీలోలుఁడో స్వతంత్రుఁడో చూచితివా?

కాలకూటం బట్లుదృష్టించి తుణతుణంబు విశ్వమెల్ల వ్యాపింప సాగెను. లోకేశ్వరుఁడు దానిని దనయఱచేతిలోనికి గ్రహించి మ్రింగి కంఠదేశంబున నుంచెను. అవిషము మహాదేవుని కంఠప్రదేశంబును నల్లఁగాఁ జేసెను. అదిమొదలు వానికిఁ గాలకంఠుఁ డనుపేరు వచ్చెను. వస్తువు నై జగుణంబును జూపుగదా. వానిసాహసంబు భవానీబ్రహ్మ నారాయణులకుఁ బ్రశంసాపాత్రంబయ్యెను. మహాదేవుఁ డవిషంబును మ్రింగునప్పు డందుఁ గొంత చెదరి చిందిపడెను. ఆబిందువులను సర్పంబు లును విషాధలును గ్రహించి లోకాపకారకంబు లయ్యెను.

రాజేంద్రా! ప్రతికర్తంబునకు దానికిఁ దగినఫలంబు పుట్టకమానదు. పుట్టినఫలంబును గర్త భోగింపకతీతిదు. కర్తల స్వభావంబులఁబట్టి కర్తంబులును దత్ఫలంబులును శుభాశుభంబులుగా నుండును. అశుభ ఫలంబులు భోగ్యము లై నప్పుడు భోక్తలు తద్బాధ నోర్వజాలక పూర్వసుకృతలవంబున భగవంతుని బ్రార్థింతురు. భగవానుఁడు వారి మొఱులు విని వారితాపంబు దీర్పఁదలంచును. భోగ్యకర్తఫలంబు భుక్తముగాక నశింపదు గావున భోక్త లనుభవింపవలసిన కర్తఫలంబును భగవంతుఁడు స్వీకరించును. తత్ఫలంబుగా భోక్తలకు నుపశాంతి

గలుగును. మలినకర్మ ఫలంబులు మలినంబులుగా నుండుఁ గావున అవి భగవంతుని జేరినను వానితీవ్రత తగ్గువఱకు భగవంతునియందుఁగూడ నుండుననియు, భగవంతుఁడు సర్వశక్తిమంతుఁడు గావునఁ దత్కర్మ ఫలంబులు వానికుఁజీలో నున్న యితరచరాచరలోకంబునకుఁ బ్రాచ నీయక తానే హరించుననియు నివ్విషగ్రహణకథ బోధించుచున్నది. భగవంతునిదయ యెంతో గ్రహింపనగు.

కామధేనువు మున్నగువాని యత్పత్తి

రాజా ! పరమేశ్వరానుగ్రహఫలంబుగా దేవదానవు లార్తిం బాసి మఱలఁ ద్రచ్చిరి. కామధేనువు జనించెను. దానిని బ్రహ్మవాదులైన ఋషులు చూచి 'బ్రహ్మలోకప్రాప్తికి యజ్ఞంబులు సాధకంబులగు. యజ్ఞం బులకు హవిస్సు వలయు. అది గోవులవలన సిద్ధించు' నని తలంచి దానిని గైకొనిరి. తర్వాతఁ దెల్లనియశ్వము పుట్టెను. చెవులు పెద్దవగుటంజేసి దానిని ఉచ్చైశ్రవం బనిరి. అది బలిచిత్తంబును హరించెను. ఇంద్రుఁడు గూడ దాని నవేక్షించెను. హరి యింద్రుని నివారించి యాయశ్వం బును బలి గైకొనఁజేసెను. అనంతరము కైలాసగిరియంత పెద్దతెల్లని యేనుంగును, వానివెంబడి పారిజాతంబు, నప్పరసలును, రమాదేవియు గ్రమంబుగ నుద్భవిల్లిరి. రమాదేవీ రూపసౌందర్యాతిశయంబులు సురాసురనరులచిత్తంబు నాకర్షించెను.

రమామహాభిషేకము

అజననికి మహేంద్రుఁ డుత్తమాసనంబును సమర్పించెను. ఉత్తమ వాహినులు మూర్తిగొని తమజలంబులను హేమకుంభంబులఁ దెచ్చి యిచ్చెను. అభిషేకయోగ్యంబు లైనయోషధులను భూమి యొన గూర్చెను. గోవులు పవిత్రమైన పంచగవ్యంబులను, వసంతుఁడు చైత్ర వైశాఖమాసజంబులైన ఫలపుష్పాదులను సమర్పించెను. ఋషు లామెకు యథావిధి నభిషేకంబుఁ గల్పించిరి. దిగ్గజంబులు పూర్ణకుంభంబుల నభి షేకించెను. గంధర్వమంగళగానంబులు నచ్చరల నృత్యంబులు గావించెను.

బడెను. మేఘుడు గంభీరధ్వనుల నమ్మంగళకార్యంబును బ్రకటించెను. బ్రాహ్మణులు సూక్తవాకంబులు పఠించిరి.

సముద్రుడు వీతకౌశేయవస్త్రద్వయంబును, వరుణుడు దివ్యపరిమళమాల్యంబును, విశ్వకర్త వివిధవిచిత్రభూషణంబులను, సరస్వతి యనర్థమైనహారంబును, బ్రహ్మదేవుడు పద్మంబును, నాగులు మణికుండలంబులను సమర్పించిరి. ఆదేవి వానిని గ్రహించి కై నేసీకొని పూమాలను గేలఁబూని చెవి కై దండయిడ నటునిటు సంచరించెను. ఆదేవి యట్లు మణికుండలదీప్తిదీపితకపోలముకురంబులతో, లజ్జాలలితమందహాస సుందరముఖారవిందంబుతో, కుంకుమచందనపంకకలితంబులైన రాశాఘ్రజన్తోయితో, స్తనభారంబునకు నసియాడుచున్న నెన్నడుముతో, నందియల నునుమ్రోతలతో బంగరుతీవయో యనఁ దిరుగాడుచుఁ దనకు నాశ్రయని వరింప నెంచి తలుగని సద్గుణపంతుఁ డెవఁడో యని యాసభాంతరంబున వెదుకసాగెను.

రహస్యయంపరము - పరలక్షణములు

చెలికత్తె యొకతె యామెవెంటనుండి సభాంతరంబున నున్న గంధర్వయక్షమరసిద్ధచారణాదుల నొక్కొక్కనిఁ జూపుచు 'సుందరి! ఇతఁడు మహాతపోధనుఁడనెను. ఇతఁడు పరమకోపనుఁడని యాదేవి వానిని గడచి యడుగు పెట్టెను. 'ఇతఁడు పరమజ్ఞాని' యని మఱియొకనిఁ జూపెను. వానిజ్ఞానము నిస్సంగము గాదని యతనిని దృఢించెను. ఇంకొకనిఁ జూపి 'ఇతఁడు మహాత్ముఁడనెను. అతఁడు 'జితకాముడు' గాఁడని వానిని నిరసించెను. ఇంకొకనిఁ జూపి 'ఇతఁడు ప్రభు' వనెను. వానిప్రాభవంబు పరాశ్రయసాపేక్షమేగాని స్వతంత్రము గాదనెను. 'ఇతఁడు ధర్మబుద్ధి' యని వేటొకనిఁ జూపెను. వానిబుద్ధి భూతదయార్ద్రముగా దనెను. 'ఇతఁడు త్యాగి' యని మఱొక్కనిఁ జూపెను. వాని త్యాగము ముక్తికారణంబుగా దనెను. 'ఇతఁడు వీర్యవంతుఁడని వేటొక్కనిఁ జూపెను. వానివీర్యము కాలవేగనశ్వర మనెను. 'ఇతఁడు గుణసంగవృత్తుఁడని యింకొక్కనిఁ జూపెను. వానికి ద్వితీయత్వమందు నాద

రము లేదనెను. 'ఇతఁడు చిరాయు'వని వేటొక్కని జూపెను. వానికి శీల మమంగళంబు గలుగ దనెను. 'ఇతఁడు పరమశీల'యని మఱొక్కని జూపెను. వానికి నాయువు స్థిరముగా దనెను. 'ఇతఁ డాయుశ్శీలవంతుఁ' డని యొకని జూపెను. వాఁ డమంగళుఁ డనెను. 'ఇతఁడు సర్వసుగుణ మంగళమూర్తి' యని యింకొకని జూపెను. అతఁ డాత్మారాముఁడు గావున నన్నుఁ గోరఁ డనెను.

అట్లు శ్రీదేవి యెల్లర నుపేక్షించి యేకాగ్రమతియై 'ఏమహానీ యుండు గుణాతీతుఁడయ్యు నిత్యానపాయినద్గుణంబుల కెల్ల నేకాశ్రయుఁ డగునో యాపురుషోత్తముఁడు నిరపేక్షుఁడైనను వానినే వరింతు' నని తలపోసి తనచేతిపూమాలికను బద్ధనాభునికంత దేశంబున వైచి లజ్జా లలితమందహాసపంక్తిలు చల్లుచు వానివక్షోభాగంబు తనకు నివాసం బుగా నపాంగవీక్షణంబుల సూచించుచుఁ జెంత నిలిచెను. లోకజనకుఁ డాజగజ్జననిమనంబు గ్రహించి తనయురోభాగంబు నామెకు నివేశ స్థానంబుగా ననుగ్రహించెను. ఆదేవియందు వసించి కరుణాకటాక్షవీక్షణంబులను సారించినంతనే ముజ్జగంబులుఁ బెంపుసొంపుల నింపుమీఱెను. సురసుందరీమణులు తమయానందంబును నృత్యగీతవాద్యంబుల వెల్లడించిరి. బ్రహ్మరుద్రాదివిశ్వస్రష్టలు వైష్ణవమంత్రంబుల దంపతులఁ బ్రస్తుతించి పుష్పచర్షముఁ గురియించిరి. ప్రజాపతులును శ్రీకటాక్షభాగ్య పాత్రులై యానందవివశు లైరి. రాజా! దీనింబట్టి లక్ష్మీ యెచ్చోటు వరించి స్థిరస్థాయిని యగునో గ్రహింతువా?

రాజేంద్రా! రమాదేవి యట్లుపేక్షించుటంజేసి దైత్యదానవులు సత్త్వహీనులును నిస్తేజస్కులు నగుటయేగాక నిత్యలుబ్ధులునైరి. తర్వాత వారుణి కన్నియరూపంబుతో జనించెను. దానిని దితిసుతులు హరి యను మతితో గ్రహించిరి.

అమృతోద్భవము

రాజేంద్రా! దేవాసురులు మఱల సాగరంబును మఢించిరి. అందుండి యొకపురుషుండు పీనాయతబాహుర్థండంబులును గంబుకంతం

బునుఁ బద్మారుణలోచనంబులను విశాలవక్షఃప్రదేశంబును నిద్దంపుగేశ
జాలంబును నీలగాత్రంబును గలిగి పీతాంబరంబుఁ గట్టి మణికుండలం
బులు ధరించి పుష్పమాలికాసమలంకృతుడై హస్తతలంబున నమృతకల
శంబులు దాల్చి యుద్భవించెను. అతఁడు విష్ణుదేవుని యంశాంశంబునఁ
బుట్టుటయు, యజ్ఞభాగభోజనుండు నాయురేదజ్జుండు నగుటయు
బ్రహ్మాదులు గ్రహించి వానికి ధన్వంతరి యనుపేరు పెట్టిరి.

అసురు లాయమృతకలశంబును జూచి హితాహితంబుల వదలి
తత్కలశంబును వానిచేతనుండి హతాత్కరించి యొడిసి లాగితీసికొని
దవ్వుపఱచిరి. అదిచూచి దేవతలు డుల్లంబోయినయల్లంబులతో భగవా
నుని శరణిల్లిరి. దేవదేవుఁడు సురలదుస్థితిని గాంచి దేవతలారా ! వగవ
వలదు. ఆయమృతంబు మీకుఁ దక్కు' నని యూటటఁబల్కి
యంతరితుండయ్యెను.

అనుదుల పరస్పరకలహము

రాజేంద్రా! దొంగలు దొంగిలించువఱకు నేకభావంబున
వర్తింతురు. దొంగసొమ్ము పంపకమునకు వచ్చినప్పుడు వారిలోఁ దగవు
లేక్కడి తత్ఫలంబుగా వారి దొంగతనము వెల్లడియగు. అట్లే యసురుల
స్థితియు నయ్యెను. అమృతంబెల్లఁ దనకే కావలయునని యొకఁడు
పలికెను. నాకు వలదా యని యింకొకఁ డనెను. ఇది ధర్మము కాదనియు
మనవలె సురలుగూడ నమృతార్థము పడరానిపాట్లు పడిరనియు నింకొకఁ
డాక్షేపించెను. సత్రయాగంబునం దెట్లో యట్లే యెల్లరు సమభాగార్హు
లని మఱియొకఁడు వాదించెను. దుర్బలులకేలు మెండయ్యెను.
బలవంతులు వారిని ధిజరించిరి. ఓండొరులు చేతులుకలపి పోరాడుచు
గ్రీంద మీఁదఁ బడసాగిరి.

మోహిని యవతారము

రాజేంద్రా! అత్తఱి నొకకన్యారత్నము క్రొవ్వెలుంగుదీవియె
యన నటకు వచ్చెను. ఇందీవరశ్యామగాత్రంబుతోఁ బూర్ణేందుబింబా
నంబుతో, ముకురంబులఁబోసి కపాలతలంబులతో, గంధఫలినిమెచ్చు

నాసీకాపుటంబుతో, నిండుజవ్వనంపునీటునిగ్గులచందోయితో, సొంపారుచు నిర్మలాంబరంబుగట్టి క్రీగంటిచూడ్కి వెన్నెలలు పఱపుచుఁ గేశపాశంబున ముడిచినపూగమి నెత్తావికి మూఁగుచున్న తేంట్లను గెంగేల జోపుచు నునుగాలికి దొలఁగుపయ్యెడఁ జక్కనొత్తుచు నసియాడు నెన్నడుముతో నందెలచిటు మ్రోతలతో రాయంచనడకవచ్చిన యాకామిసీమణి కంటఁబడినంతనే దేవదానవులచిత్తంబులు సుధాభాండంబు నుండి మఱలి యాజగన్తోహినియందు లీనమయ్యెను. అమృతహరణార్థము జనించిన దొంగబుద్ధి యన్నదవతీహరణార్థము మఱలెను. 'అహో! ఎక్కడిరూపము! ఏమిలూపణ్యము!' అని యొక్కొక్కరు లోలోన నబ్బురపడుచు నొకరినొకరు మున్నాడుచు నయ్యింతినిఁ జేరఁ జనిరి.

అట్లు వారు డాయఁజని 'కమలాక్షి! ఎవతెవు?' అని యొకండును, 'తలోదరీ! ఎవ్వరిదానవు?' అని యొకఁడును, 'కామిసీ! ఎందుండి వత్తువు?' అని మఱియొక్కఁడును, 'చంద్రముఖి! ఇందువచ్చినపనియేమి?' యని వేఱొకఁడును బ్రశ్నించిరి. 'జగన్తోహిసీ! మామనంబులను మథించుచున్నావు. ఎవతెవో చెప్పు' మని కొందఁ జినిరి. 'అహో! ఇది గోరుతాళని పుష్పం' బని యొకఁడు ముక్కుపయి వ్రేలుంచెను. 'దేహాధారులకు సకలేంద్రియప్రీతిఁ గూర్పుటకై సృష్టికర్త నిన్ను సృజించి దిద్ది తీర్చి యిటు పంపెనా?' యని యొకఁడు లోలోన నాశ్చర్యపడసాగెను. కొందఱు తెంపునేసి డాసి 'మానిసీ! మేము కశ్యపమహర్షి సుతులము. పౌరుషవంతులము. ఒక్కవస్తువునకై యన్నదమ్ములకు మాకు మనస్పర్థలు జనించెను. తదర్థము తగవులాడుచున్నాము. మాకుఁ బరస్పరభేదంబులు గలుగకుండునట్లుగా నవ్వస్తువును యథాన్యాయము పంచి పుణ్యము గట్టుకొను' మని చెప్పిరి.

రాజేంద్ర! ఆసుందరీమణి దరహాసకటాక్షవీక్షణంబుల వారిమాట నాదరించి 'ఆర్యులారా! కశ్యపాత్మజు లెక్కడ? స్వైరిణియందుఁ దవు ఖట యెక్కడ? ఘడితు లెన్నఁడును గామినులను నవ్వరుగదా! వృకంబు

లకు వనితలకు నూతనప్రియత్నము నైజముగుట తెలియరా? అట్టివారి తోడిచెలివి నీటిమాటయందు' రనెను. ఆతేనెతీపుతేటపల్కులు వారికి నెంతయు రుచికరంబులయ్యెను. ఆమాటలకు వారు నవ్వుచు 'సుధాభాండంబు నయ్యింతిచేతికి నిచ్చిరి. ఆహూయలుకత్తియ యాకలశంబును దీసి కొని 'నేర్పుకొలది గావించు. అది లెస్సయైనను గాకున్నను మీరు సమ్మతించురేని మీపంచినపని సేయుదు' నని ముసిముసినవ్వులతోఁ బలికెను. ఆమాటలభావంబు వారు గ్రహింపక 'నీయిచ్చ సేయుము.' అనిరి. 'అట్లయిన మీరెల్లరు శుచులై రానగు' నని యామాయలాడి చెప్పెను.

అ మృత వి భాగ ము

ఆరమణీమణివచనంబు నామోదించి సురాసురదైత్యదానవులుపవసించి నీరాడి ధాతవస్త్రంబులు ధరించి హోమంబు లొనర్చి గోవులకు భూతంబులకు గ్రాసాదు లొసంగి విప్రులకు యథోచితదానంబు లిచ్చి వారియాశీర్వాదంబులు పడసి సురభిధూపధూపితంబు నాజ్యదీపదీపితంబు నై నళాలం జూచ్చి తూర్పుముఖంబుగాఁ దీర్చియున్న కుశాసనంబులందు బంతులుతీటి కూర్చుండిరి.

అంతలో నక్కంతామణి నూత్నదుకూలంబు ధరించి సుధాభాండంబును జేతఁగొని మదవిహ్వలవీక్షణంబులను సారించుచు నూపురరవ మనోహరమైన మందమందగమనంబున శాలాంతరము చొచ్చెను. ఆలోక మోహనాంగి కంటఁబడినంతనే యసురులు మోహవశులై యదే లోకంబుగా నుండిరి. ఆహూబోడి లోనికి వచ్చి బంతులు దీక్షియున్న వారిని జూచి 'అసురులు జన్మకూరులు; వారికి నమృతం బిచ్చుట పాములకుఁ బాలుపోయుటగు' నని లోలోన నిశ్చయించి సురాసురులను వేటుబంతులుగాఁ దీర్చి తియ్యనిమాటలతోఁ గ్రింగంటిచూపులతో ముసిముసినగవులతో దైత్యులను బులిమిపుచ్చుచు నమరులకు నమృతంబును బంచెను. ఆసుదతి యట్లుచేయుట చూచుచు మాటదాఁటరాదని కొందఱును, స్త్రీలతోడికలహంబు కూడదని కొందఱును, నోరెత్తినచోఁ బ్రణయభంగ

మగునేమో యని కొందఱుననురులు లోలోనఁ దలంచుచు మిన్న కుండిరి.

రాహుకిరఞ్చేదము

రాజా! అత్తటి రాహు వసుదానపుడు సురవేషము దాల్చి సురలబంతిలోఁ గూర్చుండి వానిపాలికి వచ్చినసుధను గైకొని గ్రోలెను. వానికి నిరుప్రక్కలసూర్యచంద్రులు కూర్చుండియుండి యెట్లొ యాకపట నాటకంబును గ్రహించి సన్న చేసిరి. వెనువెంటనే చక్రాయుధంబు తటాలునవచ్చి రాహుకంతంబును ఖండించెను. తలయొకప్రక్కను మొండెం బొకప్రక్కను బడెను. అతఁడు ద్రావినయమృతంబు నోటిలోనే యుండెను గావున వానితలమాత్రం బమృతత్వంబును బడసెను. ఆశిరస్సు గ్రహమై పగఁబూని వర్షకాలంబులందు సూర్యచంద్రులను మ్రింగుచుండు.

ఏకరూపకర్తము - ఫలభేదము

రాజేంద్రా! సురాసురు లిరువురు నొకచోట నొక్కకాలంబునఁ జేరి యొక్కవస్తువునకై సముద్రమధనరూపమైన యేకరూపకర్తంబు నొనర్చిరి. కర్తం బేకరూపంబయ్యు వారికి ఫలభేదము ప్రాపించెను. కారణంబేమో గ్రహింతువా? సురలు భగవంతు నాశ్రయించిరి. అసురు లట్లుచేయక స్వశక్తిని విశ్వసించి వర్తించిరి. అసురులభావమేమి? కర్తమే ఫలం బిచ్చునని వారివిశ్వాసము. కర్తము జడము. దానికి స్వతంత్ర శక్తి లేదు. ఫలంబు నిచ్చుశక్తి సర్వేశ్వరునకుమాత్రమే గలదు. భగవానుఁడు వాని నాశ్రయించినవారికిఁ గోరికలు గూర్చు.

రాజా! దేహధారులకుఁ గర్తముచేయుట తప్పదు. కర్తంబులెల్ల మనోవాక్కాయంబులచేత జరుపఁబడు. సంకల్పంబునుబట్టి ఫలప్రాప్తి యుండు. సంకల్పము స్వార్థమో స్వజనార్థమో యగునేని అది యహంకారమనుకారపూర్వకంబగు. మఱియు దానిని భేదభావం బంటు కొనియుండు. అట్టి సంకల్పముతోడికర్తంబులఫలంబు శుభస్కరమును

కాశ్వతంబును గానేరదు. ఆకర్తంబులనే యభేదవృత్తితో భగవదర్పణంబుగా నొనర్తురేని సర్వజ్ఞుడైనభగవానుఁ డెవనికి నెప్పు డేడిమిలో దాని ననుగ్రహించును. ఆఫలం బెంతయు శుభస్కరమగు. మర్త్యులకు స్వధర్మరూపకర్తంబులను జేయుటయందుమాత్రమే యధికారము గలదు. ఫలప్రాప్తి యీశ్వరాధీనము. ఈరహస్యంబు నెఱిగి వర్తించువారు మేలునే పడయుదురు.

రాజేంద్రా! భగవానుఁ డట్లు కన్యారూపంబుఁ దాల్చి తన్నాశ్రయించినసురలకు నమృతంబును జెందజేసి యెల్లరుఁ జూచుచుండఁగా గరుడాదూఢుడై స్వస్థానంబునకుఁ బోయెను.

దేవాసురయుద్ధము

అసురు లట్లు భగ్నుమనోరథులై యదియెల్ల సురలకపటనాటక ఫలంబుని నిశ్చయించి యాయుధపాణులై వారినిఁ దార్కొనిరి. సురులును సుధాప్రభావంబున ధైర్యోత్సాహులై వెనుదీయక శస్త్రాస్త్రంబులతో ననురులను ఢీకొనిరి. భేరిశంఖవాద్యనాదంబులును గజబృంహితంబులును హయపేషలును రథనేమిధ్వనంబులును భటులయార్భులంబులును జేలరేగి తుములమై మాటుమోగెను. రథికులు రథికులతో గజంబులు గజంబులతో హయంబులు హయంబులతోఁ గొల్బలంబు కాల్బలంబుతో మార్కొనెను. ఇరుపక్షంబులందుఁ గొందఱు మాయాబలంబు నాశ్రయించి వివిధమృగరూపంబులు ధరించి యేజాతితో నాజాతి దార్కొనెను.

చిత్రధ్వజంబులు చినికి చింపులై రాలెను; శ్వేతాతపవస్త్రంబులు చెల్లాచెదరయ్యెను; బాహుచామరవ్యంజనంబులు వజ్రమయదండంబులతోడఁ బుష్పాడియై నేలబఱచెను; ఉత్తరీయంబులు వాతోద్ధూతంబులై గాలిపడగలువోలె, నింగి నెగరెను; రత్నకీటంబులు రాలి పాదఘట్టనంబులవలనతుత్తుమురై రూపుమాసెను.

అసురేశ్వరుడైన బలి యుద్ధసన్నద్ధుడై మయనిర్మితంబును గానుగమనంబునైన వైహాయసవిమానంబు నధిరోపించి సర్వసేనాసమే

తంబుగా రణరంగంబునకుఁ దరలెను. వానినిజ్ఞాతి సేనానాయకులు నముచిశంబరబాణవిప్రచిత్తులును, అయోముఖద్విమూర్ధకాలనాభహేతి ప్రహేతులును, ఇల్వల శకుని భూత సంత్రాసన వజ్రదంష్ట్ర విరోచన హయగ్రీవ శంకుశిర కపిలోగ్రదృష్టులును, మేఘ దుందుభి తారక శుంభని శుంభజంభులును, ఉత్తలారిష్టారిష్ట నేమిమయులును పౌలోమ కాలకేయ నివాతకవచాదులును నడచిరి. ఆర్పులుఁ బెర్పులు మెండయి సంతరాశంబును బ్రద్దలుచేసెను.

అసురవిజృంభణంబును జూచి దేవేంద్రుఁ డైరావతంబు నెక్కి సంగరంబునకుఁ దరలెను. వాయువహ్ని వరుణాదులు తమతమయానంబు లధిష్ఠించి సర్వాయుధసమగ్రంబుగా సురేశ్వరుని వెంబడించిరి. ఉభయ సేనలు తలపడెను. వీరులు తమతమపేర్లు చెప్పి వైరివీరులను బోరికి బిలిచిరి. మగలు జత్తలై యొండొరుఁ దాఁకిరి.

దేవేంద్రుఁడు బలిని ధీకొనెను; స్కంధుఁడు తారకుని నెదుర్కొనెను; వరుణుఁడు హేతిని, మిత్రుఁడు ప్రహేతిని, యముఁడు కాలనాభుని, విశ్వకర్త మయుని, త్వష్ట శంబరుని, సవితృఁడు విరోచనుని, పరాజితుఁడు నముచిని, అశ్వినులు వృషపరుద్దని, సూర్యుఁడు బాణ ప్రముఖబలిసుతశతంబును, సోముఁడు రాహువును, అనిలుఁడు పులోముని, భద్ర కాళి శుంభనిశుంభులను, కృషాకపి జంభుని, విభావసుఁడు మహిషుని, బ్రహ్మతనయులు ఇల్వలవాతాపులను, కామదేవుఁడు దుర్భర్షుని, మాతృగణం బుత్కలుని, బృహస్పతి భార్గవుని, శని నరకుని, మరుత్తులు నివాతకవచులను, వసువులు కాలకేయులను, విశ్వదేవులు పౌలోములను, రుద్రులు క్రోధవశులను మార్కొనిరి. అట్లు వారు జంటజంటలై మార్కొని జిగీషాసముత్సుకులై బాణకృపాణతోమర పరశుపరిఘప్రాసంబులను మార్చిమార్చి ప్రయోగించిరి.

రథికులమస్తకంబులు తెగి రాలెను; గజాంగంబులు తునిగిపడెను; తురంగగ్రాతంబులు డుస్సి కూలెను; మావటండ్రతలలు వ్రీలిపఱచెను;

కాల్బలంబు నుగ్గునూచమై సోలెను; రథంబులు తుత్తునియలై యొఱం
గెను; ఆయుధంబులు శకలంబులై నేలఁ బఱచెను; భూషణంబులు విశీ
ర్ణంబులయ్యెను; రణక్షోణి రుధిరసిక్తమై దుర్నిరీక్షంబయ్యెను; సైన్య
పాదఘట్టనంబులధూళి రేగి రవిమండలంబు గప్పెను; చీకట్లు వ్యాపిం
చెను. కొందఱు చచ్చిపడియు హస్తంబులందలి ఖడ్గంబులను వదలరైరి;
కొందఱు తలలు తెగిపడినను మొండెంబులతోన వైరిమీదికిఁ బ్రాశు
చుండిరి.

బలిదేవేంద్రులయుద్ధము

రాజా! బలి యింద్రుని దాకి వానిపయిఁబడి బాణంబులను,
హనిగజంబుపయి మూడుశరంబులను, తద్దశపాదరక్షకులు నల్వరపయి
నాల్గుతూపులను, మావటీనిపయి నొక్కములుకు నేసెను. ఇంద్రుడు
బలికి నవ్వుచు ప్రతిశరంబులు వైచి వానిశరంబులనెల్ల మార్గమధ్యంబున
ద్రుంచివైచెను. అంతట బలి శక్తిని జేతఁబట్టెను. కొఱవినలె మండుచు
భయంకరముగానున్న యాసాధనంబును బలిచేతనుండఁగానే యింద్రుడు
నఱకెను. వైరోచనుడు క్రోధావేశుడై ప్రాసంబును బూసెను.
ఇంద్రుడు దానినిగూడఁ ద్రుంచెను. బలి మహాగ్రుడై శూలతోమ
రాదు లొక్కొక్కటి గ్రహింపసాగెను. ఇంద్రుడు వానినెల్ల ఖండించెను.

నరేంద్రా! బలి తనయాయుధంబులెల్ల నట్లగుట చూచి ముఖా
ముఖి యుద్ధంబు ప్రయోజనము లేదని తలంచి యంతర్ధానుడై యసుర
మాయను బుట్టించెను. తత్ఫలముగాఁ బెనుకొండ యొకటి మంటలు
మండుచు సురసేవమీఁదఁ బడెను. దానిపాటునకు సురసైన్యము పొడి
యయ్యెను. మఱియు నక్కొండనుండి సింహవ్యాఘ్రవరాహదండశూక
వృశ్చికాదిక్రూరజంతువులు తండోపతండంబులుగా నుప్పతిల్లి హతశేషం
బైన నిర్జనసేసను జంపసాగెను; యాతుఘానులు శూలంబులఁబట్టి దిస
మొలలతో రణరంగముఁ జొచ్చి పట్టుడు కొట్టుడు నలుకుడనుచు విహ
రింపదొడగిరి; కాలుమేఘంబులు సింగిబర్వి ఘోషఘోష నురుముచుఁ దళ
తళ మెఱయుచు సంగారకంబులను గురిసెను; వాయువు ప్రచండగతి

నొందెను; నిష్పగాడ్పులు భోరున వీచెను; సాగరంబు మహాకల్లోలా భీలమై పొంగిపొరలెను. వేయేల? దైత్యమాయావిశేషంబులు దురూహంబులై విజృంభించెను.

ఇంద్రాదులు తత్ప్రిక్రియ నేరక దిగారుపడి భగవంతుని భావించుచు నెచ్చటివా రచ్చట టిచ్చునుండిరి. భగవానుడు గరుడాదూఢుడై సన్నిధిచేసెను. వానిరాకతోడ దైత్యమాయలెల్ల మాయమయ్యెను.

కాలనేమ్యాదుల సంహారము

కాలనేమి హరిని జూచి సింహారూఢుడై శూలంబునెత్తి సత్తువకొలది భగవానుషయి విసరెను. సర్వేశ్వరుఁ డాశూలంబు నందికొని దానితోన కాలనేమిని వానివాహనంబును దుదముట్టించెను. కాలనేమి పాటుచూచి మాలియు సుమాలియుఁ గ్రోధమూర్ఛితులై గడలుపట్టి విజృంభించిరి. భగవానుడు చక్రంబున మాలితలఁ ద్రుంచెను. సుమాలి పఱచి చావు తప్పించుకొనెను. లోకనాథుని కారుణ్యవిశేషంబున సురలు పునర్జీవితలోయన లేచి బలసంపన్నులైరి. సురాసురులకు మఱల జంట పోరాటమయ్యెను.

బలిదేవేంద్రుల సంవాదము

రాజా! ఇంద్రుడు వజ్రంబునెత్తి బలిమీఁద నేయఁబోయెను. హాహాకారంబు లెగసెను. సురనాథుఁ డాధ్వనులు విని బలిని జీరి 'మూఢా! వంచకులు బాలకులకన్న మూసి వారిసొమ్మును హరించు విధంబున నీవు మమ్ము నీమాయలచేతఁ గెలువఁదలంచితివి. మాయేశ్వరులమైన మాకడ నీటక్కులు సాగునా? దొంగలు కొందఱు మాయలు పన్ని దివంబు నారోహింప యత్నింతురు. వారిని గ్రిందఁబడఁద్రోయుదుము. నీదుర్తాయాఫలంబును నీ వనుభవింపకతీఱదు. ఇదే నావజ్రాయుధము ప్రేటుపడి నీవారిం జేరు' మని యధిక్షేపంబులు పలికెను. బలి వానిని విని 'ఏల్లరును గాలచోదితులై తత్తత్కర్తంబు లొనర్తురు. మనము నట్లే కాలచోదితులమై సంగ్రామకర్తంబునకుఁ దొడంగితిమి.

సంగ్రామపరులరు జయకీర్తులొండెఁ బరాజయమృత్యువులొండెఁ రెంటు నొకటి తప్పదు. ప్రాణు లిట్లు కాలపాశబద్ధులై వర్తించుట పండితులు గ్రహించి మేలుగీళ్లకు వార్షశోకంబులు చెందరు. జయాపజయంబులు స్వశక్తింబట్టియుండునని కొందఱు భావించుదురు. అది తెలివిగలవారితలంపు గానేరదు. అజ్ఞానుల యెత్తిపాడుపులను మేము లెక్కింప' మని బదులు పలికి విల్లుపూని తీవ్ర బాణంబులను సంధించి యాకర్ణాంతము దివిచి సురేంద్రుని పయి వదలెను. తీవ్రాంకుశహతులు గజేంద్రునకువలె బలినిరసనోక్తులు సురేంద్రునకు నయ్యెను. ఇంద్రుఁ డంతట వజ్రాయుధంబును బలిపయిఁ బ్రయోగించెను. దానితాఁకునకు టెక్కలు తెగినకొండవలె బలి వాహనంబుతోడ నేలబడెను.

జంభాసురదేవేంద్రులయుద్ధము

జంభాసురుఁడు బలిపాటు విని 'కటా! నామిత్రునకు నిట్టిదయ్యెనా?' యని వ్యసనాగ్రహంబులంది గదఁబూని సింహవాహనంబు నధిష్ఠించి యింద్రుని దలపడి వాని జత్రుప్రదేశంబున గ్రుమ్మి యైరావతంబు నేసెను. ఆవ్రేటునకు నగ్గజరాజము ససినెడి మోఁకాళ్లు నేలమోపి యొఱిగి మూర్ఛిలైను. అంతలోన మాతలి హయసహస్రాయతరథంబుతో నింద్రు నెదుట నిలిచెను. సురపతి తద్రథంబు నారోపించెను. జంభుఁ డది చూచి 'మాతలీ! నీపని కెంతయు మెచ్చితి' నని సవ్యుచు నగ్నిజ్వాలా భీలశూలంబునెత్తి వానిపయి వైచెను. దానితాఁకు దుస్సహంబైనను మాతలి యోర్చెను. ఇంద్రుఁడు మాతలికి నెంతయు జాలిపడి వజ్రంబున జంభుశిరంబు ఖండించెను.

నముచ్చాదులయుద్ధము

జంభునిచావు వానిజ్ఞాతులు నముచిబలపాకులు నారదునివలన విని మహోగ్రమూర్తులై యింద్రుని దలపడి నోనాడి మేఘంబులు వర్షధారలను నగంబుపై నట్లు బాణవర్షంబు నతనిపయిఁ గురిసిరి. బలుఁడు స్వహస్తలాఘవంబు మెఱయి. వేయిశరంబు లొక్కపటి

సారించి యింద్రునిపయి వైచి మఱివేయిబాణంబుల వానిరథ్యంబుల నొప్పించెను. పాకుడు బాణసంధానమోక్షక్రియ లేర్పడనిచందాన రెండువందలయమ్ములు మాతలిపయిఁ గుప్పించి వేసవేలుశరంబులు పఱచి రథంబును నూగింతలుగాఁ జేసెను. నముచి సువర్ణపుంఖసాయకపంచకంబు నింద్రునిపయివైచి మేఘగర్జ గావించెను.

అట్లు దానవులు మువ్వరుంగూడి సురనాయకుని వానిరథరథ్య సారథులతోడ శరవర్షంబున ముంచుటంజేసి దేవేంద్రుడు ప్రావృణ్ణే ఘావృతసూర్యుఁ డట్లు గానరాకుండెను. అమరులు తమనాథునిగానక భయవిహ్వలంబులొంది దిక్కేది జడులైరి. శత్రువ్యూహంబు ముట్టు డించెను. సురలు సముద్రమధ్య విచ్చిన్న నావికాంతరవణిజులగతి నొంది బమ్మరింపసాగిరి. అంతలోన నింద్రుడు వాని నావరించియున్న శరపంజ రంబునుండి రథరథ్యసారథులతోడను, దయార్కునివలె వెలువడి నింగినెల్ల వెలిగించుచువచ్చి శత్రుహస్తగతులై గోడుగోడుమనుచున్న తన పై న్యంబును జూచి కోపవివశుడై వజ్రంబెత్తి బలపాకుల యిద్దఱి తలలు ఖండించెను.

నముచి యదిచూచి శోకకోపవివశుడై యింద్రుని ఢీకొని 'ఓరీ ! చచ్చితి' వనుచుఁ గనత్కనకశరాలంబును వానిపయి నేసి సింహనాదం బొనర్చెను. ఆశరాలము ఘంటానినదంబులతోఁ దనవంకకు వచ్చుట నింద్రుడు చూచి పెక్కు బాణంబులు వైచి నడుదారిలోన ధానిని తుండించి నముచిపయి వజ్రాయుధంబును బ్రయోగించెను. మహాశక్తి మంతంబైన యావజ్రాయుధంబు నముచిని దాఁకియు వానిచర్మంబును గూడ గీటదయ్యెను. అందులకు నెల్లరు నాశ్చర్యపడసాగిరి. ఇంద్రుడు తనయాయుధం బట్లగుటఁ జూచి భీతిల్లి 'కటా ! ఏది పర్వతరాజుపక్షం బులఁ ద్రుంచి ప్రజలకు మేలుగూర్చెనో, ఏది వృత్రాసురుఁ డంతవానిని దెగటార్చెనో, ఎద్దానివ్రేటులకుఁ దెక్కుండు బలియు లుక్కడంగిరో యావజ్రాయుధంబు నేఁ డీయల్పునియెడ శక్తిహీనంబగుట యెంతయు

వింతగా నున్నది. దధీచిమునివర్ష్యనిబ్రహ్మతేజంబు నిస్తేజమయ్యెన్తో
దైవయోగం బెట్టిదో యూహింపరాదు' అని విషణ్ణుచిత్తుడై లోలోనఁ
జింతింపసాగెను.

అంతలోన 'ఇంద్రా! ఈదానవుఁ, డార్ద్రశుష్కంబులఁ జూపెడు,
అది నావరము. ఉపాయాంతరంబును జింతింపు' మని గగనవాణి వినఁ
బడెను. దేవేంద్రుఁ డాపల్కు లాలకించి సుంత తలపోసి శుష్కము
గాని యార్ద్రముగాని వస్తువేదియో యని యాలోచించి జలభేనం
బట్టిదగుట నిశ్చయించి నురుగుతో వజ్రంబు నభిమంత్రించి ప్రయో
గించెను. నముచి తలవ్రాలి నేలఁబడెను. ఋషుల ప్రస్తుతులును విశ్వావసు
పరావసునామగంధర్వులకీర్తనంబులు నింద్రునిపయిఁ గురిసెను. అంతట
వాయువహ్నివరుణాదులు చెలరేగి సింగంబులు మృగంబులనట్లు కంటఁ
బడిన యసురుల నురుమాడిరి.

నారదుఁడు యుద్ధంబును మాన్పుట

అయ్యవసరంబున నారదుఁడు బ్రహ్మపంపున నచ్చటకు వచ్చి
'సురలారా! శ్రీమన్నారాయణభుజాశ్రయంబుఁబడసి యమృతంబును
సాధించితిరి. ఇక మీకుఁ బోరేల?' యనిచెప్పి యుద్ధంబును మాన్పి
దానపక్షయంబు వారించెను. అమరులు క్రోధంబు మాని నాకంబు
నకుఁ జనిరి.

హతశేషులైనదానవులు నారదానుమతంబున బలినెత్తికొని
యస్తాద్రికిఁ జనిరి. శుక్రుఁడు బలిని స్పృశించెను. అతఁడు లేచి
సుగతియెల్లఁ దలపోసి లోకతత్త్వజ్ఞుఁడు గావున నోటమిక్తై దిగు
లాండక ధీరతనుండెను. శుక్రుఁడు సంజీవనీవిద్యామహిమంబునఁ
దలలూడనిదైత్యదానవులను బ్రదికించెను.

శివుఁడు మోహినీరూపంబును జూడఁగోరుట

రాజేంద్రా! శ్రీమహావిష్ణుమోహినీరూపంబును దత్కార్యంబును
శివునకుఁ జెప్పిరి. ముక్కంటి.తద్రూపదర్శనోత్కంఠుడై యుమాసహితం

బుగా హరియొద్దకు వచ్చెను. హరియుఁ బార్వతీపరమేశ్వరులకు సాదర
సత్కారములు నెఱపి సుఖాసనాసీనులఁ గావించెను. మహేశ్వరుఁ డంతట
హరివంకఁ జూచి 'దేవదేవా! జగద్వాప్తివియు జగన్వయుండవును
జగదీశ్వరుండవు నై వెలయుదువు. నీవలన సర్వభావము జనించి వెంపు
గాంచును. నీవే జగదాదిమథ్యాంతకుఁ డగుదువు. నీకుమాత్రం బాది
మథ్యాంతములు గలుగవు. నీచిద్రూపము బ్రహ్మయగు. ద్రష్టయు
దృశ్యమును భోక్తయు భోగ్యమును నీరూపాంతరములేగాని యన్యం
ములుగావు. శ్రేయస్కాములకు నీచరణారవిందభజనముదక్క వేటొండు
గతి గలుగదు. విహికాముష్టి కసంగములఁ ద్రెంచివైచి కేవల నిష్కాము
లైనవారికిమాత్రమే భవత్పదారవిందభజనభాగ్యము లభించు. ఎట్టి
కోరికయు నీకుఁ గలుగదు. కోరినవారికి గోర్కె లిత్తువు. సర్వము నీవే
యయ్య సర్వాతిశయివై యుండువు. అన్నింటికీ గారణం బగుదువు.
నీకుఁ గారణము గలుగదు. సుచర్ణము భూషణములుండట్లు కారణము
కార్యమందుండు. కారణకార్యైకదృష్టి యద్వైతమును కారణకార్య
ప్రత్యేకదృష్టి ద్వైతమును దోషించు. అంతియగాని దృష్టిభేదమునఁజేసి
వస్తుభేదము గలుగదు. అట్లే నీవును నీకార్యమైనజగంబునం దుండువు.
జగంబు భగదన్యము గాదనుభావముతో దృష్టిని నీయందే నిలుపుట
యద్వైతంబగు. నిన్నును నీకార్యమును బ్రత్యేకించిచూచుట ద్వైతం
బగు. అట్లు వేటుచేసి యవి రెండును స్వతంత్రపదార్థములని భావించుట
యజ్ఞానమగు.

దేవా! బ్రహ్మమని కొందఱు, ధర్మంబని కొందఱు, పరుండని
కొందఱు, నవశక్తిమంతుండని కొందఱు, మహాపురుషుండని కొందఱు
ని నొక్కనినే వివిధములఁ బేర్కొందురు. కారణ మేమందువా? వారి
వారి జ్ఞానరుచులభేదమే కారణము. నీతత్త్వమును సమగ్రముగా
గ్రహింపలేకుండుటకు హేతు వేమందువా? సత్త్వైకప్రధానులని నన్ను
బ్రహ్మను మరీచ్యాదిముఖులను జ్ఞాఘింతురు. అట్టి మాకుఁగూడ నీవిశ్వరూప
నయు నీమాయావిలాసములును గోరంతయు గోచరింపవనఁగా రజస్తమః

ప్రభానులసంగతి చెప్పనేల? ఆకాశవాయువులట్లు నీవు చరాచరజాతంబును వ్యాపించియుండువు. దేవా! నీగుణక్రీడలైన యవతారంబులఁ జూచితి. నీమోహినీరూపంబును జూడఁగోరికయై యిందు వచ్చితే ననెను.

భగవానుడు శివుని విని 'చంద్రశేఖరా! దైత్యులు సుథాభాండంబును హరించిరి. అయ్యమృతంబును సురలకుఁ జెందఁజేయుటకై నారీరూపము ధరించితిని. అసురులు కామవశులు గావునఁ దద్రూపము వారిని గామాంధకారకూపంబునఁ ద్రోసెను. అది సమయంబుగా సురలకు నమృతంబుఁ గూర్చితిని. ఆరూపంబునుజూడ నింతదప్పు వచ్చితివా?' యనుచు నంతర్ధానుడయ్యెను. భవుడు భవానీద్వితీయుడై యటునిటుఁ జూచుచుండెను.

శివునకు మోహినీసందర్శనం బగుట

పరిక్షిన్నరేంద్రా! ఆచేరువున నుపవనం బొకటి యుండెను. ఆవనాంతరమందు నొకానొకసుందరీమణి చెండాడుచు వంగుచు లేచుచు నుండుటంజేసి దానికుచంబులు కంపించుచుఁ జూడ్కికి నింపుగా నయ్యెను. మఱియు దానినెన్నడుము స్థనభారంబున నకనకలాడుటయు, కందుకము పాదతలంబుఁ దాఁకినప్పుడు తచ్చరణరాగరంజితమై వర్ణాంతరంబు నొందుటయు, అది లేచినప్పుడు తన్నయననీలచ్ఛాయంబడసి నల్లదనంబువహించుటయు మహాచిత్రముగా నుండెను. ఆచెండుతోడఁ బటచుచున్నయానును బోడి చూడ్కులవిలసనంబులు వర్ణింపరావు. ఆయాటవడికి దానిదుకూలము జాతెను; కేశపాశము వీడెను; కుంతలంబులు నెమ్మోముఁ గప్పెను. ఆసాగసులాడి కేళీపరయై డాకేల దుకూలకేశంబుల సవరించుకొనుచు వలకేలఁ జెండాడుచు నుండెను. అంతలోనఁ జెండు చేయివీడి దప్పు పోయెను. ఆయొయ్యలాడి దానివెంటఁ బటచెను. ఆవేగంబునకు దాని మొలనూలు సడలెను. సన్ననిచీరే వీడి గాలికి దూలెను.

శివుఁ డాయితని దానిచెయిదంబులును జూచినంతనే వానిని వలపు వైకొనెను; తెలివి జాతెను. ముక్కంటి-యంతటఁ దత్కాంతా

పరచిత్తుడై లజ్జవిడిచి యుమాదేవి చెంతనుండుటఁగూడ మఱచి యా నీటుకత్తై చన్నవలనుబట్టి హుటాహుటఁ బఱచెను. పురుషుఁడు వచ్చుట యాలేమి చూచి వస్త్రహీనగావున సిగ్గునంబోలె నవ్వుచు బొదలచాటు దాఁగెను. శివుఁడు కామోన్మధితుడై యావగలాడిని డాసి యది వలదు వల దనుచున్నను వినక దానినిబట్టి గవంగిటఁ గూర్చెను. ఆహాయలు బొమ్మ సుంతఁ బెనఁగులాడి వానికవుంగిలి దప్పించుకొని పఱచెను. కరీంద్రము కరేణువు నట్లు ముక్కుంటి యాకన్యామణిని వెన్నాడెను. వానిరేతస్సు స్థలించి చింది దారిలోఁ బడెను. అది పడినచోట్లు కనకరౌప్య తేత్రంబు లయ్యెను. రేతస్థలనానంతరము శివుఁడు కొంతస్వస్థతఁ గాంచి యదియంతయు విష్ణుమాయావిలాసంబని గ్రహించి తలయూచి సిగ్గుబెగడులు చెందకుండెను.

అంతలోన శ్రీమహావిష్ణువు సన్నిహితుడై 'మహేశ్వరా! నా మాయకు మోహపడియు నాత్మశక్తిని మెఱయించి స్వనిష్ఠను వహించి తివి. భవదన్యు లెవ్వరును నామాయను దాటఁజాలరు. నేను కామ రూపుడను; నాశక్తి గుణాత్మకయై నన్నాశ్రయించియుండి ఆమాయ నిన్నెపుడును వంచింప'దని పలికె వానికి యథోచితసత్కారంబు లొన ర్చెను. మహాదేవుఁడును విష్ణుని వీడ్కొని యుమాద్వితీయుడై స్వస్థా నంబునకుఁ బోయెను.

శివుఁడు కనప్రమాదంబును భార్యకుఁ జెలుపుట

రాజేంద్రా! ఒకనాడు శివుఁడు భవానీసహితుడై యుండఁగా ఋషు లటకు వచ్చిరి. శివుఁడు భార్యను బల్కరించికొని ఋషులు వినఁగా 'దేవీ! పరమపురుషుని మాయావిలాసంబును జూచితివా! సకలకళలకు నీశ్వరండననియు నాత్మవశుండననియు నన్ను బల్కుదురు. అట్టి నేనుగూడఁ దన్మాయకు మోహపడితిని. అస్వతంత్రులసంగతి చెప్ప నేల! సఖ! వేయెండ్లు నేను యోగనిష్ఠఁబూని చాలించినప్పుడు 'దేవా! ఎవ్వనిఁగూర్చి యంత నిష్ఠఁబూనితివని నీవు నాడు'నన్నడిగిన మాటఁ జ్ఞప్తియున్నదా? సానిష్ఠయెల్ల నీప్పురాణిపురుషునిగూర్చియే

యని గ్రహింపుము. వానిమహిమంబులు కాలంబునకుఁగూడ నగమ్యంబులు' అని చెప్పెను.

పరీక్షింపరేంద్రా!

శా. పారావారము ద్రచ్చుచో గిరిసముద్యద్భారమై కచ్చపా
కారుం డైన రమేశువర్తనము నాకర్ణింపఁ గీర్తింప సం
సారాంభోనిధిలో మునుంగుకుజనుల్ సంత్రేయముం బొంది వి
స్తారోదారసుఖంబుఁ జెందుదురు తథ్యం బెంతయున్ భూవనా!
మ, ఎలమిన్ దైత్యుల నాడురూపమున మోహింపించి పీయూషముం
జలితాపన్నులకున్ సురోత్తములకుం జక్కన్ విభాగించి ని
ర్మలరేఖన్ విలసిల్లు శ్రీవిభుని దంతాయావధూరూపమున్
దలఁతున్ మ్రొక్కుదు నాత్మలోన దురితధ్వంతార్చరూపంబుగన్.

మహాదుల వ్యాపారములు

రాజేంద్రా! ప్రతిమన్వంతరమందు మను, మనుపుత్ర, సుర
సురేంద్రసప్తరులు భగవంతుని శాసనంబు నడుపుదురు. భగవచ్ఛాసనంబు
ధర్మరక్షణపరంబగు. ధర్మంబునకు సత్యము, దయ, శాంతి, అహింస
యనుపాదంబులు నాల్గు గలవు. యుగంబులు నాల్గిని తెలిపితిని. సత్య
యుగమందు ధర్మంబు నాల్గుపాదంబులను, త్రేతయందు దయాదులైన
మూడుపాదంబులను, ద్వాపరమందు శాంతి అహింస యను రెండు
పాదంబులను, గలియందు అహింస యను నొక్కపాదంబు ననువర్తిం
చును. నాల్గయుగంబులు చన్నంతనే సుధికాలము వచ్చును. అప్పుడు
ధర్మంబు కాలగ్రస్తమై లుప్తమగు. ధర్మప్రవర్తకంబులైన శ్రుతులు
మూలబడు. అప్పుడు సప్తరులు శ్రుతులకుఁ బునఃప్రచారంబు గావిం
తురు. ఆశ్రుతిధర్మంబులను మనువు ప్రవర్తింపఁజేయును. మనుపుత్రులు
రాజులై యాధర్మప్రకారము ప్రజలను బాలింతురు. యజ్ఞాదులు జరు
గును. దేవతలు యజ్ఞభాగంబులను గ్రహించి సుఖముందురు. ఇంద్రుడు
భగవద్దత్తమైన త్రైలోక్యరాజ్యలక్ష్మి ననుభవించుచు గాలవర్షంబులు
వర్షించుచు లోకాస్థాయనముఁ గూర్చుచు ఖుజ్జగంబు లేలుచుండు.

ధర్మంబునకు సత్యాదులు నాల్గుపాదంబు లగునని చెప్పితిని. వానిలో సత్యంబునకు అబద్ధము చెప్పకుండుట, అన్నట్టిమాట చేయుట, ప్రియవచనంబుఁ జెప్పుట, గురుసేవ, దృఢవ్రతుడై యుండుట, ఆస్తిక్యబుద్ధి, సాధుసంగమము, మాతాపితృలకుఁ బ్రియమైనపని చేయుట, బాహ్యంభంతరశౌచము, హి, ధనసంచయబుద్ధి లేకుండుట. అనునవి యంగంబులగును. పరోపకారము, దానము, స్తితవచనము, వినయము, న్యూనతాభావస్వీకారము, సమతామతి - ఈయాలు దయకు శాఖలగును. అసూయ లేకుండుట, అల్పసంతోషము, ఇంద్రియసంయమనము, అసంగత్వము, మానము, దైవభక్తి, నిర్భయత్వము, గాంభీర్యము, స్థైర్యము, అరూఢత, నిస్పృహత్వము, ధృఢమతి, వివర్జనము, సమత్వబుద్ధి, అన్ధేయము, బ్రహ్మచర్యము, ఊమ, ఆతిథ్యము, జప హోమ తీర్థసేవనము, అగ్రపూజ, అమాత్సర్యము, బంధమోక్షజ్ఞానము, సన్యాసభావన, సహిష్ణుత్వము, అకార్యణ్యము, అమాధ్యము - ఇవి శాంతికి శాఖలగును. ఆసనజయము, పరవీడవివర్జనము, శ్రద్ధ, అతిథిసేవ, శాంతి, సర్వాత్మైకబుద్ధి - ఇవి అహింసకు శాఖలగును.

భగవానుడు ప్రతియుగమందు ఋషిరూపంబునఁ గర్తవ్యును యోగేశ్వరరూపంబున జ్ఞానంబును బ్రతిపాదించుచుఁ బ్రజాపతిరూపంబున స్థంబును రాజరూపంబునఁ జోరసంహారంబును గాలరూపంబున లయంబుఁ గావించుచుండు. భగవానుఁ డట్లు సిద్ధేశ్వరరూపంబులు ధరించి భిన్న భిన్నగుణంబుల వ్యవహరించు. భగవానునకు రూపనామంబులు గలుగవు. వానిశక్తి యట్లు రూపనామంబులు దాల్చి వ్యవహరించును. శక్తివ్యవహారంబును మాయ యందురు. మాయామోహితు లగుటంజేసి జనులదృష్టి తన్మాయారూపంబులను దగిలియుండునే గాని. మాయేశ్వరునివలంక జూడదు. జనులను మాయనుండి యుద్ధరించి భగవంతులు లగునట్లుగాఁ జేయుటకై నానాకాస్త్రంబులు ప్రవర్తిల్లు.

వామనావతార ఘట్టము

మునులారా! పరిక్షిన్న రేంద్రుడు శుకమహర్షిని విని 'మహాత్మా! భగవానునిచరిత్రలు వినవిన వింతలగు. పరమేశ్వరుడు వైవస్వత మన్వంతరంబున వామనావతారంబు ధరించెనని చెప్పితివి. ఆయవతార కార్యంబు వివరింప వేడుదు' ననెను. శుకయోగి వాని కిట్లనియెను.

బలి విశ్వజిత్తహయాగము చేయుట

రాజేంద్ర! దేవాసురయుద్ధంబున బలి యింద్రజితుడై యసువులు వాసి భార్గవునిచేత బ్రదుకుట తెలిపితిని. బలి యట్లు పునర్జీవితుడై తదుపకృతికి బ్రతిఫలంబుగా వాని సర్వాధ్యంబులను భృగువంశజులకు సమర్పించి వారికి శిష్యుడయ్యెను. వారు బలినేవకు మెచ్చి 'దానవేశ్వరా! స్వర్గజయంబును గోరుదువు. నీకోర్కీ దీర్ప నిశ్చయించితి' మని చెప్పి వానివలన విశ్వజిత్తహయాగంబును జేయించి యజ్ఞాంతంబున మహాభిషేకంబొనర్పిరి.

భార్గవుల మంత్రాహూతి ప్రభావంబున వైనతాగ్నికుండంబు నుండి సువర్ణాలంకృతరథంబును ఉచ్చైశ్రవసంబులకు సాటియైన రథ్యంబులును సింహధ్వజంబును వెడలివచ్చెను. ప్రహ్లాదుడు కాంచక కార్దు కాక్షయతూణీరదివ్యకవచంబులను వాడనిపూమాలికను బలికి నొసంగెను. శుక్రుడు శంఖంబు నిచ్చెను. బ్రాహ్మణులు స్వస్తివాచకంబుల వానిని దీవించిరి. బలి యంతట విఫ్రలకు బ్రహ్మీణసమస్కారంబులు గావించి ప్రహ్లాదనను మ్రొక్కెను. వారు బలిని వీడ్కొనిరి.

బలి యింద్రపురంబువయి దాడివెడలుట

బలి యంతట నద్దివ్యమూల్యను ధరించి ధనుర్బాణతూణీరాదులఁ గైకొని యాదివ్యరథం బెక్కి యాహవనీయాగ్నివలె దేజరిల్లుచు నింద్రపురజయార్థము తరలెను. దైత్యవీరులు వేలకొలది యథార్థరథంబులెక్కి యార్చుచు జేర్చుచు వానిని వెంబడించిరి. వారి కేకలకు కోదనీకుహరంబు ప్రీలసాగెను.

స్వర్గ వర్ణనము

వారట్లు తరలి స్వర్గంబును డాసిరి. ఆపురము నందనాద్యుపవనంబుల నిండియుండెను. ఆయుపవనంబులందు మందారపారిజాతాదివృక్షంబులు కొవ్వలుసాచి చల్లనినీడలఁ బఱచుచుఁ దలిరుంజొంపంబులఁ గోయిలలకు విందులొనర్చుచుఁ బూదేనియలఁ దేటిగములకు నామెతలు గావించుచుఁ జిల్కలు మున్నగువానికిఁ దియ్యనిపండ్లరసంబులు వలసి నంతఁ గూర్చుచు నిరవేక్షకభూతహితమే పరమధర్మంబని చాటుచున్నవోయన విరాజిలుచుండెను. కోయిలలు పంచమస్వరనాదంబులఁ దువ్వెదలు మధురగీతంబులఁ జిలుకలు ముద్దుపల్కుల వానివానికృతజ్ఞతను దెల్పుచుండెను.

వనాంతరసరోవరంబులు వికచకమలకల్పా రాభిరామంబులును సురనారీజలక్ష్మీదాయోగ్యంబులు నై యొప్పెను. హంససారసాదులు కొలనులందలి కొందామరలవయినెక్కి డోలికలూఁగుచుఁ జూడఁజూడ నింపొద వించుచుండెను. మందాకినీనది యాపురంబునుజుట్టి తత్పరిఘయోయన నొప్పుచుఁ బ్రవహించుచుండెను. ఆపురాంతరంబు తీర్చిన దిద్దినవిశాలవీధులతో, వీధుల నిరుప్రక్కల వహ్నివర్ణప్రాకారపరివృతంబులును సువర్ణకవాటద్వారశోభితంబులు స్ఫటికమయోన్నతగోపురంబులునై నసౌధంబులతో లక్ష్మీనివాసమోయన నొప్పెను. అందలి చతుష్పదంబులు వజ్రవిద్రుమాదిరత్నరచితవేదికలతో నిండియుండెను. విషణంబులు నానారత్నరాశిమయంబులై మార్గంబులందుఁ గిష్కిరకాంతులఁ బఱచుచు బధికులకు విభ్రమంబులు గొలుపుచుండెను.

జవరాంధ్రు దుకూలంబులు గట్టి శిఖావిరాజితాగ్నులో యన నొప్పుచు దిదృక్షాజనంబునకు నేత్రోత్సవము గావించుచు విహరించుచుండిరి. సీమంతినీమణులు కొప్పుల ముడిచి తీసివైచినవూదండల నెత్తావులను మందమారుతుండు దొంగిలి నక్కినక్కి పురమెల్లఁ దారాడుచున్నాఁడోయన మందమందగతుల పీచుచుండెను. సౌధంబులు సోరణగండ్లనున్న పారావతంబులరుతంబులదూపంబున బాటసారులను బేలించి, యంతఃపురంబులనుండి

వెడలవచ్చునట్టి యగరుధూపంబులరూపంబున నప్పధికులను బూజించుచున్నవో యనఁ దోచెను. ఆపురసౌభాగ్యలక్ష్మీ తనవిలాసంబులను బ్రకటింప నెత్తినజండాలో యన మేడలపయిఁ బతాకలు వెలసెను. మందరద్వారంబులు వివిధముక్తామణిదామశోభితంబులై తత్పతులకలిమిని జాటుచుండెను. పురశాలలు వీణావేణుగానంబులకు నవనవనాట్యకళా ప్రదర్శనంబులకు నెలవులై యొప్పెను. వేయేల! ఆపురరత్నము స్వతేజోనిరస్తపరతేజఃపుంజమై ద్రోహులకు శత్రులకు నధర్మకాములకు నందుఁ జొరరామి వేముఖంబులఁ జాటుచుండెను.

ఇంద్రుడు పరాయనము

రాజేంద్ర! బలి యాపట్టణంబును ముట్టడించి యాచార్యదత్తంబై నశంఖంబును బూరించెను. వానివెంట నేనాధీశరులు తమతమశంఖంబు లూడిరి. భేరీభాంకారంబులు మ్రోగెను. ఇంద్రుఁ డాధ్వనులు విని బలియుద్యమంబు గ్రహించి యమరులను వెంటఁగొని సురుగురువునొడ్డకుఁ జోయి నమస్కరించి 'గురువర్యా! బలిదైత్యుఁడు పూర్వవైరంబును బురస్కరించికొని మహోద్యమశాలియై దండెత్తి వచ్చెను. వానితేజంబు దుస్సహముగా నున్నది. వానికి నెదిరి గానరాడు. ప్రశయాగ్నికరణిఁ దోచు నతనిజూడఁగా నతఁడు స్వర్గంబునేగాక ప్రపంచంబునెల్లఁ గాల్పు నెంచెనేమో యని భయంబయ్యెడు. వానికి నింతతేజోబలంబు లెట్లు గలిగెనో, అతఁ డింతతెంపు నేయ నేలనో తెలుప వేడుదు' మనిరి.

బృహస్పతి వారిని విని 'అమరులారా! బలియున్నతి వాని గురువైన భార్గవుల ప్రసాదంబని. యెటుంగుము. సురేశ్వరా! నీవుగాని నీకు మించినవాడుగాని వాని నిప్పు డెదిరింపఁజాలరు. ఏవిప్రనిబలంబున నతఁ డింతవిక్రముం డయ్యెనో, యావిప్రనిమూలముననే యతఁడు సబాంధవంబుగా నశించును. అందాఁక మీరు వేచియుండవలయు. కాలము విపరీతమైనప్పుడు వేగిరించిన విషంబగు. కాలంబు నెదిరింపఁ జాలరు. ప్రకృతము మీరు మీపురంబును విడిచి యెటకేనియుం జను' ధని హితంబు చెప్పెను.

బలి ఇంద్రసింహాసనం బధిష్ఠించుట

రాజా! బృహస్పతి కాలజ్ఞుడు గావున వానిమాటను సురలు తలదాల్చి కామరూపంబులు ధరించి స్వర్గంబును వదలి పడిచి డాగిరి. ఆసంగతి బలి యెఱింగించి యమరపురంబును నిరాతంకముగాఁ బ్రవేశించి యింద్రపీఠనధిష్ఠించి తనయాజ్ఞను ముల్లోకంబులకుఁ జాటఁ బంపెను. భార్గవులు తమశిష్యుని విశ్వవిజయంబునకు సంతసించి వానిచేత నూలు హయమేధంబులు చేయించిరి. బలికీర్తి ముజ్జగంబులు వ్యాపించెను. అతఁడు విప్రప్రసాదితలక్ష్మీవిభవుడై కృతకృత్యుఁ డట్లు భావించి తారామధ్యపూర్ణచంద్రుడువలె దైత్యదానవలోకమధ్యంబున విరాజిల్లెను.

అదితివిలాసము

నరేంద్రా! అదితినతానంబు సురలగుట యెటుంగుదువుగదా. అమరులపాటు చెవిబడ్డయంతనే బిడ్డలకై యదితి యనాధవోలె బరితపింపసాగెను. కొండొకనాడు కశ్యపుడు సమాధియోగంబును దీర్చి దేశాంతరంబునుండి యయ్యదితియున్న యాశ్రమంబునకు నరు దెంచెను. ఆశ్రమంబెల్ల నుత్సవానందరహితంబుగా వానికి గాన వచ్చెను. సంగతియేమో యనుచుఁ గశ్యపుడు లోనికి బోయెను. అదితి భర్తకు సముచితసత్కారంబులు గావించెను. అతఁడు సమా సీనుడై 'కళ్యాణీ! గోవిందప్రధర్తంబులకును లోకంబునకును నశుభం బెద్దియుఁ గలుగదుగదా. గృహమేధినీ! గృహంబులు యోగహీను లకుఁగూడ యోగఫలంబుఁ గూర్పుఁ గావున గృహంబులందుఁ ద్రివర్గంబులు నిరాతంకముగా సాగునుగదా. కుటుంబినులకుఁ గుటుంబ వ్యాపారంబులు తఱుగవు. అట్టివ్యాపారపరతంజేసి యతిథిపూజ లుపేక్షింపబడవుగదా. అతిథు లెవ్వరుగాని యలిగి చనురుగదా. కళ్యాణీ! ఎవనిగృహమందు నతిథిపూజారూపస్కరియ తుదకు జలదానమాత్రంజేనియుఁ జేయబడదో యాగృహంబు నక్కబోరియ యగు. నేను దేశాంతరము చన్నంధులకు ఖిన్నమతివై యాకారణంబున

సకాలాగ్నిహోత్రకార్యంబు నుజ్జగింపవుగదా. గృహస్థునకు నగ్నిపూజ వలననే సర్వకామసిద్ధియు నుత్తమలోకస్థితియుఁ గలుగు. విప్రుఁడు నగ్నియు శ్రీమహావిష్ణుదేవునకు ముఖంబగు. విప్రాగ్నుల నారాధించుట భగవదారాధనం బగు. ప్రేయసీ! సీతనయలకుఁ గుశలంబగదా. నీముఖంబున దైన్యంబు తోచుచున్నది. కారణమేమి? ఏదేనియు నస్వస్థత నిన్నుఁ బైకొనెనా? సంగతియేమో చెప్పు' మని యడిగెను.

అదితి భర్తృవచనంబులు విని 'బ్రహ్మవిర్యా! విప్రగో భర్తృంబులకును లోకంబునకును గుశలంబ. గృహస్థాశ్రమంబు భర్తృకామంబులకు ఊత్రంబగుట మఱువను; తత్క్రియలందు నేమఱుపాటు చెందను. అగ్నిపూజయు సతిధిపూజయు భృత్యభరణంబును భిక్షు పోషణంబు మీథ్యానపూర్వకంబుగా నిర్వర్తింతుఁ గావున నెట్టి కొఱంతలులేక యవి జరుగుచుండు. ఋషిచంద్రమా! భర్తృమూర్తివి నీ వుండఁగా సీతలంచినభర్తృంబులకు లోపంబు గలుగునా? దేవా! సత్త్వరజస్తమోగుణాశ్రయలైన సురాసురులు నీమనశ్శరీరంబుల జనించిరి. పరమేశ్వరుండు తనభక్తులనే కరుణించు. నీ విరువుర నొక్కరూప చూతువు. నాకొడుకులై నసురలు సిరినేగాక యిల్లు వాకిలి గోల్పోయి నిలువ నీడలేనివారైరి. ఇట్టిదుర్గతి వారి కెట్లు గలిగె నందువా? వైరులు నిమిత్తమాత్రులు. విప్రబలమే కారణము. గోడుగుడుచుచున్న నీబిడ్డలను గరుణింపుము' అని విన్నవించెను.

కశ్యపుడు సతికి నోదార్పులు పలుకుట

కశ్యపుడు సతికి నవ్వుచు 'అబలా! భగవన్తాయాబలంబు నూహిం పనుగూడఁ దరముగాదు. అది విశ్వంబునెల్ల స్నేహపాశంబున గట్టి యాడించు. దేహంబులు పంచభూతనిర్మితంబు లందురు. పంచభూతంబు లెందుండి వచ్చెను? దేహారచనాశక్తి వానికి నెట్లు గలిగెను? అన్నిటికి వాద్యుడు గలఁడు. అతఁడే యెల్లరకు శరణంబు.

సతీ! సతీవతిపుత్రాదులు భగవదన్యులు గారు. వారిని భగవదన్యులగా భావించుట భ్రాంతియగు. భ్రాంతికి మోహంబు కారణంబగు. మోహంబును వదలి భగవాను నాశ్రయింపుము; నీకోర్కెలు దీటును. భగవత్సేవ యొక్కటే యమోఘఫలకారి; అన్యంబు లెండమావులు' అని చెప్పెను. అదితి యావనచనంబులు విని 'దేవా! జగద్గురు నెట్టులుపాసింపవలయునో, ఎట్లుపాసించిన నద్దినవత్సలుడూ నా బిడ్డలకడగండ్లు మాన్పి నాకు మనశ్శాంతిఁ గూర్చునో సెలవీయు' మని వేడెను.

ప యో వ్ర త వి ధా న ము

నరేంద్రా! కశ్యపుఁ డాప్రణయంబును మనస్కురించి 'కళ్యాణీ! భగవంతునిఁ బయోవ్రతవిధానంబున భజింతువేనిఁ ద్వరగా నీకోర్కె సిద్ధించును. ఆ వ్రతవిధానంబు వినుము.

మాఖమాసాంతరంబున నమావాస్యచన్న తెల్లవాటి ఫాల్గుణ శుక్లపక్షంబు ప్రారంభించును. శుక్లపక్షప్రథమదివసంబున వేకువను లేచి యడవిపందులు కుళ్లగించినమట్టిని మేనఁ బూసికొని యేటిలో నీరాడి గట్టున నిలిచి భూదేవిని సంకల్పించి 'ఏదేవి యాదివరాహమూర్తిచేత నుద్భృతయై స్వస్థానముఁ జేరెనో యాదేవికి నమస్కారము. నాపాపంబులఁ బరిహరింపు' మని చెప్పి మఱల నీరాడి నిత్యనైమిత్తికకర్తంబులు తీర్చి సమాధానచిత్తంబుతో 'ఓం భగవతే నమః, ఓం పురుషాయ నమః, ఓం మహీయనే నమః, ఓం సర్వభూతనివాసాయ నమః, ఓం వాసుదేవాయ నమః, ఓం సాక్షిణే నమః, ఓం అవ్యక్తాయ నమః, ఓం సూక్ష్మాయ నమః, ఓం ప్రధానపురుషాయ నమః, ఓం చతుర్వింశగుణజ్ఞాయ నమః, ఓం సాంఖ్యప్రవర్తకాయ నమః, ఓం ద్విశీర్షాయ నమః, ఓం త్రిపాదాయ నమః, ఓం చతుశ్శృంగాయ నమః, ఓం ఫలవిస్తారాయ నమః, ఓం సప్తహస్తాయ నమః, ఓం యజ్ఞాయ నమః, ఓం త్రయీవిద్యాత్మాయ నమః, ఓం శివాయ నమః, ఓం రుద్రాయ నమః, ఓం శక్తిధరాయ నమః, ఓం సర్వవిద్యాధిపతయే నమః, ఓం భూతపతయే నమః,

ఓం హిరణ్యగర్భాయ నమః, ఓం ప్రాణాయ నమః, ఓం జగదాత్మాయ నమః, ఓం యోగైశ్వర్యశరీరాయ నమః, ఓం యోగహేతవే నమః, ఓం ఆదిదేవాయ నమః, ఓం దేవదేవాయ నమః, ఓం నారాయణాయ నమః, ఓం ఋషయే నమః, ఓం నరాయ నమః, ఓం హరయే నమః, ఓం మరకతశ్యామాంగాయ నమః, ఓం అధిగతశ్రీకాయ నమః, ఓం కేశవాయ నమః, ఓం పీతాంబరాయ నమః' అని ప్రార్థించి సాష్టాంగం బొనర్చి యేకాగ్రబుద్ధితో 'వరేణ్యా! వరదర్శభా! సర్వవరప్రదుండవు గావున శ్రేయస్కాములు నీచరణంబుల నుపాసించుదు. నీపాదపద్మంబుల నాశ్రయించితి. ప్రసన్నుడవగు' మని మొఱపెట్టవలయును.

భగవానుడు విలిచినంతనే వచ్చును. పైప్రకారము ప్రార్థించి వానికి బాద్యంబు లిచ్చి పాలతో నభిషేకం బొనర్చి యాచమనవస్త్ర చందనమాల్యాభరణాదులు సమర్పించి నివేదింపవలయును. కలిమిగల దేని శాల్బ్యంబును బాలతో వండి బెల్లము నేయి కలిపి పాయసంబుగా నివేదించుట మేలు. నివేదనానంతరము 'ఓం నమో భగవతే వాసు దేవాయ' అనునట్టి ధ్వాదశాక్షరమంత్రంబును జపించి దానిని జగదీశు నకు నాచమనీయం బిచ్చి తాంబూలంబు నొసగి మూలమంత్రంబును నూటయెనిమిదిపర్యాయములు జపించి స్తుతించి ప్రదక్షిణపూర్వక సాష్టాంగ ప్రణామం బొనర్చి యాదేవదేవు నర్పించిన పుష్పంబులను దల నిడి భగవానునకు నుద్వాసముఁ జెప్పి పాయసాన్నంబును నిద్దఱకుఁ దక్కువగానియట్లు బ్రాహ్మణులకు యథోచితము భుజియింపఁబెట్టి వారి యాజ్ఞబుడసి శేషంబును తనయిష్టజనులతోడఁ గుడువవలయును.

మఱియు వ్రతాంతమువఱకు బ్రహ్మచర్యము భూశయనము శ్రీకాలస్నానముఁ దప్పరాదు. ముక్కడిమాటలకుఁ బోరాదు. భోగం బులనెల్ల నుజ్జగింపవలయు; భూతహింసమనోవాక్పాపంబుల నెద్దానిఁ జేయరాదు. నిరంతరవాసు దేవపరాయణబుద్ధిగలిగి హరికథలతోఁ గాలముఁ బుచ్చునగు.

ప్రతంబు నట్లు పదురెండుదినంబులు గడపి త్రయోదశినాడు పంచగవ్యంబులతో భగవాను నభిషేకించి యుదారబుద్ధితో శాస్త్ర ప్రకారము మహాపూజచేసి శిషివిష్టవిష్ణుదేవవాకంబుగాఁ జనునిర్వహణంబొనర్చి పురుషసూక్తంబున వేల్చి నివేదించి జ్ఞానియైన యాచార్యున కును ఋత్విజులకును వస్త్రాభరణధేనుదానంబులు గావించి వారికి మృష్టాన్నతృప్తిఁగూర్చి అభ్యాగతులకు నాబ్రాహ్మణచండాలాంతము విందొనర్పవలయును. అన్నదానంబునందు దీనాంధబధిరాదికృపణులను ముఖ్యముగా భుజింపఁబెట్టవలయు. తర్వాత తాను సబంధవంబుగాఁ గుడువవలయు. అది శ్రీవిష్ణు ప్రీతానంబగు.

కళ్యాణీ! ఈప్రతంబును నాకు నాపితామహుఁడు చెప్పెను. ఈప్రతపూర్వకంబుగా శుద్ధచీత్తంబుతో భగవంతు నారాధింపుము. ఇది సామాన్యప్రతముగాదు. ఇందు సర్వయజ్ఞంబులును సర్వప్రతంబులును సర్వదానంబులు సంతర్భూతంబులై యున్నవి. వేయేల? ఇది తపస్సారంబగు. దీని నాచరింతురేని భగవానుఁడు సంతసించి యచిరంబ నీ మనోరథంబును సమకూర్పు' నని చెప్పెను.

అదితికి భగవానుఁడు పరమిచ్చుట

రాజేంద్రా! అదితి యాప్రకారము ప్రతనిష్ఠయై బుద్ధియనెడి సారథిని వశపఱచికొని యాసారథిచేతికి మనస్సనెడికల్లెంబు నిచ్చి యింద్రియంబులనెడి పొగరుగుట్టంబులను బిగియఁబట్టించి యేకాగ్రమతియై యాప్రతంబును బదురెండుదినంబులు పొల్లుపోనీక నడపి పదుమూడవనాడు యథావిధి కర్తవ్యంబుల నెఱవేర్చెను. భగవానుఁ డాదేవమాతకు దర్శనం బిచ్చెను.

చతుర్భుజంబులందు శంఖచక్రగదాదులను ధరించి పీతాంబరముఁ గట్టియున్న యాదివ్యమంగళమూర్తి నేత్రగోచరంబైనంతనే అదితి సంతోషవివశయై సాగిలబడి లేచి కేల్దోయిగూర్చి యేమో పలుకఁబోయి యానందాతిశయంబున నోరాడక కొంతవడికిఁ దాల్చిగాంచి,

‘సీ. యజ్ఞేన! విశ్వంభరాచ్యుత! శ్రవణమం
గళనామధేయ! లోకస్వరూప!

యాపన్నభక్తజనార్తివిఖండన!

దీనలోకాధార! తీర్థపాద!

విశ్వోద్భవస్థితి విలయ కారణభూత!

సంతతానంద! శశ్వద్విలాస!

యాయువు దేహంబు ననుపమలక్ష్మీయు

వసుధయు దివముఁ ద్రివర్గములును

ఆ. అసురవరులు సురల నదలించి బెడరించి

నాక మేలుచున్న నాటనుండి

కన్నకడుపుగాన కంటఁగూరుకురాదు

కడుపుమంట మాన్చి కావవయ్యి.’

అని నుతించెను. భగవానుఁ డామె మొఱవిని ‘దేవజనసీ! వైరులు
నీకొడుకులసిరిని హరించి వారిని స్థానభ్రష్టులఁజేసి తఱుముటయు, నీవు
నీబిడ్డలకై పరితపించుటయు నెఱుంగుదు. నీకోరినట్లు నీసుతులకు
యథాపూర్వవిభవంబు నిచ్చి వారిని సుఖంపఁజేయుదు. మఱియు నీ
కొడుకులకుఁ గీడురోసినవారిభార్యలు విధవలై గోడుకుడుచుటఁ
గన్నారఁజూతువు. అసురులు కాలబలంబునను విప్రసహాయంబునను
బెంపుగాంచిరి; వారిబలంబు నుడువ నిదిసమయముగాదు. నీవెంతయుఁ
గతివ్రతవై నన్నుఁ గొల్చితివి. నీవ్రతంబునకు మెచ్చి నీకుఁ బ్రత్యక్ష
మైతిని. ప్రత్యక్షుండనయ్య నీకోర్కీ తీర్పకుండుట భావ్యముగాదు.
నేను నాయంశంబున నీకు సుతుండనై జనించి మారీచతపోవ్రతం బను
ష్ఠించి నీసుతులకు మేలుగావెంతు. నీవు నన్ను ధ్యానించుచు నీవతిసేవ
నుండుము. ఇది దేవరహస్యము; బంధులకుఁ జెప్పవలదు. దేవరహస్యం
బులు సురక్షితంబులగునేని సాధువులకు మేలగు’ ననిచెప్పి యంతర్హితుఁ
డయ్యెను.

రాజా! ఆవచనంబుల నమృతంబువలె నదితి గ్రోలి 'అహో! భగవానుడు నాగర్భంబున జనించునట! నాజన్మము కృతార్థతనొందె' నని మహానందంబునొంది పతిసేవాతత్పరయై యుండెను. కశ్యపుడు నిజ యోగమహిమంబున నదియెల్ల గ్రహించి యథాకాలంబునఁ దనవీర్యంబు నదితిగర్భంబునం దుంచెను. భగవానుఁ డట్లదితిగర్భంబుఁ బ్రవేశించుట బ్రహ్మ యెఱిగి తద్గర్భస్థమూర్తిని స్తుతించి 'స్వామీ! స్వస్థమై న దేవతలకు మేలుగూర్పు' మని వేడెను.

వామనావతారము

రాజేంద్రా! అదితిగర్భము కాలక్రమంబునఁ బెంపొందెను. భాద్రపదశుక్లద్వాదశీశ్రవణనక్షత్రమందు గ్రహనక్షత్ర తారకంబులు శుభస్థానంబులనుండఁగా సూర్యుడు మధ్యందినగతుడుగా నభిజి న్తుహూర్తంబున భగవానుడు శంఖచక్రగదాకమలకలిత చతుర్భుజంబులతోఁ నీలనిర్మలదేహంబుతోఁ బద్మాయతనేత్రంబులతోఁ బీతాంబరముతో మకరకుండలకాంతి విలసితవదనారవిందంబుతో శ్రీవత్సలాంఘనంబుతో గిరిటాంగద విభూషణంబులతో వనమాలాకౌస్తుభంబులతో నవతరించెను.

వానియవతారముతోడ భూమ్యాకాశంబులు తేజరిల్లెను; దేవలు ప్రసన్నంబులయ్యెను; సుస్సులు నిర్మలంబులయ్యెను; ప్రజలకు నకారణ సంతోషం బొదవెను; దేవదుందుభిమృదంగాదులు మొఱసెను; అదితి యాశ్రమంబునఁ బుష్పవృష్టికురిసెను; కశ్యపుడు భగవన్నాయాయోగంబునకు విస్తితుడై జయవచనంబులు పలికెను. అది సుతయాద్వాదశి విజయద్వాదశి యనుపేరు పడెను.

భగవానుఁ డట్లువతరించి వెనువెంటనే యాదివ్యమంగళస్వరూపంబు నుపసంహరించి వామనరూపము దాల్చెను. మహర్షులు కశ్యప పురస్కరంబుగా వానికి జాతకర్తాదు లొనర్చిరి. వామనుడు క్రమక్రమంబుగా బెరుగసాగెను. యుక్తవయస్కుఁ డైనంత వానికి ముఖయనాది

సంస్కారంబులు గావించిరి. అత్తటి సవిశ్రుడు వానికి సావిత్రిని బోధించెను; బృహస్పతి బ్రహ్మసూత్రంబును, కశ్యపుడు మేఖలను, ధాత్రి కృష్ణాజినంబును, సోముడు దండంబును, దివంబు ఛత్రంబును, బ్రహ్మ దేవుడు కమండులుపును, సప్తర్షులు శుక (శిఖి)లను, సరస్వతి జపమాలను, కుజేరుడు భిక్షుపాత్ర నిచ్చిరి. తల్లి యదితి వానికిఁ గౌపీనంబుఁ గట్టఁ బెట్టెను. ఆవటువు తత్సభలో బ్రహ్మతేజోవిరాజమానుఁ డగుచు నగ్ని ముఖం బొనర్చి పరిస్తరణసమూహంబు గావించి సమిద్గణంబు వేల్చి యగ్ని కార్యంబు జరిపెను.

బలియజ్ఞము - వామనప్రవేశము

రాజా ! నర్మదానదియు త్తరతీరంబున భృగువత్స మనుక్షేత్రంబు గలదు. అట బలిచక్రవర్తి శాలను నిర్మించి భార్గవుల యాజమాన్యంబున హయమేధయాగంబునకుఁ గడఁగెను. శాలాంతరంబెల్ల విప్రాదులతో నిండెను. యజ్ఞకార్యంబు జరుగుచుండఁగా మహాతేజోవంతుఁడైన నొకవ్యక్తి యటకు వచ్చుచుండెను. వానిని యజమాన ఋత్విక్సదస్యులు దవ్వునఁ జూచి సూర్యుఁడో యనలుఁడో సనత్కుమారుఁడో యజ్ఞసందర్శనార్థము వచ్చుచున్నాడని లోలోనఁ దలంపసాగిరి.

జడలుదాల్చి హంజియు నుపవీతంబును ధరించి కృష్ణాజినంబుఁ గప్పి ఛత్రదండకమండువులు పట్టివచ్చిన యావ్యక్తికి భార్గవు లగ్నితో నెదురేగి మర్యాదలు సలిపి వానిని లోనికిఁ గొనివచ్చిరి. యజమానుడు వానిరాకకుఁ బరమసంతోషంబంది యుచితాసనంబిచ్చి వానిని గూర్చుండఁబెట్టి స్వాగతపూర్వకనమస్కారం బాచరించి కాళ్లుగడిగి పూజించి యాజలంబులఁ దలఁదాల్చి,

మ. “వడుగా! యెవ్వరివాడ వెవ్వడవు సువాసఫలం బెయ్యది?

య్యెడకున్ నీ పరుదెంచుటన్ నఫలమయ్యెన్ పంశమున్ జన్మమున్,
గడుధన్యాత్ముడ నైతి, నిమ్మఖము యోగ్యంబయ్యెన్, నాకోరికల్
గడతేజెక్ మహుతంబులయ్యె శిఖులుం గళ్యాణ మిక్కాలమున్.

మ, వరచేలంబులూ మాడలూ ఫలములూ వన్యంబులూ గోవులూ,
హరులూ రత్నములూ రథంబులూ విమృష్టాన్నంబులూ కన్యలూ,
కరులూ కాంచనమో నికేతనములూ గ్రామంబులూ భూములూ
ధరణీఖండమో కాక యే మడిగెదో ధాత్రీసురోత్తంసమా!"

యని వినయమధురంబుగాఁ బలికెను.

రాజా! ఆవ్యక్తి వైరోచినునిధర్మోక్తులకు నెంతయు మెప్పు
గాంచి 'రాజోత్తమా! నీవచనంబులు సత్యాత్మకంబులును ధర్మసహితం
బులుగావునఁ గీర్తికరంబులగు. ఎవనికులంబునకు భాగ్యపు లాముష్మికధర్మ
ప్రమాణభూతులగుదురో, ఎవనికిఁ బ్రహ్లాదుఁడు తాతయై గ్రాలునో
ఎవనివంశంబున సత్త్వహీనుఁడుగాని, కృపణుఁడుగాని, యద్ధులకు లేదను
వాఁడుగాని, యిత్తుననిచెప్పి తప్పువాఁడుగాని, దానయుద్ధసమయంబు
లందు వెనుచూపువాఁడుగాని యింతవఱకు జనింపరో, చంద్రుఁడు
మింటవలెఁ బ్రహ్లాదుఁ డెవనికులంబునఁ బ్రకాశించునో, ఏకైకవీరుఁడై
భూచక్రంబున నప్రతిభటుఁడై హిరణ్యాక్షుఁ డెవ్వనికులంబు నలంకరిం
చెనో యానీకులంబునకుఁ దగినట్లుగాఁ బలికితివి.'

దానవేశ్వరా! విష్ణువు భూమి నుద్ధరింప నెంచి హిరణ్యాక్షుని
మహాకష్టంబునఁ గెల్పియుఁ దద్వీర్యశౌర్యంబులఁ దలంచి తాను జయ
శాలిఁగా భావింపఁడు. తమ్మునిచావునకు హిరణ్యాకశిపుఁడు విష్ణువువైఁ
గ్రోధంబువహించి వానిని రూపుమాపుదునని శపథంబుగావించి దండెత్తి
చనఁగా విష్ణువు విని తనకై మృత్యువు వచ్చుచున్నదని భయపడి
కాలజ్ఞుఁడు గావున ముప్పు దప్పించికొనఁదలంచి యెందును సందుగానక
సూక్ష్మతనువు ధరించి యయ్యసురేశ్వరుని ఘోరసంధ్రంబున వానిహృద
యాంతరముచొచ్చి యందు డాఁగెను. హిరణ్యాకశిపుఁ డావిష్ణువునకై
భూనభోంతరంబులును సముద్రపాతాళాంతరంబులును గలయ వెదకి
వెదకి వాని నెందుఁగానక వేసారి 'కటా! నాభ్రాతృవధకుఁ డెందును గాన
రాఁడు. బ్రదికియున్నచో వానిపొలకువ తెలియకుండునా? వైరిమర

కాంతం' బని నిశ్చయించి సమాహితచిత్తుడయ్యెను. దేవతలు విప్రవేష
ధరులై నీతండ్రిని విరోచనుని డాసి వంచకబుద్ధితో వానియాయువును
గోరిరి. మీతండ్రి వారివంచనంబు నెఱింగియుఁ దనయాయువు నొసంగి
తనప్రహ్లాదపుత్రత్వంబునకు వన్నెగూర్చెను. నీవన్ననో శూరులును
గీర్తిమంతులు నైనట్టి గృహస్థులధర్మంబుల నెడఁబాయవు. ఇంక జెప్పనేల?
దైత్యేశ్వరా! నీవెవ్వరివాడవనియునెందుందువనియు నడిగితివి.

సీ. ఇది నాకు నెలవని యేరీతిఁ బలుకుదు
నొకచోటనక నెందు నుండనేర్తు,
ఎవ్వనివాఁ డనం చేమని పల్కుదు
నాయంతవాడనై నడువనేర్తు,
ఈనడవడి యని యెట్లు వక్కాణింతుఁ
బూని ముప్పోకలఁ బోవనేర్తు,
అది నేర్తు నిది నేర్తు నని యేల చెప్పంగ
నేరుపులన్నియు నేన నేర్తు,
ఆ. ఒరులుగారు నాకు నొరులకు నే నాదు,
నొంటివాడఁ జుట్ట మొకఁడు లేడు,
సిరియుఁ దొల్లి గలదు చెప్పెద నాశెంకి,
సుజనులందుఁ దలుచు సొచ్చి యుందు."

దానవినోదా! ఏమివలయునో కోరుమంటివి.

ఆ. ఒంటివాడ నాకు నొకటి రెండడుగుల
మేర యిమ్ము సొమ్ము మేర యొల్లఁ,
గోర్కిదీఱ బ్రహ్మ కూకటి ముట్టెద
దాన కుతుకసాంద్ర! దానవేంద్ర!

అని చెప్పెను. బలి వానికి మహాశ్చర్యంబునొంది 'అయ్యా!
అడుగునప్పుడు దాతపెంపు సొంపుఁ దలంపవలదా' యనెను. వటుడు
వానిభావంబు గ్రహించి 'దానవాధిపా! నీవు జగదీశ్వరుండవును మహా

దాతప్ర నగుట యెఱుంగుదు. యాచనావృత్తికి నియమంబులు గలవు. ఎంతవలయునో యంతమాత్రమే కోరనగు. అధికము కోరుట యోర్యంబగు. అధికార్థి దండనీయుడు. కావున నాకు వలసినంత కోరితే ననెను. బలిచక్రవర్తి యాపల్కులు విని 'విప్రనందనా! లోకైకనాయకుండను; ద్వీపంబులఁ గోరిన నిత్తు. నాకుఁ జేయిసాచినవాఁ డన్యుల యాచింపనుండునా? బాలుడవు గావున స్వార్థం బెఱుంగవు. జీవికకు వలసినంతభూమియేనిగోరు'మనెను. అవిఘ్నమారుఁ డాపల్కు లాలకించి, మ. "గొడుగో జన్నిదమో కమండులువో నాకుఁ ముంజియో దండమో

వడుగే నెక్కడ? భూము లెక్కడ? కరులో వామాత్ము లశ్వంబు లెక్కడ? నిత్యోచితకర్త మెక్కడ? మదాకాంతౌమితం బైనమూఁ డడుగులో మేరయ త్రోవ కిచ్చు టది బ్రహ్మాండంబు నాపాలిక్."'

క. "వ్యాప్తిం బొందక వగవక, ప్రాప్తంబగు లేశమైనఁ బదివే లనుచుం దృప్తి జెందని మనుజుఁడు, సప్తద్వీపములనైనఁ జక్కంబడునే?"

శా. "అశాపాశము దాఁ గడుకొ నిడుపు లేదంతంబు రాజేంద్ర! వారాశిప్రాప్తమేది నీవలయసామ్రాజ్యంబు సేకూడియుం గాసిం బొందిరిగాక వై న్యగయభూకాంతాదు లింతేని గా మాశం బాయఁగ నేర్పిరే? మును నిజాశాంతంబులం జూచిరే?"

రాజేంద్రా! జీవులకు సుఖంబు పరమప్రాప్యంబు. ఆసుఖంబు యదృచ్ఛాప్రాప్తంబునకు నగు. తృప్తికలుగుటకు నింద్రియంబులను జయింపవలయు. జితాత్ముడు కానివానికి ముల్లోకంబులు లభించినను దృప్తి జనింపదు. తనివిలేనివాఁడు సుఖంబు కల్గ.

దానవేశ్వరా! పురుషుని జననమరణరూపసంసారంబునకుఁ గారణం జేచో తలంచితివా? అర్థ కామంబులందుఁ దనివియుఁ దృప్తివలననైన సంతోషంబు లేకపోవుటయే సంసారకారణంబు. ముక్తికారణం జేవందువా? యదృచ్ఛాలాభంబునఁ దృప్తిసంతోషంబు లందుటయే ముక్తికారణము. తృప్తిసంతోషంబులు గలవానికి దేవోవృద్ధి గలుగు.

సంతోషహీనుని తేజంబు వారిధార నగ్నియట్లగు. ఇట్లు పెద్దలు వచింతురు గావున నాకు మూఁడడుగుల నేలయే చాలు' ననెను.

బలిశుక్రాచార్యుల సంవాదము

పరీక్షిన్నరేంద్రా! బలిచక్రవర్తి యవ్విప్రకుమారవచనంబులు విని యతఁడు కోరినట్లు భూదానం బొనర్చుటకై జలపాత్రను జేతఁబట్ట నుండెను. శుక్రాచార్యుఁ డడ్డుపడి 'వైరోచనా! ఈతఁడు వటు మాత్రుఁడు గాఁడు; దేవకార్యావధింబు శ్రీమహావిష్ణు రూపంబుదాల్చి యిట్లు నిన్ను యాచించుచున్నాఁడు. రానున్న ముప్పు దలంపక బాస నేసితివి. నీసేత దైత్యసంపదకెల్లఁ జేటు గలిగించు. మాయావటువు విశ్వశరీరుడై మూఁడడుగుల ముల్లోకంబుల నాక్రమించి నీసిరిసంపదలను నీయశస్త్రేజస్సులను హరించి యింద్రునకు నియ్య నున్నాఁడు. మూఢా! సర్వస్వము ధారపోసి నీవెట్లు బ్రదుకుదువు? బ్రదుకుమాట యట్లుండ నిమ్ము. ఒకయడుగులోపల సమస్తభూమండలంబు నడంగు. రెండవ యడుగునకుఁ ద్రిదివంబు చాలియుఁ జాలకుండు. వీనిశరీరంబునకు నంతరాళము చాలదు. మూఁడవయడుగు నెందుఁ బెట్టవలయు? నీతలవయఁ బెట్టవలయును. నీనొసట నరకనివాసము వ్రాసియుండుటం జేసి యిట్టిబుద్ధి నీకు జనించెను.

రాజేంద్రా! తనవృత్తికి ముప్పుతెచ్చుదానంబును బెద్దలు హర్షిం పరు. వృత్తికలుగునాఁడే తపోయజ్ఞ దానకర్తంబులు జరుగు. అందువలన వానినెల్ల వృత్తిమంతునకే విధించిరి. గృహస్థుఁడు వానిసంపద నైదు భాగంబులుచేసి యొకభాగంబును ధర్మార్థము, నొకటి కీర్తిపోషణార్థము, నొకటి కామత్మప్రార్థము, నొకటి యర్థసంపాదనంబునకు, నొకటి స్వజనులకు వినియోగింపవలయు. అట్లు చేయునతం డిహపరసుఖంబు లందునని పెద్దలు పల్కిరి.

రాజేంద్రా! అన్నమాట తప్పుట తగునా? యని యడుగుదువా? సత్యసత్యధర్మంబులనుగూర్చి బహ్వుచగీతను వినుము. 'ఘోటఁబల్కినంత

చేయుట సత్యంబనియు, మాటతప్పుట యసత్యంబనియుఁ జెప్పుదురు. ఇది సామాన్యవాచకము. తా ననెడివృక్షంబునకు నన్యతంబు మూలము. దానికి సత్యము పుష్పఫలంబులగు. మూలము నశించిననాడు పుష్పఫలంబులు గలుగనేరవు. వృక్షంబునకు మూలంబట్లు తనస్థితికి నన్యతంబు మూలంబగు. వృక్షంబునకు పుష్పఫలంబు లెట్లొ యట్లే తనజీవికకు సూన్యతంబగు. మఱియు నన్యతంబుతో నంతో యంతో కలియనట్టి సత్యంబెందు నుండనేరదు. ఇంకొకటిగూడ గ్రహింపనగు. మూలం బున్నచో నది మఱలఁ జిగిర్చునోచు. కావునఁ బురుషుఁడు తన్నుమాలినధర్మంబు నెన్నఁడుఁ జేయరాదు. సత్యంబును ధర్మంబును దేశకాలంబులఁబట్టి యుక్తవిధంబున నడపవలయును.

ఆ, “వారిజాక్షులందు వై వాహికములందుఁ

బ్రాణవిత్తమానభంగమందుఁ

జకితగోకులాగ్రజన్తరక్షణమందు

బొంకవచ్చు నఘము పొంద దధిప!”

అని చెప్పిరి. అట్లుచేయుట యావధర్మంబులగు.

మ. కులముఁ రాజ్యముఁ దేజముఁ నిలుపు మీకుబుండు విశ్వంభరుం,
డలఁతింబోడు త్రివిక్రమస్ఫురణవాఁడై నిండు బ్రహ్మాండమున్,
గలఁడే మాన్ప నొకండు? నాపలుకు లాకర్ణింపు కర్ణంబులన్,
వల దీదానము గీనముం బనుపుమా వర్ణిక్ వదానోన్మితమా!”

అని చెప్పెను.

బలిప్రతిపదము

పరీక్షిన్నరేంద్రా! బలిచక్రవర్తి శుక్రుని విని ‘గురువర్యా! అథ కామయశోవృత్తులకు నెప్పుడు ముష్పగావింపని గృహస్థధర్మంబును నిరూపించితివి. ఆవిషయంబున మీపదనము సత్యము. ప్రహ్లాదునివంశంబునఁ బుట్టితి; మాట యిచ్చితి; ఆనోటనే లేదనుట యెట్లుచెల్లు? సత్యంబొక్కటే యుత్తమోత్తమధర్మంబనియు, ఎంతభారంబునైన వహింతుఁ

గాని యసత్యవాది నొక్కని నేనియు మోయఁజాలననియు భూదేవి పలికె నన వినుమా? గురువర్యా! భూధనాదులు పురుషునకు నిత్యంబులు గావు. అవి యెప్పుడో యొకప్పుడు చెప్పకయే విడిచిపోవును. మాట నిలుచుఁ బూట గడచుగదా.

శా. 'కారే రాజులు? రాజ్యముల్ గలుగవే? గర్వోన్నతిం బొందరే? వా రేరీ? సిరి మాటఁగట్టుకొని పోవంజాలిరే? భూమిపైఁ జేరైనం గలదే? శిబిప్రముఖులుం బ్రీతిక యశఃకాములై యీరే కోర్కెలు? వారలక మఱచిరే యిక్కాలము? భార్గవా!'

గురువర్యా! దేహి యన్నంతనే దేహంబునుగూడ నిచ్చునట్టి నెఱదాతలు గలరు. పాత్రభూతుడైన యర్థి లభించుట దుర్లభము. అంత మహాపాత్రము నాకు నేడు లభించుట నాభాగ్యంబుగాని వేటుగాదు. గురువర్యా!

శా. 'ఆదిక శ్రీసతి కొప్పుపైఁ దనువుపై నంసో త్తరియంబుపైఁ బాదాబ్జంబులపైఁ గపాలతటిపైఁ బాలిండ్లపై నూత్నమ ర్యాదం జెందుకరంబు క్రిందగుట మీఁదై నాకరం బుంట మే ల్లాదే? రాజ్యము గీజ్యముక సతతమే? కాయంబు నాపాయమే?'

మ. 'నీరయందైన నిబంధమైన ధరణీనిర్మలనందైన దుర్మరణంబైనఁ గులాంతమైన నిజముక రానిమ్ము పోనిమ్ము పో హరుడైనక హరియైన నీరజభవుం డభ్యాగతుడైన నొఁ దిరుగన్నేరదు నాదుజిహ్వా వినుమా, ధీవర్య! వేయేటికిన్.'

గురువర్యా! శ్రీమహావిష్ణువు నన్ను బంధించుటకై యీరూపం బున వచ్చె నంటివి. బంధించిన బంధించుఁగాక. ఈవిప్రరూపంబు నాహస్తం బులఁ గట్టివై చెను. వీనికి నెగ్గునేయనోప ననెను.

శ్రీకృతార్కుడు వానినిశ్చంబును విని 'మూఢా! చెడు కాలము డాపరించి నిన్నిట్లు పలికించుచున్నది. గురుశాసనంబు నుల్లంఘించితివి. సిరి నీకు దూరంబగుఁగాక!' యని శపించెను.

బలి వామనునకు భూదానంబు సేయుట

పరీక్షిన్నరేంద్రా! ఆచార్యుఁ డట్లు శపించినను బలిచక్రవర్తి
సుంతయు జంకిక సత్యనిష్ఠుఁడై భూదానంబు సేయఁబూనెను. ఆదాన
వేశ్వరునిపత్ని వింధ్యావళి జలపూర్ణసువర్ణపాత్రంబును బతికి
నందిచ్చెను. బలి యాకలశంబు నందికొని తజ్జలంబుల వామనునిపాదం
బులు కడిగి యాసలిలంబులను దనతలఁదాల్చి పదత్రయభూమిని వానికి
దానం బొసఁగెను. సురస్థిగంధర్వాదులు బలిసత్యసుధతను బ్రశంసించిరి.

వామనుఁడు విశ్వరూపము ధరించుట

వామనుఁడు దానముఁబట్టి నిజగుణత్రయాత్మకంబైన విశ్వ
రూపంబును సంకల్పించి,

శా. “ఇంతింతై వటుఁ డింతయై మఱియుఁ దానింతై నభోవీధిపై
నంతై తోయదమండలాగ్రమునకల్లంతై ప్రభారాశిపై
నంతై చంద్రున కంతయై ధ్రువునిపై నంతై మహర్వాటిపై
నంతై సత్యపదంబు దాకె నటు బ్రహ్మాండంతసువర్ధియై.”

మ. “రవిబింబం బుపమింపఁ బౌత్రమగుచత్రంబై శిరోరత్నమై
శ్రవణాలంకృతియై గళాభరణమై సౌవర్ణకేయూరమై
ఛవిమత్కంకణమై కటిస్థలినుదంచత్ ఘంటయై నూపుర
ప్రవరంబై పదపీఠమయ్యై వటుఁ డాబ్రహ్మాండమున్ నిండఁగాన్.”

రాజేంద్రా! అట్లు పెరిగిన యమృహమా ర్తికి జరణతలంబునఁ
బాతాశంబును, పాదంబుల ధాత్రీతలంబును, జంఘల మహీధ్రంబులును,
జానువులఁ బక్షిజాతంబును, నూరువుల వాయుగణంబును, వాసస్థలం
బున సంధ్యయు, గుహ్యాంబునఁ బ్రజాపతులును, జఘనంబున దనుజులును,
నాభియందు నభంబును, గుక్షిదేశంబున సాగరంబులును, ఉరంబునఁ
దారామాలయు, హృదయంబున ధర్మంబును, స్తనద్వయంబున ఋతు
సత్యంబులును, మనంబునఁ జంద్రుండును, వక్షంబున లక్ష్మియు, కంఠంబున
సామాదిసమస్తవేదంబులును, భుజంబుల నింద్రాదిదేవతలును, గర్భంబుల

దిక్కులును, శిరంబున దివంబును, శిరోజంబుల మేఘంబులును, నాసా
పుటంబున వాయువును, నేత్రంబుల రవియు, ముఖంబున వహ్నియు,
వాణియందు ఛందస్సులును, రసనయందు వరుణుండును, భ్రూయుగం
బున విధినిషేధంబులును, తెప్పల దివారాత్రంబులును, లలాటంబునఁ
గ్రోధంబును, అధరంబున లోభంబును, స్పర్శంబునఁ గామంబును,
రేతంబున జలంబును, బృష్ఠంబున నధర్తంబును, శ్రవణంబుల యజ్ఞంబు
లును, ఛాయయందు మృత్యువును, హాసంబున మాయయు, రోమంబుల
నౌషధివర్గంబును, నాడులందు నదులును, నఖంబులందు శిలలును,
బుద్ధియందు బ్రహ్మయు, నింద్రియంబులందు దేవర్షిగణంబులును,
గాత్రంబునఁ జరాచరవర్గంబును జూడనయ్యెను.

ఆసర్వాత్మకునిలో భవనంబెల్ల నసురులు గాంచి కుటుచమత్తులైరి.
తోడ్తోడ శంఖశార్ఙ్గచక్రగదాదండఖడ్గతూణీరబాణంబులు పాడ
తెంచెను. సునందనందాదిపార్షదులును లోకపాలురును గొలువై
నిలిచిరి.

హరిపాదద్వంద్వంబున భూమ్యాకాశంబు లాక్రమించుట

భగవానుఁ డట్లు పెరిగి యొక్కయడుగున భూమండలంబెల్ల
నాక్రమించి రెండవపాదంబున దివిఁ గప్పెను. ఆపాదంబు మహర్జన
తపోలోకంబులు దాఁటి సత్యలోకంబువఱకుఁ బఱచెను. తత్ప్రదనఖిరణ
తేజంబు మోల బ్రహ్మాదులతేజం బస్తమించెను. మరీచ్యాదిమహర్షు
లును సనకాదియోగులును బ్రహ్మలోకంబును సాధించినవారయ్యు
డతృప్తపద్మంబునకు మ్రొక్కిరి. వేదోపవేదాదులు మూర్తిమంతంబులై
యయ్యడుగుదామర నర్పించెను. బ్రహ్మదేవుఁడు కమండులు జలంబుల
నప్పాదంబును గడిగెను. ఆసీరు క్రిందికిఁ బాటి గంగ యనువేరు
వహించి త్రైలోక్యపావని యయ్యెను. లోకనాథులు చందనమాల్య
ధూపదీపలాక్షాక్షతఫలంబుల తచ్చరణాబ్జంబును బూజించిరి. స్తోత్ర
ఫలనంబులును జయశబ్దంబులును మాటుమోగెను. అవ్విజయోత్సవం

బును జాంబవంతుడు మనోజవంబున దెసల్లెఁ జూటెను. భగవానుఁ డంతట యథాపూర్వము వామనాకారంబును దాల్చెను.

అసురవిష్ణుపార్వదులయుద్ధము

రాజేంద్రా ! భగవానుడు మూడడుగులనేలఁ గోరుటయు నొక్కపాదంబున థాత్రీమండలంబెల్ల నాక్రమించుటయు నసురులు చూచి క్రోధవివశులై బలివంక మరలి 'ఇతఁడు వాస్తవంబైన విప్రీండు గాఁడు. విష్ణుఁ డీరూపంబు దాల్చి దేవకార్యంబును సాధించుటకై వచ్చెను. ఈమాయ లెఱుంగక నీవు సొమ్మెల్లఁ గొల్లనేసితివి. సత్య వ్రతులయెడ నాడితప్పుట దోషంబైన నగుఁగాక; టకుటొంకరియెడ మాటతప్పుట దోషం బెన్నఁడుఁగాదు; మీఁదు మిక్కిలి గుణాంబగు. వంచకులు దండులగుదురు. నీవు యజ్ఞదీక్షానియతింజేసి దండంబు వదలితివి. రాజసేవకులము మేము మాధర్మంబుఁ జేయక తప్పుదు. ఈ మాయలమారిని మట్టుపెట్టుట మాకు మాన్యంబగు' ననుచు బలి యాజ్ఞను బడయకయే వాడిఖడ్గంబులఁ బూని వామనునిపయి నురవడించిరి.

దైత్యవీరులయుద్ధతికి నంద సునంద జయ విజయ కుముద కుముదాక్ష గరుడ సాత్వతాది విష్ణుపార్వదులు నవ్వుచు నాయుధపాణులై వారిని ఢీకొని యడిచిరి. పార్వదులచ్రేటులకు దైత్యదానవవీరులు బమ్మరింపసాగిరి.

బలిషక్రవర్తి తనభటులను బిలిచి 'అసురవీరులారా ! నామాట వినుడు. ఆచార్యశాపహతులమైన మనకు సంరంభము తగదు. ఏ లోకేశ్వరుడు సర్వభూతంబులకు సుఖదుఃఖంబుల నిచ్చునో, యాజగన్నాథుని సతిక్రమింప నెవనికి దరము ? నాడు మనకు మేలును సురలకుఁ గీడును దలంచెను; నేడు సురలకు మేలును మనకుఁ గీడును భావించెను. ఇదియఁ గాలవిశేషంబగు. కాలము మ్రోల బౌహుబుద్ధిబలంబులుగాని మంత్రప్రవధంబులుగాని సామోద్యుపాయంబులుగాని పొగవు. ఎవడు

మున్ను మీకు నోటుపడిరో వారే మిమ్ము నిప్పుడు గెలుచుటయ్యె. ఇది దైవయోగముగాక మతేమియగు? దైవంబు ప్రసన్నమైననాడు మీరే మఱల వీరిం గెల్వనోపుదురు. మంచికాలంబును నిరీక్షించుచుఁ దల యొగ్గియుండు'డని బోధించెను. దైత్యదానవు లంతట నట నుండనోపక రసాతలంబుఁ జొచ్చిరి.

అంత గరుత్మంతుడు భగవానునిభావం బూహించి బలిని వరుణ పాశంబుల బంధించెను. ఆసేతకు భూనభోంత రాశంబులు హాహాకారం బుల నిండెను. వైరోచనుఁ డట్లు నష్టశ్రీకుండును బాశబద్ధుడనయ్యు నించుకేనియుఁ జలింపకయుండుట వామనుడు చూచి 'అనఘాత్తా! మూడడుగులనేల యిచ్చితివి. భూమ్యంతరిక్షంబులు రెండడుగులకే చాలవయ్యెను. మూడవదానికే దావు చూపుము. మాట తప్పుదు నందువా? అట్లేని నీగురునియనుమతిం బడసి చనుము. మూడడుగుల నేలఁ గోరినందులకు నీగొప్పతనంబును బురస్కరించుకొని నవ్వితివి. ఇప్పు డేమిచెప్పెదవు?' అని పలికెను.

మూడవయడుగునకు బలి తనకల నిచ్చుట

రాజేంద్రా! భగవంతునివచనంబులు పుంటిపయి ముల్లడచిన ట్లయ్యెను. ఆయెత్తిపాడుపులకు బలి కోపంబుగాని దైన్యంబుగాని చెందక 'దేవా! మాట తప్పజాల. పదచ్యుతికేగాని, పాశబంధంబునకుఁ గాని, దుస్సహవ్యసనంబునకుఁగాని, అర్థనాశనంబునకుఁగాని, తుదకు నీ నిగ్రహంబునకుఁగాని వెఱవను; పలికి జొంకె నన్నయపక్షిర్తికి నెంతయు భయపడుదు. ఇదిగో నాతలపయి నీమూడవపాదంబు నుంచి నామాట చెల్లింపుము. తలిదండ్రులుగాని యన్నదమ్ములుగాని సుహృత్తులుగాని యుత్తములుగాని విధించునట్టి దండంబు మేలునకే. యని నామతంబు. దండ్యులమదాంధకారంబునజేసి వారికి దండనకాలంబున దండవిధాయ కులు వైరులుగాఁ దోచుదురు. ఎట్టకేలకు వారే దండీతులకు గురువులు

మహాపకారులు నగుదురు. నీవు లోకదండనుడవు; మదాంధుల మదం బుడిపి జ్ఞాననేత్రంబుఁ గృపసేయుదువు.

దేవా! అసురు లెందఱో మొదట నీయెడ గాఢరూఢవై రాను బంధులయ్యు నెట్టకేలకు నీవలననే యేకాంతభక్తప్రాప్త్యపదంబు నొందిరి గదా. నన్ను నిగ్రహించినను వరుణపాశంబున బంధించినను సిగ్గుగాని యెడరుగాని సుంతయు నాకుఁ గలుగదు. ఈబంధనంబు నన్నుద్ధరించుటకే గాని వేఱుగాదు. నాకుఁ బ్రత్యక్షుడవైతివి. ఇంతకన్న నాకుఁ బరమ శోభనం జేమిగలదు ?

సీ. చుట్టాలు దొంగలు సుతులు ఋణస్థులు

కాంతలు సంసారకారణములు

ధనము లస్థిరములు తను వతిచంచల

కార్యార్థ లబ్ధులుఁ గాల మెడచు

ఆయువు సత్వర మైశ్వర్య మతిశీఘ్ర

మనికాదె తమతండ్రి నతకరించి

మాలాత సాధుసమృత్తుడు ప్రహ్లాదుడు

నీపాదకమలంబు నియతజేరె

తే. భద్రుఁ డతనికి మృతిలేని బ్రదుకు గలిగె

వైరు లైకాని తొల్లి మావారుగాన

రథి వైవచ్చి నీవు నన్నడుగు లెల్లఁ

బద్ధలోచన నాపుణ్యఫలముగాదె ?

దేవా! ఈజీవితం బెప్పుడును మృత్యుహస్తగతమై యుండు. ఆ సంగతి యెఱుంగక యది నిత్యంబని తలంచి భ్రాంతులై వర్తింతురు. అట్టిభ్రాంతికి వైరివైన నిన్నుఁ జేరితి' నని విన్నవించెను.

ప్రహ్లాదుడు వామను సుదర్శించుట

రాజేంద్రా! అంతలోన నటకుఁ బ్రహ్లాదుడు వచ్చెను. బలి వానిని జూచి వరుణపాశ బంధంబునఁ జేసి కైదొయిగూర్చి నమస్కరింపఁ

జాలక తలతో మ్రొక్కెను. అంతట బ్రహ్మాదుడు వామనుని దాయంబోయి తలనేలసోక మ్రొక్కి యానందజలంబుల నించుచు 'దేవా! నీయిచ్చిన యంద్రపదంబును నీవు మఱల గైకొనుట వీని కేంతయు మేలగు. ఎట్లందువా? నీరి యెంతవారిని నను మోహవశుల గావించు. అట్టిదానినుండి యితని దప్పించుట యనుగ్రహించుటయే గదా. నీరిని వదలనినాఁ డాత్మగతి నెన్నడుఁ గాననోడు' అని విన్నవించెను.

వింధ్యావళి భగవంతు నుగ్గడించుట

ప్రహ్లాదునిమాట నందికొని విరించి యేమో చెప్పనుండెను. అంత లోన బలిపత్ని వింధ్యావళి మున్ను వచ్చెను. బ్రహ్మ యదిచూచి మిన్న కుండెను. వింధ్యావళి కన్నీరు నించుచు 'దేవా! నీవు నీలీలార్థము జగత్త్రయంబు సృజింతువు. ఆలోకంబులకు నీవే ప్రభుండవుగాని యెరులు గారు. మూఢు లది యెఱుంగక లోకంబులు తమవనియు వానికీ దాము రాజులమనియు వృథాభిమానంబుఁ జేయుదురు. సృష్టి స్థితిలయకరునకు నీ కెవ్వ రేమి యాయంగలరు? నీ కిచ్చుచున్నామని తలంచుటకన్న సిగ్గుమాలినతనము గలదా?' యని విన్నవించి తోలఁగెను.

అంత బ్రహ్మ మునుపడి 'దేవదేవా! నీపాదంబుల జలంబుంచి గడ్డి పఱక నేని నీకు సమర్పించునతఁడు మహోత్తమగతి నొందు, కాదనక లేదనక మాట మరలింపక ముల్లోకంబులను నీకు సమర్పించిన యీ వైరోచనుడు వ్యసనపడనగునా?' యనెను.

వామనుడు బలికృపార్తి ననుగ్రహించుట

భగవానుడు బ్రహ్మవచనంబులు విని 'పద్మజా! పురుషుడు ధన గర్వితుడై లోకంబును నన్ను దిరస్కరించు. ధనం బుడిగిన మదంబు వెనువెంటనే యుడుగు. జీవునకు స్వాతంత్ర్యము లేదు. అస్వతంత్రుడై యతఁడు కర్తంబు లొనర్చుచు ఫలానుభవయోగ్యంబులైన శరీరంబు ధరించుటకై వివిధ యోనులందు సంచరించుచుండు. పరమేశ్వరీ! నర జన్మంబు మహాదుర్లభము. అట్టిజన్మంబు సంప్రాప్తమైనను విద్యావయో

రూపజననకర్త ధనైశ్వర్యాదిమదంబు వెనువెంటనే వదలదు. మదంబు
చెఱచునందువా? అది 'నేను, నాది' అనుభావంబును బుట్టించి కన్నుఁ
గప్పి యతనిని నావంక మఱల నీయదు. ఎల్లరు నాకు సములగుటంజేసి
నాయనుగ్రహం బెల్లరయందు సమముగానే యుండు. అయినను మేఘం
బులు రవిప్రకాశంబునకువలె మదంబు నాయనుగ్రహప్రాప్తికి నడ్డు
పడుచుండు. మేఘవిచ్చిన్నంబున రవికాంతియట్లు మదవిచ్చిన్నంబున
నాయనుగ్రహప్రాప్తిగలుగు. ఆకారణంబున నే నెవని ననుగ్రహింపఁ
దలంతునో వానిని మొట్టమొదట ధనహీనునిగా నొనర్తు. శ్రేయః ప్రతి
కూలజన్మాదులు గాంచిన భక్తులసంగతి యేమందువా? నాభక్తుఁ
డేసితిలోను మోహంబునొందఁడు. చతురాననా! ఈవైరోచనునకు
సంపద వెడలించితి; స్థానచ్యుతిఁ గావించితి; తరుణపాశంబునఁ గట్టించితి;
స్వకీయులు విడనాడఁజేసితి; గురుఁ డదలించెను, శపించెను. నేను
నొవ్వబలికితి. ఇన్నియాపద లొక్కసారి పైకొన్నను ధీరుడై యితఁడు
సత్యధర్మసన్తానంబులను వదలఁడు. నా యీకఠినపరీక్షకు నితఁడు నిలిచె
గావున నితనిని నాస్థానంబుఁ జేర్చెదను.

'మఱియు నితఁ డెనిమిదవమనువైన సావర్ణియొక్క మన్వంతర
మందు నింద్రుడగు. అందాఁడ నితఁడు విశ్వకర్మనిర్మిత సుతలంబున
వసించుఁగాక. అటకు నావీక్షణంబు పఱచుఁగావున నితనికి నచ్చట
నెట్టి యాధివ్యాధులుగాని తదన్యభాధలుగాని కలుగవు.' అని చెప్పి
బలివంక మఱి, 'ఇంద్ర సేనమహారాజా! నీకు శుభంబయ్యెడు. సుతలంబు
స్వర్గవాసులకుఁగూడఁ బ్రార్థనీయంబగు. అటకు నీవు నీజ్ఞాతులతోడఁ జని
సుఖముండుము. లోకేశ్వరులుగూడ నిన్నుఁ జెనక నేరరు. నీమాటకు
దైత్యు లెవ్వరేనియు నెదురాడుచో వారు నాచక్రహతులై నశింతురు.
అచ్చట నిన్ను నేను సర్వవిధంబులరక్షింతు. ఇన్నిమాటలే! అచ్చట
నీకు నేను నిత్యసన్నిహితుడనై యుండు. ఎల్లప్పుడు నన్ను జూచు
చుందువు. దైత్యదానవసంస్థ జన్యాసురభావదోషంబునకు వెఱతు
నందువా? నాసాన్నిధ్యంబున నీ కట్టిభయం బుండదు. అని చెప్పెను.

రాజేంద్రా! బలిపక్రవర్తి యప్పులుకు లాలకించి 'దేవా! నీకు భక్తిపూర్వప్రణామంబునకన్న వేటొండు సమర్పింపఁజాల. ఇదే నీకు దలతో మ్రొక్కుదు. లోకపాలకులకుఁగూడ దుర్లభంబైన భవదనుగ్రహంబునకు నియ్యధముని బాతుఁజేసితివి. ఇంతకన్న నాకేమి వలయు?' నని త్రిమూర్తులకు నమస్కరించెను. వెనువెంటనే వాని కట్లు వీడెను.

మనుమనికిఁ గులోద్ధారకునకు బ్రహ్మాదుఁ డెంతయు సంతసించి భగవంతునకుఁ గేలుమోడ్చి 'దేవా! అసురులమైన మాయెడ నీవు చూపిన యీయనుగ్రహంబును బ్రహ్మభవులేగాక రమాదేవిసంతుము పడయదు. జీవిభూతిదర్శనార్థము మహాత్ములు ప్రాచులూడుదురు. అట్టిది మాకుఁ బ్రాప్తిం చెను. ఇంత మహాభాగ్యంబునకు మేమేమి నోచితిమో యూహింపరాదు. నీచరిత్ర మహాచిత్రము. నీమాయావిలాసంబునకు విశ్వమే నిదర్శనము. సర్వసముడవు నర్థిజనకల్పకంబునై యుండువు. లోకమందలి వైషమ్యగతులు నీకు మూఁటుగట్టుదురు. ఇంతకన్న నజ్ఞానంబు గలుగ దని విన్నవించెను.

అలి సుతలంబునకుఁ బోవుట

భగవానుడు ప్రహ్లాదునకు మెచ్చి 'వత్సా! చిరసుఖంబుండుము. నీవు నీమనుమనితోడ సుతలంబునకుఁ జని సర్వజనసౌఖ్య ప్రతిపాదివై యానందింపు' మనెను. ప్రహ్లాదుఁ డావచనంబుఁ దలతో గ్రహించి వానికిఁ బ్రదక్షిణసాష్టాంగం బొనర్చి బలిని వెంటఁగొని సుతలంబునకుఁ బోయెను.

అలి యజ్ఞ సమాప్తి

భగవానుఁ డంతట నింద్రుని రప్పించి 'సురేశ్వరా! స్వర్గము సాధించి యిచ్చితి. సుఖంబుండు' మని చెప్పి, యది విని జీరి, 'తల్లీ! నీకోర్కీ దీర్చితి' నని పలికి, భార్గవుని బిలిచి, 'అయ్యా! కర్తలోపము గారాదు. యజ్ఞసమాప్తి గావించుము. కర్తవైషమ్యంబుగలిగిన నది

యెట్లు పరిహృత మగునందువా ? బ్రాహ్మణానుగ్రహంబున లోపంబు తెల్లఁ దీటు' ననెను.

శుక్రాచార్యులు భగవదాజ్ఞ విని 'దేవా ! కర్తంబులకు యజ్ఞంబులకు నీవే యీశ్వరుండవు. నిన్నుఁ బూజించినప్పుడు కర్తవైషమ్యంబెట్లుగలుగు ? ఎంతజాగరూకతతో గర్తంబు లొనర్చినను మంత్రతంత్ర దేశకాలద్రవ్యాదులలో నెద్దానివలననో ఛిద్రంబు గలుగవచ్చు. నిన్నుఁ దలంచినంతనే యవి చక్కఁబడు. నీయాజ్ఞ సేయుదు. నీయాసతిం దలదాల్చుటకన్నఁ బరమశ్రేయోమార్గంబు మనుష్యులకుఁ గలదా ?' యని విన్నవించి యజ్ఞసమాప్తము గావించెను.

వామనుని యుపేంద్రత్వము

పరీక్షిన్నరేంద్రా ! వామనావతారకార్యము పూర్తియైనంతట బ్రహ్మాయ సనత్కుమారాదులును దేవర్షులును మనుదక్షభృగుముఖ్యులును భవుఁడును వామనుని డాసి 'దేవా ! ఇంద్రుఁడు ముల్లోకంబులకుఁ బ్రభువగుఁగాక వేదంబులకును ధర్మంబులకును రక్షణవలయు. అవి సురక్షితంబు లగునేని సర్వభూతంబులకు శుభంబగు. తద్రక్షణార్థము నీవామనావతారాంశంబును నెలకొల్పఁగోరుదుము. ఆమూర్తియుపేంద్రుఁడనుపేర జగన్తంగళం బొనర్చుఁగాక' యని వేడిరి. భగవానుఁడు వారిప్రార్థనంబు నామోదించెను. ఇంద్రుఁ డంతట బ్రహ్మాదుల యనుమతిలో దనవిమానముమీఁద నవ్వామనుని స్వర్గలోకంబునకుఁ గొని పోయెను. బ్రహ్మాదులు తమతమస్థానంబులకుఁ జనిరి.

త్రివిక్రమచరిత్రమాహాత్మ్యము

కురునందనా ! ఈత్రివిక్రమచరిత్రను వింటివిగదా. ఇసుమునైన లెక్కింపవచ్చుఁగాని భగవద్గుణలీలల గణింప శక్యముగాదు. పూర్ణుఁడు స్వతంత్రుఁడునైన యాపురుషోత్తముని మహిమం బిట్టిదనిగాని యింత మాత్రం బనిగాని యిప్పటివఱకు గ్రహించినవారు గలుగరు. ఇత

ముందుగూడ నుండరు. ఈమాట మంత్రదర్శియైన వసిష్ఠభగవానుడు నొక్కిపలికెను. అట్టి మహాత్మునిచరిత్రలో నిది యొక గొప్పచరిత్రయగు. దీనిని వినవోచినవా రుత్తమగతి నొందుదురు. దైవపితృమూనుష కర్తృబులు జరుగునప్పు డీచరిత్రను బఠించినచో దత్తార్చనబులు చక్కగా నెఱవేటును.

మత్స్యవతారఘట్టము

మునులారా! పరిశీన్నరేంద్రుడు వామనచరిత్ర విని మహాశ్వ ర్యానందంబులుపడసి 'మునివర్యా! భగవల్లిలల కెట్లంత్యంబు గలుగదో యట్లే తత్కథలు వినువారికి దృష్టితీతదు. భగవానుడు దోలుదోల్ల మత్స్యవతారం బెత్తె నంటిది. మత్స్యరూపంబు తమస్వభావంబును మహాదుస్సహంబునై యేవగింపగు. మహాపాపకర్తులకు నట్టి సీచరూపం బులు గలుగు నందురు. సర్వేశ్వరుడును మీదుమిక్కిలి కర్మాతీతుడు నైన మహాత్ము డంతనింద్యరూపంబును గ్రహించు లేల?' యని యడిగెను. శుకమహర్షి యిట్లు చెప్పెను.

'రాజేంద్రా! భగవానుడు విశ్వంబును సృష్టించి తద్రక్షణార్థము కొన్నినియమంబుల గావించెను. వానినే ధర్మంబు లందురు. కాల క్రమంబున గామోద్రేకంబునంజేసి యనుష్ఠాతలు చక్కగా వర్తింపరు. తత్ఫలంబుగా ధర్మగ్లానియు లోకకళ్యాణభంగంబు గలుగుచుండు. అట్టి యెగ్గును దొలగించుటకై భగవాను డవతరించి కార్యమును జక్క పెట్టుచుండు.

కార్యసాధనోపాయంబులు దేశకాలాదులబట్టి యుండు. భగవా నుడు రూపము ధరించి వివిధభూతజాతులతో మెలంగునప్పుడు వానికి భేదభావంబును గర్వాస్క్తియుఁ దత్ఫలభోగావసరంబు నితరప్రాణులకు వలె గలుగదా యని శంకింపవచ్చు. వాయు వెందుఁ జరించినను దత్తత్వ దార్థగుణసంబంధము దానికిఁ దగ్గులనియట్లు గుణాతీతుడైన భగవంతుఁ

డెన్నిరూపంబులు దాల్చిన నెన్నికర్తంబు లొనర్చినను వాని నెవ్వయు నంటవు. కారణ మేమందువా? సంబంధదోషం బెప్పుడు జనించు? వేటొకవస్తువు గలదనుభావం బుదయించి యది నాకుఁ గావలయు నని కోరినప్పుడు తత్సంబంధంబు గలుగుచున్నది. ఈవిధానంబును ద్వైత భావంబు సహంకారమమకారంబు లందురు. భగవానునకు నట్టివి గలుగవు. ఆమహాత్ముడు నిరంతరము నిర్లిప్తుడు నభేదదర్శియు నగు. అట్టి వాఁ డెట్టి రూపంబు దాల్చినను గార్యంబు తెట్టిచేసినను బ్రమాదంబు గలుగదు.

మత్స్యవతారకారణము

రాజేంద్ర! కాలము కల్పాదులుగా విభజింపబడుటయు, ప్రతి కల్పంబునకు నొక్కొక్కబ్రహ్మ యుండుటయు, కల్పాంతంబు బ్రహ్మకు నిద్రావసరంబగుటయు, బ్రహ్మ శయనించినంతనే భూరాదిలోకంబులు మున్నీట మునుఁగుటయు, బ్రహ్మ శయనింపబోవుతఁజేఁ బునస్సృష్టికై వేదంబులు వానిముఖంబునుండి వెడలియుండుటయు, బ్రహ్మ మేల్కొని నంతనే యావేదంబులను గ్రహించి యందలి విధులప్రకారము మఱల సృష్టించుటయుఁ దెలిపితిని.

గడచినకల్పాంతమందు బ్రహ్మ శయనించుతఁజే వానిముఖంబునుండి వేదంబులు వెలువడెను. అనిగమంబులను హయగ్రీవుఁ డనుదానవుఁడు హరించి సముద్రాంతరంబున డాఁగెను. అనిగమంబులను దెచ్చుటకై భగవానుడు మత్స్యవతారం బెత్తుటయ్యెను. మఱియు నక్కాలంబున సత్యవ్రతుఁ డనురాజుర్ని భగవంతునిగూర్చి తీవ్రతపంబు చేసెను; వానికి మేలుకూర్పుటకుఁగా నయ్యవతారం బవసరం బయ్యెను.

సత్యవ్రతుడు ద్రవిడోర్వారుడు. అతడు కొండాకనాడు కృత మాలావదీరంబున జలతర్పణంబుచేయఁదలంచి తర్పణార్థము తన్నదీజలం బులను దోయిట నెత్తెను. అనీటిలోఁ జేపపిల్ల యొకటి యుండెను. అతఁ

డాచేపను మఱల నీటిలో జాఱవిడిచెను. అందులకు నమ్మిను మహా దైన్యమొంది 'రాజేంద్రా! మీనులు పెద్దవి చిన్నవానిని భక్షించు చుండు. ఆముప్పునకు భయపడి దీనవత్సలుండవని నీయంజలిఁ జొచ్చితి. నన్నిట్లు మఱల నమ్మినులకు బలిపెట్టనగునా? యనెను. ఆతేడఁ జాలిపడి యాచేపను దనకలశజలంబులలో నుంచి యాశ్రమంబునకుఁ గొనివచ్చెను.

ఆరాత్రి యామిను పెరిగెను. దానికిఁ గలశమందు నిప్పు చాలదయ్యెను. అది రాజును బిలిచి 'అయ్యా! ఈశమండులువు నాకుఁ జాలకున్నది. నేను సుఖంబుగా నుండుటకుఁ దగినతావు నెందేనియుఁ జూడు' మనెను. సత్యవ్రతుఁడు దాని నొకబావిలో నుంచెను. ముహూర్తములోపల నమ్మిను ముష్ఠూరపొడవు పెరిగి 'అయ్యా! ఈకూపముగూడ నాకుఁ జాలదు; తగినచోటు చూపు' మనెను. అతఁ డామినును గొనిపోయి యొకకొలనులో వదలెను. ఆచేప మేనుపెంచి సరస్సునెల్ల నాక్రమించి 'అయ్యా! ఇదియు నాకుఁ జాలదు. మఱియు కొలను నీరింకుట సహజము. తఱుగనినీరుండుచోటు చూపు' మనెను. ఆతేడట్టె యాలోచించి సముద్రంబుదక్క వేటొందుతగదని నిశ్చయించి దానిని గొనిపోయి సముద్రంబున వదలెను. ఆమిను వానినిజూచి 'అయ్యా! ఇందు మకరంబులు తిమింగిలంబులు మెండు. అవి మహాబల శాలులు గావున నన్ను మ్రింగును. మఱియెందేనియు సురక్షణప్రదేశం బున నన్ను వదలి పుణ్యముకట్టికొనుము. ఇందు నన్ను వదలుట యాజల జంతువులకు బలియిచ్చుట యగు. ఇది సత్పురుషులకుఁ దగునా?' యని కుయ్యిడెను.

సత్యవ్రతుఁ డామాటలు విని 'అయ్యా! గోరంతవాడవు కొన్ని నాళ్లలోనే నూఱుయోజనంబులు పెరిగితివి. ఇట్టి మత్స్యంబును వినియు గనియు నుండరు. ఎవండవు? మీనురూపంబున మాకు మోహభ్రాంతులఁ గలిగింతువేల? భూతానుగ్రహశ్శము భగవానుఁడు వివిధరూపంబులు ధరించు నందురు. భగవానుడవు నీవు మత్స్యరూప

బును గ్రహించితివిగాని వేటుగాదు. దేవా! ఇదే నీకు నమస్కారము. ఈయాపగ్రహణంబునకు గారణంబేమి? నాపూజాఫలంబుగా మహా ద్భుతమైన నీదర్శనభాగ్యం బీరూపంబున నాకుఁ బ్రాప్తమయ్యెను. నీసేవ యెట్టిదై నను వృథగాదుగదా' యని నమస్కరించెను.

పరీక్షిన్నరేంద్రా! మత్స్యంబు వానిని విని 'రాజోత్తమా! నేటికి నేడవనాఁడు ముల్లోకంబులు మున్నీట మునుఁగు. అప్పు డొక పెద్దయోడ నీయొద్దకు వచ్చును. నీవు సర్వాషధులను సర్వబీజంబులను సంతరించి సప్తర్షులను సర్వసత్త్వంబులను వెంటఁగొని యానావ యెక్కి యేకార్ణవంబున నిర్భయముగా సంచరింపుము. అప్పుడు పెనుగాలి సుడిగొట్టి వీచును. నీనావకు ముప్పగలుగకుండుటకై వాసుకిని ద్రాడుగాఁజేసి యయ్యోడను నాకోఁప్పునకుఁ గట్టుము. బ్రహ్మకు రాత్రిగడచునందాఁడ యానావను నేను మున్నీటిలోఁ ద్రిష్టచుండు. అప్పుడు నీవు పరబ్రహ్మతత్వంబైన నామహిమనుగూర్చి ప్రశ్నింపుము. నీకు నుత్తరం బిత్తు. అంతట నీకు నాప్రభావంబు గోచరించు' ననిచెప్పి యంతరానమయ్యెను.

రాజేంద్రా! సత్యవ్రతుఁ డామాటలకు నాశ్చర్యసంతోషంబులు పడసి యందే వార్చి ప్రాచీముఖాగ్రంబుగా దర్భాశనంబును దీర్చి యందుఁ దూర్పుమఱి కూర్చుండి యష్టతస్యరూపంబును జింతించుచుఁ గాలము నిరీక్షించుచుండెను.

ఏడవనాఁడు మేఘంబులు మహాభీకరంబుగా గర్జించి కుంభవర్షము కురిసెను. సాగరము మహాోత్తుంగతరంగకల్లోలాభీలమై పొంగి పొరలి భూమండలంబునెల్ల ముంచివైచెను. అత్తటి సత్యవ్రతునొద్దకు నావ యొకటి వచ్చెను. ఓషధిబీజాదులతోడను సప్తర్షులతోడ నతఁ డానావ యెక్కెను. అంతలోనఁ బ్రచండవాతంబు వీచెను. ఆగాలివడికి పడవ తలక్రిందగునట్లయ్యెను. నావలోనివారెల్లరుఁ బ్రాణంబులపై నాసవదలిరి. సప్తర్షులు వారిభయంబును గ్రహించి భగవంతుని థ్యానింపుమని

పల్కిరి. సత్యవ్రతుడు ధ్యానింపసాగెను. వానికి నిడుపాటిచేమొమ్మును
చెనుపాపత్రాడును గాన్పించెను. అతేడు భగవదాజ్ఞను దలంచి
యాత్రాటి నందికొని నావకుఁ దగిలించి రెండవకొన నమ్మినుకొమ్ము
నకు గట్టి,

మ. “తమలోఁ బుట్టునవిద్య గప్పికొనుడం దన్తూలసంసారవి-

భ్రములై కొందఱు దేలుచుం గలఁగుచుఁ బల్వెంటలక దైవయో
గమునందేపరమేశుఁ గొల్చి ఘనులై కైవల్యసంప్రాప్తులై
ప్రమదం బందుదు రట్టి నీవు కరుణం బాలింపు మమ్మిశ్వరా!

ఉ. కన్నులు గల్గువాడు మఱికొననివానికి దోహద జూపఁగాఁ
జన్మ తెఱంగు మూఢునకు సమృతి దా గురుఁడౌట; సూర్యుఁడే
కన్నులుగాఁగ భూతములఁ గాంచుచు నుండు రమేశ! మాకు ను
ద్యన్నయమూర్తివై గురువవై యలసద్గతిజాడఁ జూపవే?

క. ఇంగలముతోడి సంగతి, బంగారము వన్నెగలుగు భంగి న్ని నే
వాంగీకృతుల యఘంబులు, భంగంబులఁ బొందుము క్రిప్రాపించువారి!

క. హృదయేశ! నీప్రసన్నత, పదివేలవపాలి వీశభాగము కతనక
ద్రిదశేంద్రత్వముగలదట, మది నను మెప్పింప నేది దొరకదు శ్రీశా!

క. పెరివాడు గురువటంచును, గొఱగానిపదంబు సూపఁ గుజనుండగు నీ
నెఱత్రోవ నడవనేర్చిన, నఱమఱ లేనట్టిపదమునందు జేయాభీ!

మ. చెలివై చుట్టమవై మనస్థితుఁడవై చిన్మూర్తివై యాత్మవై
వలనొ కోర్కెలపంటవై విభుఁడవై పరిల్లు నిస్కొల్లకే
పలువెంటంబడి లోకమక్కట! వృథాబద్ధాశమై పోయెడిక

నిలువన్నేర్చునె హేమరాశిఁ గనియున్ నిర్భాగ్యుఁ డంభశ్శయా!”

అని ప్రార్థించి ‘దేవా! జ్ఞానావబోధకై ని న్నాశ్రయించితిని. నా
హృదయగ్రంథిని భేదించి యాత్మప్రకాశం బొనర్చు’ మని ప్రణమిల్లెను.

భగవానుడు వాని ననుగ్రహించి సాంఖ్యయోగక్రియాపురస్కరంబుగా వానికి నాత్మతత్త్వరహస్యంబును బోధించెను. దీనింగూర్చి చెప్పునట్టిపురాణంబు మత్స్యపురాణంబని ప్రసిద్ధిగాంచెను.

రాజేంద్రా! బ్రహ్మదేవుడు నిదించుతఱి వానిముఖంబున జనించిని వేదరాశిని హయగ్రీవుఁ డనుదైత్యుడు హరించెనని చెప్పితిని. భగవానుడు వానిని జంపి వేదంబులను మఱల బ్రహ్మకు నిచ్చెను.

ఈమత్స్యవతారచరిత్రను బ్రతిదినముఁ బఠించినను గీర్తించినను గోరికలెల్ల నీదేరి పరమగతి సిద్ధించును. ఏమహానుభావుడు నిఖిలకారణంబగునో యామాయామత్స్యమూర్తికి మ్రొక్కెద. రాజేంద్రా! ఆనత్యవ్రతరాజుని తర్వాత వైవస్వతమను వయ్యెను. వానికి నిక్షౌకుపుమున్నగువారు జనించిరి.

అష్టమస్కంధము సమాప్తము.



శ్రీ రస్తు

శ్రీ దొడ్డ భాగవతము

నవమ స్కంధము

ముమలారా! పరీక్షింను రేంద్రుడు శుకమహర్షిని విని 'మునీంద్రా!
వైవస్వతమనువంశజులచరిత్ర వినఁగోరుదు ననెను. శుకుఁ డిట్లునియెను.

వైవస్వతమనువంశము

రాజేంద్రా! కల్పాంతమందు విశ్వంబెల్ల లయంబగుటయు,
భగవానుఁ డొక్కఁడు శేషించుటయు, మఱుకల్పప్రారంభంబున భగ
వానుని నాభిప్రదేశమందు స్వర్ణమయకమలతోశం బుదయించుటయు,
నందుండి బ్రహ్మ పుట్టుటయు, పద్మంబునుండి పుట్టుటంజేసి ప్రకృతకల్ప
బ్రహ్మకుఁ బద్మభవుఁ డనుపేరు వచ్చుటయుఁ దెలిపితిని. బ్రహ్మకు మానస
పుత్రుఁడై మరీచి జనించెను. వానికిఁ గళ్యపుఁడు పుట్టెను. వానికి దక్ష
పుత్రియైన యదితియందు వివస్వతుఁడు గలిగెను. వివస్వతునకు సుజ్ఞ
యందు శ్రాద్ధదేవుఁ డనుపుత్రుఁ డుదయించెను. అతఁ డిప్పుడు
వైవస్వతమను వయ్యెను.

వైవస్వతుఁడు పుత్రార్థము యజ్ఞము చేయుట

వైవస్వతుఁడు శ్రద్ధ యనుదానిని భార్యగా గ్రహించెను. వారికి
సుతానము గలుగదయ్యెను. వైవస్వతుఁడు పుత్రార్థియై వసీష్ఠు
నాచార్యునిగా వరించి మైత్రావరుణం బనునిష్ఠిని సంకల్పించెను. వాని
పత్ని శ్రద్ధాదేవి పయోమాత్ర భక్షణయై దీక్షవహించెను. యజ్ఞంబును
ప్రారంభించిరి. ఆసమయంబున శ్రద్ధకుఁ బుత్రికావాంఛ జనించెను.
అభావంబు నామె హోతకుఁ డెలిపెను. అధ్వర్యుఁడు హోమార్థము

హవిస్సు దెచ్చి హోతకుఁ బ్రేషయిచ్చెను. హోత బానిసందికొని శ్రద్ధా భావంబును మదినిడికొని పుత్రికాజననంబును గోరి యాజ్యదేవత నుద్దేశించి మంత్రపురస్కరంబుగా వౌషట్కారంబు చెప్పెను. అధ్వర్యుడు వేల్చెను. హోత యర్థించినప్రకారము వైవస్వతునకు శ్రద్ధయందు 'ఇశ' యనుకూతురు జనించెను.

ఇశ సుద్యమ్నుఁ డగుట

వైవస్వతుడు పుత్రికోదయంబును మెచ్చక వసిష్ఠునితో 'మహాత్మా! ఒకటి తలంచిన వేటొకటి యయ్యె. బ్రహ్మవాదులు చెప్పినను మంత్రంబు లిట్లు సంకల్పభిన్నఫలంబు లిచ్చునా?' యని దీనస్వనంబునఁ బలికెను. వసిష్ఠుఁడు దివ్యదృష్టిం జూచి 'వైవస్వతా! ఇట్లగుట మంత్రంబుల దోషంబుగాదు. మంత్రంబు లెన్నడు సంకల్పభిన్నఫలంబుల నీయవు. పుత్రికాజననంబునుగోరి హోత మంత్రభ్యానం బొనర్చెను. వగవవలదు. వాతేజోబలంబున నీసుతకుఁ బురుషత్వంబును సాధింతు' నని చెప్పి భగవానునిఁ బ్రార్థించెను. ఆదిపూరుషుఁడు వసిష్ఠప్రార్థనంబును హరించి యిశకుఁ బుంస్త్యమును గృహచేసెను. ఆపుత్రిక మగతనంబు వహించి సుద్యమ్నుఁ డనువేరఁ బరఁగెను.

సుద్యమ్నుడులు స్త్రీ లగుట

పరిక్షిన్నరేంద్రా! సుద్యమ్నునిఁ బ్రతిష్ఠానదేశంబునకుఁ రాజుగాఁ జేసిరి. అతఁ డాదేశంబును బాలించుచు గొండ్రికనాడు మంత్రులతోడ వేటకుం దరలి యుత్తరదిక్కుఁ ద్రోక్కి మృగంబుల వేయుచు చనిచని మేరుగిరిప్రాంత కుమారవనముఁ జొచ్చెను. ఆవనమునం దడుగిడినంతనే వారెల్లరు స్త్రీలైరి. వారియశ్వంబులుగూడ నాడు గుఱ్ఱంబులయ్యెను. ఓండ్రిఁడు జూచుచు నెల్లరు విన్నబాటు నొందిరి.

కుమారమవప్రభావము

రాజేంద్రా! ఈ వైపరిత్యంబునకుఁ గారణ మేమందువా? తొల్లి యొకనాడు ఋషులు చంద్ర శేఖరుని సందర్శించుటకై యచ్చటకు వచ్చిరి.

అత్తటిఁ జంద్రచూడుఁ డుమాదేవితో నుండెను. వివస్తయైయున్న యాదేవి ఋషులను జూచి లజ్జనొంది పతితోడనుండి లేచి పుట్టము గట్టెను. ఉమామహేశ్వరులు రతినుండుట ఋషులు గ్రహించి యుండి మరలి నరనారాయణాశ్రమంబునకుఁ బోయిరి. మహేశ్వరుఁడు తనసతికిఁ బ్రియంబుఁ గూర్చువాడై 'ఇక నిట నెవ్వ రడుగిడినను స్త్రీరూపంబును దాల్తురుగాక!' యనెను. నాఁడు సుత నటకుఁ బురుషులెవ్వరుఁ జనరు. మహేశ్వరశాపకారణంబున సుద్యుమ్నాదులకు స్త్రీత్వము సంభవించెను.

పు రూ ర వ జ న న ము

సుద్యుమ్నుఁ డట్లు స్త్రీయై తోడివారలంగూడి వనవనాంతరంబులు తిరుగుచు బుధునియాశ్రమంబు చేరెను. బుధుఁడు దానిని గామించెను. వారికిఁ బుధూరవ్రంధు జనించెను.

సుద్యుమ్నునకు స్త్రీత్వపురుషత్వంబులు రెండుఁ గలుగుట

సుద్యుమ్నుఁడు తనస్త్రీత్వంబునకు వగచుచుఁ గులగురువైన వసిష్ఠుని ధ్యానించెను. ఆమునీంద్రుఁడు ప్రసన్నుడై సుద్యుమ్నునిమర వస్థకుఁ జింతపడి యీశ్వరునొద్దకుఁబోయి 'దేవా! సుద్యుమ్నునకు యథాపూర్వము పుంస్త్ర్వంబు ననుగ్రహింపు' మని ప్రార్థించెను. పార్వతీనాథుఁడు వసిష్ఠునకు సంతసించి 'మునీంద్రా! నామాట తప్పరాదు. నీవుగా వచ్చి యింత కోరుచున్నావు. నీకోర్కె వితగారాదు. వైవస్వతావత్యం బిదిసుత నొక్కమాసము స్త్రీగా, నొక్కమాసము పురుషుఁ డుగా నుండునట్లు ప్రసాదించితిని. ఆరూపంబు నతఁడు రాజ్యముఁ బాలించు' ననెను. సుద్యుమ్నుఁడు గురు ప్రసాదంబున స్త్రీత్వంబును బురుషత్వంబును బొందుచు రాజ్యము చేయసాగెను.

సుద్యుమ్నుఁడు శబుచ్చ నేయబోవుట

నరేంద్రా! ఉభయలింగభారియైన సుద్యుమ్నునిపరిపాలనంబును బ్రజలు మెప్పురైరి. మఱియు వానికి వయస్సు చెల్లెను. అతఁడు

ప్రజాభిప్రాయంబును గ్రహించి వానికుమారులైన యుత్కలుడు, గయుడు, విమలుడు నను ముగ్గురను త్రరాపధంబునకు రాజులుగాజేసిఁ బురూరపునకుఁ బట్టాభిషేకంబు గావించి తపోవనంబునకుఁ బోయెను.

నృగాదుల జననాదికము

రాజా! వైవస్వతుడు పుత్రార్థమై మఱల యమునాతీరంబునకుఁ జని భగవానునిగూర్చి నూతేండ్లు తపం బొనరించెను. భగవదనుగ్రహ ఫలంబుగా వానికి శ్రద్ధయందు నృగుడు, శర్యాతి, దిష్టుడు, ధృష్టుడు, కరూశకుడు, సరిష్ఠ్యంతుడు, పృషధ్గుడు, సభగుడు, కవి యను పుత్రులు తొమ్మండ్రుగరు జనించిరి. సభగునకు నాభాగుఁ డనునామాంతరంబుగూడఁ గలదు.

పృషధ్గుడు

పృషధ్గుడు వానిగురువైన వసిష్ఠుని యాశ్రమముఁజేరి వాని గోగణంబును బాలించుచుండెను. కొండొకయేడు వర్షకాలంబునఁ గాటుమబ్బులు గ్రష్టి కటికచీకట్లుపఱచి వాన క్రుమ్మరిల్లెను. ఆవులు కొట్టములోఁ జలికి వడడుచు నొండొంటి వారసి పరుండెను. నాటి నడిరేయి బెబ్బలి మందలోఁ జొచ్చి యొకయావును బట్టెను. గోవులెల్ల భీతిల్లి బిట్టారెను. పృషధ్గుఁ డాయార్పులు విని తటాలున గోష్ఠిలోనికిఁబోయెను. గాఢాంధకారంబులో వానికి నెద్దియుఁ దెలియరాకుండెను. అతడు ఖడ్గం బెత్తి పులియనుతలంపుతో మోఁడెను. ఆవ్రేటునకు నొకయావు తల తెగిపడెను. ఖడ్గము కొన దాకి పులిచెవి తునిగి రాలెను. వ్యాఘ్రము పఱచెను. పులి చచ్చెనని భావించి యతడు మఱివచ్చి పరుండెను.

తెల్లవాతెను; నిజము బయలుపడెను. పృషధ్గుడు మహా ఖన్నుడై యేమియుఁ దోపకుండెను. వసిష్ఠునకు సంగతిఁ దెలిసిరి. ఆమునీంద్రుడు విని ప్రమాదఫలంబని మన్నింపక 'దుష్టా! క్షత్రియుం డిట్లుచేయడు. ఈపని శూద్రునకుదగు. శూద్రుండవగు' మని శపించెను.

ప్రపథ్యం దాశాపంబును దలతో గ్రహించి బ్రహ్మచర్యవ్రతముఁ
బూని భగవానునియందు నేకాంతభక్తిజేసి యదృచ్ఛాలబ్ధంబు జీవికగా
జడాంధబధిరులవలె భూసంచారంబు గావించుచుఁ జనిచని యొకానొక
యరణ్యమునందు మండుచున్నదావాగ్నిలోఁబడి కాలి బ్రహ్మపదంబు
నొందెను.

కవి

రాజా! కవి యనువాడు బాల్యంబునుండి విషయవైరాగ్యం
బును బెంచి గృహదులనెల్లఁ ద్యజించి భగవత్పరచిత్తుడై పరమగతిఁ
బడసెను.

కరూశ భృష్టుల సంతానము

కరూశునకుఁ గారూశులనువారుపుట్టి బ్రాహ్మణభక్తులును ధర్మ
పరాయణులునై యుత్తరావధంబును బాలించిరి. భృష్టునకు ధారులను
సుతులు జనించి బ్రాహ్మణులైరి.

నృగుసంతానము

నృగువునకు సుమతియు, వానికి జ్యోతిస్సు, వానికి నసువును
వానికి నోఘవంతుడును గలిగిరి. ఓఘవంతునకు నొకపుత్రుడు నొక
పుత్రికయు జనించిరి. పుత్రికకు ఓఘవతి యని తండ్రి పేరుపెట్టిరి. ఆ
కన్యకను సుదర్శనుడు వివాహమయ్యెను.

నరిష్ఠ్యంతుని సంతానము

నరిష్ఠ్యంతునకుఁ జిత్రసేనుడును, వానికి దక్షుడును, వానికి
మాధ్వాంసుడును, వానికి శర్వుడును, వానికి నింద్రసేనుడును, వానికి
వీతిహాత్రుడును, వానికి సత్యశ్రవుడును, వానికి సురుశ్రవుడును,
వానికి దేవదత్తుడును, వానికి నగ్నివేళుడును గలిగెను. అగ్నివేళునకుఁ
గానీనుడనియు జాతుకర్ణియనియు నామాంతరములు. అగ్నివేళునివలన
వానికులంబునకు బ్రాహ్మణత్వంబు గలిగెను.

ది త్త ని స ం తా న ము

రాజా ! దిష్టునకు నాభాగుడు, వానికి హలంధనుడు, వానికి వత్సప్రీతి, వానికి బ్రాంశువు, వానికి బ్రమతి, వానికి ఖమిత్తుడు, వానికి జాతుషుడు, వానికి వివింశతి, వానికి రంభుడు, వానికి ఖని నేత్తుడు, వానికి గరంధనుడు, వానికి అవిక్షితుడు, వానికి మరు త్తుడు బుట్టెను. నాభాగుడు వైశ్యత్వమొందెను.

మ రు త్తు డు

మరుత్తుడు చక్రవర్తియై యంగిరఃపుత్రుడైన సంవర్తుడనుమహా యోగీశ్వరుని యాజకునిగా వరించి గొప్పయజ్ఞముచేసెను. ఆయాగ మందు హిరణ్యపాత్రంబులుదక్క వేటొందుపాత్రంబుల దాకియు నెఱుంగరు ఇంద్రు డాయజ్ఞంబునందు సోమపానం బొనర్చి మత్తు గొనెను; మరుత్తులు పరివేషంబుగావించిరి; విశ్వదేవులు సదస్యులైరి; ద్విజులు దక్షిణలమోయనోర్వరైరి. వేయేల ! ఆయజ్ఞంబునకు సాటియైన యజ్ఞంబు నిప్పటివఱకు జేసినవారు గలుగరు.

మ రు త్తు స ం తా న ము

మరుత్తునకు దముడును, వానికి రాజవర్ధనుడును, వానికి సుధృ తియు, వానికి నరుడును, వానికి గేవలుడును, వానికి బంధుమంతు డును, వానికి వేగవంతుడును, వానికి బంధుడును, వానికి దృణబిందు వును గలిగెను.

తృణబిందు సంకానము

తృణబిందువును నలంబన యనునచ్చర వరించెను. వారికి బెక్కు మందిసుతులు ఇలబిల యనునొక్కపుత్రికయు జనించిరి. ఇలబిలను విశ్వ వసువు గ్రహించెను. వారికి గుబేరుడు పుట్టి తండ్రితోడ జదివి విద్వాంసు డయ్యెను. కుబేరునకు విశాలుడు శూన్యబంధుడు, ధూమ్ర కేతు డనుపుత్రులు గలిగిరి. విశాలుడు తనవేర నొకవట్టణంబును నిర్మించెను. దానిని విశాలపుర మందురు.

విశాలునకు హేమచంద్రుడు, వానికి ధూమ్రాక్షుడు, వానికి సహదేవుడు, వానికి గృతాశ్వుడు, వానికి సోమదత్తుడు జనించెను. సోమదత్తుడు డశ్వమేధయాగంబులుచేసి యజ్ఞేశ్వరు నారాధించి యుత్తమ గతి నొందెను. సోమదత్తునకు సుమతి, వానికి జనమేజయుడు జనించెను. రాజా! విశాలవంశస్థులు తృణబిందుకీర్తిలతలోయనఁ గ్రాలిరి.

సు క న్య చ రి త

రాజా! వైవస్వతునికుమారుడు శర్యాతి వేదాంతతత్త్వవేత్తయై యంగిరునియజ్ఞమందు రెండవనాటివిహితకర్తంబును వచించెను. వానికి సుకన్యయను పుత్రిక జనించెను. అతఁడు కొండొకనాఁడు సుకన్యను వెంటఁగొని చ్యవనాశ్రమంబునకుఁ బోయెను. అట నక్కన్నియ యాశ్రమ వృక్షంబులను జూచుచు నటునిటుఁ దిరుగుచు నొకపుట్టును డాసి యందు మిడుంగులులంబోని వెలుంగులు రెంటిఁ గాంచి వింతపడి ముల్లొకటితీసి కొని యావెలుంగులను బొడిచెను. అందుండి నెత్తురు గాఁతెను. ఎప్పుడు సుకన్య యట్లుచేసెనో యాక్షణంబ రాజసేనల కెల్ల మలమూత్రనిరోధము గలిగి కడుపులుబ్బెను. వారు గోడుగోడు మనసాగిరి. శర్యాతి యదిచూచి యాశ్చర్యమంది పరిచరులను జీరి 'మీలో నెవ్వరేనియు భార్గవమునీంద్రు నకు నపచారంబుగావించి యాశ్రమమర్యాదలను మీఱి వర్తించిరా' యని యడిగెను. సుకన్య యంతలో నటకువచ్చి తాను జేసినపనిని జెప్పెను. శర్యాతి యామాట విని యుద్విగ్నుడై పుట్టయొద్దకుఁబోయి, 'మునివర్యా! నాపుత్రిక సుకన్య బాల్యంబునఁజేసి తెలియక నీకు నపకారం బొనర్చెను. దానిని గరుణించి మన్నింపు' మని వేడెను. అంతట బుట్టలో నున్న చ్యవనమహర్షికిని శర్యాతికిని గొంతసంభాషణము జరిగెను. శర్యాతి యమ్మునీంద్రునిభావంబు గ్రహించి సుకన్యను వానికి నిచ్చి యాజ్ఞపడసి స్వపురంబునకుఁ జనెను.

భార్గవుడు నవయావనవంతుఁ డగుట

రాజా! భార్గవుడు పరమకోపనుడైనను సుకన్య వానిమదికెక్క

వర్తించుచుఁ దత్పరిచర్యావ్రతయై యుండెను. కొండొకనాఁ డశ్విను లయ్యాశ్రమంబునకు వచ్చిరి. చ్యవనుఁడు యథావిధి వారి నర్పించి 'వేల్పువెజ్జలారా! యజ్ఞభాగములందు సోమపానము మీకుఁ గల్గదు గదా. దానిని మీకుఁ గల్పింతును. అందులకు మాటుగా జవరాండ్రకు నింపైన జవ్వనంబును నాకుఁ గలిగింపు' డని యడిగెను. వా రందులకు సమ్మతించి 'మునీంద్రా! ఇదిగో యీచెంతనున్న సిద్ధసరస్సునందు నీరాడు. మునిరి.

చ్యవనుఁడు ముదిమింజేసి కదలియాడుపాటిగూడ లేకుండెను. మఱియు వానిశరీరంబెల్ల ముడతలుపడి చూడ సహ్యముగాకుండెను. అశ్విను లతని నెత్తికొనిపోయి యాకొలనిలోఁ దమతోడ ముంచిరి. అక్కొలనునుండి ముగ్గురుపురుషు లేకరూపులు రవిలేజస్కులు వెడలిరి' వారు మువ్వరు రూపంబుననేగాక దివ్యవస్త్రమాలికాదులనుగూడ నేక రూపముగలవానిని ధరించి ప్రత్యేకింప రాకయుండిరి. అట్లు వారు వెడలి సుకన్యను డాయఁజనిరి. మహాసౌందర్యగాత్రంబులతో వెలువడిన వారి మువ్వరలోఁ దనపతి యెవ్వడో సుకన్య నిశ్చయింపనేరక యశ్వినులను వేడెను. ఆమెపతివ్రతాధర్మంబునకు వారు మెచ్చి యాసాధ్వీకిఁ దత్పరినిఁ జూపి యాబుష్షివరుని నీడ్కొనిరి.

చ్యవనుఁడు సోమభాగము నశ్వినుల కిచ్చుట

రాజా! శర్యాతియాగం బొందు సుకల్పించి యట్లునిఁ బుత్రికను దోడ్కొనిపోవుటకై చ్యవనాశ్రమంబునకు వచ్చెను. అట వాని పుత్రికయు నామెచెంత రవిలేజుఁడైన యొకపురుషుఁడు గూర్చుండి యుండిరి. సుకన్య తండ్రికి నభివందనంబుచేసెను. శర్యాతి యందులకు సంతసింపక 'ఇది యేమివని? లోకపూజితుఁడైన నీభర్త వగ్గుముదునలి యని వానిని విడనాడి జారవైతివా? సత్కులంబునబుట్టియు నసద్గతికి నట్టుచాచితివా? భర్తృవంశంబునకును బితృవంశంబునకును మాయ రానిమప్పుఁ గూర్చితి' వని రోషకషాయస్వరంబున బలికెను. సుకన్య

యామాటలకు నవ్వుచు 'తండ్రీ! ఈయన నీయల్లుడుభార్యవుడుగాని వేటుపురుషుడుగాడు అని వృత్తాంతంబెల్లఁ దెలిపెను. శర్యాతి యాసంగతి విని పరమానందవశుఁడై పుత్రికను గవుంగిటుఁగ్రుచ్చి కూతు నల్లుని యాగార్థము వెంటఁగొని పోయెను. చ్యవనుఁ డయ్యా గంబును జేయించి యందు సోమభాగంబును నిజతేజోమహిమంబున నశ్వీనులకు నిచ్చెను.

అందులకు నింద్రుఁ డలిగి చ్యవనునిజంపుటకై వజ్రమెత్తెను. భార్యవుడు దేవేంద్రునిభుజంబును వజ్రంబుతోడ స్తంభింపజేసెను. రాజా! అశ్వీనులు వైద్యులని వారిని సోమపానంబునకు బహిష్కరించి యుండిరి. నాఁడు చ్యవనునికృత్యంబు నెల్లరు సమ్మతించిరి. అదిసుత వారికి సోమగ్రహణపాత్రతగలిగెను.

శే వ తి

రాజా! శర్యాతికి ముగ్గురుకుమారులు ఉత్తానబర్హి, ఆనర్తుడు, భూరిశేషుఁ డనువారు జనించిరి. ఆనర్తునకు రైవతుడు పుట్టి సముద్ర మధ్యంబునఁ గుశస్థలీ యనుపురంబును నిర్మించి యది రాజధానిగా నానర్తాదిదేశంబులను బరిపాలించెను. వానికిఁ గకుడ్చి మున్నగువారు నూర్గురు పుత్రులును రేవతి యనుపుత్రికయుఁ గలిగెను. అతఁడు రేవతికి వివాహంబుసేయఁగోరి తగినరాకుమారులను విచారింపసాగెను. రేవతి యెవ్వని నిచ్చగింపకుండెను. అంత నతఁడు తనసుతకుఁ దగినవరుఁ డెవఁడో యని బ్రహ్మనే యడుగఁ నిశ్చయించి రేవతిని వెంటఁగొని బ్రహ్మలోకంబునకుఁ బోయెను.

అత్తటి బ్రహ్మసభయందు గాంధర్వగానంబు నడచుచుండెను. దైవతుఁ డది చూచి బ్రహ్మసందర్శనంబునకు నది యోగ్యసమయంబు గాదని సభ ముగియునందాఁత వేచియుండి యదనుగలిగినంతనే నలువను సుదర్శించి నమస్కరించెను. బ్రహ్మదేవుఁడు నవ్వుచు 'అయ్యా! నీవు ఖచ్చినకార్యంబు నెఱుంగుదు. నీవు భూలోకంబునుపదలి యెంతకాలం

బయ్యెనో తెలియునా? ఇప్పటికి నిరుపదియేడు మహాయుగంబులు చనెను. ఎవ్వని కెవ్వనికి నీకూతు నియ్యడలంచితివో వారును వారి పుత్రపౌత్రప్రపౌత్రులును గాలగతులైరి. వారివంశంబులుగూడ నశించెను. ఇక నీసుతకు వరుఁ డెవఁడందువా? భూభాంబును దగ్గించుటకై భగవానుడు నిజాంశంబున బలభద్రుఁ డనుపేర ధాత్రిలో నవతరించియున్నాఁడు. ఆమహనీయునకు నీసుత నిచ్చి పెండ్లి నేయు మనెను.

రైవతుఁ డామాట విని పరమేష్ఠి యనుమతిం బడసి కుశస్థలికి వచ్చెను. ఆలోన వానియన్నలు యక్షభయంబున నప్పరంబును విడిచి స్వర్గంబునకుఁ జనిరి. ఆపురమందుఁ దనవా రెవ్వరు వానికిఁ గానరారైరి. అతఁ డప్పరంబుఁ జొచ్చి బలభద్రునకు రేవతి నిచ్చి తపోవ్రతుడై నాథాయణాశ్రమంబుఁ జేరెను.

నా భాగుని చరిత్ర

రాజా! వివస్వంతుని సుతుడైన భగునకు నాభాగుడు మున్నగు పుత్రులు జనించిరి. నాభాగుని వధ్యయనార్థము గురుకులంబున వదలిరి. అతఁడు విద్యగఱచి నైష్ఠికబ్రహ్మబారి యయ్యెను. అంతలోన వాని సోదరులు పిత్రాజ్ఞితంబును బంచికొనిరి. నాభాగుఁ డధ్యయనాంతంబున వచ్చి తనపా లిమ్మని యన్నల నడిగెను. వా రామాట విని 'సీతంధ్రియే నీభాగం' బనిరి. అతఁ డంతటఁ దండ్రియొద్దకుఁబోయి 'నాయనా! నా యన్నలు నిన్ను నాభాగంబునకుఁ బంచి' రనెను. నభగుఁ డామాట విని. 'వత్సా! నీకు నీభాగంబును బంచి యియ్యక నన్ను నీభాగంబునకుఁ జూపుట యెట్లు? అయిన నట్లే కానిమ్ము. వగవకు. నేను నీకు వృత్తిఁ జూపింతు. నీవు సుఖముందువు. ఇదిగో యీ యాంగిరసులు మహా మేధావంతులు సత్రయాగంబుఁ జేయుచున్నారు. ఆయాగంబున నాజేసి దినంబులకుఁ బృష్ఠాహుస్సు జరుపవలయును. దాని కర్తకలాపము మహా విస్తరము. ఆకర్షణంబున నెంతటివారై నను బ్రమాదపడుదురు. నీవటకు

బోయి యవసరంబుఁ జూచి వైశ్యదేవసూక్తంబుల రెంటిని వారికిఁ జెప్పము. వారు యజ్ఞాంతంబున స్వర్గంబునకుఁ బోవుచు సత్రశేషంబును నీకొసంగుదురు. అది నీజీవితకు మిక్కుటంబగు' నని చెప్పెను. నా భాగుఁ డట్లే వర్తించెను. ఆంగిరసులు సత్రశేషంబును వానికిచ్చి స్వర్గంబునకుఁ జనిరి.

నాభాగశంకరులసమావేశము

నాభాగుఁ డాద్రవ్యంబునుగొని వచ్చుచుండఁగా నల్లనిపురుషుఁ డాతని నడ్డగించి 'సత్రశేషంబు' నాది యని తగవుపఱచెను. నాభాగుఁడు వానిని విని 'అయ్యా! ఋషులు దీనిని నాకిచ్చి' రనెను. ఆమాట నతఁడు చెవిఁబెట్టక 'మనతగవుంగూర్చి నీతండ్రికి నభగునకుఁజెప్పి యతఁడు తీర్మానించునట్లు పోవుద' మనెను. అంత నిద్దఱు నభగునియొద్దకుఁ జని సంగతియెల్లఁ జెప్పిరి. నభగుఁడు వారిని విని పుత్రునివంక మఱలి 'నాయనా! యజ్ఞశేషంబు రుద్రభాగంబగు నిన్నుఁ దగవుపఱచిన యీ మహాత్ముఁడు సర్వజ్ఞుడైనందుఁ డని తెలియుము. ఈలోకపూజ్యుఁడు సర్వాధికారి' యనెను. నాభాగుఁడు రుద్రునకు నమస్కరించి 'దేవా! ఇది నీసొమ్మని నాతండ్రి తీర్మానించెను. ఇత నీచిత్త'మనెను. శ్రీరుద్రుఁడు వానిని విని 'నీతండ్రి పుత్రవాత్సల్యంబుననేని భర్తంబుఁ దప్పఁడు. దారి ద్రవ్యము వెన్నాడుచున్నను నీవు సత్యంబును దప్పవైతివి. ఎట్టిసంకట మందైనను బొంకరాదు. సత్యంబునకు నే నెంతయు సంతసింతు. సత్య వంతుఁడు నాకుఁ బరమప్రియుఁడు. ఇదిగో సత్రశేషంబునెల్ల నీకిచ్చితి. ఇంటియిగాదు. నీవు మంత్రజ్ఞుడవు గావున సనాతన బ్రహ్మజ్ఞానంబునుగూడ నిచ్చితి'నని పలికి యాజ్ఞానంబు నుపదేశించి శంకరుఁ డంతర్హితుఁడయ్యెను.

రాజేంద్రా! ఈనాభాగునిచరిత్రను రేపుమాపుఁ దలంచువాఁడు విద్వాంసుఁడును మంత్రజ్ఞుఁడైన యుత్తమగతి నొందును.

అంబరీషచరిత్ర

రాజా! నాభాగునకు నంబరీషుఁడు జనించి సప్తద్వీపాయత ధాత్రీమండలంబునకు ఛత్రాధిపతి యయ్యెను. సిరులెల్ల వానిని గొలువ

సాగెను. అట్లున్నను వానికి నవి రుచింపక “కటా ! విభవంబులు తనె
ద్వారంబులు. దృశ్యమెల్ల స్వప్నశ్రీనిబోలు. జగంబు లోష్ట్రసమానము.
అట్టిదానింబట్టి ప్రాకులాడుట వెఱ్ఱతనంబు.

‘సీ. చిత్తంబు మధురిపు శ్రీపాదములయంద,
పలుకులు హరిగుణవతనమంద,
కరములువిష్ణుమందిరమార్జనములంద,
శ్రవములు హరికథాశ్రవణమంద,
చూపులు గోవిందరూపవీక్షణమంద,
శిరము కేశవనమస్కృతులయంద,
పదము లీశ్వరగేహపరిసర్పణములంద,
కామంబు చక్రికైంకర్యమంద,
తే. సంగమచ్యుతజనతనుసంగమంద,
ఘ్రాణ మనురారిభక్తాంఘ్రికమలమంద,
రసన దులసీదశములంద రతులు పుణ్య
సంగతులయంద నాకింక సాగుంఁగాక.”

అని నిశ్చయించి సర్వేశ్వరార్పణంబుగా స్వధర్తంబుల నిర్వర్తిం
పుచు నీశ్వరభక్తులుచెప్పినట్లు రాజ్యపాలనం బొనర్చుచు సరస్వతీతీర
పుణ్యదేశంబునందు వసిష్ఠగౌతమాసిలాదులయాజమాన్యంబున హయ
మేధంబులను మహావిభూతితోఁ గావించి యజ్ఞేశ్వరు నర్చించెను.
రాజేంద్రా! అమహాభాగునియజ్ఞంబులఁ బొల్లొన్న ఋత్విగాదులెల్లరు
నిర్జరసమానరూపులై యనిమిషత్వంబు నొందిరి. స్వారాజ్యసుఖాది
విషయంబులు సిద్ధులకుఁగూడ దుర్లభంచైన నగుంఁగాక. అవి భగవద్భక్తు
లకు. ముంగొంగుబసేడిమూటలగు. అట్లున్నను వానిని లెక్కింపరు.
భక్తిసుధారసమే వారికిఁ బరమప్రేయంబగు.

రాజా ! అంబరీషు డట్లు భక్తియోగంబుచు దపహార్యకంబుగాఁ
బెంపొందించుచు దారాగృహాదులను గ్రమక్రమంబుగాఁ ద్యజించి నిర్వ
దొడ్డభాగ—54

లుడు నిశ్చలచిత్తుడు నయ్యెను. భగవానుఁ డతనిభక్తికి మెచ్చి భీత రక్షణశత్రు శిక్షణమధ్యంబయిన చక్రంబును వాని కిచ్చెను.

అంబరీషుని ద్వాదశీవ్రతము

ఆరాజచంద్రుఁ డంతట సువత్సరాత్మకద్వాదశీవ్రతమూలకంబున శ్రీవిష్ణుదేవు నారాధింప సంకల్పించి, తోడినీడయో యన నున్న సతితోడ దీక్షవహించెను. వ్రతము పూర్ణమయ్యెను. కార్తికమాసంబున మూడు రాత్రు లుపవసించి మఱునాడు వఱువాతఁ గాళిందీజలంబులఁ గ్రుంకి మధువనమందు మధుసూదనుని సకలోపకరపూర్వకంబుగా నభిషేకించి గంధమాల్యాదు లర్పించి యాంతరభక్తితో ధ్యానించి పదికోట్ల ధేనువులను రప్పించి వానికొమ్ములకు బంగారుకొమ్ములను వానిగిట్టలకు బంగారు గిట్టలను దోడివి వస్త్రమాల్యాదుల నలంకరించి వానిని సువత్సకంబులుగా బ్రాహ్మణోత్తములకు విధివిధానపూజాపురస్కరంబుగా దానంబులిచ్చి మృష్టాన్న సంతర్పణంబు గావించెను. విప్రవర్యులు పరమప్రీతులై భుజించి యంబరీషునకుఁ బౌరణకు ననుజ్ఞయిచ్చిరి.

దుర్వాస సహ మా గ మ ము

ఆనరపాలుడు పారణచేయుచుండెను. అత్తటి దుర్వాసుఁ డతి ధియై వచ్చెను. అంబరీషుఁ డామునీంద్రునకు సముచితపూజలుగావించి వానిని భుజింపవేడెను. ఆతపస్వి వల్లెయని మాధ్యాహ్నికక్రియలు జరిపివచ్చుటకై కాళిందీనదికి జని యందుఁ గ్రుంకి బ్రహ్మధ్యానము సేయుచు నెంతసేపటికి రాడయ్యెను. ద్వాదశిగడియ లొక్కయర్థముహార్యకాలముమాత్రము శేషించియుండెను. ఆలోపలఁ బౌరణ జరుగవలయును. బ్రాహ్మణులను గాదని భుజింపరాదు. అతిధి రాడు. ధర్మసంకటం బొదవెను. అంబరీషుఁ డెంతయుఁ జింతాక్రాంతుఁడై వ్రతంబునకును ధర్మంబునకును రెంటికి భంగము గానిమార్గం బేదోయని తలపోసి భగవంతుని ధ్యానించి జలపారణఁ గావించి మునిరాకకు నిరీక్షించుచుండెను.

దుర్వాసుఁ డంబరీష నాగ్రహించుట

దుర్వాసుఁడు వానికృత్యములు దీర్చి కొండొకతడవునకు వచ్చెను. అంబరీషుఁడు చేదోయిఁగూర్చి యెదుట నిలిచెను. ఆమునీంద్రుఁడు నీజ దివ్యజ్ఞానంబున సంగతి గ్రహించి కోపవశుడై మోము చిట్టించి 'నృశంసా! అతిథిని గుడువబిలిచి వానికిఁ బెట్టక మునుపడ భుజింతువా? శ్రీనుదమత్తుడవై ధర్మోల్లంఘనంబునకుఁగూడ జంకవైతివా? దీనికిఁ బ్రతిఫలంబు ననుభవింపు' మని పలికి వానితలజట నొండు బెఱికి నేల పయి మోఁదెను. ఆవ్రేటుతోడఁ గాలాగ్ని యోయన నొక కృత్యపుట్టి కృపాణహస్తయై బిట్టార్పుచు నంబరీషునిపయికి నురువడించెను. ఆరాజ మాళి యించుకయుఁ జనింపకయుండెను. అంతలోన విష్ణుచక్రంబువచ్చి యాకృత్యకను దహించి దుర్వాసునిమీఁదికి విజృంభించెను. ఆమునిసత్త ముఁడు వెఱచి ప్రాణరక్షణార్థము దెసలంబడి పఱవసాగెను. ఆచక్రము వానిని వెన్నాడెను.

దుర్వాసుని పరుగులు

మ.భువిఁ దూఱ్ఱ భువిఁ దూఱు నభిఁ బొర నబ్ధుల్ సొచ్చు నుద్వేగియై
దివిఁ బ్రౌఢ్ దివిఁ బ్రాచు దిక్కులకుఁ బో దిగ్విధులంబోవుఁ జి
క్కివెనె గ్రుంగినఁ గ్రుంగు నిల్వ నిలుచుం గ్రేడింపఁ గ్రేడించు నొ
క్కవడిఁ దాపసు వెంటనంటి హరిచక్రం బనన్యదుర్వక్రమై.

రాజా! దుర్వాసుఁడట్లు లోకంబులు దిటిగి లోకపాలుర నాశ్రయించి యెందును దిక్కుగానక బ్రహ్మయొద్దకుఁ బోయి యభయంబు వేడెను. పరమేష్ఠి వానిని విని దీర్ఘాలోచనము గావించి 'ఏమహాత్ముఁడు కాలాత్ముడై యీవిశ్వంబునేగాక నాస్థానంబునుగూడఁ గను సున్నమాత్రానఁ బుట్టించి లయించునో, ఎవ్వనియాజ్ఞలం దలఁదాల్చి నేనును భవుండును దక్షాదిప్రజాపతులును సురపతులును భూపతులును లోకహితం బొనర్చుచుందుమో, యా మహాత్మునిచక్రంబును మఱి లింపఁజాలము' అని చెప్పెను. దుర్వాసుఁ డంతట బ్రహ్మను వీడ్కొని

హవాటాహుటిఁ గై లాసంబునకుఁబడిచి శంకరుని శరణిల్లెను. గౌరీనాథుడు వానిని జూచి 'మునీంద్రా! ఎవ్వఁడు కాలాత్ముఁడో, ఎవఁడు నిమిత్తము కాఁగాఁ జరాచరభూతలోకంబెల్లఁ గాన్పించుచు మఱుగుచు నుండునో, ఎవనిచే నిర్మితంబులైన బ్రహ్మాండంబులందు మేము పరిభ్రమింతుమో, ఎవ్వనిమాయ యిట్టిదని సనత్కుమార బ్రహ్మనారదకపిలదేవలభర్తాదులు గాని మరీచిప్రముఖసిద్ధేశ్వరులుగాని తుదకు నేనుగాని యెఱుంగనేరక దానికిఁ జిక్కి వర్తింతుమో యామహాత్ము డెక్కడ? మాప్రాభవంబు లేక్కడ? వానిమ్రోల మాయాటలు సాగవు. వానినే శరణిల్లుము. సర్వేశ్వరుఁడు పరమదయామూర్తి గావున నీకు మేలుగూర్పు' నని చెప్పెను.

దుర్వాసుడు విష్ణుని శరణిల్లుట

రాజా! ఆమునీంద్రుఁ డంతట నడియాసలెల్ల వదలి వైకుంఠంబు నకుఁ బరుగెత్తి నిష్టూర్పులతో వడఁకుగాత్రంబుతో వైకుంఠునిపాదంబుల వ్రాలి 'దేవా! విశ్వథామా! నీభక్తులప్రభావం బెఱుంగక తప్ప నేసేతిని. నాతప్పు మన్నించి నన్ను రక్షింపు' మని కుయ్యిడెను. భగవానుడు దుర్వాసుని విని 'అయ్యా! భక్తులు నాచిత్తంబు నాక్షించిరి. వారికిఁ బరాధీనుడనై యుందు. నాకు స్వాతంత్ర్యము లేదు. వారికిఁ బ్రియంబు సేయువాడనై యెల్లప్పుడు వారివెంటనుందు. నేను వారికి నెట్లో వారు నట్లే సర్వపరిత్యాగంబు గావించి నేనే పరమగతి యని నమ్మి నాకు సమర్పించుకొందురు. సాలోక్యాదిముక్తుల నిత్తు నన్నను వారు వలదందురు. భక్తులు నాహృదయంబును నేను భక్తుల హృదయంబులునై యుందుము. మాయరుపురకుఁ బ్రత్యేకస్థితులు గలుగవు. మునీంద్రా! ఎవఁడు స్వతేజంబును సాధుజనాపకారార్థం బుపయోగించునో వాఁడు వానితేజముచేతనే ప్రతిహతుడై చెడు. తపోవిద్యలు లోకప్రకస్తంబులు. అట్లుండియు నవి సాధువులకు మేలును దుర్విసేతులకుఁ గీడును గూర్పు. ఆత్మశక్తిని దేశకాలపాత్రలంబట్టి వినియోగింపనగు. బ్రాహ్మణా!

నీవు వెనువెంటనే చని యాభాగవతుని బ్రసన్నుని జేసికొనుము. నీకు బ్రశాంతి యగు' ననెను.

దుర్వాసుఁ డంబరీషుని శరణిల్లుట

రాజా! దుర్వాసుఁ డంతట మఱియంబరీషునియొద్దకు వచ్చి వానిపాదంబుల వ్రాలెను. ఆ పరమభాగవతుఁడు వానికిఁ గరుణించి శ్రీవిష్ణుచక్రంబునుగూర్చి ధ్యానగతుడై—

‘ఏచక్రము రవిచంద్రాగ్నిపంచభూతతన్మాత్రేంద్రియాత్మకంబగునో, ఏచక్రము ధర్మధృతిసత్యయజ్ఞయజ్ఞేశ్వరయజ్ఞభోజనలోకపాలకతేజస్సామర్థ్యంబులై గ్రాలునో, ఏచక్రము నిఖిలధర్మనేతువు నధార్మికవర్గధూమకేతువు నై పరిశుద్ధతేజఃప్రకాశమానమగుచు మనోజవంబున మహాశ్చర్యకార్యంబు లొనర్చుచు ముల్లోకంబులు పరిపాలించునో, ఏచక్రము స్వధర్మతేజంబునఁ దమంబును హరించునో, ఏచక్రతేజము మహాత్ములప్రకాశంబగునో, ఏచక్రము దురత్యయశుభాశుమహిమోన్నతమో, ఏచక్రరూపము కార్యకారణపరాత్పరమో, ఏచక్రము హరిప్రయుక్తమై దైత్యదానవబలంబుల శిరఃకంఠపాదహస్తంబులను దునియుచు డొక్కలు చీల్చుచు రణరంగంబున విహరించునో, ఏచక్రంబును భగవానుఁడు జగద్రక్షణదుష్టశిక్షణార్థము నిర్మించెనో యాసుదర్శనచక్రమా! ఇదే నీకు నమస్కారము. ఈవిప్రునికు మేలు గావింపుము. అట్లుచేయుట నీవు నన్ననుగ్రహించుటగు. ఏ నెవ్వోయేనియు దానంబు లిచ్చి యజ్ఞంబు లొనర్చి తద్రూపంబున భగవంతు నారాధించియుండు నేని, ఏను ధర్మనిష్ఠుఁడ నగుట నిజమేని, మాకులంబునకు విప్రుఁడు దైవంబగునేని, సర్వగుణాశ్రయుఁడు భగవంతుఁడు సర్వభూతాత్మభావంబున నాయెడఁ బ్రీతుఁడేని, ఈబ్రాహ్మణుఁ డీయుపద్రవంబుఁ బొయుఁగాక!’ యని స్తుతించెను. విష్ణుచక్రం బంతట శాంతినిొందెను.

హరిదాసులమహిమ

రాజా! దుర్వాసుఁ డంతట స్వస్థినిొంది ‘అహో! హరిదాసుల మహిమ నేఁడు గంటి. ఎగ్గు గావించినవారికిఁగూడ లగ్గుగోరుట హరి

దాసులకే తగు. కావుననేగదా పార్వతీశ్వరుడు వారికి వశవర్తియై యుండు. ఎన్నితపంబు లొనర్చినను భక్తిలేనినాఁ డవియెల్ల నిరర్థకంబులు భక్తియుండునేని దురభిమానంబుండనేరదు. అభిమానరహితమైనగాని భక్తి యనునది నిష్కలంకము నిర్వాజము గానేరదు.

మ. ఒకమా టెవ్వనిపేరు కర్ణములలో నొయ్యారమై సోకినన్
సకలాఘంబులు బల్లటిల్లి తొలంగున్ సంభ్రాంతితో నట్టిస
త్సుకరున్ మంగళతీర్థపాదు హరి విష్ణున్ దేవదేవేశు ని
ట్లకలంకస్థితిఁ గొల్చు భక్తులకు లేదడ్డంబు రాజాగ్రణీ.

రాజేంద్రా! నాతప్పను దలంపక నాప్రాణంబులను గాపాడి నన్ననుగ్రహించితివి. ఇందులకుఁ దగు ప్రత్యుపకారం జేమిసేయనగునో దోడదు. ఇదే నాయుచ్చదీపనలను గ్రహింపు మని యాశీర్వదించెను.

మరీక్షిన్నరేంద్రా! దుర్వాసుడు చక్రభీతికిఁ బఱచిననాడు మొదలు తిరిగి నంబరీషునొద్దకు వచ్చునాటికి నొక్కయేడు గడచెను. అందాఁత నంబరీషుడు భుజింపక నిరాహారుడై యమ్మనిరాక నిరీక్షించుచుండెను. ఆ ఋషి వచ్చినంతట నంబరీషుడు వానియడుగులు గడిగి యతనింగుడువంబెట్టి తదనుజ్ఞాతుడై భుజించెను. అంతట దుర్వాసుడు వానిని వీడ్కొనెను.

నరేంద్రా! అంబరీషుఁ డట్లు భగవంతునెడ సర్వాత్మకసమర్పణ పూర్వకభక్తి నొనఱుచుఁ గేవలనిష్కామబుద్ధితోఁ గొంతకాలంబు రాజ్యంజేలి, బ్రహ్మాదీలోకంబులుగూడ నిరయప్రాయంబులని నిశ్చయించి రాజ్యంబును బుత్రులకు నప్పగించి ధీరుడై తపోవనంబునకుఁ బోయెను.

అంబరీషవంశాధికము

రాజేంద్రా! అంబరీషునకు విరూపుడు, కేతుమంతుడు, శంభుఁ డనుసుతులు ముగ్గురుగలిగిరి. వారిలో విరూపునకుఁ బృషదశ్యుడు, వానికి రథితరుడు జనించెను. రథితరునకుఁ బిడ్డలు గలుగరైరి. అతఁడు

తనయనపత్యదోషంబును బోగొట్టికొనగోరి పత్నితోడఁ బఱచి
యంగిరసుని బ్రాధించెను. ఆమునివలన నతఁ డపత్యుడయ్యెను.
ఆపుత్రులు రథితరులనియు బీజసంబంధమునుబట్టి యాంగిరసులనియుఁ
బరఁగి బ్రాహ్మణులైరి.

ఇత్వాకుజసవాదికము

నరేంద్రా! వై వస్వతమను వొకనాఁడు తుమ్మెను. వానిముక్కు
రంధ్రంబునుండి పురుషుఁ డొకఁడు వెడలెను. వాని నిత్వాకు వనిరి.
అతనికి వికుక్షి, నిమి, దండకుఁడు మున్నగువారు నూర్గురుకొడుకులు
జనించిరి. ఇత్వాకుఁడు వానిరాజ్యంబును నూలుమండలంబులుగా విభ
జించి తూర్పువంక నిరువదియేపురను, బడమర నిలువదియేపురను, మధ్య
భాగంబున ముగ్గురను, దక్షిణోత్తరంబులఁ దక్కినవారిని మండలాధి
పతులఁ జేసెను.

ఇత్వాకుఁడు శ్రాద్ధముచేయుట

ఇత్వాకుఁ డప్తకమనెడి శ్రాద్ధంబును సుకల్పించెను. అందులకు
మృగమాంసంబు వలయుననిరి. తదర్థ మతఁడు తన పెద్దకుమారుని వికు
క్షిని నియమించెను. అతఁడు కాననంబునకుఁబోయి శ్రాద్ధక్రియా యో
గ్యంబులైన మృగంబులఁ బెక్కింటి వధించి యలసిపోలసీ యాఁకటఁ
తెలివితప్పి దుస్థితిఁజెందెను. వానికి నతఁడు చంపినకుండేటి నొకదానిని
దినఁబెట్టిరి. వికుక్షి యంతటఁ దేర్కొని తాను వధించినమృగంబులనెల్లఁ
గొనివచ్చి తండ్రికి సమర్పించెను. శ్రాద్ధంబు నారంభించిరి. వసిష్ఠుఁడు శ్రాద్ధ
పదార్థ సంస్కారార్థము ప్రోక్షింపఁబోయి సుగతిగ్రహించి యిత్వాకు
వును జీరి వికుక్షి చేసినపనిఁ దెలిపి 'అయ్యా! ఇవి వెంగలిదోషంబు
నొందెను గావునఁ గర్తయోగ్యంబులుగా' వనెను. ఇత్వాకుఁ
డామాట విని యాగ్రహపడి వికుక్షిని దేశంబునుండి తఱిమెను. శ్రాద్ధశ
శమాంసంబును దిన్న కారణంబున వికుక్షి శశాదుఁ డనఁబడెను.

వి క టి

ఇక్ష్వాకుని తర్వాత వికుక్షి రాజయి బహుయజ్ఞంబుల భగవంతు నారాధించి శుద్ధచిత్తుడయ్యెను. వానికి వసిష్ఠుడు జ్ఞానోపదేశము చేసెను. అంతట వికుక్షి యోగియై తనువు త్యజించి పరమపదంబు నొందెను. వికుక్షికిఁ బురంజయుడు పుట్టెను.

పు రం జ యు డు

రాజా! దేవదానవుల యుద్ధంబును వింటివిగదా. ఆరణ్యుండు సురలుదైత్యులకు నోడి పురంజయుని సాహాయ్యముఁగోరిరి. దేవేంద్రుడు తనకు వాహనం బగునేనిఁ దోడ్పడుదునని యతఁడు చెప్పెను. అందులకు నింద్రుఁ డేవగించెను. భగవానుఁ డింద్రునకు బోధించి యాపనికి వానిని సమృద్ధింపజేసెను. ఇంద్రుఁడు వృషభరూపంబుఁ దాల్చి వాహనంబయ్యెను. పురంజయుఁ డా వాహనకకుదముమీఁదఁ గూర్చుండి విష్ణుతేజోరక్షితుడై పశ్చిమదిశనున్న దైత్యపురంబును ముట్టడించి యసురుల నోర్చి వారిధనంబెల్లఁ దెచ్చి యింద్రున కిచ్చెను. ఆకారణంబునఁ బురందరునకు నింద్ర వాహు డనియు గకుత్స్థుఁ డనియుఁ జేర్లు గలిగెను.

పురంజయునకు అనేనసుఁడు, వానికిఁ బృథుఁడు, వానికి విశ్వ గంధుఁడు, వానికి యువనాశ్వుఁడు, వానికి శవస్తుఁడు జనించిరి. శవస్తుఁడు శాస్త్రి యనుపురంబును వానివేర నిర్మించెను. శవస్తునకు శాస్త్రి యనువాడు జనించెను. వానిని బృహదశ్వుఁ డనియుఁ జేర్కొందురు. వానికిఁ గువలయాశ్వుఁడు పుట్టెను.

కు వ ల యా శ్వు డు

రాజా! కువలయాశ్వునకు నేకవింశతి సహస్రసంఖ్యాకతనయులు పుట్టిరి. కొండొకనాఁ డుదంకుఁ డనువాఁడు కువలయాశ్వునిఁ బ్రియంబొందు నేయఁగోరెను. కువలయాశ్వుఁడు కొడుకులనెల్ల వెంటఁగొని దుందుఁ డనువసురునిఁ బది దాడివెడలి వానిని జంపి యుదంకునకుఁ బ్రీతి.

గూర్చెను. దుందుప్రమ జంపిన కారణంబున నతనిని దుందువూరు డనిరి. ఆరణములోఁ గువలయాశ్వనికొడుకులు దృఢాశ్వడు, కపి లాశ్వడు, భద్రాశ్వడు డనువారు దక్కఁ దక్కినవారెల్ల దుందు ముఖాన్ని దగ్ధులైరి.

దృఢాశ్వనకు హర్యశ్వడు, వానికి నికుంభుడు, వానికిఁ బిన్నాణాశ్వడు, వానికిఁ గృతాశ్వడు, వానికి నేతజిత్తు, వానికి యువ నాశ్వడు జనించిరి.

యు వ నా శ్వ డు

రాజా! యువనాశ్వడు నూర్దురుకన్నెలను బెండ్లాడెను. వారిలో నొక్కతయు సంతానవతి గాదయ్యెను. అతఁ డంతట వారిన్నెఁ దోడ్కొని యరణ్యంబునకుఁ బోయి వనవాసులైన ఋషులను సంతా నార్థము ప్రార్థించెను. ఋషులు వానిదైన్యంబునకు జాలిపడి యింద్ర దేవతాకమైన పుత్ర కామేష్ఠిని వానిచేతఁ జేయించిరి.

యువనాశ్వనకు గర్భము వచ్చుట

యువనాశ్వడు భార్యలతోడ దీక్షితుడై యజ్ఞంబుఁ జేయుచు నుండఁగాఁ గొండ్రికనాడు నడిరేయి వానికిఁ బెనుడప్పి గలిగెను. ఎల్లరు నిద్రావశులై యుండిరి. చేరువు నెందు నీరు గానరాకుండెను. అతఁడు దాహతీవ్రతను సహింపలేక యజ్ఞక్షతంబులోని మంత్రజలంబును ద్రావి డప్పిఁ జల్లార్చుకొనెను.

తెల్లవాటినంతట ఋషులు యజ్ఞ కార్యముఖులై కలశంబును జూడఁగా నందు నీరు కానరాకుండెను. వారదిచూచి. 'ఈకలశంబు నందుఁ బుంసువనజలంబు నించితిమి. ఆజలంబు నెవ్వడు ద్రావె? ననుచు దివ్యదృష్టిఁ జూచి సంగతి గ్రహించి దైవప్రేరితంబుఁ దప్పింపరా' దని భగవానునకుఁ బ్రణమిల్లిరి.

ఆసలిలపానఫలంబుగా యువనాశ్వనకు గర్భముయ్యెను; ప్రసవ కాలము వచ్చెను. వానికుడిని జీల్చి పుత్రుఁ డొకఁ డుదయించి

యేడువఁ జొచ్చెను. ఋషు లాయేడ్పు విని 'అయ్యో! ఈబిడ్డకుఁ దల్లి గలుగదు. ఏమికుడిచి బ్రదుకునో' యని విచారపడసాగిరి. అంతలోన నింద్రుఁడు వచ్చి 'వత్సా! ఏడువవల'దని యూరార్చి 'మాంధాతా' యని తనతర్జునిని వానినోట్లఁ గుడువఁబెట్టెను. 'మాంధాతా' అనఁగా 'నన్నుఁ గుడుచు' నని యర్థము. ఆకారణంబున నయ్యిసువునకు మాంధాత యనుపేరిడిరి. యువనాశ్వునియుదరము దేవబ్రాహ్మణప్రసాదంబున యథాస్థితిఁ బడసెను. అతఁ డట్లు బ్రదికి కొంతకాలంబునకుఁ దపోప్రభావంబున సిద్ధిన్ొందెను.

మాంధాత

రాజా! మాంధాత తర్వాత చక్రవర్తియై సప్తద్వీపాయవధాత్రీ తలంబు నేలుచు బహుయజ్ఞంబుల భగవంతు నారాధించెను. వానివిక్రమంబు రావణాదిదస్యులకుఁ ద్రాసంబుఁ గలిగించినకారణంబున వానికి 'త్రసదస్యుఁడు' అనుబిరుదు నింద్రుఁ డిచ్చెను.

మాంధాత శశిబిందుసుతను బిందుమతిని బెండ్లాడెను. వారికిఁ బురుకుత్సుఁడు, అంబరీషుఁడు, ముచుకుందుఁ డనుపుత్రులు ముగ్గురును, ఏబండ్రు కూతులును జనించిరి. ముచుకుందుఁడు యోగి యయ్యెను.

సౌభరి మహర్షి

ఆకాలంబున సౌభరి యనువిప్రుఁడు తపోవ్రతుడై కొండొక నాడు స్నానార్థము చని యమునానదిలో మునుఁగుచుండఁగా, మీ నొకటి యాడుచేడతోఁగూడి సుఖించుట వానికంటఁబడెను. అది చూచినంతనే సౌభరికి నట్టి సుఖంబుపయిఁ గోరిక జనించెను. అతఁడు మాంధాతయొద్దకుఁజొయి కన్య నివ్వుని యాచించెను. ఆచక్రవర్తి వానిని విని 'మనీంద్రా! నాకు నేబండ్రుపుత్రికలు గలరు. నీవలచినదానిని స్వయంవరరూపంబున గ్రహింపు' మనెను. సౌభరి యామాట విని 'కటా! ముదిమి నన్నుఁ బైకొనెను. సరిసినతలతో వడఁకుదేహముతో నున్నవన్ను కొంతనేవగింతు రనుతలంపు మదినిడికొచి యీరా జిట్లు

పలికెను. ఈకపటోపాయంబున నన్నితఁడు నోటఁజెప్పకయే నిరాకరించు చున్నాఁడు. కానిమ్ము చూత' మని తలపోసి 'రాజా! నీ వన్నట్లే కాని'వ్వనెను.

అంతటఁ బ్రతిహఃరి సౌభరినిఁ గన్యాంతఃపురంబునకు వెంటఁగొని పోయెను. అబ్దుషి లోనికిఁ బోవుచు నవమన్నభసుందరాకారంబును దాల్చెను. ఆకన్యకలు వానిని జూచినంతనే 'ఇతఁడు నాకుఁ దగు'ననుచు నొండొరు నీసగించుచు వానియందే మనంబుల నిలిపి యెల్లరు వానిని పరించిరి. అమునివర్యుఁడు వారిన్లె గ్రహించి తద్రాజగృహముందే వసించి రాజోపచారంబు లందుచు నక్కాంతామణులతోడ విహారజల క్రిడాదివివిధభోగంబు లనుభవించుచు వారితోడిదే లోకంబుగా నుండెను.

ఇట్లుండఁగా సౌభరికిఁ గొండొకనాఁడు వానితపోభంగకారణము తలంపునకు వచ్చి యతఁడు పరితాపమొంది 'కటా! మీనసంగమదర్శ నిమిత్తంబునఁ జరకాలసమార్జితతపోవ్రతంబు చేటొందెను. మోక్ష కాములకు నింద్రియనిగ్రహంబు ప్రథమకార్యంబనియు మనోవిక్షేపంబు గలుగకుండుటకై యేకాంతవాసమును నిరంతరహరిధ్యానంబును గర్త వ్యంబులనియు, గాంతలతోడిప్రసంగముగూడఁ దగదనియు, బెద్దలు టెవినిల్లుగట్టి పక్కిరి. ఆమాటల సత్యత్వంబు నేఁడు గంటిని. మీనుల మైథునవృత్తి నాబుద్ధిని గలంచెను; ఏబదిజవరాండ్రతోఁ గామక్రిడా పరుడనైతి. వారికి నొక్కొక్కరికి నూర్గురేసికొడుకులు పుట్టిరి. అయిదు వేలమందికిఁ దండ్రి నైతిని. ఇవియన్నియు మాయాగుణవిలాసంబులగుఁ గాని యొక్కటియుఁ బురుషార్థప్రదము గాదు' అని లోలోనఁ బశ్చాత్తాప పడి విరక్తినొంది తపోవసంబునకుఁ బోయెను. ఆకాంతలు పతిదేవతలు గావున వానివెంటఁజనిరి. సౌభరి వానిపూర్వవ్రతంబు ననుష్ఠించి యాత్మ విదుఁడై యాత్మపరమాలైక్యము గావించెను. పతి యట్లు బ్రహ్మతాదా త్వంబు నొందుట వానిపత్నులు చూచి వాని ననుగమించిరి.

మాంధాత్యవంశము

మాంధాత్యపుత్రులలో నొకడైనయంబరీషుని, వానిపితామహుడు యవనాశ్వుడు స్వపుత్రునిగా గ్రహించెను. అంబరీషునకు యావనాశ్వుడు, వానికి హరీతుడు జనించి మాంధాత్యగోత్రప్రవర్తకులైరి. మాంధాత్యపుత్రులలోఁ బురుకుత్సుఁడనువానిని సర్పకుమారులు నాగలోకంబునకుఁ గొనిపోయి వానికిఁ దమచెల్లెలిని నర్పదయనుదానిని బెండ్లిచేసిరి. అతఁడుగలోకంబునఁ బెక్కండ్రు గంధర్వులను వధించెను. అందులకు నాగకుమారులు మెచ్చి 'అయ్యా! నీకత విన్నవారికి సర్పభయం బుండ' దని వరం బిచ్చిరి.

త్రిశంకుడు

రాజా! పురుకుత్సునకుఁ ద్రసదస్యుడు, వానికి అనరణ్యుడు; వానికి హర్యశ్వుడు, వానికి నరుణుడు, వానికిఁ ద్రిబంధనుడు, వానికి సత్యవ్రతుడును జనించిరి. ఆసత్యవ్రతుడే త్రిశంకుఁ డనఁబరఁగెను. ఆవివరము వినుము.

సత్యవ్రతునకు వసిష్ఠశాపంబునఁ జండాలత్వము గలిగెను. అతఁడంతట విశ్వామిత్రు నాశ్రయించెను. ఆమునీండుడు నిజతేజోమహిమంబున సత్యవ్రతునకు సశరీరస్వర్గం బిచ్చెను. అతఁడు స్వర్గంబునకుఁ జన్నంతనే సురులు వానినిఁ గ్రిరధికిఁ ద్రోసిరి. అతఁడు స్వర్గంబునుండి తలక్రిందుగాఁ బడుచుఁ గుయ్యిడెను. కౌశికుడు స్వతపోబలంబున మింట నిలిపెను. అదినుత నతఁడు మింట నేడు నగపడుచున్నాడు.

హరిశ్చంద్రుడు

రాజా! త్రిశంకునకు హరిశ్చంద్రుడు జనించి రాజయి రాజసూయయాగం బొనర్చెను. విశ్వామిత్రుఁ డాయాగంబునకు వచ్చి దక్షిణావ్యాజంబున హరిశ్చంద్రునిసర్వస్వము హరించి యతనినోట బొంకింపవలయునని వానిని బడరానియిడుమలఁ గుడిపెను. వసిష్ఠుఁ డందులకు నెంతయుఁ గిసి విశ్వామిత్రునిగద్ద వగుమని శపించెను. విశ్వా

మిత్రుడు కొంగ వగుమని వసిష్ఠునకు మాటుకాపం బిచ్చెను. వా రట్లు హరిశ్చంద్రునిమిత్రులున నన్యోన్యకాపహతులై గద్దయుఁ గొంగ యు నై యుండొరుఁ బోరుచుఁ బెక్కిం డ్లుండిరి.

హరిశ్చంద్రుడు పుత్రార్థము వరుణుని బ్రార్థించుట

హరిశ్చంద్రునకుఁ బుత్రులు గలుగరైరి. పుత్రార్థం బతఁడు నారదమహర్షి నాశ్రయించి వానివలన వరుణమంత్రంబును బడసి విధివిధానంబు నమ్రతాధిదేవత నారాధించెను. వరుణుడు ప్రత్యక్షమయ్యెను. హరిశ్చంద్రుడు వానికి బ్రణమిల్లి 'దేవా! నాకుఁ బుత్రు ననుగ్రహింపుము. ఆసుతుని పశువుగాఁ జేసి నరమేధయాగంబున నిన్నుఁ బూజింతు' నని ప్రార్థించెను. వరుణుఁ డట్లే యనుగ్రహించెను. వానికి రోహితుఁ డనుకొడుకు పుట్టెను.

వరుణుడు హరిశ్చంద్రుని నిగ్రహించుట

రాజా! హరిశ్చంద్రునకుఁ బుత్రజననం బయినంతట వరుణుడు వచ్చి యాతేనిబాసను వానికి జ్ఞప్తిచేసెను. హరిశ్చంద్రుఁ డది విని 'దేవా! జాతశౌచదినంబులు పదియు యజ్ఞయోగ్యంబులు గావనెను. వరుణుడు మఱిపోయి పదిరోజులు నిదానించివచ్చి మఱి జ్ఞప్తిచేసెను. ఆనరేంద్రుడు వానిని విని 'అయ్యా! పండ్లురానివాడు మేధ్యంబునకుఁ దగఁ' డనెను. వరుణుడు మఱిపోయి కొంతకాలముతర్వాత వచ్చి మఱి తేనికి వానిమాట జ్ఞప్తిచేసెను. 'అయ్యా! పాలఘండ్లురాలినఁగాని బుడుతఁ డద్దుడు గాఁ'డనెను. హరిశ్చంద్రుఁ డట్లు పుత్రవాత్సల్యంబున నేదే నొకనెపంబు కల్పించి వరుణునకు సమాధానము చెప్పుచుండెను. వరుణుఁ డాసమాధానంబుల నంగీకరించుచుఁ గాలము వేచియుండెను.

రోహితదేవేంద్రుల సమాగమములు

అంతలోన రోహితుడు కొంతవెద్దయై తండ్రితలంపు గ్రహించి యింటనుండుట ప్రాణోపద్రవకరంబని నిశ్చయించి శరచాపంబులు పట్టి కాననాంతరంబునకుఁ జనెను. వరుణుఁ డదివిని హరిశ్చంద్రుని నిగ్ర

హించెను. అతేనిని మహోదరవ్యాధి బాధింపసాగెను. ఆసుగతి రోహితుడు విని పురంబుదారి పట్టెను. మార్గమధ్యంబున నింద్రుడు వానికిఁ బ్రత్యక్షమై 'వత్సా! ఒక్కయేడు భూసంచారంబుఁ గావించుచుఁ బుణ్యతీర్థక్షేత్రంబులను నేవించి తర్వాతఁ బురికి జనుము. అందాఁక బోవల' దని చెప్పెను. పురోహితుఁ డట్లే యయ్యేడు గడపి యూరిదారిఁ ద్రొక్కిను. ఇంద్రుడు వృద్ధవిప్రవేషముతో వచ్చి యింకొక్కయేడు భూపర్యటనముఁ గావింపుమని చెప్పెను.. అతఁ డట్లేచేసి మఱల నింటిదారిఁ బట్టెను. ఇంద్రుడు మఱల వానియొద్దకు వచ్చి యింకొకసంవత్సరము గడుపుపెట్టెను. అట్లు పంచవర్షంబులు చనెను. ఇంద్రుడు మఱల మాటువేషముతో వచ్చి మఱియొకయేడు గడువు పెట్టెను. రోహితుఁ డాయేడుగూడఁ గడపి నడిగర్తుని నడిమికొడుకును శునశ్శేఫుఁ డనువానిని పిలిచి వానిని వెంటఁగొని పురంబునకు వచ్చి నరమేధంబునకుఁగా శునశ్శేఫునిఁ దండ్రి కిచ్చెను.

హరిశ్చంద్రుడు నరమేధయాగము చేయుట

రాజా! అతేడు శునశ్శేఫునిఁ బశువుగాఁ జేసి, విశ్వామిత్రుడు హోతగా, జమదగ్ని యధ్వర్యుడుగా, వసిష్ఠుడు బ్రహ్మగా, ఆ యాసుక్య డుద్ధాతగా నేర్పఱచికొని నరమేధంబు గావించి పరుణునకుఁ బ్రీతిఁగూర్చెను. వాని మహోదరవ్యాధి నివృత్తమయ్యెను. ఇంద్రుడు హరిశ్చంద్రునకుఁ గనకరథం బిచ్చెను. రాజా! శునశ్శేఫునిమాహాత్మ్యం బును ముందుఁ దెలిపెదను.

హరిశ్చంద్రుని నిర్యాణము

విశ్వామిత్రుడు హరిశ్చంద్రునినిష్ఠకు మెచ్చి వానికి నాత్మ జ్ఞానంబు నేనుగ్రహించెను. అతేఁ డంతట మనస్తత్త్వంబును బృథ్వీ తత్త్వమందు, దానిని జలతత్త్వమందు, దానిని దేజస్తత్త్వమందు, దానిని వాయుతత్త్వమందు, దాని నాకాశ తత్త్వమందు, దాని నహం కార తత్త్వమందు, దానిని మహత్తత్త్వమందుఁ గ్రమంబుగా లయించి,

దానియందు విషయాకారవృత్తిని నిష్ఠరించెను. తత్ఫలంబుగా వానికి విషయవర్జనంబు గలిగెను; దానితోడ జ్ఞానాంశము స్ఫురించెను. జ్ఞానోదయంబుతోడ సంసారకారణమైన ప్రకృతి భస్మమయ్యెను. తత్ఫలంబుగా నిర్వాణసుఖపారవశ్యం బొడవెను. అతఁడు పరగతి నొందెను.

హరిశ్చంద్రవంశకథనము

రోహితునకుఁ జంపుఁ డనువాఁడు పుట్టెను. వానిపేరఁ జంపాపురి నిర్మింపఁబడెను. చంపువునకు సుదేవుఁడును, వానికి విజయుఁడును, వానికి రురుకుండును, వానికి వృకుండును, వానికి బాహుకుండును జనించిరి.

బాహుకుండు రాజయి పెక్కుభార్యలను గ్రహించియు సంతానముఁబడయక తదేకచింతాపరుఁ డయ్యెను. శత్రురాజులు దాడి వచ్చి వానిరాజ్యంబు నాక్రమించిరి. బాహుకుఁ డంతట భార్యలతోడ వనగతుఁడై కొంతకాలం బందే యుండి ముసలియై చనిపోయెను. వాని పట్టపుదేవి సతీధర్మంబును దలపోసి పతి ననుగమింప నుద్యుక్తయయ్యెను. ఆసంగతి యార్జున డనుముని విని వచ్చి 'అమ్మా! నీవు గర్భవతివి గావున నీకు సహగమనంబు ధర్మముగా' దని బోధించి యామె తలంపు నుడివెను.

స గ రు డు

ఆమె యట్లు గర్భవతి యగుట సవతులు విని తమగొద్రాలితనంబును దలపోసి యీసువహించి విషంబును నీటఁగలిపి యామెచేతఁ ద్రావించిరి. ఆవిషం బామెగర్భంబునకు నెట్టిచేటుఁ గలిగింపలేదయ్యెను. కొంతకాలంబునకు నెలలు నిండారి యామెకు మగశిశువు పుడయించెను. ఆబిడ్డ గరము (విషము) తోడ జనించినకతన వానిని సగరుఁ డనిరి.

సగరుఁడు పెరిగి పెద్దయై రాజ్యమువహించి సుమతి, కేశిని యను పడఁతులఁ బెండ్లాడెను. సగరుని యున్నతికి నోర్వలేక శకయతన హైహయబర్హులతాలజంఘాదులు వైరు లైరి. సగరుఁడు వారి నెల్ల

నోడించి పట్టి బంధించి వంపనుండెను. వానిగురువు వచ్చి 'నాయనా! శత్రువులఁ జంపవల' దనిచెప్పి వానిని మఱలించెను. సగరుఁడు : గురు వాక్యంబును బాటించి వైరులను చలలుగొఱిగియు జాట్లుకోసీయు మీసంబులు దీయించియు దిగంబరులుగాఁ జేసి తఱిమెను.

రాజా! సగరుఁడు వానిగురువైన యశ్వనిజోధప్రకారము పెక్కు హయమేధయాగంబులుచేసి భగవాను నారాధించెను. సగరు నకు సుమతియందు యటువదియేపుటును గేశినియందు అసమంజసుఁడును జనించిరి.

సగరపుత్రులు దగ్ధు లగుట

రాజా! సగరుఁ డట్లు హయమేధంబులనుజేయుట మహేంద్రుఁడు చూచి తనపదవికి వెనరుపెట్టెనేమో యని తలంచి కొండొకయాగంబు నందు మేథాశ్వంబులు హరించి కొనిపోయెను. ఆగుఱ్ఱంబును వెదకి తెచ్చుటకై సగరుఁడు సుమతీపుత్రుల నాజ్ఞాపించెను. పారు వెడలి భూమండలంబెల్లఁ గలయవెదకి యెందును హయంబును గానక పాతాళంబును బరిశోధించుటకై భూమిని ద్రవ్వి లోనికిఁ జని యట నొకమునిని వానిచెంత యజ్ఞాశ్వంబును గాంచి 'ఇదిగో యజ్ఞాశ్వము. ఈదొంగ దీని నవహరించి తెచ్చి యేమియుఁ తెలియనట్లు కన్నులు మూసియున్నాఁడు. వీనిని జంపక తప్ప' దని నిశ్చయించి ఖడ్గంబులు పూని యొక్కువ్వుడి నమ్మునిని దాఁత నుంకించిరి. రాజా! అటుఁ దపోవ్రతుఁడై యుండిన మునీంద్రుఁడు కపిలమహర్షి గాని మఱియొకఁడు గాఁడు. ఆమహర్షి యంత లోనఁ గన్నువిచ్చెను. వాని వీక్షణాగ్నికి సగరపుత్రులు దగ్ధులై బూదిరసులైరని చెప్పుదురు.

రాజా! సగరపుత్రులు కపిలమహర్షి కోపాగ్నికి దగ్ధులైరని చెప్పాదురుగాని యామాట సత్యముగాదు. కపిలుఁడు పరమసత్యమూర్తియు లోకహితాత్ముఁడు నగు. అట్టివాఁ డెక్కడ? కోపకారణంబైన తమోగ్ధులం బెక్కడ? ఎవఁడు లోకోపకారతత్పరమతియై మనుష్యులు

మృత్యుసాగరంబును దరించుటకుఁగా సాంఖ్యవిద్య యనునావను నిర్మించి యిచ్చెనో యట్టిమహాత్మునకు భేదబుద్ధి జనింపఁగలదా? సగరపుత్రుల ప్రారబ్ధఫలం బట్లుండెను. ఫలోదయంబునకు నిమిత్తంబు గలుగక మానదు. కపిలుఁడు వారిచావునకు నిమిత్తమాత్మఁడగు. ఆరహ స్యంబు నెఱుంగక నిష్కారణనిందలు మూటగట్టుదురు.

అ స మ ం జ ను ఁ డు

అసమంజసుఁ డనువాఁడు పూర్వజన్మంబున మహాయోగియైయుండి సంగమదోషంబున యోగభ్రష్టుఁడై తద్దోషఫలానుభవార్థము అసమం జసుఁ డనువేర సగరునకుఁ గేళినియందు జనించెను. అతఁడు పుట్టినది మొదలు జ్ఞాతిశిశువులకుఁ గీడురోయుచుఁ దోడిబాలురఁబట్టి సరయూ జలంబులఁ ద్రోయుచుఁ జంపుచు నుండెను. వానియెడఁ బ్రజలకెల్ల నేవగింపు జనించెను. ఆసంగతి సగరుఁడు గ్రహించి యసమంజసుఁడు తాఁ గన్నపుత్రుఁడనిగూడఁ దలంపక వానిని రాజ్యంబునుండి వెడలిపోవ నాజ్ఞాపించెను.

అసమంజసునకుఁ బూర్వస్మృతి యుండెను గావున నతఁడు తండ్రి యాజ్ఞను విని తాను తత్పూర్వము నదిలోఁ ద్రోసిచంపిన బాలకులనెల్ల నిజయోగప్రభావంబున బ్రదికించి వారివారి తల్లిదండ్రులకు నప్పగించెను. ఆసంగతి క్షణములో దేశమెల్లఁ బ్రాఁకెను. వానిప్రభావంబునకు నయోధ్యావాసులెల్లరు నాశ్చర్యపడిరి. అసమంజసుఁ డట్లుచేసియుఁ దండ్రియాజ్ఞను బాలించుటకై దేశంబును వదలిపోయెను. సగరుఁ డందులకు నెంతయుఁ బశ్చాత్తాపతప్తుఁ డయ్యెను.

అంశుమంతుఁడు యాగాశ్వంబును దెచ్చుట

రాజా! అసమంజసునకు నంశుమంతుఁ డనుపుత్రుఁ డుండెను. అతఁడు తనతాతకుఁ బ్రీతిఁగూర్చువాఁడై యజ్ఞశ్వంబును వెదకఁ దరలి తనపినతండ్రులు త్రవ్విన మహాఖాతంబును జూచి పాతాళంబునకుఁ జని యట భస్మరాసులను వానిచెంత నశ్వంబును గపిలమహర్షిని జూచి

యమ్ముసింద్రునకు సాష్టాంగ ప్రణామంబు గావించి 'మహాత్మా! బ్రహ్మదేవుడంతటివాడు సమాధిదృష్టితోనేనియు భవత్ప్రభావంబును గ్రహింపనేరడు. కేవల స్వమనోబుద్ధిగుణాశ్రయ్యలై యజ్ఞానులై వర్తించు మానగతి చెప్పవలయునా? దేవా! నీవు సర్వదా యంతర్వర్తివై దేవలయం దుండువు. నీమాయకుఁ జిక్కి గుణప్రధానులై దేవలులవారిలోనే యున్ననిన్నుఁ గానరు. నిన్నుఁ గానకుండుటకు భేదమోహంబులే కారణము. వానికి నీమాయాగుణమే కారణము. ఎవరు నీ మాయను నిరసించురో వారికి నీవు ప్రత్యక్షుండ వగుదువు. నీ మాయను నిరసించుటకు స్వభావబలంబుదక్క వేటొండుమార్గంబు గలుగదు. అది గలుగుటకు నిన్నే యాశ్రయింపవలయును. సనకాదులెల్లరు నిందులకు నిదర్శకు లగుదురు.

దేవా! లోకోద్ధరణార్థము జ్ఞానంబు నుపదేశించుటకై దేహంబును ధరించితివి. నీమాయ యనగా నీశక్తియేగాని వేటుగాదు. నీశక్తికార్యం బేమియందువా? అది చిత్రవిచిత్రరూపంబుల వ్యవహరించును. ఆచిత్రంబులఁ జూచి తద్వశులై స్వరుచుల ప్రకారము వానియెడ రాగద్వేషంబులఁ జూపుదురు. తత్ఫలంబుగా నీర్హ్యమోహంబులు జనించి చిత్రవిభ్రాంతిని బుట్టించుచున్నవి. అభ్రాంతికార్యం బేమందువా? ఏవి వాస్తవముగా నిత్యంబులొండె సుఖదాయకంబులొండె గావో యట్టిగృహదులయందు వస్తుబుద్ధిని జనింపజేసి వానిం బట్టి ప్రాకులాడునట్లు నర్చును. కటికచీకటిలో దడవులాడువాడు తాను వెదకువదార్థంబు నెట్లు గానలేక తిరుగాడునో యాగతి భ్రాంత చిత్తులకు బ్రాప్తమై యెన్నడు వారు దరిగానక పరితపింతురు.

దేవా! నాపూర్వపుణ్యఫలంబున నేడు నీదర్శనభాగ్యంబు నోచితి. నన్ను బంధించియున్న మోహపాశంబు సడలి నశించెను. ధన్యుడ నైతి. ఇదే నీకుఁ బునఃపునస్సాష్టాంగంబు' లని సాగిలబడెను.

రాజా ! కపిలుడు వాని ననుగ్రహించి 'వత్సా ! నీపితామహుని యజ్ఞశ్వుం బిదిగో కొనిపొమ్ము. ఇదిగో నీతండ్రుల భస్మరాసులు. గంగో దకంబునఁ దక్క వేటొంట దీనికి బావనత్వము గలుగదు' అని చెప్పెను. అంశుమంతుఁ డంతటఁ గపిలునకుఁ బ్రదక్షిణనమస్కారంబు లొనర్చి తదనుజ్ఞాతుడై యజ్ఞశ్వుంబును గొనివచ్చి తాతకు నిచ్చెను. సగరుడు యజ్ఞంబును బూర్తిచేసి రాజ్యభారంబు నంశుమంతునందుంచి సర్వ బంధంబులను విడనాడి గురూపదిష్టమార్గంబున నిష్ఠుడై యుత్తమగతిఁ బడసెను. అంశుమంతుఁ డంతటఁ గపిలవాక్యంబును స్మరించి గంగాజలం బును భూమికిఁ దెచ్చుటకై మహానిష్ఠతోఁ బెద్దకాలంబు తపంబుచేసి యభీష్టఫలంబును బడయకయే కాలధర్తంబు నొందెను.

భగీరథుడు - గంగావతరణము

అంశుమంతునకు భగీరథుడు జనించి తండ్రిసంకల్పంబును నెఱ వేర్చువాడై గంగనుగూర్చి థ్యానించుచుఁ బెక్కిండ్లు తీవ్రతపంబు చేసెను. గంగాదేవి వానికిఁ బ్రత్యక్షయై,—

‘మ. వినువీధిం బఱతెంచి నేలఁబడ నావేగంబునున్ నిల్పనో’

పినవాఁ డెవ్వఁడు ? మేదినీతలము నే భేదించి పాతాళముం

జనుదున్ వచ్చితి నేని నాజలములన్ సున్నాతులై మానవుల్

ననుఁ బొందించునఘవ్రజం బెచట నేనాశంబు నొందించెదన్ ?

అని చెప్పెను. భగీరథుఁ డావచనంబులు విని—

‘మ. తనలో నిన్ని జగంబులుం గలుగుటన్ దా నిన్నిటం గల్గుటన్

జననీ ! తంతువులందుఁ జీరగలయాచందంబునన్ విశ్వభా

తనుడై యొప్పు శివుండగాక మఱి నీవారి నినివారింప నే

ర్చినవా రెవ్వరు ? నిఁధరించుకొఱకై శ్రీకంఠునిన్ గొల్చెదన్.

మ. పరతత్త్వజ్ఞులు శాంతచిత్తులు తమఃపారీణు లాద్యుల్ ఘనుల్

పురుషశ్రేష్ఠులువచ్చి తల్లి ! భవదంభో గాహముల్ సేయఁగా

నరసంఘాఘము నిన్నుఁ బొందునె? జగన్నాథుండు నానాఘసం

హారుఁ డావిష్ణుఁడు వారిచిత్తములఁ దానైయుంట మందాకినీ!

యని విన్నవించెను. అదేవి వానికి నియ్యకొని యంతర్ధానయయ్యెను. అంతట భగీరథుండు శశిశేఖరుంగూర్చి తపంబు నేయసాగెను. గౌరీ నాథుండు వానికి నల్పకాలంబుననే ప్రసన్నుడై వానికోర్కెకు సమృతిం చెను. గంగాదేవి నదీరూపంబుఁ దాల్చి పుడమికిఁ దిగెను. భగీరథుండు వాయువేగంబై న రథంబునెక్కి గంగకు ముందుఁ జనుచుఁ దత్ప్రవాహం బును దనపితృవృత్తలబూదిరాసులమీఁదుగాఁ గొనివచ్చెను. గంగాతోయ స్పర్శమాత్రంబున నయ్యఱువదివేపురును స్వర్గంబునకుఁ బోయిరి. రాజా!

మ. హరు మెప్పించి మహాతపోనియతుడై యాకాశగంగానదిన్

ధరకుం దెచ్చి నితాంతకీర్తిలతికాస్తంభంబుగా నవ్వసు

స్థిరలీలం బితృకృత్యమంతయు నొనర్చెన్ వారితానేకదు

స్తరవంశవృక్షుఁ డాభగీరథుండు నిత్యశ్రీకరుం డల్పుడే?

భగీరథసంతతి

భగీరథునకు శ్రుతుండు, వానికి సత్యనాథుండు, వానికి సింధుద్వీపుఁ డు, వానికి అయుతాయువు, వానికి ఋతుపర్ణుండు జనించిరి. ఋతుపర్ణుండు నలమహారాజునకు నక్షవిద్య నొసఁగి వానివలన నశ్వవిద్యఁ గఱచెను. ఋతుపర్ణునకు సుదాసుండు వానికి మిత్రసహుండు జనించెను. మిత్రస హుండు మదయంతిని వివాహమయ్యెను. వానికి వసిష్ఠశాపఫలంబుగాఁ గల్తాషపాదత్వంబును, స్వకీయమైన యకృత్యఫలంబుగా ననపత్యదోషం బును గలిగెను.

సౌదాసచరిత్రము

రాజా! మిత్రసహుండు సుదాసుని పుత్రుండగుటంజేసి వానికి సౌదాసుఁ డనుపేరు ప్రసిద్ధియయ్యెను. సౌదాసుండు కొండొకనాఁడు వేటకుఁబోయి యొకరాక్షసుని జంపెను. ఆయసురుండు 'తమ్ముఁడా!'

యని యఱచుచుఁ జచ్చెను. ఆయఱపుతోడ నొకరాక్షసుఁడువచ్చి చచ్చి పడియున్న వానియన్న ను జూచి వగచి 'ఈతేని వంచిచి నాపగఁ దీర్చి కొందుఁగాక' యని వెడలిపోయి మాటువేసము దాల్చి యారాజునకు వంటలవాఁ డయ్యెను.

సౌదాసుఁడు కాపహతుఁ డగుట

ఒకనాఁడు వసిష్ఠమహర్షి సౌదాసునకు నతిథి యయ్యెను. మనుష్య మాంసము వండి వానికిఁ గుడవఁబెట్టిరి. వసిష్ఠుఁడు పరివేషావసరంబునఁ దత్కపటకృత్యము గ్రహించి 'ఓరీ! నరమాంసంబును నాకుఁ బెట్టితివి గావున నరాశనుఁ డగురాక్షసుండ వగు' మని యాతేనిని శపించి వెనువెంటనే తనదివ్యజ్ఞానంబునఁ గలరూపు గ్రహించి 'రాజా! ఇది నీతప్పుగాదు. నీవంటవానిరూపంబున మాటువేషంబుతో నున్న రాక్షసుఁ డిట్లుచేసెను. అయినను నాశాపంబు తప్పదు. పదురెండుసంవత్సరంబులుమాత్రము నీవు రాక్షసరూపంబున నుండు' వనెను. సౌదాసుఁడు ప్రతిశాపం బిచ్చుటకై జలంబు గ్రహించెను. అంతలోన వానిభార్య మదయంతి యడ్డుపడి వారించెను. అతఁడు మాతాడక యాశాపాదకంబును జాఱివిడిచెను. ఆనీరు వానిపాదంబులపయిబడెను. ఆజలంబులవేడిమికి వానిపాదంబులు కల్తాపంబు లయ్యెను. ఆకారణంబున వానినిఁ గల్తాషపాదుఁ డనిరి.

కల్తాషపాదుఁడు మునిశాపవశంబున రాక్షసభావంబునొంది వనంబులు గ్రువ్వురుచుఁ గొండొకనాఁడు త్సుధార్తుఁడై తినుటకు నేమియుఁ గానక నలువలంకులు చూచుచుండఁగా నొకచోట మిథునీభూతులై యున్న తాపసదంపతులు వానికంటఁబడిరి. ఆరాక్షసుఁడు త్సుద్బాధంజేసి గంతువైచి యాతపస్వినిబట్టి మ్రింగఁబోయెను. మునివత్ని యడ్డుపడి 'అయ్యా! నీవు సాక్షాదిత్సృకువంశజుండవును మదయంతీభర్తవు నగుదువు. కారణాంతరంబున నీ కిట్టిరాక్షసత్వము సంప్రాప్తమయ్యెను. అధర్మంబు నీకుఁ దగదు. నేను పుత్రభాగ్యంబుఁ గోరితిని; పతి నిష్ఠు. మానుష దేహంబు సర్వార్థసంపాదనంబునకు మూలంబు. ఈమునిని వధించుట

సర్వార్థంబులను జంపుకొనుటకు. మఱియు నీవు వధింపనున్నవాడు బ్రాహ్మణుఁ డగుటయేగాక విద్వాంసుఁడును దపశీలగుఁజొన్నతుఁడును పరబ్రహ్మతాత్పరభావనుఁడును మీఁడుమిక్కిలి నిఖిలభూతాంతర్యామియైన పరమపూరుషునకు మహాభక్తుఁడు నగు. అట్టి బ్రహ్మరిని రాజునివైన నీవు చంపుట తండ్రిని బుత్తుఁడు చంపుటకు. ఎట్టిపాపంబు నెఱుంగనిశ్రోత్రియుని బ్రహ్మవాదిని జంపుట గోవును జంపుటగాదే? ఈసాహసంబు వలదు. నామాట వినుము. అట్లు సేయనొల్ల వేని ముందుగా నన్ను భక్షింపుము. పతివియోగంబు నిమేషమాత్రంబేనియు నోర్వజాల. పతిచన్నచో నిట్టనిలువున నేను శవంబ నగుదు' నని దీనాతిదీనంబుగాఁ బలుకుచు వాపోవసాగెను. శాపవశంబునంజేసి యాదీనాలాపంబులు వానిచేఱి జౌరవయ్యెను. అతఁ డొండుతలంపక బెబ్బలిపనరంబునుబోలె నమ్మునిని గబళించెను. ఆసాధ్వి వానిఘోరకృత్యంబును జూచి 'అయ్యా! కామాత్మ నైననాకు గర్భాధానము చేయనున్నపతి నెడచేసితివి గావున నీకు మిథునధర్తంబు మృత్యువగుఁగాక!' యని శపించి పతితోడ సహగమనయయ్యెను.

రాజా! సౌదాసునకుఁ బదురెండ్రెండ్రశాపకాలము గడచెను. అతఁ డంతట శాపవిముక్తుడై యిల్లుచేరి యొకనాఁడు నిజపత్నితోఁ గూడఁడలంచెను. మదయంతి భర్తృశాపంబు నెఱుంగుఁ గావునఁ దద్విషయంబును వానికి జ్ఞప్తిపఱచి వానిమనంబు నేయదయ్యెను. అది సుత సౌదాసుఁడు స్త్రీసుఖంబును వదలెను.

మదయంతి యంతట భర్తకు ననపత్యదోషంబుఁ బాప నెంచి పతియనుమతిం బడసి పశ్చిమనివలన గర్భము దాల్చెను. ఆగర్భము ద్వాదశవర్షవర్యంతము ప్రసవముఖంబు గాకుండెను. అందులకు మదయంతి విసివి కొండొకనాఁడు తనగర్భంబును తాతితోఁ బోడిచెను. అందుండి సుతఁ డొకఁ డుదయించెను. తాతిచ్రేటున జనించుటంజేసి వానికి అశ్మకుం డనుపేరిడిరి. అతఁడు సౌదాసువంశకరుఁ డయ్యెను.

అశ్శకునకు నామాంకరంబులు గలుగుట

రాజా ! ఆకాలంబునఁ బరశురాముఁడు ఊత్రయఊత్రవ్రతంబును బూని రాచబిడ్డ లెందున్నను వెదకి వెదకి చంపుచుండెను. పరశురాముని బారినుండి యాశిశువును స్త్రీలు కాపాడిరి. ఆకారణంబున నశ్శకుని నారీకవచుం డనిరి. మఱియు ఊత్రవంశం బట్లు పరశురామనిర్మూలతం బైనను నారీకవచుఁ డావంశంబునకు మూలంబయ్యెను. ఆకారణంబున వానికి మూలకుం డనుపేరుగూడ గలిగెను. వానికి విశ్వసహుఁడు, వానికి ఖట్వాంగుఁడు జనించెను.

ఖట్వాంగచరిత్ర

పరీక్షిన్నరేంద్రా ! ఖట్వాంగుఁడు చక్రవర్తియై రాజ్యంబు పాలించుచుండఁగా దేవాసురులకు మఱల యుద్ధంబు పొసఁగెను. అమరులు ఖట్వాంగునిని సాహాయ్యంబుఁ గోరిరి. అతఁడు నిర్జరులకుఁ దోడ్పడి దుర్జయులైన దైత్యులను వధించెను. దేవతలు వానిబలపరాక్రమంబునకు మెచ్చి వానిని వరంబుఁ గోరుమనిరి. నాయాయుష్కాలం బింక నెంతయో తెల్పుమని యడిగెను. ఇంక నొక్కముహూర్త మాత్రము గలదని చెప్పిరి.

ఖట్వాంగుఁడు బ్రహ్మతాదత్త్వంబు నొందుట

ఖట్వాంగుఁ డామాటతోడ మఱలి వానిపురము చేరి 'బాల్యంబు నుండి నాబుద్ధి యెన్నఁడు నైచ్యంబుఁ దలంపదు. నాకు రాజ్యాది సంపదలకంటె భార్యాపుత్రాదులకంటె బ్రాహ్మణకులంబు ప్రీతికరంబగు. ఆపరమేశ్వరునకన్న నేను భిన్నవస్తువును గాననెడినిశ్చయంబుతో నిరంతరము నప్పురమాత్మనందు మది నిల్పియుందు. త్రిభువనేశ్వరు లెన్నోవరంబు లిత్తుమనిరి. వానినెల్ల వలదంటిని. స్వర్గపతులుగూడ విషయమోహులై వారిలోనే యున్ననూత్తుని గానవైరి. ఇంక సామాన్యులసంగతి చెప్పనేల! భగవంతునిశక్తి జ్ఞానేచ్ఛాక్రియాత్మికయై ముప్పిరిత్రాడువలె నుండు. వానిలో జ్ఞానశక్తి స్వతఃప్రకాశమానం

బును నిత్యము నిరంతరమునగు. జ్ఞానశక్తి ననుసరించి యిచ్ఛాశక్తియు, దాని ననుసరించి క్రియాశక్తియు వర్తించుచుండు. ఇచ్ఛాశక్తి వలననే సన్నిధానంబులను సంతరించును. క్రియాశక్తి వానికి రూపంబులఁ గూర్చు. ఎప్పుడు జ్ఞానదృష్టి విముఖంబగునో యిచ్ఛాశక్తి స్తంభించును. దానితోడఁ గ్రియాశక్తి వ్యవహారం బుడిగి మిన్నకుండు; వెనువెంటనే కల్పనంబులెల్ల మాయమగు. ఈశక్తి యిట్టిదని నిర్వచింప సాధ్యము గాననున దీనికి మాయ యను పేరిడిరి. ఈమాయాశక్తిరచితంబు లెల్ల గంధర్వనగరంబులు. అట్టివి నిత్యంబులని భావించి వానితోడిదే లోకంబుగా నుండుట జీవితకాలంబును రిత్తపుచ్చుటగాని వేటుగాదు. పరమేశ్వరుఁడు నాభ్రాంతులనెల్ల నుడిపి నాకు వానిదివ్యవదంబు ననుగ్రహించుఁగాక' యని శ్రీమన్నారాయణైకనిష్ఠఁ డయ్యెను. రాజా! ఆనిష్ఠాఫలంబుగా ఖట్వాంగుని యజ్ఞానలవంబులుగూడఁ గ్రమక్రమంబుగా వలసపోయెను.

మ. కలసెన్ సంగములెల్లఁ బాసి నియతిన్ ఖట్వాంగుఁ డశ్రాంతమై
కలదయ్యున్ మఱి మీఁద లేదనెడి దై కళ్యాణమై యాత్మలోఁ
దలచుం బల్కుగరానిదై పరమమై తత్త్వజ్ఞు లూహించి హృ
జ్జలజాతంబుల వాసుదేవుఁ డని సంస్థాపించు నాబ్రహ్మమున్.

ఖట్వాంగుని పంశక్రమము

రాజా! ఖట్వాంగునకు దీర్ఘ బాహుండు, వానికి రఘువు, వానికి బృథుశ్రవుండు, వానికి నజుండు, వానికి దశరథుండు జనించిరి.

శ్రీ రామ దులజననము

పరీక్షిన్నరేంద్రా! ఆకాలంబున దేవతలు రావణాసురునివలనఁ బెక్కు బాధలకు లోనై దిక్కుగానక భగవానుని బ్రార్థించిరి. సర్వేశ్వరుండు వారిమొఱి విని స్వమహిమాంశాంశంబును నాల్గుగా విభజించి శ్రీరామలక్ష్మణభరణశత్రుఘ్నులనుపేర దశరథునకు జన్పించెను. శ్రీరామ

చరితము మునిజనగీతమై ముల్లోకంబులఁ బ్రాకియున్నది. తచ్చరిత్ర శ్రవణంబున నీవీనులుగూడఁ బవిత్రంబులై యుండు. రామమహిమ నేమని చెప్పుదు.

శ్రీ రామ చ రి త్ర ము

రామా ! నీచర్యలు వింతవింతలగు. విశ్వామిత్రుఁడు మఖరక్షణార్థము నిన్నుఁ గోరఁగాఁ దండ్రీపంపును దలఁదాల్చి కూకటిముండిఁ గురులుకూడని పనితనంబునుగూడఁ దలంపక తమ్ముని లక్ష్మణుని వెంటఁగొని చని మారీచాదులను మట్టుపెట్టి యాబుషీంద్రునకు మెప్పుఁగూర్చి వానివలన వివిధాస్త్రంబులను బడసితివి. అట సీతాస్వయంవరవార్త చెవి సోకినంతనే తన్నహోత్సవవిలోకనోత్సుకుండవై విశ్వామిత్ర ఋషివర్యుఁడును దమ్ముఁడును వెంటరా మిథిలానగరమార్గంబు మెట్టి దారిలో నహల్యను శాపవశంబున శిలాప్రాయయైయున్నదానిని బాదస్పర్శ మాత్రంబున నుద్ధరించి యప్పుణ్యవతి గావించిన కృతజ్ఞతాపూర్వక స్తుతి నంది జనకరాజునగరంబుఁ జొచ్చితివి. అట స్వయంవరశాలకు మున్నూఁటగురు మహాబలశాలురు మోయలేక మోచితెచ్చిన శివశరా ససంబును సభాస్థారులైన వీరాదివీరులు చూచి మోపెట్టఁజాలక యొం డొరుమోములు చూచికొనుచు నల్లనల్లన వచ్చుటఁజూచి, నీవు చని కలం భంబు చెఱకుగడంబోలె నవ్వొంటినైత్తి మోపెట్టి లాగి పెల్లున విఱచి, యందలి రాకుమారులకుఁ దలవంపు గావించి, నీవేరురంబుకాఁపురంబు నకు గర్వించిన శ్రీదేవిని గోలిసేయుటకుఁగాఁ బుట్టెనో యన రూపయో నలూసంబుల నొప్పుచున్న సీతాదేవిని బాణిగ్రహణంబు గావించితివి.

రామా ! నీచరిత్రం జేమని చెప్పుదు. భూపుత్రి నల్లు వెండ్లాడి భార్యను వెంటఁగొని తమ్మునితోడ నయోధ్యాపథంబు మెట్టి మార్గ మధ్యంబున నెదురైన భార్గవరాముని క్షత్రబీజంబు నిఱువదియొక్క మాట వెదకివెదకి నిర్హాలించినవానిని క్షణములో దర్పహీనుని జేసి మహావైభవంబుతోఁ బురప్రవేశంబు గావించితివి. రామా ! నీతండ్రి

దశరథుడు స్త్రీవశుడై చేసిన బాసను నిల్పుటకై చేతిలోని రాజ్య
లక్ష్మిని నువ్వెత్తుగాఁ ద్యజించి తల్లియు బంధుజనాదులును దల్లడిల్లు
నుల్లంబులతో నెంతబలిమాలినను వినక సీతాలక్ష్మణులతోడఁ బరి
వెడలి ఘోరారణ్యంబుఁ జొచ్చితివి. రామా! నీ పితృభక్తిని నీ సత్య
వ్రతప్రతిజ్ఞను నీ నిస్సంగత్వంబు నేమని చెప్పదు!

రామా! ఆ కాంతారంబున శూర్పణఖ యనురక్తసి నీకు మరులు
గొల్పరాఁగా దాని ముక్కుచెవులు గోసి బుద్ధిచెప్పి నీ యేకైకపత్ని
వ్రతంబును జాతితివి. ఆరక్తసికై దానిబాంధవులు ఖరదూషణాత్రిశిః
ప్రముఖులు సీమయి నక్కనపడి యుక్కుమీఱి పదునాల్గువేలరాక్షస
బలంబుతో వచ్చి యొక్కువ్వుడి నిన్నుఁ దాఁగొనఁగా నీ వొక్కండవ
వారిలో నొక్కొక్కనికి నొక్కొక్కరాముండవై యెల్లర రూపుమాపి
తివి. రామా! ఈ సీమాహుత్యంబు నేమని యుగ్గడింతు!

రామా! సౌధాంతరంబులందుండి యొండకన్నెఱుంగక వివిధ
భోగంబులఁ జూఱిగొనుచున్న సీశరీరంబునేగాక శిరీషకోమలయైన
సీతాతమాలతికనుగూడ ముండ్రపొదరిండ్లపాలుచేసి విచ్చుకత్తులఁబోసి
కఱకురాలమీఁద నడిపించి నిప్పుచ్చరంబులఁ గృశింపఁజేసి దేహనిరభిమాన
త్వంబును బ్రకటించి వనవాసులై నమునులకు సయితము పాతము నేర్పి
తివి. రామా! నీవ్రతనిష్ఠ నేమని శ్లాఘింతు!

రామా! లంకేశ్వరుడు రావణుడు చెల్లెలియైన శూర్పణఖకుఁ
బ్రియంబుఁ గూర్చుటకును దన్నిమి త్తంబునఁ దనవలపుఁ దీర్చికొనుటకును
సుకల్పించి పాపమతియై పతివ్రతారత్నంబును నీయర్ధాంగి నపహరింపఁ
దెచ్చునేసి యపాయంబుఁ బన్ని మారీచుని మాయామృగంబుఁ గావించి
పంపి యాలేడినిమి త్తంబున నీకును సీపతికి నెడబాటు గలిగించి, నీబాణ
హతుడు మాయామృగమారీచుడు కుయ్యిడ నీకై సీతమ్ముడు పఱ
చిన సీపతి లోకమాత యెంటరిగానున్నదానిని హరింపఁగా నీవు తిరిగి
వచ్చి ప్రాణేశ్వరి యట లేమికై నీయొనర్చిన శోకవిలాపంబులు నేఁడు

నట మాటుమ్రాయుచున్నవి సుమా. రామా ! ఇదియెల్ల స్త్రీసంగుల గతిని బ్రకటించుటగాక నిస్సంగునకు నీకు సంగదోషము గలదా ?

రామా ! మాయామారీచమృగంబును వేటాడుటకై నీవు, నీకై నీతమ్ముడు లక్ష్మణుడును జనంగా నీసతి సీతాదేవి యేకైకగా నాశ్రమంబులలో నుండుటయ్యెను. అది సందుగా రావణుఁ డామె నెత్తికొని పోసాగెను. జటాయు వయ్యకార్యంబు నోర్వలేక రాక్షసేశ్వరు నెదిరించి పోరాడి తొక్కలు తెగిపడెను. నీవు మాయామృగంబును జంపి యాశ్రమంబునకు వచ్చి భార్యను గానక పరితపింపసాగితివి. అత్తఱి జటాయువు సీతాహరణవృత్తాంతమును నీకుఁ దెలిపి ప్రాణంబులు విడిచెను. ఆపక్షింద్రుఁడు నీకు సంగతి తెలుపుట మహాపకారకృత్యంబని భావించి వానికి బంధుకృత్యంబు గావించితివి. రామా ! నీధర్మపరత్వంబును నీకృతజ్ఞతాబుద్ధియు శ్లాఘింపఁ దరమా !

రామా ! సీతాన్వేషణపరుడవై తరలితివి. దారిలోఁ గలంధుఁడు నీకు నడ్డుపడెను. వానిని వధించి యుత్తమగతికిఁ బంపితివి. వైరికిఁగూడ నుత్తమగతి నిచ్చుటకన్న వింతగలదా ? నీవు రాగద్వేషాతీతుఁడ వనుటకు వేటుతార్కాణంబు లేల ? రామా ! కోఁతులతోఁ జెలిమిచేసి వానివలన సీతావృత్తాంతంబు నెఱింగితివి. ఉపాధిభేదంబును బట్టి యాత్మభేదంబు నూహింపరాదని స్వవర్తనపూర్వకంబుగా లోకప్రచారంబు నేయుటకై యట్లుచేసితివిగాని సర్వాధ్యక్షునకు నీకుఁ బరసాహాయ్యంబు వలయునా ? రామా ! సురలు ప్రార్థింపఁగా వారికై నీవవతరించుచు దేవతలను వారివారియంశంబుల వానరులుగా జనింప నాజ్ఞాపించితివి. దేవేంద్రాంశమున వారి వానరుడై జనించెను. అట్లు జనించెడి నతఁడు సురవైరియైన రావణాసురునితో మైత్రియొనర్చెను. అతఁడు ధర్మంబు నుల్లంఘించి తమ్మునిభార్యను జేపట్టెను. వానిని సంహరించి దుష్టశిక్షణశిష్టరక్షణార్థమై నీ వవతరించుట చాటితివి. రామా ! కపిపై న్యంజును గూర్చితివి ; కోఁతియైనవానుషంతునిచేత నముద్ర

లంఘనంబుఁ జేయించితివి; లంకపయి దాడి వెడలితివి; సముద్రుఁడు మహాత్తుంగకల్లోలాభీలుఁడై దారి యియ్యమికిఁ గనలి కోపవీక్షణ మాత్రంబున వాని డంబు నడంచితివి; నేతువును బంధించితివి. ఈ కార్యంబు లొక్కొక్కటియందుఁ గలభావంబు నూహింప బ్రహ్మకునైన దరమా? రామా! విభీషణుఁడు వానియన్నయైన రావణునినేతకు ఖన్నుఁడై యతనికి హితంబు పలికెను. రాక్షసేశ్వరుఁడు తమ్మునిని వైరికోటిలోనివానినిగా భావించి వానిని వెడలించెను. అతఁడు దిక్కుగానక నీపాదంబుల వ్రాలవచ్చెను. వానరులు వలదని యడ్డుపడిరి. ఎవరిమాటను వినక నీవు విభీషణునకు శరణిచ్చుటయేగాక 'రావణుఁడు వచ్చి శరణిల్లినను గాపాడుదు' నంటివి. అహో! నీదయార్థధర్మబుద్ధి నేమని వర్ణింపనేర్తు? రామా! వానరభటులు చెలరేగి లంకాపురంబును నేలపాలు చేయుట చూచుచుంటివి. రాక్షసవీరులు కుంభనికుంభ ధూమ్రాక్షదుర్ముఖదేవాంతకనరాంతకాదులు యుద్ధార్థులై విజృంభించి నీపయికిరాఁగా వారిన్వెల్ల గోతిబంట్లచేతనే చంపించి యహంకారోద్ధతి గఱికిపోసకుఁగూడఁ జాలదని వెల్లడించితివి. రాక్షసులపాటుఁ గాంచి కుంభకర్ణాదు లెత్తివచ్చిరి. వారిన్వెల్ల లక్షణసుగ్రీవాంజనేయగంధ మాదన నీలాంగదజాంబవత్పనసాదులకు నప్పగించి మట్టుపెట్టి కుంభ కర్ణునిమాత్రము నీవు గూల్చితివి. అట్లునేయుట వాని శాపవిమోక్ష తార్థమే గదా.

రామా! ఎట్టకేలకు రావణుఁడు పుష్పకవిమానారూఢుఁడై యుద్ధంబునకు వచ్చెను. నీవు మాతలి తెచ్చిన యింద్రరథం బెక్కి లంకాధిపతి నెదిరించి 'దురాత్మా! నేను లేనితఱి వచ్చి తోడునీడలేని స్త్రీని హరించితివి. ఇది కుక్కనేత గదా? ఇందులకు సిగ్గు గలుగదా?' యని వానియకార్యంబును దెలిపి ప్రబోధగర్భంబుగాఁ బలికితివి. దీని భావమేమి? మహాపాపాత్ముఁడైనను దనదప్పు సంగీకరించి శరణన్నచో రక్షింతుననెడి నీలోకరక్షకవ్రతంబును బాటుటగాదా? ఆకూళ

నీహితోపదేశంబును గ్రహింపడయ్యెను. అంతట వానినిజూచి 'దుష్టా ! కర్తృఫలంబు ననుభవించక తీరి'దని చెప్పి వానిపయి నొక్కకోల వైచితివి. దశకంఠుడు పదిమోముల నెత్తురుగ్రక్కి పుణ్యభోగాంతంబున దివి నుండి పడుజీవుడుపోలే నతడు విమానంబునుండి నేల రాలెను. రామా ! నీకాలజ్ఞతను నీశౌర్యంబును నీశరణాగతవాత్సల్యత్వంబును నీప్రతాపంబును వేయితలలపన్న గేంద్రుడుగూడ వివరింపజాలడుగదా!

రామా ! రావణాదులు చన్నంతట మందోదరిప్రముఖరాక్షస స్త్రీలు రణరంగంబునకు వచ్చి యందుఁ జచ్చిపడియున్న వారివారిప్రియుల కశేబరంబులను గవుంగిళ్లఁగ్రుచ్చి 'అయ్యో ! రావణా ! మామాట వినవైతివి; ఒక్కని కామవివశత్వంబు మాకు నెల్లరకు వైధవ్యంబును మాటగట్టెగదా. అంతియగాదు. నీవు నిహపరదూరుడవైతివి. ఇత మాకు దిక్కెవ్వరు ? ఈలంక నెవ్వరిపాలు చేసితివి?' యని విలపింపఁగా వారికి నోదార్పులు చెప్పించి హతులైనవారికి విభీషణాదుల వలనఁ బరలోక క్రియలు చేయించితివి. రామా ! వైరితోడిదే పగయను మాటను బాటించిన నీధర్మబుద్ధికి నమస్కారము.

రామా ! ఏపతిప్రతామణి యశోకవంశంబున శింశుపావృక్ష మూలంబున భర్తృవియోగవ్యాధిగ్రస్తయై చిక్కి చవికి ప్రాణంబులఁ గన్నులనుంచి నీరాక నిరీక్షించుచుండెనో, యాప్రియతమను గ్రహించి నీవు పల్కినయోదార్పులభావంబులు లోకమంగళకరంబులగు. రామా ! నీయకాదార్యంబును శ్లాఘింపఁదరమా ?

రామా ! విభీషణునకు లంకాపట్టముఁ గట్టి వానికిఁ గల్పాంతాయువు ననుగ్రహించి సీతాలక్ష్మణాదినమేతంబుగా విమానారూఢుఁ డవై చని, నీమాటఁ దలదాల్చి నీపాదరక్షలు పూజించుచు నీరాక నిరీక్షించుచు నందిగ్రామంబుననున్న సీతమ్మని జటాధారిని గోమూత్ర పక్వాన్నభక్షణవ్రతుని భరతుని జేరి వానియెడ నీవు నెఱపిన సహోదరభావంబును వానికై నీవుపడిన పశ్చాత్తాపంబును వర్ణింప

వాల్చీకిమహర్షియు నేర్పరిగాడయ్యె. నే నేమని చెప్పనేర్తు? భాగ్య ప్రేమ నీకే చెల్లు.

రామా! నీపాదుకలను దలదాల్చి భరతుడును, చామరద్వయంబుఁబట్టి సుగ్రీవవిభీషణులును, శ్వేతాతపత్రంబునెత్తి హనుమంతుఁడును, శరాసనతూణీరంబులనుగొని శత్రుఘ్నుఁడును, దోడరా జాంబవదాదులు ముందునడవగాఁ దీర్థకమండులు హస్తయైనసీతతోడ నీవు పుష్పకవిమానంబు నారోపించినవైఖరిని జూచి యానందింప నగునేగాని పలుకఁ బలుకు చాలదు.

రామా! నీయయోధ్యాప్రవేశంబు తన్నివాసులకెల్ల నష్టమైన ముల్లె లభించినట్లయ్యెను. నీవు పురమందు కాలుపెట్టినవెంటనే మొట్టమొదట సవతితల్లులకు మ్రొక్కి తర్వాత కన్నతల్లికిని గురువునకును మ్రొక్కితివి. ఇందుగల నీతిధర్మరహస్యంబులను వివరింపఁదరమా? రామా! నీతల్లు లొక్కొక్కరు నిన్నుఁ గవుంగిడుఁగూర్చి శిరంబు మూర్కొని యానందబాష్పంబుల నభిషేకించి వారు పడసినహాయి యిట్టి దని నీవుమాత్రము చెప్పఁగలవా?

రామా! రాజ్యభారంబును వహింపుమని ఋష్యాదులుగూడ బోధించిరి. ఎవ రెంతచెప్పినను వినవైతివి. తుదకు భరతుఁడు వచ్చి ప్రార్థించెను. వానిమాటకుఁ గట్టువడితివి. నీపాలనంబున వర్ణాశ్రమధర్మంబు లెల్ల నుల్లసితైను. ప్రజలకుఁ దండ్రివై యేలితివి. నీపరిపాలనకాలంబున సరితాగరంబులును వనగిరులును వర్షదీపంబులును బ్రజలకు సర్వకామంబులఁ గూర్చెను; ఆధివ్యాధులుగాని తుత్త్యష్టాదిభయంబులుగాని గలుగవు; అనిచ్ఛామరణం బెవ్వనిఁ జెనకదయ్యెను. అవతారంబులు ధర్మస్థావనార్థంబులని చెప్పకయే ప్రకటితంబయ్యెను.

రామా! నీవు యజ్ఞశ్రేష్ఠుండయ్యి బహుయజ్ఞంబులు గావించి హోతకుఁ బ్రాగ్దిశను, బ్రహ్మకు దక్షిణదిశను, అధ్వర్యునకుఁ బశ్చిమదిశను, ఉద్గాతకు నుత్తరదిశను, ఆచార్యునకు మధ్యప్రదేశంబును యజ్ఞదక్షిణ

లుగా రాజ్యంబెల్ల ధారాగతము చేసితివి. నీకుఁ గట్టుబట్టులును, నీసతికి సామంగళంబును జేపించెను. నీ నిస్పృహత యేమనవచ్చు !

రామా ! ఋత్విజాలు నీ బ్రాహ్మణభక్తిని నీనిస్సంగబుద్ధికి నెంతయు మెచ్చి 'జగత్ప్రభూ ! నీవలన మేము సర్వపదార్థసమృద్ధులము. భూమం డలభారంబును మాపై వైచుట ధర్మముగాదు. దానిని మేము మోయఁ జాలము. అందులకు నీవే తగుదువు. మా మనస్తిమిరంబులను హరించి మాకు నెంతో మేలుగూర్చితివి. ఒండు మాకేల ?' అనును. నీయిచ్చిన రాజ్యంబును మఱల నీకే యప్పగించిరి. రామా ! నీతత్త్వం బెవరికి బోధయగు ?

రాజా ! ప్రజలభావంబు నెఱిగి వారికిఁ జేయమును శ్రేయమును గూర్చుటయ్యే పరిపాలనవిధానంబని తలంచి తదర్థము రాత్రులందు మాటువేషంబులతో సంచరించితివి. రాజశబ్దంబునకుఁ బ్రజారంజనం బర్థంబగుట నీవలన రూఢియయ్యెను. రామా ! నీ నిశాసంచారంబులందు నొకనాఁటిరేయి సీతాదేవింగూర్చి దుర్జనదుర్వచనంబొండు నీచెడిబడెను. ఆమహాదేవి పరమపతివ్రతయగుట నీకు సృష్టమైయున్నను, తదీయపాతి వ్రత్యంబును నీ వగ్నిసాక్షికంబుగా లోక ప్రకటనంబు గావించియున్నను లోకులనోరు మాయ నేరితరము ? లోకాపవాదంబును సాగనిచ్చినచో ధర్మంబు చెడునని తలంచి గర్భవతియైనయిల్లాలిని లోకార్థము త్యజించి కాననంబునకు సమర్పించితివి. ఆసతీమణి యొండు మాతాడక చని వాల్మీకిమహర్షి యాశ్రమముచేరి వానిప్రోవు గాంచి యందే కుశలవులను గని నీపాదధ్యానయై భూవివరంబుఁ బ్రవేశించెను.

రామా ! ఆమెకై నీవు పడినదుఃఖం బింతనరాదు. స్వాపరాధంబు నకుఁ బ్రాయశ్చిత్తమో యన నద్దేవీప్రతిమను ద్వితీయగా గ్రహించి బ్రహ్మచర్యవ్రతవై పదుమూడుసంవత్సరంబులు గడపితివి. నీ సతీవ్రేమయు నీజితేంద్రియత్వంబు నేమనవచ్చు ?

ఎవడు దేవప్రార్థితుడై లీలామానుషావతారము ధరించెనో, ఎవనిచర్యలు నాటికి నేటికి నేనాటికి లోకంబును వివిధరసాంబుధులందు నోలలాడించునో, ఎవనికీర్తి ఋషిప్రోక్షమై రాజసభలందును అచ్చలందును వివిధగతులఁ బ్రస్తుతింపబడుచుండునో, ఎవనినామంబు తారకమంత్రమై వెలయునో, ఎవ్వడు నిండారభక్తతోఁ బిల్చినమాత్రాననే సన్నిధిఁ గావించి యార్తి మాన్పునో, ఎవనియందలి నిష్కామభక్తి సద్గతికి సోపానంబగునో యారామునకు లోకాభిరామునకు సాష్టాంగంబు.

శ్రీరామచరిత్రనావిధానము

మునులారా! శుకయోగీంద్రఁ డట్లు శ్రీరామచరిత్రను స్తవరూపంబునఁ బ్రకటింపఁగాఁ బరీక్షింపఁజేంద్రుఁడు విని 'మునిచంద్రమా! శ్రీరామచరిత్ర మున్నెన్నోసారులు విన్నదైనను మఱల మఱల వినఁ గుతూహలంబగుచుండు. దానిని వినుకొలది క్రొత్తక్రొత్తవపులు గలుగుచుండు. శ్రీరాముఁడు ప్రజల నెట్లు పాలించెనో విన నెంతయుఁ దమకింతు' ననెను. శుకమహర్షి వానికి నిట్లనియెను.

నరేంద్రా! రాజు చాలదృష్టుఁ డందురు. అంతమాత్రమే చాలదు. అతఁడు విచారదృష్టుఁడుగాఁగూడ నుండవలయును. కారణమేమందువా? గూఢచారులు రహస్యంబుగాఁ బ్రజలభావంబుల నెఱింగి వచ్చి తెలుపుచుందురు. వారు తెలిసినదానిని విమర్శించి ప్రజాహితంబును నిశ్చయించి చేయవలయును. చాదులవలనఁ దెలిసికొనుట చారదృష్టియు, విన్నదానిని విమర్శించుట విచారదృష్టియు నగు. విచారింపక యేపని చేయరాదు. కాదని చేసినచో నది గ్రుడ్డి వానిచేతి రాయియగు. ఇంతియగాక తేడఁ ప్రజాభావంబులను స్వయముగాఁగూడ నెఱుంగుచుండవలయును. తదర్థము రాజు తనదర్శనంబు నెల్లరకు నందఁజేయుచు వారిభావంబుల నెఱుంగుచుండవలయును. అట్లుచేయుట స్వదృష్టియనబడు. శ్రీరాముఁడు చారదృష్టియు విచారదృష్టియు స్వదృష్టియు ననెడి నేత్రత్రయంబు గలిగి పరిపాలించెను.

రాజా ! రాముఁ డంతమాత్రముతోఁ దృప్తిపడలేదు. ఏల యందువా ? చారులు కల్పించి చెప్పవచ్చు. ప్రజలు మోమోటమిం జేసి సముఖంబునఁ దమభావంబులను దాచి పలుకవచ్చు. అట్టిప్రమాదం బులు జరుగకుండుటకై రాముఁడు రేలయందు మాటువేషంబులు ధరించి సంచరించుచు బ్రజలయాంతర్యంబుల నెఱుంగుచుండెను.

రాజా ! రామునిరాజ్యకాలములో సోమరితనంబునకుఁగాని యుదరపోషణార్థమై కపటవేషంబులకుఁగాని వంచకత్వంబునకుఁగాని జారచోరద్యూతంబులకుఁగాని యన్యతభాషణంబునకుఁగాని గోరంత చోటుకూడఁ గలుగదు. స్త్రీపురుషు లెల్లరు దేశకాలస్వభావాశ్ర మాదుల ప్రకారము స్వధర్తంబు ననుష్ఠించుచుండిరి. ఎవ్వరును దప్పరాదు. ఏవ్యక్తియైనను దేహపోషణార్థం బెంత యవసరమో యంతమాత్రమే యనుభవింపవలయును. భోగపరత్వం బిసుమంతయుఁ దగదు. ఎల్లరి వర్తనము సర్వభూతాత్మభూతభావపూర్వకంబుగా నుండవలయును. స్వలాభపరత్వం జేమాత్రముఁ గలుగదు.

నరేంద్రా ! వేయిమాటలేల ! రాజు ప్రజాసేవకుడై ప్రజారం జనం బెట్లొనర్పినై నది రాముఁడు తాను నడచిచూపెను. రాముని కాలంబున ధర్తనిర్ణయవిషయంబునఁ గామలోభమదమాత్సర్యచిత్తులకు లవమాత్రమేనియు నవకాశము గలుగదు. నిస్సంగులైన ఋషీశ్వరులు ధర్తంబును నిర్ణయించుచుండిరి. రాజ్యనిర్వహణార్థము ధనము కావల యునుగదా ! ఆధనంబును రాజు తనఱ్ఱుచ్చవచ్చినట్లు సేకరింపరాదు. ఆయావృత్తులవారినిగూర్చి రాముఁడు ధనావసరంబును వారికిఁ దెలు పును. వారు యుక్తాయుక్తంబులు పరిశీలించి వలయుధనంబును వారే యయ్యావృత్తులమీఁద విభజించి చేకూర్చి ప్రభువరంబు చేయుదురు. ఆధనంబెల్లఁ బ్రజార్థము నద్వినియోగంబు కావలయునేగాని యేనెఱుం బుననేని దుర్వ్యయంబు గూరదు.

రాజా ! రాముఁ డట్లు పరిపాలించుటంజేసి 'రామాజ్ఞ' అనుమాట బొడ్డభాగ—58

లోకమెల్ల మాటుమ్రోగుచున్నది. రామునకు స్వపరభేదంబు లేదనుట సీతావృత్తాంతమే వేయిముఖంబులఁ జాటుచున్నది. ఇంతకన్న నేమి చెప్పనోర్తు?

శ్రీ రామవంశము

రామునకు సీతవలనఁ గుశలపు లనుపుత్రులు వాల్మీకాశ్రమంబున జనించినని చెప్పితిని. లక్ష్మణునకు సంగదచంద్రకేతువులును, భరతునకు దక్షపుష్కులులును, శత్రుఘ్నునకు సుబాహుశ్రుతనేనులును గలిగిరి, కుశునకు అతిథియు, వానికి నిషధుడును, వానికి నభుడును, వానికిఁ బుండరీకుడును, వానికి క్షేమధ్వజుడును, వానికి దేవానీకుడును. వానికి అహీనుడును, వానికి బారియాత్రుడును, వానికి బలుడును, వానికి జలుడును, వానికి వజ్రనాభుడును, వానికి శంఖుడును, వానికి విద్యుతియు, వానికి హిరణ్యనాభుడును జనించిరి.

హిరణ్యనాభుడు జైమినిమహర్షికి శిష్యుడై వానివలన యోగవిద్య గ్రహించి యోగాచార్యుఁడయ్యెను. వానివలన యాజ్ఞవల్క్యుఁడధ్యాత్మవిద్యను బడసెను. హిరణ్యనాభునకు ధృవసంధియు, వానికి సుదర్శనుడును, వానికి నగ్నివర్ణుడును, వానికి శీఘ్రుడును, వానికి మరువును గలిగిరి.

మరుపు కలియుగాంతక్షత్రియకులాధారకుఁ డగుట.

రాజా! ఆమరువు యోగసిద్ధుడై యిప్పుడు కలఁచుగ్రామంబున గూఢవర్తిగా నున్నాఁడు. కలియుగాంతంబున క్షత్రియకులంబును నష్టమైనదాని నతఁ డుద్ధరించును. వానికి బ్రశుశ్రుకుడును, వానికి సంధియు. వానికి ఆమర్షుడును, వానికి మహాస్వంతుడును, వానికి విశ్వసాహ్యుడును, వానికి బృహద్బలుడును జనించిరి. ఆబృహద్బలుని మీతండ్రి యభిమన్యుడఁ భారతరణంబునఁ జంపెను. రాజా! ఇట్లు రాజులెల్లరు నిష్కృతికి గత్తించిరి.

భావికాలపురాణాలు

నరేంద్రా! ఇక రాజోపురాజులను వినుము. బృహదబ్బలునకు బృహద్రణుడును, వానికి ఉరుక్షతుడును, వానికి వత్సప్రీతుడును, వానికి బ్రతివోముడును, వానికి భానుడును, వానికి దివోకసుడును, వానికి వాహినీపతియు, వానికి సహదేవుడును, వానికి వీరుడును, వానికి బృహదశ్వరుడును, వానికి భానుమంతుడును, వానికి బ్రతీ కాశ్వరుడును, వానికి సుప్రతీకుడును, వానికి మేరుదేవుడును, వానికి సుతక్షత్రుడును, వానికి ఋక్షకుడును, వానికి అంతరిక్షుడును, వానికి సుతపుడును, వానికి అమిత్రజిత్తును, వానికి బృహద్వాజియు, వానికి బర్హిసున్ను, వానికి ధనంజయుడును, వానికి రణంజయుడును, వానికి సృంజయుడును, వానికి శాకున్యడును, వానికి శుద్ధాదుడును, వానికి లాంగలుడును, వానికి బ్రసేనజిత్తును, వానికి డుద్రకుడును, వానికి ఋణకుడును, వానికి సురభుడును, వానికి సుమిత్రుడును జనింతురు. సుమిత్రునితో నిత్యైకవంశము కలియుగంబున సమాప్తంబగు.

ని మి చ రి త్ర

రాజేంద్రా! ఇత్యైకుపునకు నిమి యనువాడు రెండవసుతుండని చెప్పితిని. అతడు సత్రయాగంబు జేయనెంచి వసిష్ఠమహర్షిని ఋత్విక్కుగా వరించెను. అంతకుబూర్వమే యాఋషీశ్వరుని నింద్రు డట్టి యాగార్థమే వరించియుండెను. ఆమహర్షి నిమిప్రార్థనంబును విని 'ఇంద్రునకు మాట యిచ్చితిని. వానికార్యము దీర్చివత్తు. * అందాక పేచియుండు' మనిచెప్పి యింద్రయాగంబునకు బోయెను.

నిమి వసిష్ఠులు పరస్పరము శపిండుకొనుట

నిమి వసిష్ఠుని విని 'శరీరంబులు క్షణభంగురంబులు. ఎప్పుడు తలంచినది యప్పుడే చేయు టొప్పు. కాలంబు బుచ్చరా'దని తలపోసి యన్యులను ఋత్విక్కులనుగా వరించి యాగంబు ప్రారంభించెను. నిమి యాగంబు జరుగుచుండగానే యింద్రునియాగంబు సమాప్తమయ్యెను.

వసేష్టుడు నిమిప్రాథమంబును దలంచి హుటాహుటి నిమిపురంబునకు వచ్చి
యట యాగము జరుగుచుండుటఁ జూచి కోపవివశుడై 'కటా! శిష్యుండ
వేయుక్తుఁ గులగురువునకు నపచారం జొనర్చితివి గావున నీకు శరీరపతనం
బగుఁగాక!' యని శపించెను. నిమి యాశాపంబును విని 'అయ్యా! ధర్మం
బును విచారింపవై తివి. ధర్మంబును విచారింపని నీదేహంబు పడుఁగాక!' యని ప్రతిశాపం బిచ్చెను.

నిమి విదేహుఁ డగుట

రాజా! ఇరువురదేహంబులు పరస్పరశాపహతంబులై పడెను. ఆయాగంబునకు వచ్చినమునులు నిమిదేహంబును గంధద్రవ్యంబులలో నుంచి కాపాడుచు యాగసమాప్తిఁ గావించి యాకశేభరంబును దేవతల యొద్దకుఁ గొనిపోయి నిమి బ్రదుకునట్లు పరంబును వేడిరి. దేవత లామును లకుఁ బ్రీతులై వారు కోరినవరం బిచ్చిరి. నిమి సజీవుడై 'సురలారా! ఈదేహబంధము నాకు వలదు. ప్రాజ్ఞులు భగవత్పదాబ్జయోగంబు నభిలషింతురేగాని నశ్వరమైనదేహయోగంబును గోరరు. నీటిలో మీలకు వలె దుఃఖమోహభయం లైననుసారంబునందు దేహంబునకు నన్నిట మృత్యుభీతి చెన్నుంటియుండు' ననెను. సుర లదివిని 'నిమి! నీవు విదేహుడవై ప్రాణులనేత్రంబులందు నిమేషోన్మేషంబులరూపంబున నుండు' మనిరి. అతఁ డట్లే యయ్యెను.

జనకుని పుట్టుక

రాజా! నిమి యట్లగుటంజేసి వానిరాజ్యంబునకు నరాజకత్వము సంభవించెను. మహర్షు లదిచూచి నిమిదేహంబును మధించిరి. వాని దేహంబునుండి పురుషుఁ డొకఁడు జనించెను. అతఁ డట్లు జనించుటంజేసి వానికి జనకుఁ డనుపేరిడిరి. జనకుఁడు విదేహునివలనఁ గలుగుటంజేసి విదేహుడనియు, మథనంబున జనించుటంజేసి మిథిలుఁడనియుఁ బిలువం బడెను. మిథిలోనగరం బమ్మిథిల నిర్మితంబగు.

వసిష్ఠుడు కుంభసంభవుఁ డగుట

రాజేంద్రా! వసిష్ఠుడు దేహంబును బాసి పునర్జన్మంబునకు వేచి యుండి మిత్రావరుణులందుఁ జేరెను. వారు కొండాకనాడు దేవవేశ్య యైన యుర్వశిని గామించి వీర్యస్థలనంబునొంది యావీర్యంబు నొకకుంభ ముం దుంచిరి. అందుండి వసిష్ఠుడు జనించి కుంభసంభవుం డనఁబరఁగెను.

విదేహునకు ఉదావసుడు, వానికి నందివర్ధనుడు, వానికి సుకే తుడు, వానికి దేవరాతుడు, వానికి బృహస్పతి, వానికి మహా వీర్యుడు, వానికి సుధృతి, వానికి ధృష్టకేతుడు, వానికి హర్యశ్వుడు, వానికి మరుడు, వానికి బ్రతిబంధకుడు, వానికి గృతరయుడు, వానికి దేవమీధుడు, వానికి విధృతుడు, వానికి మహాధృతి, వానికి గీర్తిరాతుడు, వానికి మహారోముడు, వానికి స్వర్ణరోముడు, వానికి హ్రస్వరోముడు, వానికి సీరధ్వజుఁడనఁ గలిగిరి.

సీరధ్వజుడు - సీతాజననము

రాజేంద్రా! సీరధ్వజుడు యజ్ఞార్థము భూమిని జక్కచేయుటకై దున్నుచుండెను. వానినాగటిచాలులో సీతాదేవి యుద్భవించెను. అతఁ డిక్ష్వాకువంశస్థుఁ డగుటంజేసి మూలపురుషునిపేర వానిని బేర్కొందురు. మఱియు విదేహునిరాజ్యం బధిష్ఠించుటంజేసి విదేహుడనియు వానిని బిలుతురు. భూభినుండి పుట్టటంజేసి భూసుతయనియు, విదేహునింటఁ బెరుగుటంజేసి వైదేహియనియు, నాగటిచాలునఁ బుట్టటంజేసి సీత (నాగలిచాలు) యనియు, జనకవంశపోషితయగుటంజేసి జానకి యనియు నామెకుఁ బేర్లువచ్చెను.

సీరధ్వజునివంశము

సీరధ్వజునకుఁ గుశధ్వజుడును, వానికి ధర్మధ్వజుడును గలిగిరి. ధర్మధ్వజునకుఁ గృతధ్వజుడును, మితధ్వజుడును జనించిరి. వారిలోఁ గృతధ్వజునకుఁ గేశధ్వజుడును, మితధ్వజునకు ఖండికుడును బుట్టెరి.

కేశిధ్వజ ఖండిక్యులు

రాజా! కేశిధ్వజుఁ డాత్మజ్ఞానవేత్త యయ్యెను. ఖండిక్యుఁడు తండ్రియైన మితధ్వజునివలనఁ గర్వతంత్రంబు నేర్చెను. జ్ఞానకర్తంబులకుఁ బొందుగలుగమింజేసి ఖండిక్యుఁడు కేశిధ్వజునకు వెఱచి పఱచెను.

కేశిధ్వజునివంశము - మైథులులు

కేశిధ్వజునకు భానుమంతుఁడును, వానికి శతద్యుమ్నుఁడును, వానికి శుచియు, వానికి ననద్వాజుఁడును, వానికి సూర్యకేశుఁడును, వానికి నజుఁడును, వానికి గురుజిత్తును, వానికి సరిష్టనేమియు, వానికి శ్రుతాయువును, వానికి బౌర్వ్యకుఁడును, వానికి జిత్రరథుఁడును, వానికి క్షేమాపియు, వానికి హేమరథుఁడును, వానికి సత్యరథుఁడును, వానికి సువశరువును, వానికి సగ్న్యంశంబున సావనుఁడును, వానికి సువర్చసుఁడును, వానికి సుభాషణుఁడును, వానికి శ్రుతుఁడును, వానికి జయుఁడును, వానికి విజయుఁడును, వానికి ధృతుఁడును, వానికి ననఘుఁడును, వానికి వీతిహవ్యుఁడును, వానికి ధృతియు, వానికి బహుభాశుఁడును, వానికి గృతియు, వానికి మహావశియు జనించిరి.

రాజా! వీరెల్లరు మైథు లనబడుదురు. వారు గృహస్థులుగా నుండియు యాజ్ఞవల్క్యదిమహర్షులను నేవించి వారిప్రసాదంబున నాత్మజ్ఞానముఁ బడసి ద్వంద్వంబు లేడని ముక్తిగాంచిరి.

చంద్రవంశము

రాజా! సూర్యవంశమందలి రాజులవంశానుక్రమంబును జెప్పితిని. చంద్రవంశక్రమము వినుము.

చంద్రుని యుత్పత్తి

భగవంతుని నాభికమలంబునుండి బ్రహ్మ పుట్టుట వింటివిగదా. బ్రహ్మకు ఆత్మ జనించి సర్వవిధంబులఁ దండికి సాటియై పరఁగెను. ఆమహాత్ముని నేత్రంబులనుండి కొంఠాకనాఁ డానందబాష్పంబు స్రవించెను. ఆబాష్పంబుతోడఁ జంద్రుఁ డుదయించెను. ఆనందాశ్రవు

లమృతాత్మకంబులు గావున దానితోడ నుదయించినచంద్రునకు నమృత మయత్వము స్వభావసీద్ధమయ్యెను. ఆచంద్రుని బ్రహ్మాణులకు నోషధులకు నక్షత్రంబులకుఁ బతిగా బ్రహ్మ నియమించెను.

చంద్రుడు తారను హరించుట *

చంద్రుడు రాజయి ముల్లోకంబులు గెలిచి రాజసూయయాగం బొనర్చి పదవీగర్వితుడై బృహస్పతిభార్యయైన తారయింటికిఁ బోయి యాయింటిని బలాత్కారముగాఁ గొనివచ్చెను. గురుఁ డాసంగతిఁ దెలిసి చంద్రునొద్దకుఁ బోయి తనభార్య నివ్వుని వేడెను. చంద్రుడు వానిని నిరాకరించెను.

దేవదానవయుద్ధము

ఆసంగతి వేల్పులు విని గురుపక్షముఁ జేరిరి. వేల్పులగురువైన బృహస్పతికిని దానవాచార్యుడైన శుక్రునకును దీక్షనివైరంబు గావున శుక్రాచార్యుడు చంద్రునిపక్షమయ్యెను. అదినిమిత్రంబుగా దేవదానవ యుద్ధంబు పొడమెను. సురాచార్యునిపక్షంబు డీలుపడెను.

తార మణిల బృహస్పతిని జేరుట

అప్పుడు హరుడు తనగురువుత్తుడైన బృహస్పతిస్థితి విని భూతగణంబుతోడ వచ్చెను. మహేంద్రాదులు వానివెంట నిలిచిరి. ఉభయపక్షంబులు హోరాహోరిఁ బోరాడిరి. సురాసురులు వెక్కిరిం ద్రు చచ్చిరి. రెండుకులంబులు రూపుమాయన ట్లుండెను. బృహస్పతితండ్రి యంగిరసుఁ డప్పుడు బ్రహ్మకడకుఁ జని యుదంతంబెల్ల వానికి వినిచెను. బ్రహ్మదేవుడు వచ్చి చంద్రు నదలించి తారను బృహస్పతికి నిప్పించెను. యుద్ధము చల్లారెను.

తారకుఁ నుతఁడు దుదయించుట

రాజా! అత్తటి తార నిండుగర్భవతిగా నుండెను. గురుఁ డది చూచి,

‘ఉ. సిగ్గొకయింతలేక వెలచేడియకై వడి ధర్మకీర్తులకా
బొగ్గులుచేసి జారు శశిఁ బొంది కటా! కడు వేల దెచ్చుకొం
టెగుఁ దలంపఁగా వలదె? యిప్పుడు గర్భము దించుకొమ్ము నికా
మగ్గఁగఁజేసెదన్ జెనఁటి! మానవతుల నినుఁజూచి మెత్తురే?’

‘అసతీ! స్త్రీవి యగుటంజేసియు సంతానకాంక్షుఁ డనుగావునను
నిన్ను బూదినేయనైతి’ నని పరుసంబుగాఁ బలికెను. అంతలోన నయ్యిం
టికిఁ గాన్పుతఱియై దానిగర్భంబునుండి సువర్ణ కాంతిమంతుఁడు సుతుఁ
డుదయించెను.

తారాసుతునకై గురుచంద్రుల వివాదము

రాజా! ఆబిడ్డను జూచినంతనే గురునకును సోమునకును బుత్ర
వాత్సల్యంబు వైకొనెను. ‘ఇతఁడు నాకొడుకు; ఇతఁడు నాకొడుకు’ అని
వారిద్దఱుఁ దగవులాడసాగిరి. వారితగవు తీర్చుటకై ఋషులువచ్చి తార
నవ్వలకుఁ బిలిచి నిజము చెప్పుమనిరి. ఆయింతి లజ్జావశంబున బదులాడ
దయ్యెను. అప్పు డాబాలుఁడు తల్లింజూచి ‘అమ్మా! సిగ్గేల? కలరూపు
చెప్పు’ మని కోపస్వరంబునఁ బలికెను. అంతలోన బ్రహ్మ వచ్చి యాకాంత
నేకాంతంబునకుఁ జీరి,—

‘మ. చెలువా! నీయెలసిగ్గు వాపి గురుఁడో శీతాంశుఁడో యెవ్వఁ డీ
లలితాకారుఁ గుమారుఁగన్నయతఁ డేలా దాఁడు? నిప్పాటు నీ
తలనే పుట్టెనె? వెచ్చ నూర్చకుము కాంతల గాముకల్ గారె? మా
టల నిందేమియుఁ బోదుపో యెరులతోడం జెప్ప వినింపవే?’

అని, బుజ్జవంబులాడెను. ఆయబల బ్రహ్మకు మాతాడనోడి ‘ఈబిడ్డ
చంద్రునకుఁ బుట్టె’ నని రహస్యముగా నుడివెను.

బుధజననము

అంతట బుధుఁ డాబిడ్డను గ్రహించెను. వానికి బుధుఁ డనుపేరు
పరమేష్ఠి నిర్దేశించెను.

పు రూ ర వు డు

రాజా ! బుధునకు నిశయందుఁ బురూరవుఁడు జనించుట చెప్పితిని. పురూరవుఁడు పుట్టువుతోడ రూపశీలాదార్యవిక్రమతేజోమూర్తియై వన్నెకెక్కిను.

ఊర్వశికి కామము

ఒకనాఁ డింద్ర లోకంబున దేవసభ జరిగెను. ఆసభయందు సురలును మునులును నిండియుండిరి. సురవేశ్యలనాట్యము జరుగుచుండెను. అత్తఱి నారదమహర్షి యటకువచ్చి ప్రస్తావవశంబునఁ బురూరవుని గుణశీలరూపాతిశయంబులను శ్లాఘించెను. ఆమాట లూర్వశి యనునప్పుర లేమచిత్తంబు నాకర్షించెను. అందులకు నటనున్నమిత్రావరుణు లాగ్రహించి మానుషరూపంబు నొందుమని యాయుతిని శపించిరి.

ఊర్వశిపురూరవుల సమాగమము

రాజా ! ఒకనాఁడు పురూరవుఁడు వనవిహారము చేయుచుండఁగా నొకకాంతామణి కొమ్మైటుంగుఁదీవియయో యననొప్పుచుఁ దటాలున వానియెదుట నిలిచెను. ఆరాజు దానిరూపవయోవిలాసంబులకు హర్షపులకాంకితుఁడయ్యెను. వెనువెంటనే మదనుడు వానిలోఁ జొచ్చి యతని నాడింపసాగెను.

పురూరవుఁ డాయుతికి స్వాగతంబు పలికి 'రమణీ ! నాతోడఁ బెక్కిండ్లు క్రీడింపు' మనెను. ఆకాంతయు వానిపయిఁ జూడ్కినిలిపి 'మోహనాకారా ! ఊర్వశి యని నన్నుఁ బేర్కొందురు. మనపొందు కొన్నినియమంబులకు లోనై యుండు. ఆ నియమంబు లెవ్వియందువా ? నీమనోద్బుట్టులు వేటొకతెవలను బోరాదు. నాతోడనున్న యీమేషంబులు రెండు నాకుఁ బుత్రతుల్యంబు లైయుండు; ఆరెంటిని వీకు నిల్లడయుంతు; వానినిఁ గాపాడవలయును. ఘృతంబును నాకు భోజనంబుగా నిచ్చుచుండవలయును. సంగమకాలంబునదక్క నితరవేశలం దెప్పుడేనియు దినమొలతో నీవు నాకంటఁ బడరాదు.' ఈసంకేతంబులకు

సమృద్ధింతువేని నీతోడ నుండు. ఇందేది తప్పినను మనకు వియోగంబు సిద్ధమనెను. పురూరపుఁ డానమయంబులనెల్ల సంగీకరించి దానిని గ్రహించెను. తనకై తా వలచివచ్చిన యచ్చర మచ్చకంటి నెవఁడు నిరాకరింపనోపు?

ఊర్వశిపురూరపుల విహారము

రాజా! ఆకామినీకాముకు లట్లు జతఁగూడి రత్న సౌధాంతరంబు లందును దేవతావనంబులందును రత్న కూటంబులందును గమలేందీవర సుందరసరోవరంబులందును గిరికందరంబులందును యథామతి విహరింప సాగిరి. వారి నెయ్యంబులును మక్కువలు నింతనరావు. ఇరువురఁబండుఁ బయ్యెడ యడ్డమైనను వారికిఁ బ్రాణంబులు వెడలునట్లుండెను.

ఊర్వశిపురూరపుల వియోగము

అట్లు వెక్కిరిండ్లు గడచెను. అంతలో నూర్వశికి శాపావసాన కాలం బయ్యెను. ఒకనాఁడు మహేంద్రుఁడు సభతీతీ యూర్వశి లేకుండుట చూచి 'కటా! ఆమెఱుఁగుబోడి లేమి నానభ సొంపొంద' దని పలికే యాసాగసులాడి యెందున్నను గొనిరండని గంధర్వులకు సాజ్ఞా పించెను. వా రామాటతోడఁ దరలి పురూరపునిపురంబుఁజూచి నాఁటి నడిరేయిఁ గన్నుపొడిచినపు గానరానిచీకటిలో నూర్వశి మేఁకలరెంటి నపహరించిరి. ఆమేవంబు లొక్క వెట్టున నార్వసాగెను. ఆయఱపులు విని యూర్వశి మేల్కొని 'అయ్యో! నాబిడ్డలైన మేఁకల నెవ్వరో హరింపబడినాపోవుచున్నారు. ఇతఁడు వీరాల్లినరుడని నమ్మి నాకునిగా గ్రహించితి. నాబిడ్డ లిట్లు లేడ్పుచున్నప్పటికి నీతఁడు పడకవదలఁడు. ఆడుదానివలె వెఱచెఁగాఁబోలు!' అని వాపోవుచు 'అయ్యో! నీ బిగి కవుంగిలి వదలు; నన్ను విడువు; అతిలోలుపుండవును గడుంగడుఁ బిటికి వియవ నగుట యెఱుంగక చెడితి' నని దూఱులాడెను.

ఊర్వశిమాటలు పురూరపునకు వాడితూపులై తాఁకెను. శూల ఘాతంబులకు మదకుంజరంబువలె నయ్యెత్తిపొడుపులకు నతఁడు చివు

క్కున లేచి, నిద్రలో వస్త్రము వీడియుండుటఁగూడ యెఱుంగక ఖడ్గముఁ బూని మేఁకలఱచు దిక్కుబట్టి వడివడింబోయి దొంగలను జోపి మేవంబులను మరలించుకొనివచ్చెను. అట్లు వచ్చిన పురూరవుని దిసమొలనున్నవాని సూర్యశి చూచి తనసంకేతంబును దలంచి వెంటనే యందుండిపోయెను.

పురూరవుఁ డూర్వశికై ద్విష్టుడు

పురూరవుఁడు పాన్పునొద్దకుఁ బరువునఁ బోయెను. అట వాని పత్ని గానరాదయ్యెను. అతనిగుండియలు ఝల్లుమనెను. ఆతేఁడు పిచ్చివాడువలె నై పురంబువెడలి యూర్వశిని దలంచుచు దానితోడిదేలోకంబుగా నెంచుచు భూమియెల్లఁ గ్రుమ్మరసాగెను.

ఊర్వశి సందర్శనము.

రాజా! అతఁ డట్లు గ్రుమ్మరుచు బల్లటిల్లుచు గొండాకనాడు కురుక్షేత్రంబునకు వచ్చి యట నేవురుచెలియలతోడ విహరించుచున్న యూర్వశిని గాంచి సంతోషపరవశత్వంబున నయ్యింతిని, డాసి పత్ని! నిలునిలుము. బాసతప్పుట తగునా? నన్ను విడనాడిపోవుట స్యాయమా? ప్రియా! రారమ్మ. నీసల్లాపామృతంబున నన్ను సుజ్జీవింపఁజేయుము. నీకై యీశరీరం బింత దవ్వ వచ్చెను. నీవు ప్రసన్నవుగానిచో నాయీ దేహంబు కంకగ్భ్రంబులపాలగు' నని దీనాతిదీనంబుగా వేఁడెను.

ఊర్వశి వానిని విని 'రాజేంద్రా! శరీరత్యాగంబుఁ గామింతు నందువు. పౌరుషవంతు లట్లు పలుకుదురా? నెలఁతలనెయ్యంబు నిత్యంబు గాదని యెఱుంగవా? చెలువులచిత్తంబు వృకహృదయంబువలె గ్రూరంబును దయాదాక్షిణ్యరహితంబును నిత్యకోపనంబు నై యుండు. స్త్రీ సాహసం బనుమాట లోకవిదితమేగదా. గోరంతనెంబు గలిగినను వారెంతకును చెగింతురు. చాపల్యంబు వారి నెడఁబాయదు. సూత్రప్రియత్వంబు వానికిఁ బుట్టువుతోడఁ బుట్టెను గావున వారు గ్రోత్రహరిని గామించకచుందురు. స్త్రీలమరివెంబులు బూటకంబులు. ఆరుగలి

యెటుంగక యజ్ఞులు వారిని నమ్మి చరింతురు. అయ్యా! సమయము వచ్చెనేని వారు భర్తనైనను దోబుట్టువునైనను జంపుటకుఁ జంపించుటకు వెనుదీయరు. ఇంతటనైనను దెలివితో వర్తించుట మేలగు.

రాజేంద్రా! నీదైన్యంబునకు నెంతయు జాలియయ్యెడు. నీ యోదార్పునకై యొకమాటఁ జెప్పెద వినుము. ఒకయేడు గడచిన తర్వాత నొకరేయి నాతో నుండువు. నీకు సంతానప్రాప్తియు నగు. నెవ్వదిఁ బోయిరమ్ము' అని పలికెను. పురూరవుఁ డామాట విని యూర్వాశి గర్భవతి యగుట గ్రహించి యందుండి మరలి వానినగరంబునకుఁ బోయెను.

ఒకసంవత్సరము గడచినంతటఁ బురూరవుఁడు కురుక్షేత్రంబునకుఁ బోయి పుత్రపతియైన యూర్వాశిని గాంచి యారేయి దానితో వసించెను. తెల్లవాఱినంతనే వానికి వియోగసమయము జ్ఞాప్తివచ్చెను. అందులకై యతఁ డెంతయు నలమటంపసాగెను. ఊర్వాశి వానిపాటుఁ గాంచి 'రాజా! ఈగంధర్వుల నుపసర్పింపుము. వారు నన్ను నీ కిత్తు' రనెను. పురూరవుఁ డట్లే గావించెను. గంధర్వులు తేనిని గునికరించి యగ్నిస్థాలి నొకటి వానికిచ్చిరి. అదియే యూర్వాశిగా నతఁడు భావించి దానింగొని స్వపురంబునకువచ్చి యాస్థాలిని వనమందుంచి ప్రతిదినము రాత్రిపూట దానిని జింతించుచుండెను. అచితనఫలంబుగా గర్తబోధకంబైన వేద త్రయంబు వానిహృదయంబున స్ఫురించెను.

వేదవిభాగము

అంతటఁ బురూరవుఁడు స్థానినుంచినచోటికిఁ జని దానిని 'వెద'కెను. అది గానరాదయ్యెను. ఆచోట శమివృక్షంబును దాని గర్భంబున నశ్వత్థవృక్షంబును మొలచియుండెను. పురూరవుఁ డదిచూచి 'ఈయశ్వత్థమందు నాయుంచినప్పు యగ్ని యుండు' నని భావించి యారాగిచెట్టుతోప్పులు రెండు విఱచి క్రిందిపుడుక యూర్వాశిగాను మీది పుడుకను దన్ను గాను సంకల్పించి యూర్వాశిలోకకాముఁడై మథించెను.

ఆమథనఫలంబుగా సగ్ని యుదయించెను. అతఁ డాయగ్నిని బుత్తుడుగా గ్రహించి వానికి వేదవిహితసంస్కారపూర్వకంబుగా గార్హ పత్యాదిరూపంబులను మూఁటిఁగూర్చి యూర్వశీలోకంబును గోరి యజ్ఞంబుగావించి యజ్ఞేశ్వరు నారాధించెను.

రాజా ! కృతయుగమందు సర్వవాఙ్మయంబైన ప్రణవం బొక్కటే వేదంబుగాను, నారాయణుఁ డొక్కఁడే దేవుఁడుగాను, అగ్ని యొక్కఁడు గాను, హంసనామవర్ణంబు దక్క నితరవర్ణంబు లెవ్వియు లేకయు నుండెను. త్రేతాయుగమందుఁ బురూరవునివలన నవ్విధంబున వేద త్రయం బేర్పడెను. కారణంబేమందువా ? కృతయుగమందు సత్త్వము ప్రధానం బగుటంజేసి జనులెల్లరుఁ బ్రాయీకంబుగా ధ్యాననిష్ఠాపరులై యుండిరి. త్రేతయందు రజస్సు ప్రధానమైనందున జనులచిత్తం బేకాగ్రమగుటయు ధ్యానపరంబగుటయుఁ గష్టమయ్యెను. ఆకారణంబున వేదవిభాగంబు గావించబడి రజోగుణానుకూల్యమైన కర్తమార్గము ప్రకటితమయ్యెను. పురూరవుఁ డట్లగ్నిని సంతానంబుగాఁబడసి గాంధర్వలోకంబు నొందెను.

పురూరవసంతానము

రాజా ! పురూరవునకు నూర్వశివలన ఆయువు, శ్రుతాయువు, సత్యాయువు, రయుఁడు, విజయుఁడు, జయుఁడు ననుకుమారు లార్గురు జనించిరి. వారిలో శ్రుతాయువునకు వసుమంతుఁడును, సత్యాయువునకు శ్రుతంబయుఁడును, రయునకు ఏకుఁడును, జయునకు అమితుఁడును, విజయునకు భీముఁడును జనించిరి. భీమునకుఁ గాంచనుఁడు, వానికి హోత్రకుఁడు, వానికి జహ్నుఁడు పుట్టెను. జహ్నుఁడు గంగాప్రవాహంబును తనపుటిసిటఁ దాల్చి యాచమించెను. జహ్నునకుఁ బూరుఁడు, వానికి బాలకుఁడు, వానికి అజకుఁడు, వానికిఁ గుశుఁడు జనించిరి. కుశునకుఁ గుశాంబుఁడును, ధూర్తయుఁడును, వసువును, కుశనాభుఁడు నను నెల్లరుఁ బుట్టిరి. వారిలోఁ గుశాంబునకు గాధి జనించెను.

జనుదగ్గి జననము

గాధి సత్యవతిని బెండ్లాడెను. వారికి నొకపుత్రిక జనించెను. ఆబాలను ఋచికుఁ డనుముని భార్యగాఁ గోరి గాధి నడిగెను. గాధి యామాట విని 'కటా! ఇతఁడు వనవాసి; కట్టబట్టయుఁ గుండవఁగూడుఁ గలుగదు. నాపుత్రికయన్ననో మహాకోమలాంగి. నాబిడ్డ నితని కెట్లయ్యనోద్దు? ఇయ్యనన్నచో నితఁ డేమిసేయునోగదా?' యని లోలోనఁ దలపోసి 'మునివర్యా! శరీరంబంతయు ధవళమై యొక్క చెవిమాత్రము నల్ల గానుండునట్టి యశ్వంబులవేయింటి నొసంగినవానికి నాపుత్రిక నిత్తునని సంకల్పించితి' నని చెప్పెను. ఋచికుఁడు వాని భావంబును గ్రహించి వరుణుని బ్రార్థించెను. ఆదేవుఁడు గాధికోర్కీఁ దీర్చెను. ఋచికుఁ డాహయంబులను బడసి వానిపుత్రికను గాధి కిచ్చి పెండ్లిచేసెను.

అంత ఋచికుఁడు తనభార్యకు నత్తకును బుత్రసంతానంబుఁ గలిగింప సంకల్పించి యజ్ఞంబుచేసి మంత్రప్రభావంబున బ్రహ్మక్షత్రవర్ణంబు లకుఁ దగినట్లుగాఁ జరుద్వయంబు నమర్చియుంచి స్నానార్థంబు నడికి బోయెను. ఆసమయంబున గాధిపత్ని తనపుత్రికను బిలిచి 'అమ్మా! నీభర్త మనకై చరుద్వయంబును గల్పించెను. వానిని గ్రహించుదము. కొనిర' మ్మని చెప్పెను. సత్యవతి యాచరుపాత్రంబులరెంటిని దెచ్చెను. ఆచరు పులలో నొకటి బ్రాహ్మణమంత్రాభిమంత్రితమై ఋచికుని భార్యకుఁగా రెండవది క్షత్రమంత్రాభిమంత్రితమై సత్యవతికేఁగా సంకల్పింపఁబడియుం డెను. ఆసంగతి యెఱుంగక యాబాల తనకుఁగా నిర్ణయింపఁబడిన చరువును దల్లికిచ్చి తల్లికేఁగా నిర్ణయింపఁబడినదానిని దాను బుచ్చు కొనెను.

అంతలోన ఋచికుఁడు నీరాడివచ్చి చరుయుగంబును గానక భార్యను బిలిచి యడిగెను. ఆమెసంగతిని దెలిపెను. ఋచికుఁ డదివిని 'అమ్మో! నీకుఁగా సిద్ధపఱచినదానిని నీతల్లి కిచ్చితివి; ఆమెకుఁగా

నమర్చినదానిని నీవు గ్రహించితివి. ఈవ్యత్యాసఫలంబుగా నీకు ఘోరుఁడైననుతుండును, నీతల్లికి బ్రహ్మవేత్తయైన పుత్ర కుండును జనించు' ననెను. ఋచికునిభార్య యామాట విని సంతాపమంది 'ముసీంద్రా! ఘోరుఁడైన కుమారు నే నొల్ల' నని ప్రార్థించెను. ఋచికుడు కరుణించి 'అట్లుగ నేని నీపౌత్రుడు ఘోరుఁడగుఁగాక! అని చెప్పెను. సత్యవతికి జమదగ్ని యనుకుమారుడు పుట్టెను. అంత సత్యవతి తనువును ద్యజించి లోక పావనియైన కౌశికీనదిగా మారెను.

పరశురామావతారము

అజమదగ్ని రేణుపుత్రియైనరేణుకను బరిణయం బయ్యెను. వారికి వసుమన్వాదులు జనించిరి. వారిలోఁ గడపటివాడు వాసుదేవాంశమునఁ బుట్టి రాముఁ డనుపేర నొప్పి హైహయవంశంబును నిర్మూలించెను. మఱియు నక్కాలంబున శ్మత్రియకులంబు రజస్తమోమలినాక్రాంతమై ధర్మంబుఁ దప్పి వర్తించుచు నుండెను. వారు భూమికి దుర్వహ్యులైరి. రాముడు శ్మత్రికులంబు నిలువదియొక్కమాటు వెదకివెదకి సహరించి భూభారంబును దగ్గించెను.

శ్మత్రియసంహారకారణము

మునులారా! పరిక్షిన్నరేంద్రుడు శుకుని విని 'మునిసత్తమా! శ్మత్రియులు రామున కేమితప్పుచేసిరి? అతఁడు వారియెడ నట్లు పగఁబూనఁ గారణమేమి?' యని యడిగెను. వానికి శుకుఁ డిట్లనియెను.

రాజేంద్రా! హైహయులలోఁ గార్తవీర్యార్జునుఁ డనువాఁ డొకఁ డుండెను. అతఁడు నారాయణాంశజుడైనదత్తాత్రేయుని సేవించి వానిప్రసాదంబున సహస్రబాహువులును, శత్రుదుర్జయత్వంబును, అవిచ్ఛిన్నతేజోబలయశోవీర్యశ్రీలను, అణిమాదియోగసిద్ధులను బడసి యెదురులేక గాలిరితి లోకసంచారంబు సేయసాగెను.

అతఁ డట్లు సంచరించుచు గొండ్రికనాడు స్త్రీజనంబుతోడం జని నర్పదానధిలో జలక్రీడ సలుపుచు దనవేయిభుజంబులను జూచి

తత్ప్రవాహంబు నడ్డగించెను. ఆనదీజలంబుబ్బి యుబికి పొరలి తీరమం దున్న మాహిష్టతీపురంబును గ్రమ్మెను. అత్తటి నచట రావణుడు శివ పూజ గావించుచుండెను. ఆజలంబురావణుని శిబిరంబు నాక్రమించెను. దానవేశ్వరుఁ డా సంగతి విని పరవీర్యోత్సేకంబును సహింపలేక వాని పయికి దాడివెడలెను. హైహయేశ్వరుడు దనవేయిభుజంబులలో దశముఖు నిటికించికొని తత్పురస్త్రీలమ్రాల వానినిఁ గోతిరీతి నాడించి ప్రాణంబులతో విడిచివెట్టెను.

కార్తవీర్యుఁ డొకనాఁడు వేటకై యడవికిఁ బోయి యాదృచ్ఛి కంబుగా జమదగ్ని యాశ్రమంబుఁ బొచ్చెను. రాజువచ్చుట యమ్ము పీండ్రుఁ డెఱిగి వానికిఁ దదీయసేనావర్గసహితంబుగా నాతిభ్యముచెప్పి తత్కార్యంబునకై వాని కామధేనువు నాజ్ఞాపించెను. ఆతిభ్యసత్కారంబులు మహాద్భుతంబుగా జరిగెను. కార్తవీర్యుఁ డాచిత్రంబును జూచి 'అహో! ఈమునీశ్వరుని విభవంబుమ్రాల నాదియు నొకవిభవమా? ఇదంతయుఁ గామధేనుకల్పితంబుగదా?' యని తలపోసి దానినిబట్టి తెచ్చుటకై రాజభటుల నాజ్ఞాపించెను. ఆభటులు చని దర్పంబున దానిని దూడతోడఁబట్టి బంధించి తద్గోవత్సంబులయఱపులఁగూడఁ జెవిపెట్టక మాహిష్టతీపురంబునకుఁ గొనిపోయిరి.

పరశురాముడు కార్తవీర్యునిఁ జంపుట

అంతలోన జమదగ్నిసుతుడు పరశురాముఁ డాశ్రమంబునకు వచ్చెను. అతనికి సంగతి చెలిపిరి. ఆమాట చవిబడినంతనే యతఁడు పాదతాడితభుజగంబుపగిది రేఁగి కవచంబుఁ దొడిగి పరశువును బూని కోదండతూణిరబాణంబులను గైకొని గజంబుమీఁదికి సింహంబుపగిది నయ్యర్జునిమీఁదికిఁ బోయెను. అట్లు శరచాపపరశుధారియై మూర్తి కొన్నరవితేజంబోయన వచ్చిన యాజటాధారిని కార్తవీర్యుడు పదునేఁ డతొహిణీపై న్యంబుతో ఢిక్కొనెను. ఉభయపక్షంబులు మాహిష్టతీ పురసమీపంబునఁ దలపడెను. పరశురాముడు విజృంభించి వైది

పై న్యంబుఁజొచ్చి రణక్రీడయో యనఁ బరశువుతో మనోజవంబునఁ బదునే డఁజొహింబులను రూపుమాపెను. యుద్ధరంగమెల్లఁ దెగినశిరంబులతో విడిగినభుజంబులతోఁ జచ్చినసారథులతోఁ గూలినరథంబులతోఁ జొల్లిన వాహనంబులతో రుధిరస్థతమై మహాఘోరంబుగాఁ దోఁచెను.

కా ర్తవీర్యుడు వానిపై న్యగతికిఁ గోపవివశుడై వామహస్తంబుల నేనూఁటింట నేనూఁటుచాపంబులు ధరించి దక్షిణహస్తంబులనే నూఁటింట నేనూఁటుశితభల్లంబులు గొని సుధించి యేకకాలంబున నన్నింటిని రామునిపయిఁ గ్రువ్పరించెను. జడదారి తన యేకచాపంబుననే యేనూఁటుబాణంబులకు నేనూఁటుప్రతిశరంబులు వైచి వానినెల్లఁ ద్రుంచెను. అంతట హైహయ్యుడు శిలలను వృక్షంబులనుఁ బర్వతంబులను బెఱికి రామునిపయిఁ గురిపింపసాగెను. రాముఁ డంతకుఁడో యన నై నిజకఠోరపరశువుతో హైహయ్యుని పంచశతకరంబులను గదలీ స్తంభంబుల నట్లు దఱిగి వానిశిరంబు డుల్ల నేసెను. అర్జునునిపాటు చూచి వానిసుతులు పదివేపులుఁ బఱచిరి. అంతటఁ బరశురాముడు కామధేనువును సవత్సంబుగాఁ గొని యాశ్రమంబుచేరి గోవును దండ్రికి నప్పగించి జరిగినసంగతి వానికి విన్నవించెను.

పరశురాముడు పాపప్రాయశ్చిత్తంబు చేసికొనట

రాజేంద్ర! జమదగ్ని యాసుంగతి విని 'రామా! రాజా సర్వవేదమయుడుగాని యేతన్నాత్ముడు గాడు. అట్టివానిని గేవలరోషవశుండవై చంపి పాపంబు నొడిగట్టితివి. మనము బ్రాహ్మణులము. క్షమాగుణంబు బ్రాహ్మణులలక్షణంబు. ఆగుణంబును బట్టి మనకుఁ బూజ్యత గలుగుచున్నది. బ్రహ్మవర్చసంబు శమంబున సూర్యప్రభయట్లు వర్ధిల్లు. శమంబుగలవారికి దుర్లభంబు గలుగదు. లోకగురుడు పరమేష్ఠిపదంబు నధిష్ఠించుట శమంబుననేగదా. భగవానుడు శాంతంబునకు మహాస్మంతుఁడగు.'

'వత్స! మూర్ధాభిషిక్తుడై రాజపదంబు నలంకరించినవానిని దొడ్డభాగ—60

జంపుట బ్రహ్మహత్యాదోషంబునకంటె మించినదోషంబగు. ఆమహాపాత కంబు సామాన్యప్రాయశ్చిత్తంబులఁ బొయదు. భగవానుని స్మరించుచుఁ దీర్థసేవచేసి దానిని బొయ్య మని చెప్పెను. పరశురాముఁడు తండ్రియాజ్ఞఁ దలఁదాల్చి యొక్కయేఁడు తీర్థంబులనేవించి మరలి యాశ్రమంబునకు వచ్చెను.

జమదగ్ని వానిభార్యయైన రేణుకను జంప నాజ్ఞాపించుట

రాజేంద్ర! ఒకనాఁడు రేణుక స్నానార్థము గంగకుఁ బోయెను. అత్తటి నటఁ జిత్రరథుం డనుగంధర్వుఁడు తోడియచ్చరలఁగూడి జలక్రీడ సలుపుచుండెను. రేణుక వానిని జూచినంతనే దానిచిత్తం బొకింత యతనిపయి వ్రాలెను. ఆకారణంబున నయ్యింతి కొండాకతడ వట నుండెను. అంతలోన నక్కంతకు హోమసమయము జ్ఞప్తికివచ్చి 'అయ్యో! జాగునేసితి; మునీంద్రుఁడు శపించునేమో' యనుచు భయాకులయై త్వరత్వరగా నాశ్రమంబునకువచ్చి తాఁదెచ్చిననీటికలశంబును దింపి జమదగ్నియెదుటఁ గేలుమోడ్చి నిలిచెను.

ఆమునీంద్రుఁడు రేణుకామానసవ్యభిచారంబును గ్రహించి కోపవశుఁడై కొడుకులఁ బిలిచి 'పుత్రకులారా! ఈపాపాత్మురాలిని గడతేర్పు' డనెను. తల్లిని జంపుటకు వారు సమ్మతించరైరి. అంత నతఁడు పరశురాముని జూచి 'ఈరేణుకను దానిపుత్రులను జంపు' మనెను. పరశురాముఁడు తండ్రియొక్కతపస్సమాధిప్రభావంబు నెటుంగుఁ గావున మాతాడక వారిన్లెఱ జంపి 'నాయనా! నీయాజ్ఞ నొనర్చితి; వీరెల్లరుఁ బునర్జీవితు లగునట్లుగా వీరికి వధస్త్వతి గలుగకుండునట్లుగా వరం బను గ్రహింపు' మని ప్రార్థించెను. జమదగ్ని యట్లే వరం బిచ్చెను. రేణుకాదులు నిద్రనుండి మేల్కొనినట్లు లేచి యథాపూర్వ ముండిరి.

కార్తవీర్యనిపుత్రులు జమదగ్నిని జంపుట

రాజా! కార్తవీర్యనిపుత్రులు వారితండ్రిని జమదగ్ని సుతుఁడు చంపినందులకుఁ బగబూని ప్రతీకారం బొనర్ప నిశ్చయించి సమయము

గాచియుండి పరశురామాదులు వనంబునకుఁ బోవుట యొటింగి జమదగ్ని యాశ్రమంబుఁ జొచ్చి యగ్నిహోత్రగృహంబున భగవద్ధ్యానపరుడై యాన్న యమ్మునీంద్రుని తలఁద్రుంచి పఱచిరి. రేణుక యదినూచి గోడు గోడుమని యేడ్చుచు 'రామా! రామా!' యని కేకలు వైచెను. ఆ యటపులు విని పరశురాముఁ డన్నలతోడఁ బఱచివచ్చి తండ్రిగతిఁ జూచి 'హా! తండ్రి! మమ్ము వదలి స్వర్గంబునకుఁ దరలితివా?' యని కొండొకతడవు విలపించి 'సోదరులారా! పితృదేహంబును గాపాడుచు మీ రిందే యుండుడు. ఇదే నేను మఱల వచ్చెద' ననిచెప్పి గొడ్డలి మూపునఁదాల్చి మాహిష్మతీపురంబునకుఁ జని హైహయులను వారి బంధువులతోడ వధించి వారితలలు పురమధ్యంబున రాశిగాఁ బడవైచెను. వారిరక్తంబు లేటులై ప్రవహించెను.

క్షత్రసంతపము - శమంతపంచకము

రాజా! పరశురాముని క్రోధాగ్ని యంతతోఁ జల్లాటదయ్యెను. అతఁ డిటువదియొక్కమాటు చని క్షత్రియకులంబును వెదకివెదకి వధించి వారిరక్తంబులను దొడ్డిదిమడుపులుగా శమంతపంచకంబున నిర్మించి యలుక సుంత చల్లారి యాశ్రమంబునకు వచ్చి తండ్రితలను వాని బొందెను. దగిలించి వివిధయజ్ఞంబులచేత యజ్ఞేశ్వరు నారాధించి తాను సాధించిన భూమండలంబునందుఁ దూర్పుభాగంబును హోతకును, దక్షిణ దిక్కును బ్రహ్మకును, పశ్చిమదిశను సధ్వర్యునకును, ఉత్తరభాగంబు నుద్ధాతకు సమర్పించి తదితరముత్విజులకు నవాంతరదిక్కుల నొసంగి మధ్యదేశంబును గశ్యపునకు నార్యావర్తంబు నుపద్రప్తుకు నిచ్చి శేషించినభాగంబును సదస్యులపరంబుచేసి నవబృథంబును సరస్వతీనదీజలంబుల సలిపి సాపవిముక్తుడై మేఘుం బెడసిన సూర్యుండువలె దేజరిల్లెను.

జమదగ్ని సప్తమండలం బధిష్ఠించుట

రాజా! పరశురాముని యజ్ఞప్రభావంబున జమదగ్ని సజీవుడై సప్తమండలం బధిష్ఠించి యట సప్తముమియై నేడు నుండు. పరశురాముండు తానున్న మన్వంతరంబున సప్తలలో నొక్కడై వెలయును.

ఆమహాత్ముఁ డిప్పుడు దండంబు వదలి మహేంద్రనగరంబున నున్నాఁడు. రాజా! భగవానుఁడు భూభారంబును దోలఁగించుటకై భార్గవకులంబునఁ బరశురాముఁడుగా నవతరించి క్షత్రియక్షయంబు గావించెను. వెలుగుట విలుగుటకొఱకే యన్నట్లు రజస్తమస్సులు వృద్ధియగుట తన్నాశనంబునకే యగు.

విశ్వామిత్రునిచరిత్రము

రాజేంద్రా! ఋచికునిభార్యకుఁ జరుపఁబ్రభావంబున మహాతేజోమూర్తి యైనపుత్రుఁడు విశ్వామిత్రుఁ డనువాఁడు జనించి, రాజయ్యుఁ డీవ్రతపావిత్రేషంబున బ్రాహ్మణ్యంబును సాధించెను. వానికి నూటొక్కరు సుతులు గలిగిరి. వారిలో నడిమివానికి మధుశ్చంద్రుఁ డను పేరిడిరి. ఆకారణంబున వారెల్లరు మధుశ్చంద్రు లనఁ బరిగిరి.

ఆకాలంబున హరిశ్చంద్రుఁ డనురాజు యాగంబు సంకల్పించెను. ఆయాగంబునకు మనుష్యుని మేధ్యవశువుగా నిశ్చయించిరి. తదర్థము భార్గవుండైన యజీగర్తునియొక్కకొడుకులలో నడిమివానిని శునశ్శేఫును విలిచితెచ్చిరి. ఆమఖంబునకు సుర లెంతయుఁ బ్రీతులై మేధ్యార్థము తేబడిన శునశ్శేఫునకు వరం బిచ్చిరి. అతఁడు తద్వరఫలంబుగా మేధ్య బాధనుండి తప్పి బ్రతికెను. దేవతలచేత నట్లు రక్షితుం డగుటంజేసి యతఁడు దేవరాతుఁడు నాఁబరఁగెను.

దేవరాతుఁడు కాశికుఁ డగుట

విశ్వామిత్రుఁడు దేవరాతుని దనపుత్రునిగా భావించి వెంటఁగొని వచ్చి నిజసుతులను బిలిచి 'సుతులారా! ఈదేవరాతుని నేను పుత్రునిగా గ్రహించితిని. ఇతనిని మీరు మీజ్యేష్ఠభ్రాతగా నెన్నుకొను' మనెను. విశ్వామిత్రునిపుత్రులలో మొదటి యేబదిమంది యందులకు నియ్యకొనరైరి. విశ్వామిత్రుఁ డాగ్రహించి 'ఛీ! ప్లేచ్చులగుదురుగాక!' యని వారిని శపించెను. తర్వాతఁ దక్కినకొడుకులనుగూడ నతఁ డట్లే యడిగెను. వారు తండ్రిమాటకు బద్ధులై వాని నన్నగా గ్రహించి తదనుసర-

లైరి. అందులకు విశ్వామిత్రుడు సంతసించి 'పుత్రులారా! మీరు నామాటను బాలించి నాకుఁ బుత్రత్వంబును గూర్చితిరి గావున మీరును బుత్రవంతు లగుదురుగాక. ఈదేవరాతుడు పుట్టువుంబట్టి భార్యవుం డయ్యి నాకుఁ బుత్రుడైనకారణంబునఁ గౌశికుండనబడుఁ గాక!' యనెను.

రాజా! విశ్వామిత్రునకు మఱికొందఱుతనయులు అష్టకుడు, హాఠీతుడు, జయంతుడు, సుమదుడు మున్నగువారు గలిగిరి. ఆపుత్రు లలోఁ గొందఱు తండ్రిశాపంబునకును గొందఱు వానియనుగ్రహంబు నకును బాత్రులగుటంజేసియు భార్యవుడైన దేవరాతుడు పుత్రుఁడగు టంబట్టియు వారిగోత్రంబు భిన్నప్రవరం బయ్యెను.

పురూరవపంశక్రమము

పురూరవునకు నాయువు జనించెను. వానికి నహుషుడు క్షత్ర వృద్ధుడు, రజి, రంభుడు, అనేనుఁ డనువారు పుట్టిరి. వారిలో క్షత్ర వృద్ధునకు సుహాత్రుడు గలిగెను. వానికిఁ గాశ్యుడు, కుశుడు, కృతన్నమథుఁ డనువారు గలిగిరి. కృతన్నమథునకు శునకుడును, వానికి శౌనకుడును జనించిరి. శౌనకుడు వెక్కుయజ్ఞంబులుచేసి మహాముని యయ్యెను. కాశ్యునకుఁ గాశియు, వానికి రాష్ట్రుడును, వానికి దీర్ఘ తపుడును, వానికి ధన్వంతరియుఁ బుట్టిరి. ధన్వంతరి వారియంశంబునఁ బ్రభవించి యాయుర్యేదప్రవర్తకుడై యజ్ఞభాగార్థుఁ డయ్యెను.

ధన్వంతరికిఁ గేతుమంతుడును, వానికి భీమరథుడును, వానికి దివోదాసుడును, వానికి ద్యుమంతుడును పుట్టిరి. ద్యుమంతునకుఁ బ్రతర్దనుఁ డనియు, శత్రుజిత్తనియు, వత్సుడనియు, ఋతధ్వజుడనియు, గువలయాశ్వీు డనియు విరుదాంకంబులు గలిగెను. వానికి నలర్కాదు లుద్భవించిరి. వారిలో నలర్కుఁ డఱువదియాఱువేలేండ్లు యశావనవం తుడుగా నుండి రాజ్యముపాలించి మహాకీర్తి బడసెను. వానికి సన్నుతి, వానికి సునీతుడు, వానికి సుకేతనుడు, వానికి ధర్మకేతువు, వానికి

సత్యకేతువు, వానికి ధృష్టకేతువు, వానికి సుకుమారుడు, వానికి వీతిహాత్రుడు, వానికి భర్తృడు, వానికి భార్గభూమియు జనించిరి. వీరెల్లరుఁ గాశివంశ్యులైన క్షత్రవృద్ధులు.

రంభునకు రభసుడు, వానికి గభీరుడు, వానికిఁ గృతుడు జనించిరి. కృతునివలన విప్రకులంబు ప్రభవించెను. అనేనునకు శుద్ధుడు, వానికి శుచి, వానికి ద్రికకుత్తుఁ బుట్టిరి. త్రికకుత్తునకు శాంతరజుడు పుట్టి బ్రహ్మజ్ఞునియై చరితార్థుడయ్యెను. రజకి మహాపరాక్రమవంతులై పుత్రు లేనూరుగురు గలిగిరి. రజకాలములో సురాసురులకు యుద్ధము పొసఁగెను. దేవతలు రజిసాహాయ్యంబును గోరిరి. అతఁడు రాక్షసులను సంహరించి యింద్రునకు స్వర్గంబు నిచ్చెను. దేవేంద్రుడు రజియొద్దకు వచ్చి 'అయ్యా! నేను మఱల నింద్రపదవి నొందుట ప్రహ్లాదునకు సమ్యతముగాదు. వానికి నెంతయు భయపడుదు. ఈస్వర్గరాజ్యంబును నీవే యేలుము. రాజ్యమునే గాదు నన్నుఁగూడ నేలు' మని యతనియడుగుల వ్రాలి స్వరాజ్యంబును వానికి మఱల సమర్పించెను.

రాజా! రజి చన్నంతట స్వారాజ్యంబును దనకు మఱల నివ్వుని యింద్రుడు రజిపుత్రులను గోరెను. వారు తత్ప్రణయంబును నిరాకరించి యజ్ఞభాగంబునుగూడ తామే గ్రహింపసాగిరి. అప్పు డింద్రుఁ డొకయభిచారేష్టిని గావించెను. ఆయష్టిప్రభావంబున రజిపుత్రులకు మనోభ్రంశము గలిగెను. అంతట నింద్రుడు వారి నెల్లఁ జంపి తద్వంశంబును నిశ్శేషితం బొనర్చెను.

క్షత్రవృద్ధునిమనుమఁడైన కుశునకుఁ బ్రీతియు, వానికి సంజయుఁడును, వానికి జయుఁడును, వానికిఁ గృతుడును, వానికి హర్యధ్వసుఁడును, వానికి సహదేవుఁడును, వానికి భీముఁడును, వానికి జయతేస్సనుఁడును, వానికి సంకృతియు, వానికి జయుఁడును, వానికి క్షత్రధర్ముడును గలిగిరి. వీరెల్లరు క్షత్రవృద్ధపంశ్యరాజులైరి.

న హు ష వ ం శ ము

రాజేంద్రా! ఇక నహుషునివంశంబును వినుము. నహుషునకు యతి, యయాతి, సంయాతి, యాయాతి, వియతి, ధృతి యనునుతు లార్గురు; శరీరికి పడింద్రియంబు లట్లు పుట్టిరి. యతి యుక్తవయస్కుఁ డైనంతనే నహుషుఁడు వానికి బట్టముఁ గట్ట యత్నించెను. యతి తండ్రికి మ్రొక్కి 'నాయనా! రాజ్యపాలనంబు పరమార్థబోధకుఁ బ్రతి బంధకం బగు. అది నాకు వల'దని చెప్పి జ్ఞానమార్గంబుఁ ద్రొక్కి సిద్ధిఁ గాంచెను.

య యా తి చ రి త్ర

రాజా! నహుషుఁడు కొండొకనాఁడు శచీదేవిని ధర్మించెను. అందు లకు నగస్త్యాదు లాగ్రహించి 'స్థానభ్రష్టుడవై యజగరం బగుదువుగాక!' అని వానిని శపించిరి. ఆశాపకాలంబు వచ్చి నహుషుఁడ జగరంబయ్యెను. అప్పుడు యయాతి రాజయి తమ్ములనల్వరను బంచి చతుర్విగ్విజయంబు గావించి, శుక్రునిపుత్రికను వృషపర్వునిపుత్రిక నిర్వరఁ బరిగ్రహించెను.

రాజేంద్రా! శుక్రుఁడు బ్రహ్మరి యగు. యయాతి క్షత్రియుం డగు. వారివివాహము ప్రతిలోమవివాహంబు గాదా యని శంకింతువు గాఁబోలు! సంగతి వినుము.

వృషపర్వుఁడు దానవేశ్వరుఁడు. వానికి శర్మిష్ఠ యనుపుత్రిక యుండెను. శుక్రుఁడు దానవగురువగుట లోకవిదితము. వానికి దేవయాని యనుకూతు రుండెను. ఒకనాఁడు శర్మిష్ఠ దేవయానితోను సఖిజనంబుతోను బురోపవనవిహారంబునకుఁ జని యటఁ బుష్పితలతాతరు వులవలన నేత్రంబులకును, కుశపికాదిమధురరుతంబులవలన వీనులకును విందులుపడసి కొండొకతడవు విహరించి వికచతామరంబులతో మృదుల నై కతంబులతో నొప్పారుచున్న సరోవరమందు జలక్రీడలాడఁ దలంచెను. ఎల్లరుఁ దమతమచీరెలు విచ్చి తీరంబుననుంచి కొలనుజొచ్చి యొండొరు ప్పొని నీళ్లు చల్లుచు మునుఁగుచు లేచుచు విహారోత్సుకలై యుండిరి.

అత్తటి మహేశ్వరుడు పార్వతితోడ వృషభారూఢుడై నింగి జను చుండెను. శర్మిష్ఠాదులు పార్వతీమహేశ్వరులనుజూచి లజ్జించి తటాలున సీతీనుండి లేచి గబగబ చీరలు గట్టుకొనిరి. ఆవేగిరపాటులో శర్మిష్ఠ ప్రమాదవశంబున దేవయానిచీరె గట్టెను. దేవయాని తనచీరెను శర్మిష్ఠ కట్టినందులకు నలుకవహించి తోడిసఖులఁ జూచి 'చెలుల్లారా! మాకుఁ గట్టనైన చీరె నిది కట్టుట మంత్రపూతపురోడాశంబును గుక్కతాకున ట్లయ్యెను. ఎవరు నిజతపంబున జగంబెల్ల సృజించినట్టి పరమపూరుషునకు నున్నట్లులే వేదతేజంబును ధరించి లోకమార్గ దీపకు లగుదురో, ఎవరు లోకపతులైన సురేశ్వరులకుమాత్ర మేగాక విశ్వాత్ముడైనహరికిఁగూడఁ బూజ్యులగుదురో, యట్టి బ్రాహ్మణకులమునకు మ్మాదుమిక్కిలి భార్గవవంశమునకుఁ జేరుదుము. దీనితండ్రి మాతండ్రికి శిష్యుడగు. ఇంతమాత్రంజేనియు విచారింపక శూద్రుడు వేదంబును బోలె నీచెడిపె నాచీరెగట్టె' నని నిందావచనంబు లాడెను.

శర్మిష్ఠ యాకటకుఁబల్కులకుఁ బన్నగివలె రోజుచుటొప్పుచు నొడుగఱచి 'గయ్యాళీ! కాకులరీతి మాముంగిట దారాడి పొట్టపోసి కొనునట్టి సీగొప్పవృత్తిని మఱచితివా? నీమహదైశ్వర్యంబు నెటుంగనివా రెవరు? ఈయాత్మస్తుతు లేల?' యని యాదేవయాని నట నొకపాడుబావిలో ద్రోచి వస్త్రంబులు గొని తోడిసఖులతోడ నగరునకుఁ బోయెను.

అత్తటి యయాతి వేటకై యడవికి వచ్చియుండి యాదృచ్ఛికంబుగా నబ్బావిలో దిసమొలనున్న యింటిని జూచి యెంతయు జాలిపడి తనపల్లెవాటును గట్టవై చెను. ఆకాంత యాగుడ్డను గట్టికొనెను. అంత సతఁడు తనచేయూత నిచ్చి యాపడఁతని బావిలోనుండి లేవదీసి గట్టు చేర్చెను. ఆకాంతామణి వానియెడఁ జేమబంధురయై 'పురుషాగ్రణీ! నీవు నాపాణిని గ్రహించితివి గావున నాకు భర్తవైతివి. ఒండొరుఁ డెక్కడ. బావిలోఁబడి దిక్కులేకున్న నాకు నిన్ను భర్తగా దైవంబు

కూర్చెను. శుక్రాచార్యునిపుత్రికను; దేవయాని యని నన్ను బిలుతురు. నీవు క్షత్రియుండవగుట గ్రహింతు. మనవివాహము ప్రతిలోమమై యశాస్త్రంబగునని జంకవలదు. తొల్లి నేను బృహస్పతి సుతుడైన కచుని శిషింబితిని. నాకు బాహ్మణుడు పతి గాకుండునని యతడు ప్రతిశాపం బిచ్చెను. నాప్రణయంబు ద్రోయవల' దని పలికెను. యయాతి యావచనంబులు విని 'ఇదంతయు దైవవిధానంబగు. నాచిత్తం బియ్యంతియందుఁ దలిగె' నని తలపాసి 'కళ్యాణీ! నీయిష్టం బగుఁగాక' యని చనెను.

రాజా! దేవయాని యంతట నేడ్చుచుఁ దండ్రియొద్దకుఁ బోయి సంగతియెల్ల వానికి వినిచెను. భార్గవుఁ డాసంగతి విని 'కటా! నేను పురోహితవృత్తి నుండుటంగదా నా కిట్టిచేటు సంభవించె నని తలంచి యావృత్తిని వర్జించి భిక్షావృత్తిని గ్రహించి పుత్రికతోడ నష్టవరంబు వదలిపోయి దేవతలకు శుభంబుఁ గోరసాగెను. వృషపర్వుఁ డదివిని హుటాహుటఁ జని యాగురువుపాదంబులఁ బడి ప్రార్థించెను.

రాజా! భార్గవుడు దీర్ఘక్రోధి గాఁడు గావున వృషపర్వునకుఁ బ్రీతుడై 'దానవేశ్వరా! ఈబిడ్డను విడనాడనోప. దీనికోర్కీ దీర్తువేని తిరిగి వత్తు' నని చెప్పెను. వృషపర్వుడు దేవయానివంక మఱి 'అమ్మా! నీకోర్కీ యేమో తెలుపుము; 'తప్పక చేయుదు' ననెను. ఆబాలతేనీ వంకఁ జూచి 'రాజా! నాతండ్రి నన్నెవ్వనికిని యెందుఁబనిచినను శర్తిష్ట తనపరిచారికలతోడ నన్ననుసరించి రావలయు' నని కోరెను. వృష పర్వుడు రాజ్యశ్రేయంబును గార్యభారంబును బర్యాలోచించి యట్లే యనెను.

అంత భార్గవుడు యయాతికి దేవయాని నిచ్చి శర్తిష్టను నిజ పుత్రికకుఁ బరిచారికఁగా నియమించి 'రాజా! ఎన్నఁడేనియు నీవీశర్తిష్టను బడుకకుఁ గూర్పరా' దని యానవెట్టెను. యయాతి యామాటకు సమ్మతించి దేవయానీశర్తిష్టలతో స్వపురంబున సుఖంబుండెను.

ఒకనాడు యయాతి యేకాంతంబుగా నుండఁగా శర్తిష్ఠ వాని కంటఁబడి సంతానార్థినియై వాని నాత్మభర్తగా వరించెను. యయాతి యామాట విని 'ఈకాంతామణి సంతానార్థిని యయ్యెను. భార్గవుని యాన యట్లున్నది. ఏమి నేయనగు' వని తలపోసి విధివిధానం బిట్లున్న దని నిశ్చయించి శర్తిష్ఠమనంబుఁ దీర్చెను.

రాజా! యయాతికి దేవయానియందు యదువు, తుర్వసుఁ డను పుత్రు లిద్దఱును; శర్తిష్ఠవలన ద్రుహ్యుఁడు, అనుఁడు, పూరుఁడు నను సుతులు ముగ్గురును జనించిరి. శర్తిష్ఠ యట్లు పుత్రవతి యగుట దేవయాని విని యలిగి పుట్టింటికి బోయెను. యయాతి దానివెనుకఁ జని బహు విధంబుల నూరార్పులు పలికి తుదకు నయ్యంతిపాదంబులుగూడ నొత్తెను. ఎందునను దేవయాని కోపం బుడుగదయ్యెను.

ఆలోకశుక్రాచార్యులు నిజపుత్రకవలన నుదంతం బెఱిగి 'ఓరీ! స్త్రీవశుఁడవై యానదప్పితివి. నీదియు నొకపాఠమమా? శరీరులకు ముదిమివలన వైరూప్యంబగు. అట్టిది యిప్పుడే నీకుఁ గలిగెడుఁగాక' అని శపించెను. యయాతి యాశాపంబును విని 'భార్గవా! నాకు నీసుత యందుఁ గామత్పత్తి గలుగదు. నా యీముదిమి నొరున కిచ్చి వాని జవ్వనంబును నేను గైకొని నాకామత్పత్తిని బడయునట్లుగా వరంబి'వ్వుని వేడెను. భార్గవుఁ డంగీకరించెను.

రాజేంద్రా! యయాతి యంత స్వపురంబునకువచ్చి పెద్దకొడుకును యదువును బిలిచి 'వత్సా! నీకాతవలన నాకు నకాలవార్ధక్యము సంభ వించెను. ఈముదిమిని నీవు గ్రహించి నీజవ్వనంబును నా కిమ్ము. నాకు నింతకు విషయభోగేచ్ఛ తీఱదు. కొన్నియేండ్లు రమించి తర్వాత నీజవ్వ నంబును నీకిచ్చి నాముదిమిని నేను గొందు' ననెను. ఆఘాట యదువు విని 'తండ్రీ! గ్రామ్యసుఖంబును భోగించినందాఁక పురుషునకు శాంతి గలుగదు. అట్లు భోగించుటకు యావనంబు వలయును. కాబట్టి నీకోర్కీ దీర్పఁజాల' వనెను. అట్లే తుర్వసుఁడును ద్రుహ్యుఁడును

బల్కిరి. ఆసంగతి పూరువు విని 'తండ్రి! ఎవ్వనివలన నా యీతనువు గలిగెనో వానికి దాని నిచ్చుటకన్నఁ బ్రత్యుపకారంబు గలుగదు. తండ్రి ప్రసన్నుడైనచోఁ బుత్రునకు సర్వము సిద్ధించు. తండ్రితలంపు గ్రహించి చేయువాఁడు తుత్తమపుత్రుఁడు. తండ్రివలనఁ జెప్పఁబడి చేయు వాఁడు మధ్యముఁడు; అట్లు చేయునప్పుడు శ్రద్ధఁ గొననివాఁడధముఁడు; తండ్రిచెప్పినను జేయనివాఁడు నీచుఁడు; గాని సుతుఁడు గాఁడు; అంతియగాదు. అతఁడు పితృపురీషప్రాయుడగు' అనిచెప్పి వానికి దన యశావసంబు నిచ్చి వానిముదిమిని దాను గ్రహించెను. యయాతి యంతట మిక్కిలి సంతోషించి దేవయానితోడ విషయసుఖంబుల ననుభవించుచుండెను. ఆయింతియు వానికి మెప్పుఁ గూర్చుచుండెను. అట్లు యయాతి రాజ్యం బేలుచు వివిధయజ్ఞంబుల భగవంతు నారాధించెను.

అట్లుండఁ గొండొకనాఁడు యయాతికిఁ దటాలున నిర్వేదంబు గలిగి 'కటా! ఆకాశంబున మేఘంబులువోలె జగత్తు భగవానుని యందుఁ బుట్టుచు గిట్టుచు నున్నది. అట్లు తోఁచుట యింద్రియవృత్తి ఫలంబుగాని వేటుగాదు. ఆవృత్తి యడంగినచోఁ దజ్జనితభావంబు నడంగు. ఇట్టి యశాశ్వతమైనదానికిఁ జిక్కి యాత్మహాని జేసికొంటిని. ఇంతటనైన మేల్కొంతుఁగాక' అని నిశ్చయించి దేవయానిని బిలిచి యిట్లనియెను.

భార్యవీ! తొల్లి మేకపో తొకటి యడవిలోఁ దిరుగుచు యాదృచ్ఛికముగా నొకబావియొద్దకుఁబోయి యందుఁబడియున్నయాఁడుమేకను జూచి జూలిపడి దానిని దనకొమ్మలతో బావినుండి యెత్తి యొడ్డుచేర్చెను. ఆయాఁడుమేక తనకుఁ బ్రాణదానం బొనర్చిన యాపోతును గామించెను. ఆరెండు జతఁగూడి విహరింపసాగినవి. తక్కినమేకలుగూడ విడువక యాపోతునే యనుసరించెను. ఆపోతు మేకలనెల్లఁ దృప్తిపఱచుచుండెను. బావిలోనుండి లేవదీసినమేక యది సహింపక యలిగి యాపోతును వదలిపోయెను. ఆపోతు దానికై యెంతయుఁ బరితపిం

చుచు వివిధగతుల దాని ననునయించెనుగాని యామేడమనస్సు కరగదయ్యెను. అంతట సహ్యాతు చేసినతప్పునకు బ్రాయశ్చిత్తంబుగా దాని వృషణంబులను గోసిరి. అది మహాదైన్యమంది మొఱిలిడెను. దానిగోడు చూడనేరక దానివృషణంబులను యథాపూర్వము గూర్చిరి. అంత నది సంతసించి బావిలోనుండి తాను లేవనెత్తినమేడతో రమించుచు నదే లోకంబుగా నుండెను. ఏండ్లు పూండ్లు గడచెను. ఎన్నఁటికిని దానికిఁ దృప్తికలుగదయ్యెను.

దేవయానీ! నాగతియు నిట్టిదేగదా. మాయకుఁజిక్కి యాత్మ స్వరూపంబును మఱచితి. సుదతీ! కామంబునకు మేరగానరాదు. సృష్టిలో నున్న ధనధాన్యపశుస్త్రీలెల్ల లభించినను కామకుఁడు సంతృప్తిపడయఁడు. భోగించుకొలది కామము నెయ్యిపోసినయ్యియట్లు పెచ్చుపెరుగు చుండునేగాని యెన్నఁడును శమింపదు. కామకార్యం జేమందువా? కామము రాగద్వేషాదులను గలిగించును. తత్ఫలంబుగా నేను, నీవు, నాది, నీది అనెడి వైషమ్యంబు జనించును. ఆవైషమ్యము సర్వానర్థంబులకు మూలంబగు. కామంబును జయించుట యెట్లందువా? దానికి లోబడకయుండుట యొక్కటే యుపాయము. అట్లుచేయుట వైరాగ్యం బనఁబడు. వైరాగ్యంబు వృద్ధియగుకొలది రాగద్వేషంబులు సన్నగిలి నశించును. తన్నాశనంబుతోడ సమదృష్టి చొప్పుడును. సమదర్శనునకు సుఖంబు స్వతస్సిద్ధము.

కాఁబట్టి సుఖంబును గోరువాఁడు వెంటనే తృప్తను దృఢింపవల వలయును. తృప్త పోవుటకు నింద్రియంబులు వశపడవలయును. ఆపని యంతసులభముగాదు. మహావిద్వాంసులుగూడ నింద్రియంబులను నిరోధింపలేక సోహమ్మిరి. అన్నియింద్రియంబులకన్న నుపన్ధేంద్రియంబు మహాబలవత్తరము. ఆకారణంబుననే పురుషుఁ డేకాంతంబుగాఁ దల్లితోఁ గాని, సోదరితోఁగాని తుదకు బిడ్డతోఁగాని యుండరా దనిరి.

తలోదరి ! నీతోడ వేయేండ్లు సమస్తవిషయంబులను నేపించితిని. ఊణఊణంబునకుఁ దద్విషయంబులయెడఁ గోరికలు పెరుగఁసాగెను. ఒకనాఁటికిని సుంతేనియుఁ దృప్తిగలుగదయ్యెను. ఆసుగతిని బ్రాత్యలో చించి వాస్తవసుఖప్రాప్తికి మార్గంబేమని విమర్శించితిని. కోరికలను వదలుటయే మార్గమని దోఁచెను. అంతటఁ గోరికలను దృఢించితిని. అట్లు కోరికలను వదలినను మనస్సు నిలుకడఁచెందకుండెను. మనస్తత్త్వంబును విమర్శించితిని. 'మనస్సునకు నేదే నొకటి యాలంబనం బుండవలయు ననియు, అది నిరాలంబముగా నుండఁజాలదనియుఁ దేలెను. ఉత్తమ మైనయాలంబనం బేది యని యోచించి యవిచ్ఛిన్నమును శాశ్వతా నందాత్మకంబునై నవస్తువు పర బ్రహ్మమే యని నిశ్చయించి బ్రహ్మమునందు మనస్సును గూర్చితిని. వెనువెంటనే యహంకారము జాతెను; దాని తోడ ద్వంద్వభావంబు సడలెను. సుగమదోషం బెంతవానినైనను గలంచి పూర్వస్థితికిఁ దెచ్చును. ఆదోషంబు తప్ప వలయునన్నచో నేకాంతవాసం బెంతయు ననుకూలించును. తదర్థము వసవాసినై మృగంబులతోడఁ జరింపనున్నాఁడ.

దేవయానీ ! విషయసుఖం బెట్టిదైనను దోలుదొల్లఁ గొంత సుఖదాయకంబుగాఁ దోచినను ఊణికం బగుటయేగాక దుఃఖపర్యవ సాయకం బగు. సంసారము విషయసంగరూపంబుగాని వేఱుగాదు. కావున సంసారేచ్ఛ యెట్టకేలకు నాత్మనాశకరంబగు. ఈసుగతి యెఱింగి స్వానుభవసిద్ధము చేసికొన్న వాఁ డాత్మదర్శి యగు. వానిదృష్టి మఱలఁ దుచ్చుంబులవంక మఱలదు.' అనిచెప్పి పూరునకు వానియావనంబు నిచ్చి తాను ముదిమిని గ్రహించి, ద్రుహ్యునిఁ బూర్వదక్షిణదిగ్దేశంబునకును యదువును దక్షిణదేశంబునకును, తుర్వసును బళ్ళిమదేశంబునకును, అనువు నుత్తరదేశంబునకును బాలకులనుగా నియమించి బూరువును సార్వభౌమపదవికి సభిషేకించి యతని ననుసరించి వర్తించునట్లు ద్రుహ్య దులకుఁ గట్టడిచేసి వనంబునకుఁ బోయెను.

రాజా ! యయాతికి నాత్మజ్ఞానం బుదయించినంతనే తత్సార్వం జేండ్లుపూండ్లుగా నతఁ డనుభవించిన విషయసుఖంబులెల్ల తెక్కలువచ్చిన పక్షులు గూడ్లనట్లు లేచి పటచెను. అతఁడు క్రమక్రమంబుగా శుద్ధ బ్రహ్మచిత్తుడై చివ్యపదంబుఁ జేరెను.

రాజా ! యయాతి బోధించిన మేఁకపోతుగాథ దేవయానికిఁ దోలుదొల్త నెగతాళిగాఁ దోఁచెను గాని క్రమక్రమంబుగాఁ దత్తాథార్థంబు దానిమది నాఁటెను. ఆకాంత తదర్థంబును బర్యాలోచించి 'కటా! ప్రాణులసంయోగవియోగంబులు చలిపందిరిలోని బాటసారుల కల యికఁ బోలు. అట్టి మాయావిరచితక్షణికంబులను నన్నినవారిగతి దుర్గతి కాకమానదు. జగత్తుసంగతి చూడఁగా స్వప్న ప్రాప్తార్థముగా నున్నది. ఇప్పటికై నను నాకు నింతమాత్ర మేనియుఁ దెలివి గలుగుట భగవ దనుగ్రహముగాని వేటుగాదు' అని తలపోసి సర్వసంగపరిత్యాగంబు గావించి భగవంతునియందుఁ జిత్తంబును హత్తించి యాత్మలింగంబును వదలెను.

రాజేంద్రా ! సర్వభూతనివాసుఁడును శాంతుఁడును బ్రహ్మత్తుఁడును సర్వకర్తయు నైనవాసుదేవుఁ డొక్కఁడే శరణంబు. ఇదే వానికి నమస్కరించుచున్నాను.

పూ రు వం శ ము

రాజేంద్రా ! ఏవంశము నీజన్మంబునకుఁ గారణంబగునో, ఏవం శంబు పెక్కండు బ్రహ్మవంశ్యులను రాజర్షులను గాంచి ప్రసిద్ధిసొందెనో యాపూరువంశము సంగతి వినుము.

పూరునకు జనమేజయుఁడు, వానికిఁ బ్రాచిన్వంతుఁడు, వానికిఁ బ్రవిరోధనమన్యుఁడు, వానికిఁ జారుఁడు, వానికి సుద్యుఁడు, వానికి బహు గతుఁడు, వానికి శర్యాతి, వానికి సంయాతి; వానికి రౌద్రాశ్వుఁడు జనించిరి.

రాద్రాశ్వనకు ఘృతాచి యను నస్సరసయందు ఋతేపుడు, కక్షే పుడు, సతేపుడు, కృతేపుడు, జతేపుడు, సన్నతేపుడు, ధర్మేపుడు, సత్యేపుడు, వ్రతేపుడు, వనేపుడు ననుపుత్రులు పదుగురు పుట్టిరి. వారిలో ఋతేపునకు నంతిసారుడు జనించెను. వానికి సుమతి, ధృవుడు, అప్రతిరథుఁ డనువారు మువ్వరుకొడుకులు పుట్టిరి. అప్రతి రథునకుఁ గణ్వుడు, వానికి మేఘాతిథి, వానికి బ్రహ్మందాదులును జనించి బ్రాహ్మణులైరి. సుమతికి రైభ్యుడు, వానికి దుష్యంతుఁడుఁ బుట్టిరి.

దుష్యంతచరిత్రము

రాజా ! దుష్యంతుఁడు రాజ్యపాలనంబుఁ జేయుచుఁ గొండొక నాడు వేటకై యరణ్యంబునకుఁ జని యాదృచ్ఛికంబుగాఁ గణ్వమహర్షి యాశ్రమంబుఁ బ్రవేశించి యందొకకన్యారత్నంబును జూచి 'ఏమి! ఈ సుందరీమణి నిజలావణ్యతేజోవిశేషంబున దిక్కులకుఁ గాంతిఁ గలిగించు చున్నది. ఈపూజోడి రమాదేవియోగాక స్త్రీరూపంబు దాల్చిన దేవమాయయో కాబోలు! ఈనవలామణిని గాంచినంతనే వేటతమిం గలిగిన నాయాయాసంబెల్లఁ దీఱినట్లయ్యె. ఈకమలాక్షిసంగతి విచారింతుఁగాక' అని తలపోసి తనవెంట వచ్చినసేనెల్ల నచటనే వదలి కొలఁదిపరివారంబుతో లోపలకుఁ బోయి యాబాలారత్నంబును డాసి 'యువతీరత్నమా! ఎవ్వలెపు? ఎవ్వరిదానవు? నిర్జనంబైన యియ్యరణ్యంబున నేమిసేయుదువు? రాజకన్యకవని భావించును. కాకున్నచో నాచిత్తంబు నీయందుఁ దగులదు. ఏలయందువా? పూరువంశజుల హృదయం బెన్నడు నధర్మపరంబుగా దనెను. ఆకన్నె వానిని విని 'అయ్యా! విశ్వామిత్రునకు మేనకయందు జనించితిని. నన్ను శకుంతల యందురు. నాపుట్టుపూర్వంబును భగవానుడు కణ్వమహర్షి యెఱుంగు. ఇదిగో యియ్యాసనం బలంకరించి పూజలంది నీవారాన్నంబు భుజించి నేడతేజనగు. ఇంతలో ఋషియు వచ్చు' ననెను.

దుష్యంతుఁ డాపల్కులకు సంతసించి 'కాంతామణీ! కుశికవంశ జకు నీకు నిట్టి వినయోపచారసంపద నై జమేగదా! రాజకన్యకలు వరుని గాంధర్వవిధి వరింతురు. నీయెడ నాహృదయంబు లీనమయ్యెను. నా మనంబునేయు' మనిచెప్పి యాసుదతి నొడఁబఱచి దానిని గాంధర్వవివాహంబున గ్రహించి గర్భంబుఁ బ్రసాదించి వటువాత స్వపురంబునకుఁ దరలెను.

రాజా! శకుంతల కాలక్రమంబునఁ బుత్రుని గనెను. వానికిఁ గణ్వమహర్షి రాజోచితవిధానంబున జాతకర్తాదిసంస్కారంబులు గావించి భరతుఁ డని పేరిడెను. ఆబాలుఁడు భగవదంశంబునఁ బుట్టుటంజేసి బాల్యంబుదొట్టి మహావిక్రమోన్నతుఁడై సింహంబులఁబట్టి యాడు చుండెను. కొండొకనాఁడు శకుంతల ఋషివచనంబు మేరకు నబ్బాలుని గొని దుష్యంతునియొద్దకుఁ జోయెను. అతే డామెను బుత్రునిఁ బరిగ్రహింప నొల్లకుండెను. అప్పుడు గగనవాణి సమీపించి 'రాజేంద్రా! తల్లి యనునది సంచివోలే నాథారమాత్రమగు. పుత్రుఁడు జనకుని రూపాంతరంబుగాని వేటుగాఁడు. నీపుత్రుని భరింపుము. శకుంతల నవమానింపవలదు. ఈబాలుఁడు నీకు వంశకరుండగు. ఇతనివలన నీకు నరకప్రాప్తి తొలగు. ఈనినువు వాసుదేవాంశజుఁడుగాని యేతన్నా త్రుఁడుగాఁడు. బ్రహ్మణ్యుండును సత్యసంధుఁడును గుణజ్ఞుండు నైన నీకీర్తి వర్ధిల్లు. ఈభరతుని భరింపు' మనెను. దుష్యంతుఁ డట్లే యని వారిని గ్రహించి సంతసించెను.

భరతుపరిత్రమ

రాజేంద్రా! భరతుఁడు భగవదంశంబున జనించినకారణంబున వానిదక్షిణహస్తతలంబునఁ జక్రరేఖయుఁ బాదంబులందుఁ బద్మకోశ రేఖయు నుండెను. భరతుఁడు దుష్యంతునితర్వాత రాజ్యాభిషిక్తుఁడై గంగాతీరంబున నేబడియైదుహయమేధంబులను, యమునాతీరంబున డెబ్బదియైదిహయమేధంబులను దీర్ఘతఃపూర్వం దనువాని పౌరోహిత్యం

బునఁ గావించి యపరిమితధనంబు లొసఁగి కీర్తిపాత్రుడయ్యెను. మఱియు నతఁడు దీక్షాపూర్వకంబుగా నగ్నిచయం బొనర్చి బ్రాహ్మణులకు నొక్కొక్కనికి నొక్కొక్కద్వంద్వము చొప్పున గోవుల నిచ్చెను. పదుమూడువేలయేనుబదినాల్గుగోవు లొకద్వంద్వ మగు.

భరతుఁ డట్లు నూటముప్పదిమూడుహయమేధంబులు గావించుట నిఖిలరాజులలోకంబునకు మహాశ్చర్యకరమయ్యెను. మఱియు నతఁడు తుష్కారంబునందుఁ జతుర్దశనియుతగజంబులను దెల్లనిదంతంబులు గల వానిని పీఠాస్థియభూషణంబులతోడ దానం బిచ్చెను. భరతుఁడు గావించిన లోకోత్తరకార్యంబుఁ దత్పూర్వరాజులు గాని తదనంతరరాజులుగాని చేసియెఱుంగరు.

రాజా ! భరతుఁడు దిగ్విజయంబు వెడలి కిరాతవఱాణాయవనాంధ్రవంగశకకషాదిరాజులను మఱియు నబ్రహ్మణ్యులైనరాజులను గెలిచెను. తొల్లి యసురులు సురల నోడించి దేవాంగనలను గొనిపోయి రసాతలంబునఁ జెఱవెట్టియుండిరి. భరతుఁడు వారినెల్లఁ జెఱనుండి విడిపించి స్వర్గమందు స్వస్థానంబులఁ జేర్చెను. వానిరాజ్యమందలి ప్రజలకు భూమియు నంతరిక్షంబుఁ ధమ్మకై తామే సర్వకామంబులఁ గూర్చుచుండెను. భరతుఁ డట్లెఱువదివేలేండ్లు సామ్రాజ్యభోగంబుల ననుభవించి యైహికంబులే గాక ప్రాణంబులుగూడ నస్థిరంబులని తలంచి యుపరతిఁ గాంచెను.

భ ర తు ని స ం తా న ము

భరతుఁడు విదర్భరాజతనయలను మువ్వరఁ బెండ్లాడెను. అతఁ డప్పుడప్పు డాభార్యలతో 'నాకుఁ బుట్టెడుపుత్రు'లనదృశు లనుచుండెను. ఆమాట యాతాచకన్నియలు మదిలో నుంచి తాము గన్న కొడుకులనదృశులుగారేని వారియందు వ్యభిచారంబును భర్త శంకించునేమో యని భావించి వారికిఁ బుట్టెడుబిడ్డలను దల్లులే చేనేతలఁ జంపుచుండిరి. ఆకారణంబున భరతునివంశము తుదిముట్టునట్లయ్యెను. అతఁ డంతటఁ బుత్రార్థము మరుతోమం బనెడియజ్ఞముఁ జేసి యజ్ఞేశ్వరు నారాధించెను.

మరుత్తుడు భరతునకు సంతసించి భరద్వాజుని వానికి దత్తపుత్రునిగా నిచ్చిరి.

భరద్వాజుడు

రాజేంద్రా! భరద్వాజుఁ డెవఁడందువా? పూర్వము బృహస్పతి వానిభ్రాతృభార్యయైన మమతను గర్భవతిగా నున్నదానిని గామించి గ్రామ్యధర్మంబునకుఁ జిక్కెను. అప్పు డాయితీగర్భములో నున్న శిశు వెంతవారించినను వినక సురగురుఁ డాబిడ్డను శపించి తనవీర్యంబు నక్కాంతాగర్భంబున నుంచెను. ఆనెలఁతకుఁ గుమారుఁడు జనించెను. అంత నయ్యింతి యాపుత్రకుని దాసుగ్రహించినచోఁ దనయందు నిజభర్త జారత్వంబును శంకించునని వెఱచి యానిసువును ద్యజించిపోవఁ దలంచెను. బృహస్పతి యది గ్రహించి 'మూఁడా! క్షేత్రవీర్యంబుల రెంటిసంయోగంబున నితఁడు పుట్టెను గావున ద్వాజుఁ డననోష్ఠ, వీనిని భరింపు' మనెను. మమత యామాట విని 'ఇతఁడు మనయుభయు లకు జనించె నంటివి కాఁబట్టి నీవే వీనిని భరింపు' మనెను. అట్లు వారు పరస్పరము వివాదపడుట మరుత్తులు చూచి యాబిడ్డను దెచ్చి పెంచి భరతునకుఁ దద్వంశంబును నిలుపుటకై దత్తపుత్రునిజేసిరి.

భరతవంశము

భరతవంశము వితథమైనతర్వాత నప్పుత్రకుఁడు వచ్చుటంజేసి వానిని వితథుఁ డనిరి. మఱియు సతఁడు ద్వాజుఁడై మరుత్తుచేత భరింపఁ బడుటంజేసి భరద్వాజుఁడనియుఁ జేర్కొనఁబడెను. వానికి మన్యుఁడు జనించెను. మన్యునకు బృహస్పతిత్త్రుఁడు, జయుఁడు, మహావీర్యుఁడు, నరుఁడు, గర్లుఁ డనువారు పుట్టిరి. నరునకు సంస్కృతి జనించెను. వానికి గురుఁడు రంతిదేవుఁ డనువారు గలిగిరి.

రంతిదేవుడు

పఠిన్నరేంద్రా! రంతిదేవునిచరిత్ర మహాద్భుతము. వాని గూర్చి చెప్పఁబూనినచో నేండ్లుబూండ్లుపట్టును. నిదర్శనార్థం బొక్కటి

చెప్పెద వినుము. ఇది సంపాదింపవలయుననిగాని యిది దాడవలయు ననిగాని కలలోగూడ నతడు తలంపడు. ఏలయందువా? సర్వముఁ బ్రారబ్ధాధీనమని వానినిశ్చయము. వానిదేహభారణం బెట్లందువా? ఏది యెప్పుడు దైవోపలబ్ధం బగునో దానిని భుజించి తృప్తిచెందును. ధనార్జనరక్షణభావంబులు లేమింజేసి యతఁ డెల్లప్పుడు నిష్క్రించుచుండె యుండెను. అతఁడేగాఁడు; వానికుటుంబముగూడ నిరంతరము క్లేశము లనే వరించుచుండెను.

రంతిదేవుని పరీక్షించుట

ఒకనాఁడు వానికి ఘృతపాయససంయావతోయంబులు లభించెను. అతఁ డెట్లు ప్రాప్తమైనదానిని గుటుంబసహితంబుగా భుజింపనుండెను. అత్తటి క్షుత్పిపాసాతురుఁ డొకద్విజుఁడు కేవలదుర్బలత్వంబున వడం కుచు వానికి నతిథి యయ్యెను. రంతిదేవుఁ డాయతిథిని మహాదర ముతోఁ బూజించి 'అహో! భగవానుఁ డెల్లప్రాణులందుఁ గలడు. ఈరూపంబున నేడు నాకు నతిథి యయ్యెను. ఇంతకన్న భాగ్యమేమి గలదు' అని భావించి తనకు లభించినదానిని వానికిఁ బెట్టెను. అయ్యతిథి దానిని గుడిచిపోయెను.

అంతట రంతిదేవుఁడు శేషించినదానిని గుటుంబమునకుఁ బంచి కుడువనుండెను. అంతలో నొకశూద్రుఁడు 'హరి, హరి' యనుచు నన్నంబుఁ బెట్టుమనివచ్చెను. శేషాన్నంబును మొదట వానికిపెట్టి మిగి లినదానిని రంతిదేవుఁడు కుటుంబసహితముగా భుజింపయత్నించెను. అంతలో నొకఁడు కుక్కలను వెంటఁగొని 'రాజేంద్రా! నేనును నా కుక్కలు నాకటఁ జావనున్నాము. ఆహారం బిడు'మని యడిగెను. రంతిదేవుఁడు మిగిలినయన్నంబును వానికి వానికుక్కలకుఁబెట్టి 'సర్వము హరిమయంబని వానికి మ్రొక్కెను. అతఁడు వానికుక్కలతోడ నయ్య న్నంబును దిని చునెను.

రాజేంద్రా! నాడు వానికి గ్రుక్కెడునీరుమాత్రము మిగిలేను, అతఁ డానీరే పదివేలని త్రావనుండెను. అంతలోఁ జిండాలుఁ దొక్కఁడు వచ్చి 'రాజా! దాహము, గ్రుక్కెడు నీ రి'మ్మని యరచెను. రంతిదేవుడు వానిదైన్యంబునకు నెంతయు జాలిపడి 'దేవా! కొందఁ అణిమాదిసిద్ధులనుగోరుదురు. కొందఱు మోక్షంబును గోరుదురు. అవియెవ్వయు నేనొల్ల. సకలభూతంబులకు సుఖంబునుగూర్చి తద్భూతంబులదుఃఖంబును నాకు ననుగ్రహింపు' మని లోలోన ధ్యానించి 'అయ్యో! ఇతఁడు పిపాసాతురుడై చావనున్నాడు. స్వప్రాణంబులను ధారవోసియేని దీనులను రక్షించుటకన్న వేఱొండుధర్మంబుగాని పుణ్యంబుగాని గలుగదు. వీనిప్రాణంబును గాపాడుదు నేని నాయాఁకలిదప్పులేగాక నాశరీర శ్రమశ్రమంబులును దైన్యక్లమంబులును శోకమోహవిషాదంబులును సమసిపోవు' నని నిశ్చయించి తాను చావనుండియు నాచండాలునకు నయ్యుదకం బిచ్చెను. ఆచండాలుఁ డానీరు ద్రావి, లేచినప్రాణంబులు మఱివచ్చినట్లయి మహాసంతోషముతోఁ జనెను.

రాజేంద్రా! రంతిదేవునకుఁ దర్వాత నలువదిదినంబులు పుడిసెడు నీరుగూడఁ బ్రాపింపకుండెను. అట్టి దురవస్థ సంప్రాప్తమైనను సుంతయు నతఁడు చలింపఁడాయెను. అప్పుడు బ్రహ్మవిష్ణుమహేశ్వరులు ముగ్గురు వానికడకువచ్చి 'రంతిదేవా! నీమనోబలంబును నీసమదృష్టిని బరిక్షించుటకై యిట్లుచేసితిమి. నీకెంతయుఁ బ్రీతియయ్యె' ననిరి. రంతిదేవుడు భారిని బూజించి నిస్సంగుడు నిస్పృహుడు గావున నెద్దియు వారిని గోరక తదేకభక్తి నుండెను. అతఁ డట్లు నిష్కాముడై చిత్తంబు నీశ్వరార్పణం జొనర్చినఫలంబుగా గుణమయియైనమాయ స్వప్నంబు వోలెఁ దనంతటతానే తొలంగెను. అతేడు కృతార్థుఁ డయ్యెను.

రాజేంద్రా! మఱియొకవిశేషము. రంతిదేవునిసంస్కరణునఁ జేసి త్తదనుచులుగూడ భగవద్గుణులై యోగసిద్ధి గాంచి కృతార్థులైరి. సంస్కరణలం బెంతో యూహింపుము. రాజా! సుత్సంస్కరణున. త్సంస్కర

బెట్లో దుస్సంసర్గంబున నట్లేగీడుగలుగు. ఈరహస్యం బెఱిగి సత్సంసర్గంబును బుధు లంతగా బ్రబోధింతురు.

గర్గ మహావీర్యాదుల వంశములు

రాజా ! గర్గనకు శినియు, వానికిగార్లుడు జనించిరి. ఆవంశము బ్రహ్మకుల మయ్యెను. మహావీర్యనకుఁ ద్రయ్యారుణి, కవి, పుష్కరారుణి యను కుమారులు పుట్టి వారును బ్రాహ్మణులైరి. బృహత్పత్రునకు సుహాదరుడు, వానికి హస్తీ జనించెను. హస్తీ వానిపేర హస్తీనా పురంబును నిర్మించెను. హస్తీకి అజమిథుడు, ద్విమిథుడు, పురు మిథుడును వారుపుట్టిరి. అజమిథునకు నొక్కభార్యవలనఁ బ్రియమే థాదులు జనించి బ్రాహ్మణులైరి; వేటొక్కభార్యవలన బృహదిథుడు, వానికిబృహద్ధనుడు, వానికిబృహత్కాయుడు, వానికిజయద్రథుడు, వానికివిశ్వజిత్తు, వానికిసేనజిత్తు గలిగిరి. సేనజిత్తునకు రుచిరాశ్వడు, దృఢహనుడు, కాశ్యుడు, వత్సుడు ననువారు పుట్టిరి. రుచిరాశ్వనకుఁ బ్రాజ్ఞుడు, వానికిబృధుసేనుడు, వానికిబారుడు, వానికి నీపుడు జనించెను. నీపునకుఁ బెక్కండు భార్యలుండిరి. ఆభార్యలవలన వానికి నూర్గురు కొడుకులును శుకకన్యయైన కృత్వియనుపత్నియందు బ్రహ్మదత్తు, డనువాడును బుట్టిరి. బ్రహ్మదత్తుడు సరస్వతి యనుదానివలన విష్వక్సేను డనువానిని బడసెను. అతడు జైగీషవృని యువదేశంబునంది యోగీశ్వరుడై యోగతంత్రంబును రచించెను. విష్వక్సేనునకు నుదక్సేనుడును బలాదులును జనించి బృహదిదిథుకులంబునకు మూలమైరి.

ద్విమిథునకు యమినిరుడు, వానికి గృతిమంతుడు, వానికి సత్యధృతి, వానికి దృఢనేమి, వానికి సుపార్శ్వడు, వానికి సుమతి, వానికి సన్నుతిమంతుడు, వానికి గృతి జనించిరి. కృతి పిరణ్యనాభుని తోడ యోగవిద్య నభ్యసించి ప్రాచ్యసామసుహితాపట్కంబు గానము చేసి ప్రసిద్ధుడయ్యెను. కృతికి నుగ్రాయుధుడు, వానికి తేముడు, వానికి సువీరుడు, వానికి బురంజయుడు, వానికి బహురథుడు, జిజ్ఞిభిరి, పురమిథునకు సంతానంబు గలుగదు.

అజమీధునకు నళినియను వేటొకభార్యవలన నీలుడు పుట్టెను. వానికి శాంతి, వానికి సుశాంతి, వానికీ బురుజుడు, వానికి నర్కుడు, వానికి భర్త్యాశ్వుడు, గలిగిరి. భర్త్యాశ్వునకు ముద్గలుడు, యవీనరుడు, బృహదిషుడు, కాంపిల్యుడు స్వంజయుఁ డనువారు జనించిరి. ఆపంచ సుతులు పంచవిషయంబులకుఁ జాలుదురని భర్త్యాశ్వుఁ డన్నందున నయ్యేవురను బాంచాలు రనిరి. వారిలో ముద్గలునిసంతానంబు బ్రాహ్మణ మయం బయ్యెను. మఱియు ముద్గలునివలన మాద్గలగోత్రం బేర్పడెను.

ముద్గలునకు దివోదాసుడు సహల్యయుఁ గలిగిరి. అహల్యను గౌతముడు గ్రహించెను. వానికి శతానందుడు వానికి సత్యధృతి జనించెను. శత్యధృతి ధనుర్వేదవిశారదుఁ డయ్యెను. వానికి శరద్వంతుడు పుట్టెను. ఆశరద్వంతుడు కొండొకనాఁ డుర్వశిని జూచి కామి యయ్యెను. కామోద్రేకంబున వానికి రేతస్ఫులనం బొదవెను. అత్తఱి శంతనుడు మృగయావినోదియై యటఁ జరించుచుండి శరద్వంతుని వీర్యంబును శరస్తంభంబునందు సంతరించెను. అందుండి కృపాచార్యుఁ డును గృపియుఁ బ్రభవించిరి. కృపిని ద్రోణాచార్యుడు గ్రహించెను.

దివోదాసునకు మిత్రాయువు, వానికీ జ్యవనుడు, వానికి సుదాముడు, వానికి సహదేవుడు, వానికి జంతువు బుట్టిరి. జంతువు నూర్గురుకొడుకులను గనెను. వారిలోఁ గడపటివాడు పృషదునకు ద్రుపదుడు జనించెను. ద్రుపదునకు ద్రౌపదియు, భృష్టద్యుమ్నాదులు గలిగిరి. భృష్టద్యుమ్నునకు భృష్టకేతుడు పుట్టెను. ద్రుపదాదులు పాంచాలు రనబడిరి.

అజమీధునకు ఋతూఁడను మఱియొకకొడు కుండెను. వానికి సువరణుడు, వానికీ కురువు గలిగిరి. కురువునకుఁ బరీక్షిత్తు, సుధనువు, జహ్నుడు, నిషధుడు పుట్టిరి. పరీక్షిత్తునకు సంతానము గలుగదు. సుధనువునకు సుహోత్తుడు, వానికీ గృత్తి. వానికి నుపరిచరవసువు

జనించిరి. ఆవసువునకు బృహద్రథుడు కుసుంభుడు మత్స్యడు ప్రత్యగ్రుడు చేదిఘుడు మున్నగువారు జనించి చేదిదేశాధిపతులైరి.

బృహద్రథునకు వేటాకభార్యయందుఁ గుశాగ్రుడు, వానికి ఋషభుడు, వానికి సత్యహితుడు, వానికిఁ బుష్పవంతుడు, వానికి జహంబును; మఱియొక భార్యయందు రెండుశకలంబులును బుట్టెను. ఆయింటి యాఖండంబులను ద్యజించెను. ఆతునియలను జరయనునది తీసికొనిపోయి యొకటిగాఁ గూర్చెను. అట్లుచేర్చినంతనే యామూర్తి పురుషాకారంబును దాల్చి జీవతంతుఁ డయ్యెను. అతఁడు జరచేత సంధింపబడి జీవించుటంజేసి జరాసంధుఁ డనుపేరఁ బరఁగెను. వానికి సహదేవుడు వానికి సోమాపి వానికి శ్రుతశ్రవుడు గలిగిరి.

రాజా! వరీక్షి త్తుతమ్ముడైన జహ్నునకు సురభుడు, వానికి విదూరభుడు, వానికి సార్వభౌముడు, వానికి జయతేనుడు, వానికి రథికుడు; వానికి అయుతాయువు, వానికి గ్రోధనుడు, వానికి దేవాతిథి, వానికి ఋతుడు, వానికి భీమనేనుడు, వానికిఁ బ్రతీపుడు గలిగిరి. ప్రతీపునకు దేవాపి, శంతనుడు, బాష్ఠికుడు పుట్టిరి. దేవాపితండ్రిరాజ్యంబును ద్యజించి వనమునకుఁ బోయెను. అంతట శంతనుడు రాజయ్యెను. ఆశంతనుడు పూర్వజన్తంబున మహాభిఘఁ డనుపేరఁ బరఁగెను. శంతనుడు వానిచేతితో దాకినంతనే యెట్టిముదుసలియు నవయావనవంతుడును బరమశాంతుడు నగుచుండెను. ఆకారణంబున వానికి శంతను డనుపేరు వచ్చెను.

శంతనుడు రాజ్యమేలుచుండఁగాఁ గొండ్లోకనాడు వర్షము తొమ్మిదియేండ్లపర్యంతముఁ గురియకుండెను. అప్పుడు బ్రాహ్మణులు శంతనునొద్దకువచ్చి 'రాజా! రాజ్యము జ్యేష్ఠపుత్రునిదగు. అతఁడు జీవించియుండఁగా వానిరాజ్యంబును నీవు గ్రహించితివి. ఆకారణంబున నీవు పరివేత్తకు సాటియగుదువు. అట్టివానిపాలనంబున వాసలు గురియ వనిరి. శంతను డంతట బయలుదేరి వనవనాంతరంబులు వెదకి యెట్ట

కేలకు దేవాపిని గాంచి సంగతి తెలిసి రాజ్యంబును గ్రహింపుమని ప్రార్థించెను. శంతనుఁ డట్లు పోవుటకుఁబూర్వమే వానిమంత్రి కొండఱు బ్రాహ్మణులను దేవాపియొద్దకుఁ బంపెను. వారట్లుపోయి దేవాపికి బాపండమతంబును బోధించిరి. ఆ కారణంబున నతఁడు మనోభ్రాంతి నొంది వేదనిండఁ గావింపసాగెను. ఆసంగతి వెల్లడియయ్యెను. వేద నిండకుఁడు రాజ్యార్హుఁడు గాఁడని జనులు దేవాపిని నిగ్రహించి శంతనుఁడే న్యాయమైన ప్రభువని నిశ్చయించిరి. అట్లు శంతనునిదోషంబు మహిమౌత మయ్యెను. వానలు యథారీతిఁ గురిసెను.

రాజేంద్ర! దేవాపి యోగనిష్ఠుడై యిప్పుడు కలాప గ్రామంబున నున్నాఁడు. కలియుగము సమాప్తమై కృతయుగంబు ప్రారంభించు నప్పు డతఁడు ప్రక్షిణమైన సోమవంశంబు నుద్ధరించును.

బాష్ణికునకు సోమదత్తుఁడు, వానికి భూరి, భూరి శ్రవుఁడు, శలుఁడు గలిగిరి. శంతనునకు గంగానదివలన భీష్ముఁడుపుట్టి వీరయోధశిఖామణియై భార్గవుని యుద్ధమందు మెప్పించెను. మఱియు భీష్ముఁడు మహావిద్యాంసుఁడును ధర్మతత్త్వవేత్తయుఁ బరమభాగవతుఁడునై శాశ్వతకీర్తిబడసెను. శంతనుఁడు సత్యవతి యనుదానిని బెండ్లాడి దానివలనఁ జిత్రాంగద విచిత్రవీర్యులనుకొడుకుల నిరువురఁ బడసెను. చిత్రాంగదుఁడు చిత్రాంగదుఁ డను గంధర్వునితోఁ బోరి మడిసెను.

అత్తఁజి గాశీరాజునకు నంబిక నంబాలిక యనుపుత్రిక లిరువురుండిరి. వారికి స్వయంవరవివాహము చాటిరి. భీష్ముఁడుపోయి యా కన్యలనిద్దఱు దెచ్చి విచిత్రవీర్యునకుఁ బెండ్లిచేసెను. అతఁడు వారి తోడిదే లోకంబుగానుండి రోగపీడితుఁడై నిస్సంతానంబుగాఁ గాలధర్మ మొందెను. అంతలో వారివంశంబు లుత్తముగా నుండెను. అప్పుడు సత్యవతి తనపుత్రుఁడైన బాదతాయణుని రప్పించి వంశంబు నిలుపఁగోరి. విచిత్రవీర్యునిభార్యలైన యందఱి కాంబాలికలను నియోగించెను. బాద

రాయణునకు వారితో త్రంబులందు భృతరాష్ట్రుడు, పాండువుఁ విదురుడు జనించిరి.

రాజేంద్రా! బాదరాయణుడు సత్యవతికిఁ బుత్రుఁ డనుట యెట్లందువా? సత్యవతి శంతనుని వివాహమాడక పూర్వము పరాశరమునీంద్రునివలన భగవదంశసంభూతుడైన నాతండ్రిని బాదరాయణుని గనెను. ఆమహర్షి వేదరక్షకుఁ డగుటయేగాక పరమగుహ్యంబైన యీపురాణంబును రచించి పైలాదులు శిష్యులెందఱో యున్నను నాకు మాత్రమే బోధించెను.

భృతరాష్ట్రునకు గాంధారియందు దుర్యోధనాదులు నూర్గురు కొడుకులును దశ్యులయను పుత్రికయు జనించిరి. పాండురాజునకుఁ గుంతి, మాద్రియనుభార్య లుండిరి. అతఁడు మునిశాపవసంబున మైధునక్రియకు దూరుడగుటం వానికి వారివలన సంతానంబు గలుగుటకు వీలులేకుండెను. కుంతి యనుభార్య పతినియోగంబున ధర్మదేవత నుపాసించి యుధిష్ఠిరుని, షురుత్తు నుపాసించి భీమసేనుని, సురేంద్రు నుపాసించి యర్జునుని బడసెను. మాద్రియు నట్లే యశ్వినుల నుపాసించి నకుల సహదేవులను గాంచెను. అయేవురు ద్రౌపదిని ధర్మపత్నినిగా గ్రహించిరి. ద్రౌపది యుధిష్ఠరునివలనఁ బ్రతివిందుయని, భీమసేనునివలన శ్రుత సేనుని, అర్జునునివలన శ్రుతకీర్తిని; నకులునివలన శతానీకుని, సహదేవుని వలన శ్రుతకర్తుని బడసెను.

యుధిష్ఠిరుడు పౌరవతి యనుభార్యయందు దేవకుని గాంచెను. భీముడు హిడింబవలన ఘటోత్కచుకుని, గాలి యనుదానివలన సర్వగతుఁ డనువానిని బడసెను. నకులుడు కరేణుమతియందు నిరమిత్తుని, సహదేవుడు పార్వతియైన విజయయందు సుహౌదరుని గాంచిరి. అర్జునుడు ఉలూపి యనునాగకన్యకవలన నిరావంతుని, మణలూరుపతికూతురైన చిత్రాంగదవలన బభ్రువాహనుని, శ్రీకృష్ణునిసోదరియైన సుభద్రవలన నభిమన్యుని బడసెను. అభిమన్యుడు బాల్యమందే శస్త్రాస్త్రజ్ఞభాగ—రికి

విద్యగఱచి యతిరథులకు నతిరథుడై వీరశిఖామణి యన నొప్పుచు నుత్తర యనుకన్యను సీతల్లిని వివాహమాడెను. అకాంతామణి గర్భ వతిగానుండఁగాఁ గురుపాండవయుద్ధము పోసఁగెను. ఆయుద్ధములో నభిమన్యుడు వీరస్వర్ణమందెను.

ఉభయపక్షములవారుఁ బదునెనిమిది యఠోపాణీసంఖ్యాకు లారణంబున నశించిరి. కౌరవులవంశంబున ధార్తరాష్ట్రండునుఁ బాండవ వంశంబున బంచపాండవులు శేషించిరి. పాండవులయెడ ద్రోణునిపుత్రు డశ్వత్థామ పగఁబూని పాండవవంశంబు నిర్వంశం బగునట్లు బ్రహ్మాస్త్రం బును బ్రయోగించెను. అప్పుడు సీపు సీతల్లియైన యుత్తరయొక్క గర్భమం దుంటివి. శ్రీకృష్ణభగవానుఁ డాయస్త్రంబునుండి నిన్ను రక్షించెను. సీపు సుఖముగా జనించితివి. నీకు జనమేజయుఁడును శ్రుతసేనుఁడును భీమసేనుఁడును ఉగ్రసేనుఁడును గలిగిరి.

శ విష్య ద్రా జ క్ర మ ము

రాజేంద్రా! సీవంశ క్రమంబును దెలిపితిని. రాజోవురాజుల వంశ క్రమంబును సూచింతు వినుము.

నీకుఁ దక్షకునివలన మృతిగలుగు. నీయనంతరము నీజ్యేష్ఠ పుత్రుఁడు జనమేజయుఁడు రాజయి నీమృతికిఁ గారణంబైన తక్షకునిఁజేసి వానికులంబునెడఁ బగఁబూని సర్పయాగంబు గావించును. ఆయాగ మందుఁ బెక్కుసర్పంబులు హోమకుండాగ్నింబడి దగ్ధములై నశించును. అంత నతఁడు కావషేయుడైన మరు వనువానిని బురోహితునిగా వరించి హయమేధయాగంబుచేసి దిగ్విజయుడై తర్వాత పెక్కుయజ్ఞంబు లొనరించును.

జనమేజయునకు శతానీకుఁ డనువాఁడు జనించి కృపాచామ్యుని తోడ నస్త్రవిద్యను యాజ్ఞవల్క్యునితోడ వేదంబును బఠించి క్రియా జ్ఞానసంపన్నుడై శౌవకుని గొలిచి యాత్మజ్ఞానంబుఁ బడయును. శతా నీకునకు సహస్రానీకుఁడు, వానికి నశ్వమేధజుఁడు, వానికి ననీకకృష్ణుఁడు.

వానికి నిచకుడు జనింతురు. అత్తటి హస్తినాపురంబు గంగాప్రవాహంబున మునుగు. నిచకు డంతటఁ గౌళాంబీపురంబును నివాసంబుగాఁ జేసికొనును.

నిచకునకు సుపుడు, వానికి జిత్రరథుడు, వానికి శుచిరథుడు, వానికి వృష్టిమంతుడు, వానికి సుషేణుడు, వానికి సుపీతుడు, వానికి నృచతుడు, వానికి సుభానిలుడు, వానికి బరిష్టవుడు, వానికి సునయుడు, వానికి మేథావి, వానికి నృపంజయుడు, వానికి దూర్వుడు, వానికి నిమి, వానికి బృహద్రథుడు, వానికి సుదాసుడు, వానికి శతానీకుడు, వానికి దుర్దమనుడు, వానికి విహీనరుడు, వానికి దండపాణి, వానికి మిత్రుడు, వానికి క్షేముడు బుట్టుదురు. రాజేంద్రా! బ్రహ్మక్షత్రమూలంబును దేవర్షిమాన్యంబునై వెలసిన యీసీమహానీయ వంశంబు కలియుగంబున క్షేమకునితో సంతరించు.

మా గ థ ప ం శ ము

తర్వాత మాగధులు వత్తురు. ఆవంశక్రమంబు వినుము. మాగధులలో జరాసంధునిసంగతిఁ జెప్పితిని. వానికి సహదేవుడు, వానికి మార్జారి, వానికి శ్రుతశ్రవుడు, వానికి అయుతాయువు, వానికి సరమిత్రుడు, వానికి సునక్షత్రుడు, వానికి బృహత్క్షత్రుడు, వానికి గర్జజిత్తు, వానికి శ్రుతంజయుడు, వానికి విప్రుడు, వానికి శుచి, వానికి క్షేముడు, వానికి సువ్రతుడు, వానికి ధర్మనేత్రుడు, వానికి శ్రుతుడు, వానికి దృఢనేనుడు, వానికి సుమతి, వానికి సుబలుడు, వానికి సునీతుడు, వానికి సత్యజిత్తు, వానికి బురంజయుడు జనింతురు. ఈరాజుల పరిపాలనంబు వేయేండ్లు జరుగును. ఇది పూరువంశ వృత్తాంతము.

అ ష థ ప ం శ క్ర మ ము

ఫరిక్షిన్నరేంద్రా! యయాతిపుత్రులలో అను వసువా ధౌకడని తెలిపితిని. అనువునకుఁ సుభానరుడు, చతుడు, ఫరోతుఁ డనువాడు

జనించిరి. సభానరునకుఁ గాలనాథుఁడు, వానికి స్థంజయుఁడు, వానిఁ జురంజయుఁడు, వానికి జనమేజయుఁడు, వానికి మహాశాలుఁడు, వానికి మహామనుఁడుఁ గలిగెను. మహామనునకు ఊశీనరుఁడు, తితిక్షుఁడు పుట్టిరి. ఊశీనరునకు శిబి, వసుఁడు, క్రీమి, దర్పుఁడు జనించిరి. వారిలో శిబికి వృషపర్వుఁడు, సువీరుఁడు, మద్దుఁడు, క్షేయుఁడు బుట్టిరి. తితిక్షునకు రుశద్రఘుఁడు, వానికి హేముఁడు, వానికి సుతపుఁడు, వానికి బలి గలిగెను. బలికి సంతానంబు గలుగదు. అతని క్షేత్రంబున దీర్ఘతపుండునువానికి అంగ, పంగ, కలింగ, సింహ, పుండ్ర, ఆంధ్రులనువా రాద్ధురు పుట్టిరి. వారిపేరఁ దత్తదేశంబు లేర్పడెను.

అంగునకు అనుమంతుఁడు, వానికి విరఘుఁడు, వానిఁ జిత్రరఘుఁడు జనించెను. చిత్రరఘుఁడు మహాభర్తరతుఁడై ప్రసిద్ధికెక్కెను. అతనికి రోమపాదుఁడు డనునామాంతరంబుగూడ నుండెను. రోమపాదుఁడు దశరథునకు బరమమిత్రుఁడుగా నుండి స్వసంతానము లేమితన సఖుడైన దశరథుని పుత్రకను శాంత యనుదానిని బుత్రికగా గ్రహించెను.

రాజా! ఆరోమపాదునిదేశంబున వానలు కురియుచుండెను. ఋశ్యశృంగుఁడు వచ్చినయెడల వానగురియు ననిరి. రోమపాదుఁడు ఋశ్యశృంగుని దోడితెచ్చుటకై వేశ్యలను బంపెను. వారుపోయి తమనాట్యసంగీతవిశ్రమాల్గినంబుల ఋశ్యశృంగుని వశపఱచికొని వానిని దమదేశంబునకుఁ గొనివచ్చిరి. అతడు వచ్చినంతనే వానలు గురిసెను. రోమపాదుఁడు తనపుత్రకను శాంతను ఋశ్యశృంగున కిచ్చి పెండ్లి చేసెను. ఆఋశ్యశృంగుని దశరథుఁడు తనరాజ్యంబునకు దోడి తెచ్చి వానిమూలంబున బుత్రకామేష్ఠి గావించి సుతులను బడసెను.

తర్వాత రోమపాదునకు జతురంగుఁడు జనించెను. జతురంగునకు బృహద్రాక్షుఁడు పుట్టెను. వానికి బృహద్రఘుఁడు బృహత్సర్వుఁడు బృహద్భాస్కరుఁడు డనువారు జనించిరి. బృహద్రఘునకు బృహన్తనస్సు, వానికి జదుద్రఘుఁడు, వానికి విజయుఁడు జనించెను. విజయునకు సుధర్మాతి

యందు ధృతి, వానికి ధృతవ్రతుడు, వానికి సర్వకర్తుడు వానికి సతి రభుడు నుదయించెను.

అతిరభుడు కొండొకనాడు గంగాతీరంబున విహరించుచుండఁగా నయ్యేటిలో నొకపెట్టె కొట్టుకొనివచ్చెను. అతఁ డాపెట్టెను బట్టికొని విచ్చిచూడఁగా నందొకబాలుఁ డుండెను. అతఁ డాబాలుని దెచ్చివెం చెను. రాజా! ఆబాలుఁ డెవఁ డందువా? కుంతీదేవి పాండురాజును బెండ్లాడకపూర్వం బామెకు సూర్యమంత్రంబు నుపదేశించిరి. ఆమంత్ర ప్రభావంబు నెటుంగఁ గుతూహలియై యామె సూర్యు నుపాసించెను. ఆయింటికి సద్యోగర్భముగలిగి పుత్రుఁడుదయించెను. కుంతి యదిచూచి తనకన్యాత్వంబునకుఁ గళంకు గలుగునని భయపడి యాశిశువు నొక పెట్టెలో నుంచి గంగలో వదలెను. ఆపెట్టె యతిరభునకుఁ జిక్కి యం దున్న బాలుడు వానిచేతఁ బోషింపఁబడెను. అతఁడే కర్ణుడని ప్రసిద్ధికెక్కెను.

ద్రు హ్య ని స ం క తి

ద్రుహ్యునకు బభ్రుడు, వానికి సేతువు, వానికి నారభ్యుడు, వానికి గాంధారుడు, వానికి ఘర్షుడు, వానికి ఘృతుడు, వానికి దుర్మదుడు, వానికిఁ బ్రచేతసుడు నుదయించిరి. ప్రచేతసునకు మార్గరు కొడుకులు పుట్టి మ్లేచ్ఛరాజులై యుత్తరదిక్కు నాక్రమించిరి.

తు ర్వ సు స ం క తి

తుర్వసునకు వహ్ని, వానికి భర్గుడు, వానికి భానుమంతుడు, వానికి ద్రిసానుడు, వానికి గరంధముడు, వానికి మరుత్తుడు, జనించెను. మరుత్తునకు సంతానము గలుగదు. అతఁడు పౌరవుడైన దుష్యంతునిఁ బుత్రునిగా స్వీకరించెను. ఆదుష్యంతుడు రాజ్యలోభంబునఁజేసి మరుత్తును వదలి మఱిలఁ బూరువంశంబుఁజేరెను.

య దు ష ం క క్ర మ ము

రాజేంద్రా! యయాతికి దేవయానివలన యదువు తుర్వసుడు పనుకొడుకులు గలిగిరని చెప్పితివి. వారిలోఁ దుర్వసునివంశముఁ దెలిసి

తని. యదువంశము వినుము. ఈయదువంశంబున భగవానుడు మనుష్య రూపంబున నవతరించుటవలనఁ దద్వంశచరిత్రను వినుట యనఁగా భగవత్ప్రీతి లలు వినుటయగు. కాబట్టి యదువంశచరిత్ర మహాపుణ్యవంతంబును నిఖిలపాతహరంబునగు.

యదువునకు సహస్రజిత్తు, క్రోధువు, నలుఁడు, రిపుఁడు నను పుత్రులునల్వరు. గలిగిరి. వారిలో సహస్రజిత్తునకు శతజిత్తు పుట్టెను. వానికి మహాహయఁడు, వేణుహయఁడు, హేహయఁ డనువారు జనించిరి. హేహయనకు ధర్మఁడు, వానికి నేత్రఁడు, వానికిఁ గుంతి, వానికి సోభంజి, వానికి మహిష్మంతుఁడు, వానికి భద్ర సేనకుఁడుఁ బ్రభవించిరి. భద్ర సేననకు దుర్మదుఁడు, ధనికుఁడు నుదయించిరి. ధనికునకుఁ గృత వీర్యఁడు, కృతాగ్ని, కృతవర్ష, కృతౌజస్సుఁ బుట్టిరి.

కృతవీర్యునకుఁ గార్తవీర్యార్జునుఁడు పుట్టి సప్తద్వీపాధిపతియై దత్తాత్రేయమహర్షివలన యోగవిద్యఁ గఱచి మహాన్నతగుణసంపన్నుడై వెలసెను. మఱియు యజ్ఞదాన తపోయోగశ్రుతవీర్యజయాదులందు వానికి సాటిగలుగరైరి. రాజా! ధనమెచ్చిన మదమెచ్చు; మదమెచ్చిన దుర్గుణంబులు మానక హెచ్చు నందురు. కార్తవీర్యార్జునుఁడు సప్తద్వీపాధిపతియై సమస్తధనసమృద్ధిగలిగినను వానికి స్త్రుతి దొలగదు గావున నతఁడు ధనమదవిమోహితుఁడుగాన యొకవంకపడింద్రియసౌఖ్యంబులను జూఱకొనుచుండియు హరిభక్తి నెన్నఁడుఁబాయక యెనుబడి యైదువేలసంవత్సరంబులు రాజహరిపాలనంబుచేసెను.

వానికి వేయిమంది పుత్రులు జనించిరి. వారిలో జయధ్వజుఁడు, శూరసేనుఁడు, వృషణుఁడు, మధువు, ఊర్జితుఁ డనువారైదుగురు మహావీరులై విఖ్యాతిఁ గాంచిరి. జయధ్వజునకుఁ దాళధ్వజుఁడు పుట్టెను. వానికి వీతిహాత్రుఁడు మున్నగువారు నూర్గురుకొడుకులు పుట్టి సగరుని మహాత్మరయార్వతేజోబలంబునకు బలియైరి. మధువునకు వృకుఁడు

గలిగెను. వానికి వృష్టిమొదలైనవారు జనించిరి. మధువంశ్యులు మాధవులనియు వృష్టివంశ్యులు యాదవులనియుఁ జేర్కొనఁబడిరి.

యదువునకుఁ గ్రోష్టుడు, వానికి వృజినవంతుడు, వానికి శ్వాహితుడు, వానికి భేరు శేకుడు, వానికి జిత్రరథుడు, వానికి శశిబిందుడు పుట్టిరి. శశిబిందుడు మహాయోగియయ్యుఁ జక్రవర్తిపదంబు నలంకరించి చతుర్దశమహాత్మంబులను సంపాదించెను. అవి యేవి యందువా? గజ హయ రథ స్త్రీ బాణ ధనుర్నిధి మాల్య వస్త్ర వృక్ష శక్తి పాశ మణి ఛత్ర విమానంబులు పదునాల్గుఁ జతుర్దశమహాత్మంబు లనంబడు.

శశిబిందువునకుఁ బదివేపురుభార్య లుండిరి. వారికి దశలక్ష సహస్రపుత్రులు గలిగిరి. వారిలోఁ బృథుశ్రవుడు మున్నగువారు గణుతికెక్కిరి. పృథుశ్రవునకు ధర్మడు వానికిఁ గుశనస్సు గలిగెను. అతఁడు నూలుహయ మేధంబులుచేసెను. కుశనస్సునకు రుచకుడు వానికిఁ బురుజిత్తు, ద్రుముడు, రుక్మేషువు, పృథువు, జ్యోమఖుడు జనించిరి.

జ్యోమఖుడు శై బ్య యనుదానిని వివాహమాడెను. వానికి దానియందు సంతానము గలుగకుండెను. అతఁడు వేటొకతెను బెండ్లాడఁ దలంచియు శై బ్యకు వెఱచి ద్వితీయవివాహంబును మానెను. అట్లుండఁగాఁ గొండ్లొకనాఁ డతఁడు రథారూఢుడై పోవుచుండఁగా నొకానొకకన్య వైరిగృహంబునుండి తప్పించుకొని వచ్చుచు జ్యోమఖునకు నెదురయ్యెను. అతఁ డాయితని రథం బెక్కించుకొని వచ్చుచుండెను. శై బ్య యదిచూచి 'కపటాత్మా! ఈరథంబున నేను గూర్చుండ నైనతావు నాక్రమించిన యీవెయెవతె?' యని యడిగెను. అతఁడు భార్యకు జంకి 'ఇది నీకోడ' లనెను. శై బ్య యామాటకు నవ్వు దాల్చి 'అయ్యా! నేను గొడ్డాలను; నాకు సువతు లెవ్వరునులేరు. ఇది నాకుఁ గోడలగుట యెట్లు?' అనెను. జ్యోమఖుఁ డాయెత్తిపొడుపుమాట విని 'దేవీ! బుట్టఁబోవుసుతునకు నీవె భార్యయై నీకుఁ గోడలగు

ననెను. రాజా! జ్యోమఖుడు బహుకాలంబుగా విశ్వదేవులను
బితరుల నారాధించుచుండెడువాడు గావున వా రామాట నంగీకరించిరి.
వారి యనుగ్రహఫలంబుగా శై బ్య గర్భవతియై సుతుని గనెను. అతనిని
విదర్భుఁ డనిరి. ఆవిదర్భునకు నక్కన్నియను బెండ్లిచేసిరి.

విదర్భునకు దానియందుఁ గుశుడు క్రుధుడు, రోమపాదుడు
జనించిరి. రోమపాదునకుఁ బభుఁడు, వానికిఁ గృతి, వానికిఁ గుశికుడు,
వానికిఁ జేది, వానికిఁ దమఘోషుడు ప్రభవించిరి. క్రుధునకుఁ గుంతి,
దానికిఁ ధృష్టి, వానికిఁ నిర్వృతి, వానికిఁ శార్వాఁడు, వానికిఁ వ్యోముడు,
వానికిఁ జీమూతుడు, వానికిఁ వికృతి, వానికిఁ భీమరథుడు, వానికిఁ
నవరథుడు, వానికిఁ దశరథుడు, వానికిఁ శకుని, వానికిఁ గుంతి, వానికిఁ
దేవదాసుడు, వానికిఁ దేవక్షుత్రుడు వానికిఁ మధువు, వానికిఁ గురు
వశుడు, వానికిఁ ననువు, వానికిఁ బురుహోత్తుడు, వానికిఁ నంశువు,
వానికిఁ సాత్వతుడు పుట్టెను.

సాత్వతునకు భజమానుడు, భజదివ్యుడు, వృష్టి, దేవాపృథుడు,
అంధకుడు, మహాభోజుడు ననుకొడుకు లేడ్వరు గలిగిరి. భజ
మానుడు భార్యాద్యయంబును గ్రహించెను. అందొకదానికి
నిమ్రోచి, కంకణుడు, వృష్టి యనువారును; రెండవదానికి శతజిత్తు
సూన్రజిత్తు, అయుతజిత్తు అనువారును బుట్టిరి. దేవాపృథువునకు
బ్రభుఁడు జనించెను. రాజేంద్రా! దేవాపృథుబ్రభువులప్రభావం
బింతనరాదు. వారికృపావిశేషంబునఁ బదునాల్గువేలు నలువదియొక్కరు
మోక్షభాగ్యంబుఁ గాంచిరి.

మహాభోజుడు పరమధర్మాత్ముడై వెలసెను. అతనివంశము
పామభోజు లనబరగిరి. వృష్టికి సుమిత్రుడు, వానికి యుథాజిత్తు,
వానికి శిని, వానికి ననమిత్రుడు, వానికి నిమ్నుడు జనించిరి. నిమ్ను
నకు సత్రాజిత్తు, ప్రసేనుడు, శిని యనువారు గలిగిరి. శినికి సత్యకుడు,

వానికి యుయుథానుడు, వానికి జయుడు, వానికి గుణి,
యుగంధరుడు పుట్టిరి.

అనమిత్రునకు బృశ్ని, వానికి శ్వఫల్కుడును జిత్రకుడును
గలిగిరి. శ్వఫల్కునకు గాదిని యనుదానియందు అక్రూరుడు,
అసంగుడు, సారమేయుడు, మృదుకుడు, మృదువదుడు, శివుడు,
వర్షదృక్కు, ధృష్టవర్షుడు, క్షత్రోవేతుడు, అరిమర్దనుడు, శత్రు
ఘ్నుడు, గంధమాదుడు, ప్రతిబాహువు ననుకుమారులు పదుముగ్గు
రును సుచారువను నొకపుత్రికయు జనించిరి. అక్రూరునకు దేవలుడు
అనుపదేవుడును గలిగిరి. చిత్రరథునకు బృథువును, వృష్టికి విదూర
థాదులు పలువురు ప్రభవించిరి. అంధకునకు గుకురుడు, భజ
మానుడు, శుచి, కంబళబర్హిషులు నుదయించిరి. కుకురునకు వృష్టి,
వానికి విలోమతనయుడు, వానికి గహోతరోముడు, వానికి ననుడు
గలిగిరి. అనువునకు దుంబురుడు నెయ్యు డయ్యెను. అయ్యనువునకు
దుందుభి, వానికి రవిద్యోతుడు, వానికి బునర్వసువు నొకభార్య
వలనను, వేటొకభార్యవలన ఆహుకుడు, ఆహుకి యనుపుత్రియు
జనించిరి. ఆహువునకు దేవకుడు ఉగ్రసేనుడు గలిగిరి. దేవకునకు
దేవలుడు, అనుపదేవుడు, సుదేవుడు, దేవవర్ధను డనుపుత్రులు
నల్లరును; ధృతదేవ, శాంతిదేవ, ఉపదేవ, శ్రీదేవ, దేవరక్షిత, సహదేవ,
దేవకి యనుపుత్రిక లేడ్వరును జనించిరి. ఆకన్నియల నేడ్వరును
వసుదేవుడు వివాహమాడెను.

ఉగ్రసేనునకు గంసుడు, సునాముడు, న్యగ్రోథుడు, కహ్నుడు,
శంకువు, సుభువు, రాష్ట్ర పాలుడు, విస్పృహుడు, తుష్టిమంతు డనుకుమా
రులును; కంస, కంసవతి, కంక, సురభువు, రాష్ట్ర పాలిక యనుకుమారికలును
గలిగిరి. ఉగ్రసేనుని పుత్రికలను వసుదేవనితమ్ములు వివాహమాడిరి.

అంధకునికుమారుడైన భజమానునకు శూరుడు, వానికి విదూ
బొడ్డభాగ—64

రఘుడు, వానికి శిని, వానికి భోజుడు, వానికి హృదికుడు జనించిరి. హృదికునకు దేవమీధుడు, శతధనువు, కృతవర్త పుట్టిరి. దేవమీధునకు శూరుడు, వానికి మారిషయనుభార్యయందు వసుదేవుడు, దేవ భాగుడు, దేవశ్రవుడు, ఆనకుడు, సృంజయుడు, శ్యామకుడు, కంకుడు, అనీకుడు, వత్సకుడు, వృకుడు జనించి మహానిష్కల్మషుని పొగడ్డుగాంచిరి. రాజా! శూరునకు వసుదేవుడు పుట్టినప్పుడు దేవ దంధుభులు మ్రోసెను. ఆకారణంబున వానికి ఆనకదుండుభి యను నామాంతరము సిద్ధించెను. మఱియు శూరునకు బృథ, శ్రుతదేవ, శ్రుతకీర్తి, శ్రుతశ్రవస్సు, రాజాధిదేవి యనుపుత్రిక లేవురుగలిగిరి. వారిలో బృథను శూరుడు వానిమిత్రుడైనకుంతి యనువానికిఁ బుత్రికగా నిచ్చెను. ఆకారణంబున బృథకుఁ గుంతి యనుమాటుపేరు వచ్చెను. ఆకుంతికిఁ దద్వివాహపూర్వము కర్ణుని గన్న సంగతిఁ జెప్పితిని.

శ్రుతదేవను కారూషుడైన వృద్ధకర్మ పెండ్లాడి మునిశాపవశం బున దైత్యత్వము నొందెను. వారికి దంతవక్త్రుడు జనించెను. శ్రుత కీర్తిని కేకయరాజు దృష్టకేతుడు వివాహమై ప్రవర్దనాదిసుతులను పది మందిని బడసెను. జయత్సేనుఁ డవంతిదేశాధిపతియై రాజాధిదేవిని పెండ్లాడి విందానువిందులను కొడుకులఁ గాంచెను. దమఘోషుడు చేదిదేశాధినాథుడై శ్రుతశ్రవస్సును గ్రహించి శిశుపాలుని గనియెను. వసుదేవునితమ్ముడు దేవభాగుడు ఉగ్రనేనుని పుత్రికయైన కంసను పెండ్లియై చిత్రకేతువు బృహద్బలుడు ననువారలఁ బడసెను. దేవ శ్రవుడు కఠింపతి యనుభార్యయందు సువీరుడు, ఇషుమంతుడు నను వారలఁ గాంచెను. కంకుడు కంక యనుదానివలన బకుడు, సత్యజిత్తు, పురుజిత్తులఁ బడసెను. సృంజయుడు రాష్ట్రపాలికవలన వృషదుర్జరణాదులను గనెను. శ్యామకుడు సురభూవివలన హరికేశహిరణ్యాక్షులను బడసెను. వత్సకుడు మిత్రకేశ యనునచ్చరబోడిని వరించి దానివలన

వృకాదిపుత్రులను బడసెను. వృకుడు దూర్వాక్షివలనఁ దడుడు, పుష్కరుడు, సాల్వుడు మున్నగుసుతులఁ బడసెను. అనీకుడు సుదామ యనుదానివలన సుమిత్రానీకబాణాదులను గాంచెను. ఆనకునకుఁ గర్ణిక యనుదానియందు ఋతుధామ జయులు పుట్టిరి.

వసుదేవవంశము

రాజేంద్ర! వసుదేవునకుఁ బొరవి, రోహిణి, భద్ర, మదిర, రోచన, ఇళ, ధృతిదేవ, శాంతిదేవ, ఉపదేవ, శ్రీదేవ, దేవరక్షితి, సహదేవ, దేవకి మున్నగువారు భార్యలైరి. వారిలోఁ బొరవికి సుభద్రుడు, భద్రబాహుడు, దుర్బదుడు, భద్రుడు, భూతుడు మున్నగువారు పన్నిద్దఱును; రోహిణికి బలుడు, గదుడు సారణుడు, దుర్బదుడు, విపులుడు, ధ్రువుడు, కృతుడు మున్నగువారును; భద్రకుఁ గేకి యను వాడును; మదిరకు నందోపనందకృతక శూరాదులును; రోచనకు హస్త హేమాంగదాదులును; ఇళకు నురువల్కులాదులును; ధృతిదేవకుఁ ద్రిపు ఘ్నుడును; శాంతిదేవకుఁ బ్రశమప్రశ్రితాదులును, ఉపదేవకుఁ గల్ప వృష్ట్యాదులును; శ్రీదేవకు వసు హంస సుధన్వాదిపట్కంబును; దేవరక్షి తకు గదాదులు తొమ్మండ్రుగురును; సహదేవకు బురూధ శ్రుతముఖ్యాదు లెనమండ్రుగురును గలిగిరి.

రాజా! దేవకి కీర్తిమంతుడు, సుషేణుడు, భద్రనేనుడు, ఋజువు, సమదనుడు, భద్రుడు, సంకర్షణుఁ డనుపుత్రుల నేడ్వరఁ గని వారి నెల్లఁ గంసునకు నప్పగించెను. తర్వాత భగవానుఁ డెనిమిదవ సుతుడై యాసుదతిగర్భంబునఁ బొడమెను. నీపితామహి సుభద్ర భగవానునకు సోదరియై జనించెను.

రాజా! ఎప్పుడెప్పుడు ధర్మగ్నానియు నధర్మవృద్ధియు నగునో యప్పుడప్పు డెల్ల భగవానుఁ డవతరించును. అంతియగాని వానికిఁ గర్మం బులు కలుగుటగాని, తత్ఫలానుభవాత్థము పుట్టుటగాని గలుగదు.

ప్రాణులు కర్తవశంబున జన్మించును. భగవానుఁ డన్ననో వానియొగ
మాయ సధిష్ఠించి యవతరించును. ప్రాణులజన్మంబునకు వారు స్వతంత్రులు
గారు. భగవానుని యవతారము వాని యిచ్ఛాధీనమై యుండు. ఆమహా
త్మని మాయాశక్తి దురత్యయయగు. దానిని దాటుటకు బరమేశ్వరా
నుగ్రహంబొక్కటే సాధనంబగు. వానికి శరణిల్లినవారికిఁ దదనుగ్రహము
స్వసిద్ధము.

నవమస్కంధము సంపూర్ణము.



త ప్పా ప్పల ప ట్టి క్

పు. బంధి.	తపస్	ఓష్ఠ
6 18	నెంజలి	నెంజలి
7 87	నవనుడు	నవనుడు
7 24	తచ్చరాసన	తచ్చరాసన
9 18	అంబోధి	అంబోధి
10 11	పథికులు	పథికులు
17 17	ధర్మంబులు	కర్మంబులు
28 1	యథోచితమై	యథోచితమై
27 19	XV	XV
29 18	వినిశుకయోగిని	కుకయోగినిని
80 4	కామాంబుల	కామంబుల
10	తెండఱనో	నెండఱనో
82 28	తలచి	వలచి
83 12	అహకారంబు	అహంకారంబు
85 19	గవిసంబు	గసిశంబు
87 18	లాంచనము	లాంఛనము
88 2	అనుమనంబు	అనుమనంబు
40 18	అనారబ్ధ	అనారబ్ధ
45 2	తద్రక్షము	తద్రక్షము
14	రక్షణాధికము	రక్షణాధికము
24	సున్నాడు	సున్నాడు
46 18	పూర్వము	పూర్వము
52 11	విశేషంబుల	విశేషంబులు
18	కారణంబును	కారణంబున
15	అత్తసిద్ధి	అత్తసిద్ధి
18	రెంటికి	కురెంటికి
58 9	గతి	గతి
55 1	పరిచ్ఛిన్నుడు	పరిచ్ఛిన్నుడు
56 25	బోధించితిని	బోధించితిని
59 22	స్వభావ	స్వభావ
68 3	బాధకరంబు	బాధకంబు
12	నిర్వృతుల	నిర్వృతుల

పు. బంధి.	తపస్	ఓష్ఠ
64 16	ఒక	ఒక
65 28	తెలుంగుట	తెలుంగుట
73 12	రాదుల	ర్యాదుల
15	ప్రియ	ప్రియు
79 6	కర్ శియాక	కర్ శయాక
8	ధూయిష్ట	ధూయిష్ట
10	అహతీనాం	అహతీనాం
15	ప్రాణాయోజనే	ప్రాణాయోజనే
17	సర్వతత్వ	సర్వతత్వ
81 12	వ్రతక్రమ	వ్రతక్రమ
90 22	అగోళంబు	అగోళంబు
102 7	అనందాలకు	అనందాదులకు
103 21	వ్యాధులుగా	వ్యాధులుగాని
106 16	పాదాంగువంబు	పాదాంగువంబు
107 16	దృశ్యంబులకు	దృశ్యంబులకు
109 2	దలలో	దలలో
19	వ్యవహించును	వ్యవహరించును
	ప్రారబ్ధ	ప్రారబ్ధ
110 5	అంశాంత	అంశాంతర
113 15	బాధకరంబులు	బాధకంబులు
114 18	కాగిరింప	కాగిరింప
115 8	దుష్కృతంబు	దుష్కృతంబు
117 3	దల	దల
118 5	చూచుపాడు	చూచుపారు
121 6	లోగగ్రస్తుడు	లోగగ్రస్తుడు
123 2	పీని	పీని
124 10	అజామికుడు	అజామికుడు
125 1	మూట	మూట
4	అజామికుని	అజామికుని
20	వారిని	వారినివిని
184 2	నామోచ్చారణ	నామోచ్చారణ
186 9	"	"

పు. బం.తి. తప్ప	ఒప్పు	పు. బం.తి. తప్ప	ఒప్పు
140 20 పాపపునరంకు	పాపపునరంకు	182 11 ప్రాచుణాలకు	ప్రాచాదులకు
రంబునకు	బునకు	183 20 వొడ్డు	నొడ్డు
142 25 తీవ్రతను	తీవ్రతను	184 5 నాయునుర	నీయునుర
143 7 ప్రారబ్ధంబు	ప్రారబ్ధంబు	6 దరించితివి	ధరించితివి
11 ప్రారబ్ధ	ప్రారబ్ధ	185 8 తచ్చిరంబు	తచ్చిరంబు
144 16 సోమండు	—	186 25 హత్యవాహ	హత్యవాహ
17 అట్లగుటకు నెం	అట్లగుటకు సోమం	నుండు	నుండు
తయ్య .	డెంతయ్య	194 14 పుట్టువలు	పుట్టువులు
22 నిప్పాద	నిప్పాద	199 24 చిరాక్కులు	చిదాక్కులు
147 16 నిహంధుండవై	నిహంధుండవై	202 7 సంత	సుంత
149 3 గతవడి	కొంతవడి	210 19 దేవభక్తి	దైవభక్తి
150 12 ప్రజసర్గార్థము	ప్రజాసర్గార్థము	218 11 ప్రహ్లాదునకు	ప్రహ్లాదునకు
157 22 ఆహిర్బుధ్నుడు	ఆహిర్బుధ్నుడు	17 నణ	గణ
160 18 పరిక్షితు	పరిక్షితు	215 19 స్వకృతాపర	స్వకృతాపరాధ
22 కేతను	క్రేతను	రాధ	
161 11 దేవేశ్వర్య	దేవేశ్వర	216 18 ఉచ్చిష్ట	ఉచ్చిష్ట
161 22 తొలకున	పొలకున	19 వెంట్రుకలు	వెండుకలు
162 6 మాకు	మీకు	20 సంధ	సంధ్య
163 8 శ్రేష్ఠుండగును	శ్రేష్ఠుండగును.	217 9 తత్త్వతం	తద్వత్తం
164 12 నిర్జల	నిర్జన	11 అయ్యా	అయ్యో
19 అస్తులను	అస్తులను	22 వెంగిలి	యెంగిలి
23 ,,	,,	219 1 వెంగిలి	ఎంగిలి
167 6 లాభ	కాభ	22 వణువాత	వణువాత
173 21 కృపణులకు	కృపణులకు	220 11 బలి	బలి
174 4 అశ్వశోనా	అశ్వశోనానుక	16 వేద్యాకులతో	వేద్యాదులతో
మక		221 17 వేకున	వేకున
5 దృష్టకు	దృష్టకు	222 7 గ్రంథ	గ్రంథ
6 ,,	,,	225 8 వెల్లు	లెల్లు
175 5 ఉదాత్త	ఉదాత్త	9 నలినా	నలినా
178 4 ముచీ	నముచీ	20 వాసనాధనం	వాసనాధీనం
179 20 భూతపరులకు	భూతపరులకు	226 6 రజఃప్రకృతి	రజఃప్రకృతి
180 1 భధీవి	భధీవి	7 కలవారికి	కలవారిని
17 అధిష్ఠింకు	అధిష్ఠింపింకు	228 15 భగవద్వేష	భగవద్వేష
		232 2 ప్రాయుడగుటకు	ప్రాయులగుటకు

పు. బంటి.	తప్ప	పిప్ప
283 16 మర్యాదాహ	మర్యాదాహ	మర్యాదాహ
	హ్య	హ్య
28 28 దివికి	దివికి	దివికి
	కళివ	కళిపు
284 4 బానర్పకుం డెను	బానర్పకుం డెను	బానర్పకుం డెను
8 ప్రహ్లాద	ప్రహ్లాద	ప్రహ్లాద
21 వధాజనిత	వధాజనిత	వధాజనిత
286 7 ఊహించుము	ఊహించుము	ఊహించుము
20 వారివై రులతో	వారివై రులతో	వారివై రులతో
287 6 శమంబును	శమంబును	శమంబును
20 మూట	మూట	మూట
288 19 యధిపాన	యధిపాన	యధిపాన
289 22 కటికిదనంబు	కటికిదనంబు	కటికిదనంబు
241 7 బజుచెను	బజుచెను	బజుచెను
242 7 పాలకులే	పాలకులే	పాలకులే
22 మర్దునకు	మర్దునకు	మర్దునకు
243 4 ఓజాబల	ఓజాబల	ఓజాబల
244 18 నశక్తులే	నశక్తులే	నశక్తులే
245 4 లేని	లేని	లేని
20 మూక్తికాబాల	మూక్తికాబాల	మూక్తికాబాల
246 5 మూబొంట్లు	మూబొంట్లు	మూబొంట్లు
247 9 బ్రహ్మీంచు	బ్రహ్మీంచు	బ్రహ్మీంచు
20 అందరి	అందరి	అందరి
248 11 కటికి	కటికి	కటికి
251 21 వేరై యుండు	వేరై యుండు	వేరై యుండు
260 6 తలవని	తలవని	తలవని
18 సాధనంబులతో	సాధనంబులతో	సాధనంబులతో
261 7 సాధునేన	సాధునేనా	సాధునేనా
262 1 ఆశ్రయించినను	ఆశ్రయించిన	ఆశ్రయించిన
263 18 ఆకాలంబు	ఆకాలంబు	ఆకాలంబు
26 26 ననివాధూత	ననివాధూత	ననివాధూత
271 16 దాని	దాని	దాని
22 పరమగత్యంబు	పరమగత్యంబు	పరమగత్యంబు
272 10 చిటింతులేని	చిటింతులేని	చిటింతులేని

పు. బలి.	తప్ప	పిప్ప
17	నడిపించునో	నడపించునో
273 18	దుండడీ	దండడీ
274 10	పీతర	పీతర
16	ఎఱుంగరు	ఎఱుంగన
275 15	భీకరమూర్తి	భీకరమూర్తిని
24	దేవాదిదేవా	దేవాదిదేవా
276 2	నవతరించివి	నవతరించితివి
277 14	సాగిలిబడి	సాగిలిబడి
279 15	సత్రాతు	సత్రాదు
281 26	జూపరుల	బూజకుల
289 13	సురనరతిర్య	సురతిర్య
290 10	విడుమర	విడుగర
12	కర్తింబులు	కర్తంబులు
17	జనులపై	జనులకై
23	ఱచ్చ	రచ్చ
292 14	ఫలాభిసంధి	ఫలాభిసంధి
25	కొదువ	కొదవ
296 16	కొదువ	కొదవ
297 6	పన్నగంబులు	పన్నకంబులు
22	గడప	గడక
26	క్రియాతి	క్రియాది
298 13	ధరపుక్తు	ధర్మపుక్తు
299 18	స్వధర్మంబుల	స్వధర్మంబులు
	వృత్తిధర్మంబు	వృత్తిధర్మంబు
	లను	లగు
15	సామోన్య	సామోన్య
18	లగులవి	లగు
20	తితిక్ష	తితిక్ష
300 18	యజనాధ్య	యజనాధ్యయ
301 10	అవస్థాతి	అవస్థాది
22	జీవికను	జీవికను
302 3	ఉంచ్చ	ఉంఛ
303 14	పులక్కులు	పుల్కకులు
304 9	మములు	మతులు

పు. బంధి.	తపస్	ఒపస్
304 16	సశించును	నశించును
18	సంస్థాసము	సస్థాసము
21	గృహమందు	గురుగృహమందు
	తపించి	వసించి
306 14	యాయ్యాత్తుని	యయాత్తుని
18	గంధి	సంధి
19	చేయునప్పుడా	చేయునప్పు
307 8	పురోడాదిని	పురోడాకాదిని
	పర్వ	ర్వప
318 5	మాఘమాస	మాఘమాస
	మఘాపూర్ణిమ	మఘాపూర్ణిమ
320 28	ధి:కారంబు	ధిక్కారంబు
326 1	ఫలముదానిభోగ	ఫలభోగ
20	బుధి	బుద్ధి
329 4	సంకర	సంకుర
10	అగ్న్యాధికంబు	అగ్న్యాధికంబు
330 15	ఏకమేను	ఏకమేన
332 8	వలువకు	నలువకు
338 11	రైవత	రైవత
335 5	అంతలో	అంతలో
10	గర్జంబున	గర్జంబున
340 12	శిఖలంబట్టి	శిఖరంబులబట్టి
15	వనకల్లోల	తనకల్లోల
20	తాచుచు	తానుచు
341 18	ఉత్పల	ఉత్పల
17	వదంతర	తదంతర
342 7	శతవాతము	శతవాతము
344 12	అనుచు	అనుచు
345 28	ఏకాంత	ఏకాంతు
346 1	అతీంద్రయు	నతీంద్రియు
347 4	చూడఁజే	చూడఁజె
13	దీనునిక	దీనునిక
23	ప్రాధిక	ప్రాధిక
350 21	విరహతన	విరహతన

పు. బంధి.	తపస్	ఒపస్
351 9	మందనాద్రి	మందరాద్రి
15	అపరేశ్వరుడు	అమరేశ్వరుడు
19	నీనేవ	నీనేత
24	తేచించిపడిరి	చచ్చిపడిరి
352 10	అంశాంబులు	అంశాంశంబులు
12	వద్యావధులు	వధ్యావధులు
18	వారినివెంట	వెంట
353 23	త్రయామయం	త్రయామయం
	దు	దు
354 1	ఓజస్వహో	ఓజో
356 18	ఓర్వ	ఓర్వ
24	ఉద్వాద	ఉత్వాద
358 22	మందరగిరి	మందరగిరి
359 10	మత్స్యపాది	మత్స్యకచ్చపాది
361 15	వల్లనాట	వల్లకాట
362 19	విషాదులను	విషాదులను
364 7	చెవి	తీవి
13	వెదుక	వెడక
365 2	మమంగళంబు	మంగళంబు
366 1	లోచనంబులను	లోచనంబులను
21	ధి:కరించిరి	ధిక్కరించిరి
370 28	నెగరెను	నెగిరెను
371 13	స్కంధుడు	స్కందుడు
372 8	పడి	పది
23	నేనను	నేనను
374 15	సహస్రాయత	సహస్రాయిత
376 9	వ్రాలి	ప్రీలి
377 4	భావంబు	భావంబులు
378 14	ప్రస	ప్రస
379 15	ఉండి	ఉండు
381 5	బాహ్యభంతర	బాహ్యభ్యంతర
11	అస్తేయము	అస్తేయము
16	కర్తంబును	కర్తంబును
382 12	మంత్రహూతి	మంత్రహూతి

పు. బంధి.	తప్పు	ఒప్పు
382 13	ఉచ్చైశ్రవ	ఉచ్చైశ్రవ
14	కాంచక	కాంచన
19	మాల్యన	మాలన
383 11	కొలను	కొలను
385 3	ఎఱించి	ఎఱింగి
387 12	నూఖ	నూఖ
	అంతరంబున	అంతంబున
13	వేతున	వేతున
388 15	జపించిదానిని	జపించి
391 12	బులతో	బులతో
392 4	మక	మక
13	నొకవ్యక్తి	యొకవ్యక్తి
28	సఫల	సఫల
393 9	ప్రహ్లాదుడు	ప్రహ్లాదుడు
26	వైరి	వైరము
394 4	పుత్రత్వంబు	పుత్రత్వంబు
8	సెందు	యెందు
10	నడున	నడన
396 6	విష్ణు	విష్ణు
404 22	యోగ్యంబులైన	యోగ్యంబైన
405 11	తరుణ	తరుణ
406 10	సీవిభూతి	సీవిభూతి
22	అదివిని	అదితిని
403 3	పితృ	పితృ
14	సృష్టించి	సృష్టించి
412 15	పాలివీశ	పాలివీశ
20	నిన్నొల్లకే	నిన్నొల్లకే
413 4	నిందించు	నిందించు
415 3	పురస్కరంబు	పురస్కరంబు
417 13	నారసి	నారసి
15	గోష్ఠి	గోష్ఠము
418 2	అబ్బంబు	అబ్బంబు
423 13	భగవతు	సభగవతు
426 7	సకలౌపకర	సకలౌపకరణ

పు. బంధి.	తప్పు	ఒప్పు
426 11	పురస్కరము	పురస్కరము
431 18	శ్రాద్ధ	శ్రాద్ధ
20	వెంగిలి	యెంగిలి
433 20	పుంసువన	పుంసువన
434 5	అయ్యిసువు	అనిసువు
9	ద్వీపాయన	ద్వీపాయన
435 7	సేసగించుచు	సేసడించుచు
440 10	నెనరు	నెనరు
449 15	వీరాధిపరులు	వీరాధిపరులు
452 15	గతికిపోవకు	గతికిపోవకు
454 24	యజ్ఞేశ్వరుండు	యజ్ఞేశ్వరుండ
	డయ్య	డయ్య
455 15	సృష్టమై	సృష్టమై
7	అనును	అనుచు
456 14	చాల	చార
464 20	బుజ్జనంబు	బుజ్జనంబు
468 18	అందితన	అందితన
469 21	పిడిసిట	పుడిసిట
479 23	చీరలు	చీరలు
480 4	చీరను	చీరను
6	చీర	చీర
13	,,	,,
481 7	తలిగ	తలిగ
19	శర్మ	శర్మ
482 12	అలోక	అలోక
484 23	సోహమనిరి	సోహమనిరి
486 6	తద్ధా	తద్ధా
489 2	అగ్నిచయం	అగ్నిచయనం
490 16	వితథ	వితథ
491 5	నిష్క్రించుడై	నిష్క్రించుడై
493 6	సుహృదరుడు	సుహృద్రుడు
19	బృహదిమ	బృహదిమ
494 10	సత్యవృత్తి	సత్యవృత్తి
495 8	జీవంతు	జీవంతు

పు. బం.తి. తప్పు	ఒప్పు	పు. బం.తి. తప్పు	ఒప్పు
495 11 పరీక్షిస్తు	పరీక్షిస్తు	500 22 పుత్రకామేష్టి	పుత్రకామేష్టి
496 9 యోగనిష్ఠుడై	యోగనిష్ఠుడై	502 4 పాతకహరంబు	పాతకహరంబు
18 గంధర్వని	గంధర్వని	18 గాన	గాన
497 1 పాండవుని	పాండవుని	503 12 సుశనమ్మ	సుశనమ్మ
11 వసంబున	వసంబున	13 కుశనమ్మనకు	కుశనమ్మనకు
17 యాధిపురు	యాధిప్తిరు	26 బుట్టబోవు	పుట్టబోవు
498 6 ధారరామ్మండు	ధృతరామ్మండు	504 23 వాయు	వాయు
500 9 తత్తదేశంబు	తత్తదేశంబు	506 15 ప్రవరన	ప్రతర్దన
22 చెచ్చి	తెచ్చి	507 6 దేవరక్షితి	దేవరక్షిత



చెన్నపురి: వావిళ్ల. రామస్వామిశాస్త్రిలు అండ్ సన్స్ వారి
 'వావిళ్ల' ప్రెస్సున ముద్రితము. — 1953.

